
धर्मानन्द कोसंबींच्या उगडासाक 
तुमचेच प्रेरणेन जोडिल्ले हें सगळें तुमकां न्हय जाल्यार कोणाक ओंपपाचें ? 


न हि किंचिद्‌ अपूर्वम्‌ अत्र वाच्यम्‌। 
स्वमनो भावयितुं कृतं मयेदम्‌ ॥ 
~ शान्तिदेवाचार्य 


आतां मेरेन (तुमी) कोणेंच सांगूंक ना असलें नवें कितें सांगपा खातीर 
हांवें हें (पुस्तक) बरोवंक ना. बरयलां (तुमच्याच पुस्तकांचो आधार 
घेवन) फकत म्हजें मन निवळ आनी संस्कारी करून घेवपा खातीर. 


उपकार 


जांच्या आधारान हें पुस्तक बरयलें तांच्या ग्रंथांची वळेरी पुस्तका अखेरेक 'आधारावळीं"त 

दिल्या. तांचे उपकार सगळ्यांत पयलीं मानूंक जाय. 

डॉ. नरेश मंत्री आनी प्रा. सुरेश गुंडू आमोणकार हांणी बरपा वयल्यान एक नदर 
भोंवडायली आनी कांय मोलादीक सुचोवण्यो केल्यो. दोगूय बुद्ध-भक्त. तांचेय उपकार 
मानूंक जाय. 

पुस्तकांत दिला तो “बुद्धमत्ताचो आपरोस' हो धम्मपदाचो - विनोबांचे नवसंहितेक 
धरून केल्लो - मेकळो अणकार. 'कोंकणी“च्या १९९७तल्या दिवाळी आंकांत आयिल्लो. 
तो पुस्तकांत घेवंक दिलो म्हूण कोंकणी भाशा मंडळाचे उपकार मानूक जाय. 

आगस्ट १९९७ सावन फेब्रुवारी १९९८ मेरेनच्या काळांत 'जागां'त हें सगळें बरप 
सतरा खिस्तिनी आयिल्लें. ताचे वयल्यान पर्थून एक हात ओडला हें मुजरत सांगूक 
जाय. 

बुद्ध-पू्णिमिक धम्मपद, सुत्तनिपात वा असलेंच कसलेंय पुस्तक घेवन बसप 
आनी चोविसूय वरां बुद्धाच्या सांगातांत रावप, ही म्हजी चाल, फाटल्या कितल्याश्या 
वर्साची. हे खेपे लघुपाठ घेवन बसलों. नित्यपाठाक उपकारा पडपा सारकीं त्रिपिटकांतलीं 
धा म्हत्त्वाची सुत्ता (सुत्रां) गुथून धर्मानन्द कोसंबींनी तयार केल्लें एक माणकुलें 
पुस्तक हैं, चाळीस पानांचें. 

सकाळचो आदेस ह्या पुस्तका सांगातांत काडलो. 

सांजच्या आदेसाक, हाचें कोंकणी भाशांतर करचें अशें मनांत आयलें. म्हळें, 
फकत चाळीस पानांचें पुस्तक, तांतलीं वीस पानां पाली भाशेंतल्या मूळ पाठाची. 
फकत विसूच पानां कोंकर्णीत हाडपाचीं. करूंक बसलों जाल्यार, अशें तशें दोन 
दिसांचें काम. करूंक पावलों जाल्यार कोंकणी सरस्पतिच्या गळ्यांत भांगराची एक 
सरपळी घाल्ल्याची खोस भोगतली. रोखडेंच घेवन बसलों. 

सगळ्यांत पयलें उग्ग-सुत्त घेतलें. | 

त्रिपिटकांतलें खंयचेंय सुत्त “एवं मे सुत ('हांवें अशें आयकल्लें') ह्या वाक्यान 
सुरू जाता. बुद्धाच्या महापरिनिर्वाणा उपरांत रोखडोच ताचो उपदेस एकठांय करपाचो 
वावर सुरू जालो त्या वेळार खय पयलेच धर्मसभेंत महाकाश्यपान आनन्दाक कितलेशे 
प्रस्न विचारले. महाकाश्यप बुद्धाचो मुखेल शिष्य आशिल्लो आनी आनन्द पंचवीस 
वर्सा बुद्धाच्या सांगातांत राविल्लो. बुद्धान केन्ना कोणाक कसलो उपदेस केल्लो 
तें जाणा आशिल्लो. ताणें दर एका प्रस्नाची 'हांवें अशें आयकल्लें' अशें म्हणून 
जाप दिल्ली. हाका लागून त्रिपिटकांतलीं चडर्शी सगर्ळीच सुत्तां 'हांवें अशें आयकल्लें' 
ह्या वाक्यान सुरू जातात. हावें 'एव मे सुतं'चो अणकार उतराक धरून करचे बदला 
'हांवें अशें वाचलां' असो केलो आनी मुखार सरलों. 

एक खेपे बुद्ध श्रावस्तीच्या जेतवनांत अनाथरपिंडकाच्या आरामांत आसतना उग्ग 
(उग्र) नांवाचो राजाचो एक महाअमात्य ताचे भेटेक आयलो. उलयतां उलयतां ताणें 
बुद्धाक मिगार रौहणेयाची खबर सांगली आनी म्हळें, 'आकांताचो गिरेस्त मनीस 
हो, ह्या वाटारांतलो.' 

'गिरेस्त म्हळ्यार कितलोसो गिरेस्त ?' बुद्धान ताका विचारलें. 


प्रेरणा १ 


“भांगराच्यो म्होरोच ताचेकडेन कांयच न्हय म्हळ्यार एक कोटी तरी आसतल्यो. 
रुप्याचीं नाणीं कितलीं आसतलीं, हिशोब ना...” 

बुद्धान म्हळें, 'हें सगळें धन खरें. हांव न्हय म्हणिना. पुणून तें उजो लागून 
वा उदकांत बुडून ना जावं येता. कोणाच्यानूय, राजाच्यान, चोराच्यान वा एकाद्रया 
सोयऱ्याच्यान उबारून वा चोरून व्हरू येता. ह्या धनापसून तूं वंचित जावं येता. 
मनशान दुसरे तरेचें धन एकठांय करूंक जाय, जें केन्ना ना जावपाचें ना वा कोण 
घेवन वचपाचो ना. असलीं सात धनां आसात. खंयची ? श्रद्धाधन, शीलधन, लज्जाधन, 
लोकापवादभयधन, विद्याधन, स्वार्थत्यागधन आनी प्रज्ञाधन. हीं धनां केन्ना ना जायनात. 
तीं कोण व्हरुंकूय पावना. हीं धनां जाचेकडेन आसात ताकाच खरो गिरेस्त म्हणूंक 
जाय. शाण्या मनशान हीं धनां जोडपाचो यत्न करूंक जाय...” 

हांगा म्हजी लिखणी आपशींच थांबली. म्हळें, बुद्ध स्वर्गाचे हांयस दाखयना, 
नरकाचो भंयूय घालिना. सादें शाणेपणूच आमचे मुखार दवरता. कितली सादी शिकवण 
ही ताची! तागेले शिकवणेचे तिनूय पेटारे (त्रिपिटक) असल्याच शाणेपणान भरल्यात. 
हे शिकवणेक धरून जो आपणालें जिवीत घडयतलो ताका निर्वाण घडये मेळत, 
घडये ना मेळत. पुणून तागेलो सभाव बदलुंकूच जाय. तो अदीक संस्कारी जावंक 
जाय. ताचें जिवीत रुपान, गुणान आनी चालीन शिरवंत आनी गिरेस्त जावंकूच 
जाय. 

बुद्धा फाटल्यान अख्खो देश गेलो हाचें अजाप जायना, वचपाचोच. बुद्धमत्त 
अख्ख्या आशिया खंडांत पातळ्ळें, हाचेंय अजाप जायना. पातळपाचेंच. अजाप जाता 
तें दुसरेच एके गजालिचें. इतले प्रभावशाली हें धर्ममत्त ताचेच जल्मभुयेंतलें ना कशें 
जालें ? ख्रिस्ताच्या पांचव्या शतमानांत फा-हियेन नांवाचो एक चिनी यात्रीक भारतांत 
आयिल्लो. त्यावेळार ताणें बुद्धमत्त हांगा तरतरतालें तें पळेल्लें. म्हळ्यार, बुद्धमत्त 
ह्या देशांत बुद्धा उपरांत सुमार हजार बाराशीं वर्सा उरलां. तरतरलां. इल्ली इल्ली 
करून ताका मागीर कीड लागल्या. ताची अवनत सुरू जाल्या. सातव्या शतमानांत 
हुआनत्सांग नांवाचो आनीक एकलो चिनी यात्रीक ह्या देसांत आयला. बुद्धमत्त 
अवनतीक लागलां म्हणपाचें ताच्यां लक्षांत गेलां. त्याच सातव्या शतमानाचे अखेरेक 
इ-त्सींग नांवाचो आनीक एकलो चिनी यात्रीक आयला. बुद्धमत्त ताचे जल्मभुयेंतलें 
ना जाल्लें पळोवन तो खंती जाला. 

उपरांतची हजार बाराशीं वर्सा हें मत्त ह्या देसांत ना. हालींच, एकुणिसाव्या शतमानाचे 
अखेरेक आनी विसाव्या शतमानाच्या आरंभाक तें हांगा परतें आयलां. कांय जाणांनी 
तें परतें हाडलां. परतें हाडटल्यां भितर एकलो गोंयकार आशिल्लो : धर्मानन्द कोसंबी. 

बुद्धाचे शिकवणुकेचे तिनूय पेटारे वाचतलों म्हळ्यार आयज म्हाका पयस खंयच 

द अदा 
` व॒चचें पडना. पिरवळांत बसून म्हज्यान ते वाचूं येतात. ते मेळटात. विकते हाडून 
` दवरूं येतात. धर्मानंदांक ते खंय मेळटले हें सोदपाकूच नेपाळ, मियानमार (ब्रम्हदेश), 
श्रीलंका, कितले-शे देस पांयांनी माड्डुचे पडल्यात. कितलें-शें रगत आटोवचें पडलां. 
अशें कशें जावचें ? हें मत्त हांगासल्ले ना कित्याक जावचें ? 

'लघुपाठा'चें म्हजें कोंकणी रुपांतर थंयच उरलें. म्हजें मन बुद्धमत्त ना कशें 
जालें ह्या प्रस्नाची जाप सोदपाक लागलें. म्हळे, तरसादेचो आधार घेनासतना जें 
धर्ममत्त अख्ख्या आशिया खंडांत पातळ्ळे, जंय पावलें थंयचे थळावे संस्कृतायेक 
बादा येवंक दिनासतना जें धर्ममत्त थळाव्या लोकांचो संस्कृतायेचो पांवडो वयर काडूंक 
पावलें, जे धर्ममत्त चीन, जपान, तिबेट, नेपाळ, ब्रम्हदेश, सियाम, सगळेकडल्या 
कलाकारांचे सृजन-शक्तीत नवो प्राण ओतून तांचे कलेक वैभवाचे तेंगशेर घेवन 
गेलें, त्या धर्ममत्तांत कितें उणें आशिल्ले म्हूण तें आपणाले जल्म-भुंयेंतलें भायरें 
जालें? तें खंय उणें पडलें ? 

ताका राजाश्रय मेळळो आनी ह्या राजाश्रयान ताचो घात मारलो, अशें एक मत्त 
खंय तरी वाचिल्लें. खरें आसू येता हें. राजाश्रय मेळटकूच सगल्याच मत्तांची अवनत 
सुरू जाता. ताच्यांतलें मुदलांतलें सत्त्व आनी तेज ना जाता. खिस्ताचें, महम्मदाचें, 
माक्सचिं, खयचेंय मत्त राजाश्रय मेळळां तेन्ना विटकळळां. राज्य म्हण्टात ती अशी 
एक संस्था, जिच्या हातांत भांगर पडलें जाल्यार ताचीय माती जाता. बुदधमत्ताचें 
अशेंच जालें, म्हणूं येता; राजाश्रय मेळिल्ल्यान ताची अवनत जावन तें ना जालें. 
पुणून बुद्धमत्ताक राजाश्रय फकत भारतांत मेळिल्लो, अशें म्हणूंक येना. चिनांत 
मेळळा, तिबेटांत मेळळा, जपानांत मेळळा. जंय जय तें गेलां थय थंय मेळळा. तो 
मेळिल्ल्यान ताचें मुदलांतलें सत्त्व आनी तेज ना जालां जायत. बुद्धमत्तूच ना जावन 
वचूक ना. भारतांतलें मात तें ना जावन गेलां. कित्याक लागून ? 

मॅक्स वेबरान वेगळीच एक जाप दिल्या. धर्माकडेन समाजशास्त्राचे नदरेन पळोवपी 
हो एक येवरोषी विचारवंत. तो म्हणटा, बुद्धा उपरांतच्या हजार बाराशीं वर्साच्या 
काळांत जें बुद्धमत्त भारतांत चल्लें तें हीनयानी वा थेरवादी पंथाचें आशिल्ले. ह्या 
पंथाच्या मत्तान बौद्ध जातलो जाल्यार मनशाक घरदार सोडून भिक्खू जावचें पडटालें, 
आनी विहारांनी वचून रावचें पडटालें. हें बुद्धमत्त भिकखूकेंद्रीत आशिल्ले. विहारांचेर 
घुरी घाल्यार पुरो, थयच तें ना करून उड़ोवं येतालें. भायल्यान आयिल्ल्या हुणांनी 
आनी उपरांत मुसलमानांनी विहारांचेर घुरी घालून तें ना करून उडयलें. 

आनीक एक मत्त आसा. तें म्हणटा, शील, समाधी आनी प्रज्ञा हीं बुद्धमत्ताची 
तीन म्हत्वाची सपणां. तीं चडून वयर वचूंक जाय. तेन्नाच मनीस निर्वाणाचे वाटेन 
चलपाक लागता. पुणून हीं सपणां चडपाक मनशान आधार कोणाचो घेवपाचो ? 


प्रेरणा ३ 


खासा आपणालोच अशें बुद्ध म्हणटा. आमच्यांत येदी तांक ना. आमी किरकोळ 
मनीस. वयर सरपाक आमकां कोणाचोय तरी आधार जाय पडटा. 'देवा, म्हजें 
कितें करपाचें तें तूंच कर, हांव म्हाका तुजे सुवादीन करतां" अशें म्हणपी आमी 
चडशे सगळे. जाय जाल्यार दुबळे म्हणात आमकां. पुणून सभावान आमी असले. 
आमकां भक्ती सोंपी. बुद्धमत्तात भक्तीक सुवात ना. आमचे बुद्दीक तें जागयता, 
काळजाक हात घालिना. आमकां ही वाट पेलपाची न्हय. बुद्धान मनशाक बुद्दीक 
धरून चलपी जीव धरलो. मनीस बुद्दी इतलोच काळजाक धरून चलपी जीव 
म्हणपाचें तो विसरलो. बुद्धा उपरांत कांय शतमानांनी तागेल्याच कांय शिष्यांचे 
नदरेंत हें उणें भरलें आनी तांणी बुद्धमत्तांत बुद्दी इतलीच काळजाकूय सुवात 
दिवन तें भरून काडलें. तिबेट, मोंगोलिया, चीन, कोरिया, जपान बी देशांनी जें 
बुद्धमत्त पातळ्ळां तें हें नवें 'महायानी' बुदधमत्त. ह्या मत्तांत भक्तीक सुवात आसा. 
इतलेंच न्हय तर ह्या मत्तान बुद्धाक देव केला, ताच्यो मुर्ती घडयल्यात आनी 
तांची पुजाय चलयल्या. 

कांय जाण म्हणटात, बुद्धमत्त ताचे जल्मभुयेंतलें ना जालें म्हणटात तें खरें 
न्हय. ताचें रुपांतर जालां. तें बदललां. खिस्त महम्मदा भाशेन बुद्ध भायल्यान 
- हांगा येवंक नाशिल्लो. तो हांगाच जल्माक आयिल्लो. हेच मातयेंतल्यान वयर सरिल्लो. 
तो हिन्दू म्हुण्णूच जल्माक आयिल्लो आनी हिन्दुंची परंपरा बदलपाकूच मुखार सरिल्लो. 
बुद्धाचे मुस्तींत हिन्दू-धमचिं जें रूप आशिल्लें तें उपरांत उरलां व्हय तर? तें 
बदल्लां. कोणें बदल्लां ? बुद्धान न्हय? बुद्ध ह्या देशांतलो ना जावंक ना. तो 
केन्ना ना जावपाचो ना. आयजूय देशांत बुद्धाचोच अवतार चलता. आयजूय हिन्दू 
मनीस खंयचोय संकल्प करता तेन्ना 'वैवस्तवे मन्वंतरे बुद्धावतारे' अशें म्हणूनच 
कंरता... 

हावे लघुपाठाचें भाशांतर पुरें केलें आनी म्हळें, हांगाच आतां थांबप ना. बुद्धमत्त 
मुदलात कितें आशिल्ले, उपरांत तें कशें कशें आनी कित्याक लागून बदलत गेलें 
हें आतां सोदचें पडलें. त्रिपिटकांतलें म्हत्वाचे सगळें वाचून काडचें पडलें. सगळ्यांत 
पयलीं, म्हळें, बुद्धाचे जिवीत समजून घेवचें पडलें. 

आनी बुद्धावयलीं पुस्तकां एकठांय करपाक लागलों. 

२. 
फाटभूंय 


घरच्या मनशापसून सुरवात केल्ली बरी म्हळें, आनी धर्मानंद कोसंबींचीं पुस्तकां 
घेवन बसलों. कितल्यो-श्यो नव्यो गजाली कळ्ळ्यो. 

‘बोधिसत्वान जल्म घेवचो अशें थारायलें. तेन्ना, तो खंय घेवंचो हाचेर येवजिलें 
आनी जम्बुद्वीपांत घेवचो, असो नित्शय केलो. जम्बुद्वीपांत खंयचे कडेन, हाचो 
विचार करपाक लागलो तेन्ना मध्यदेशाचेर ताची नदर पडली. ह्याच वाटारांत बुद्ध, 
प्रत्येक-बुद्ध, अग्रश्रावक, महाश्रावक जल्म घेतात, अशें म्हळें आनी ह्या वाटारांतलें 
कपिलवस्तू नगर वेंचून काडलें. कपिलवस्तूंत खंयच्या कुळांत आनी कोणागेर जल्म 
घेवचो हाचो विचार केलो तेन्ना 'तुर्ताक ह्या वाटारांत क्षत्रीय कुळाक लोक मानतात” 
अशें म्हळें आनी क्षत्रियां मदलें शाक्य कूळ आपणाल्या नव्या जल्माखातीर वेंचून 
काडलें. कपिलवस्तूतलो शुद्धोदन राजा आपणालो बापूय जातलो आनी “लाखांनी 
कल्पां सावन दानां दिवन आयिल्ली उजू चलणुकेची तागेली राणी मायावती आपणाली 
आवय जातली' असो नित्शय केलो. “बोधिसत्व जल्म घेता ती कूस चैत्या इतलीच 
पवित्र, हे कुर्शीत दुसऱ्या कोणाक सुवात मेळूंक फावना' अशें म्हळें आनी आपणाल्या 
जलमा उपरांत सात दिसांनी मायावती भायर पडटली अशेंय थारायलें. 

'कपिलवस्तूंत वर्सान वर्स आषाढांतले पुनवेक एक परब येताली. परबेचे सात 
दीस पयलीं मायावतीन व्रत घेतलें. सातव्या दिसा ती फांतोडेर उठली, न्हाली-घुली, 
दिसूयभर चाळीस लाखांचें दान करून जातकूच तिका पुरो जालें. म्हूण ती न्हिदली. 
ते राती तिका एक सपन पडलें. बोधिसत्व धव्याफुल्ल हतयाचें रूप घेवन आयला, 
ताणें सोंडेत एक धवें फुल्ल साळीक घेतलां आनी आपणाल्या हांतुळणा भोंवतणी 
तीन प्रदक्षणा काडून उजवे कुर्शीतल्यान तो आपणाल्या कुसव्यांत गेला म्हणपाचें 
तिणें पळेलें. सकाळीं उठना फुडें तिणें घोवाक आपणाल्या सपनाची खबर सांगली. 
घोवान चौंसश्ट ब्राहमणांक आपोवन सपनाचो अर्थ विचारलो. आनी ब्राहमणांनी ताका 
'तुगेर एक पूत जावपाचो आसा, तो घरांत उरलो जाल्यार अख्खे धर्तरेचो राजा 
जातलो; आनी घर सोडून गेलो जाल्यार बुद्ध जातलो' असो सपनाचो अर्थ सांगलो. 

'णव म्हयने भर जातकूच मायावती बाळंटेरा खातीर कुळारा वचपाक भायर सरली. 
वाटेर लुम्बिनी गांवांत पावतकूच तिका वेणो येवपाक लागल्यो. एका शाल-वनांत 


फाटभूय ५ 


एका रुखाचे ताळयेक धरून ती उब्या-उब्यानीच बाळंत जाली. सपणां देंबन कोणूय 
म्हा-पुरूस येवचो तसो बुद्ध तिच्या पोटांतल्यान आयलो. उबो रावन ताणें धाय 
दिकां वयल्यान एक नदर भोंवडायली आनी उत्तरे दिकेन सात पावलां घालून तो 
मुखार गेलो. 

'सातव्या दिसा मायावती भायर पडली आनी तिगेल्या ह्या पुताक ल्हानाचो व्हड 
करपाची दायकी मायावतीचे धाकले भयणीन महाप्रजापतीन आपणाल्या आंगार घेतली. 
महाप्रजापती मायावतीची सवतूय आशिल्ली. 

शुद्धोदनागेर पूत जल्माक आयला म्हणपाची खबर हिमालयांतल्या असित रुशिच्या 
कानार पावली. तेन्ना ताका पळोवपा खातीर तो शुद्धोदनागेर आयलो. भुरग्याचीं 
लक्षणां पळोवन ताच्या तोंडार हांसो फुलून आयलो. म्हणटासर ताच्या दोळ्यांतल्यान 
भळऽ भळऽ करून दुकां व्हांवपाक लागलीं. राजान अजापान आनी हुसक्यान रुशीक 
विचारलें. तेन्ना रुशीन म्हळें, “हो बुद्ध जावपाचो आसा हें पळोवन हांव खुशालभरीत 
जालों आनी म्हज्या तोंडार हांसो फुलून आयलो. पुणून हो उपदेस करपाक लागतलो 
तेन्ना तो आयकुपाक हांव संवसारांत आसचों ना हाची जाणवीक जाली आनी म्हज्या 
दोळ्यांतल्यान दुकां व्हांवपाक लागलीं...” 

बुद्धा संबदान आमी जें कितें वाचिल्लें वा आयकल्लें तें सगळें हे तरेचें आशिल्ले 
न्हय? धर्मानन्द म्हणटात, ह्यो सगळ्यो काणयो, आख्यायिका. ललितविस्तर, 
बुद्ध-चरीत्‌, महावथ्लु, निदानकथा नांवांचीं कांय जिवितां पोरण्या काळांत लोकांनी 
बरयल्लीं, तांतूंत त्यो आयल्यात. कांय इतिहासीक तथ्यां वांगडा कल्पनेन रचिल्ल्यो 
कथाय तातूंत तांणी भरशिल्यात. असल्या ह्या कथांक लागून बुद्ध हो पुराणांतल्या 
देवां सारको एक देव कसो दिसपाक लागिल्लो. काल पयर मेरेन लोकांचो होच 
समज आशिल्लो. खरेपणानशीं, बुद्ध पुराणांतल्या देवां सारको देव नाशिल्लो. तो 
धर्तरेचे फाटीर जलमा आयिल्ल्या जिव्या तट्टटीत मनशां सारको हाडां-मासाचो 
एक मनीस आशिल्लो. म्हणुंया, एक म्हापुरूस आशिल्लो. तो खंय जल्माक आयिल्लो 
तो खंय 'बुद्ध' जाल्लो, ताणें खंय उपदेस केल्लो, खंयच्या वाटारांत तो भोंवतालो 
आनी खंयचे सुवातेर ताचें महापरिनिर्वाण जाल्ले, सगळें इतिहासाचे पुरावे दिवन 
दाखोवं येता. 

क्रिस. १८९६त भारताचे उत्तर-उदेंत शिमेर नेपाळांतल्या रुम्मिन्डी (लुंबिनी) 
गांवांत पोरणावळ-शास्त्राचे कुदळीक एक फातर-पटो मेळळो. तो मौर्य कुळयेंतल्या 
अशोक राजान कोरांतून घेतिल्लो. तातूंत, 'आपणाल्या अभिशेकाक वीस वर्सा जातकूच 
आपूण हांगा, शाक्यमुनी बुद्धाचो जल्म जाल्लो ते सुवातेर पाविल्लो आनी आपणें 
हांगा पुजा केल्ली; चारूय वशिंनीं दुरीग बांदून आपणें हांगा हो खांबो उबो केलो 

टा ह्या गांवाचो कर माफ करून हांगासल्ल्या 'विहाराक' आपणें वर्सासन बांदून 
'दिल्ले,/ अशें बरयल्लें मेळळें. तेन्ना सावन बुद्ध इतिहासांत जावन गेल्लो एक 
म्हा-पुरूस आशिल्लो म्हणपाचें सिद्ध जालां अशें धर्मानन्द म्हणटात आनी खिस्ता 
आदलें ६२३ वर्स हें बुद्धाच्या जल्माचें वर्स आशिल्लें म्हूण सांगतात. 
धर्मानन्दानी हें वर्स कशें सोदून काडलें तें सांगूक ना. श्रीलंकेंत दीपवंस आनी महावंस 
नांवांच्यो दोन बखरी आसात. तांचो आधार घेवन येवरोपेव बुदवंतांनी खिस्ता आदल्या 
५६३ वर्सा बुद्ध जल्माक आयिल्लो जावंक जाय अशें म्हळां. जपानी बुदवंत उई हाकुजू 
हाणें कांय चिनी पुस्तकांचो आधार घेवन बुद्ध खिस्ता आदल्या ४६६ वर्सा जल्माक आयिल्लो 
जावंक जाय असो अदमास केला. 
बुद्धाचो बापूय शुद्धोदन एक 'राजा' आशिल्लो अशेंय आमी वाचिल्लें न्हय ? 
हेंवूय खरें न्हय, अशें धर्मानन्द म्हणटात. तो एक भाटकार आशिल्लो, तोवूय व्हड 
न्हय, कितल्या-श्या भाटकारां मदलो एक. गिरेस्त जावं, पुणून जोत घेवन शेतांत 
देंवपी, कमर बागोवन आनी हात मातयेंत घालून मानायां वांगडा काम करपी. ताका 
लोक 'राजा' फकत म्हणटाले. कपिलवस्तू हें 'राज्य' नाशिल्लें. कोशल राज्याचो 
एक वांटो आशिल्ले. तें कोशल राज्याक खंड भरतालें आनी भितरलो कारभारूच 
फकत पळेतालें. न्याय दिवपाचो, गुन्यांवकाराक ख्यास्त करपाचो वा असलो कसलोच 
अधिकार ताका नाशिल्लो. भितरलो कारभार पळोवपी लोकांक 'महाजन' म्हणटाले. 
हे महाजन आपणाल्या 'संस्थागारां'त एकठांय जावन आपणा मजगतच्या एकल्याक 
कोणाक कांय वर्सा खातीर अध्यक्ष म्हूण वेचून काडटाले. ताका, मागीर, लोक “महाराजा” 
म्हणटाले. बुद्ध जल्माक आयला त्या वर्सा शुद्धोदन कपिलवस्तूचो हे तरेचो महाराजा 
आशिल्लो. 
शुद्धोदनाक पूत जालो तेन्ना ताणें ताका सिद्धार्थ म्हूण नांव दवरलें अशेंय 
आमी आयकल्लें वाचिल्लें न्हय ? हेंवूय खरें न्हय अशें धर्मानन्द म्हणटात. आपणाक 
पुराय त्रिपिटकांत सिद्धार्थ हें नांव खंयच पळोवंक मेळूंक ना, अशें सांगतात. 
धर्मानन्द तरां तरांचे धसके दितात. 
बुद्ध जावचे पयलिच्या बुद्धाक ते बुद्धय म्हणिनात, सिद्धार्थूय म्हणिनात. गोतम 
म्हणटात. पिरायेच्या एकुणतीस वर्सा मेरेन जेवणा-खाणांत, नाच-गाण्यांत गुल्ल 
राविल्ल्या गोतमाक संवसाराची उबगण आयली, सुखाचें जिवीत सोडून तो तपश्चर्ये 
खातीर रानांत गेलो. ते मेरेन ताणें म्होलारो कोण पळोवंक नाशिल्लो, रोगी पळोवंक 
नाशिल्लो, मेल्लोय कोण पळोवंक नाशिल्लो, अशेंय आमी आयकल्लें वाचिल्लें न्हय ? 
ताणें आपणाल्या राजम्हाला भायलें जग पळोवंक नाशिल्लें. अकस्मात ताका तें 
पळोवचें-शें दिसलें म्हूण तो रथांत बसून भायर सरलो. ताका रोगी, म्हातारो, मेल्लो 

कोणूय दिश्टी पडलो जाल्यार तो विरक्त जातलो आनी घर सोडून वतलो अशें 
ज्योयशांनी सांगिल्लें म्हूण तो भायर सरचे पयलींच .ताका म्हातारो, रोगी, मेल्लो, 
दुबळो, आंधळो, पांगळो कोणूच दिश्टी पडचो न्हय हाची बापायन जतनाय घेतिल्ली. 
आनी तरी आसतना, एक दीस ताका एक म्हातारो दिश्टी पडलो, दुसरे खेपे एक 
रोगी दिश्टी पडलो आनी तिसरे खेपे एक मेल्लो मनीस दिश्टी पडलो. मनशाच्यो 
ह्यो वेगळ्यो वेगळ्यो गती पळोवन गोतम उबगलो. ताच्यांत वैराग्य उदेलें. ताणें एक 
संन्याशी पळेलो आनी आपुणूय संन्याशी जातलों अशें थारावन एक दीस तो घर 
सोडून गेलो, अशेंय आमी वाचिल्लें. हांतलें कितेंच खरें न्हय, ह्योवूय सगळ्यो काणयो, 
अशें धर्मानन्द सांगतात. एकुणतीस वर्सांचो जायसर कोणें म्हातारो, रोगी, मेल्लो 
पळोवंक नाशिल्लो म्हूण सांगल्यार कोण खरें खातलो काय म्हूण विचारतात. ते 
भायर, गोतम खंय बापाय वांगडा शेतार कामाक वतालो, आळार कालामाच्या आश्रमांत 
वचून ध्यानाचो अभ्यास करतालो. असल्या मनशान म्हातारो, रोगी, मेल्लो पळोवंक 
नाशिल्लो अशें केन्ना जावं येता काय म्हूण विचारतात. 


वैराग्य 

मागीर संवसाराक उबगपाक कितें कारण जाल्लें ? धर्मानन्द सांगतात, रोहिणी न्हंयेच्या 
उदका खातीर शाक्य आनी कोलीय सदां झगडत आयिल्ले. एक दीस तांगेलें हें 
झगडें इतलें हाता भायर गेलें की दोनूय कुळांतल्या लोकांनी आपआपणालें सैन्य 
न्हंये तडीर हाडून उबें केलें. गोतमाक खूब वायट दिसलें. वत वारो उदक सगळ्यांचें. 
तुमी उदका खातीर झगडटले ? उदका खातीर एकामेकांचें रगत व्हांवयतले ? कसल्या 
किरकोळ कामाक लागून मनीस रगत व्हांवोवपाक भायर सरता? गोतमान दोनूय . 
पंगडांतल्या लोकांक विचारलें. तो मदीं पडलो आनी ताणें दोगांय मजगतचें झगडें 
पालयलें. 

पुणून त्याच खिणाक तो संवसाराक विटलो. संवसार म्हळ्यार अळशीक, एके 
तरेचो घुसमटमार अशें ताका दिसपाक लागलें. आनी घरदार सोडून मेकळे हवेंत 
स्वास घेवपाक तो तळमळूंक लागलो. 

धर्मानंद हें एक कारण दाखयतात. मागीर बुद्धाच्याच तोंडान बुद्धाकूच आपणाली 
खबर सांगूक लायतात. सुत्तपिटकांत बुद्ध एकल्याक सांगता - 

“हाव आंगान खूब नाजूक आशिल्लों. म्हज्या आंगार सदां रसमी लुगटां आसतालीं. 
घरांतल्यान भायर सरलों जाल्यार घरांतलो कोणूय चाकरमानो धांवन येतालो आनी 
म्हाका वत लागचें न्हय म्हूण वयर धवी सत्री धरतालो... दीसरात हांव नाच गाण्यांत 
गुल्ल आसतालों. असल्या ह्या वैभवांत लोळटालों. थंय एक दीस मनांत विचार 

हु आयलो, हांव एक दीस केन्नाय तरी म्हातारो जावपाचों आसां. नेणार मनीस म्हाताऱ्याक 
_ पळोवन उबगता तशें हांवें उबगप समा न्हय, म्हाका तें सोबना. हो विचार येतकूच 
म्हज्यांतलो तारूण्य-मद साप्प जिरलो. हांव जराग्रस्त तसो व्याधिग्रस्तूय. म्हाका 
` केन्ना कसली पिडा जायत, सांगूं येना. कोणूय पिडेन हांतुळणार पडलो जाल्यार 
ताका पळोवन नेणार उबगता, तशें हांवें उबगप समा न्हय. म्हाका तें सोबना. ह्या 
विचारान म्हजो आरोग्य-मद ना जालो. हांव जराधर्मी, व्याधिधर्मी तसो मरणधर्मीय. 
केन्नाय तरी एक दीस मरपाचों आसां. नेणार मनशाक हें समजना. ताचे भाशेन 
हावे रावप समा न्हय. म्हाका तें सोबना. ह्या विचारान म्हजो जिवीत-मद गळून 
पडलो. हांव जराधर्मी, व्याधिधर्मी आनी मरणधघर्मी आसतना जरा-व्याधी-मरण हांच्या 
दावकुलांत पडिल्ल्या गजालिचेर - म्हळ्यार, बायल-भुरगीं, दासदासी हांचेर म्हजें 
सूख निंबून आसा, अशें मानतां. हें समा न्हय. म्हाका तें सोबना; हावें म्हातारें 
जायना, पिडेन पडना, आनी केन्ना मरना असलें निर्वाणपद जोडूक जाय, अशें 
म्हाका दिसलें. बरेच दीस तकलेंत हे विचार भौन भौन घोळपाक लागले. हांव ऐन 
जवानींत आशिल्लों. म्हजो एकूय केंस पिकूक नाशिल्लो. आवय-बापूय नाका नाका 
म्हणटालीं. रडून रडून तांचे दोळे सुजिल्ले. तरी आसतना, कोणाचीच पर्वा करिनासतना 
हांवें केंस तासून घेतले, आंगार भगवी वस्त्रां घाली आनी घर सोडून गेलों... 
म्हळ्यार, तागेली घरकान्न यशोधरा बाळंत जावन. तिका चलो जाला त्या दिसा 
आपणाली खोशी उक्तावपाखातीर शुद्धोदनान एक उत्सव केल्लो, नाच गाण्यांचो 
कार्यक्रम दवरिल्लो, गोतमाचें मन तातूंत निखालूस रमूंक नाशिल्लें. मध्यान रातचो 
तो उठलो, भोंवतणी एक नदर मारली, नाचता आसतना अप्सरा कश्यो दिसताल्यो 
त्यो बायलो अस्ताव्यस्त पडिल्ल्यो ताणें पळेल्यो. कोणाच्या तोंडांतल्यान लाळ व्हांवता, 
कोणाचो पदर जाग्यार ना, धंग नासतना सगळ्यो पडल्यात, हो देखाव पळोवन 
तो साप विटलो, सगर्ळी न्हिदिल्ली आसतना उठलो. तागेलो सारथी छन्न न्हिदिल्लो, 
ताका उठय़लो. कंथक नांवाचो घोडो हाडूंक लायलो आनी त्या घोड्यार बसून, 
वांगडा छन्नाकूय घेवन, तो घरांतल्यान भायर सरलो. परतो ह्या जंवजाळांत पडचों 
ना, असो नित्शय करून गेलो. खूब पयस वचून ताणें तरसादेन आपणाले केंस 
कातरून उडयलें. 
कातरिनाफुडें जे दोन बोटां लांबयेचे केंस उरिल्ले ते उजवे वसल्यान घुंवन ताचे तकलेक 
दसले आनी आयुश्यभर ते तशेच उरले. 
आंगावयले दागिने छन्ना सुवादीन केले आनी भगर्वी वस्त्रां न्हेसून ताणें 'प्रब्रज्या' 
घेतली अशें जें कितें आमी वाचलां तेंवूय खरें न्हय, असो हाचो अर्थ जालो. 
तो पयलींच उबगल्लो. तातूंत आनीक एके गजालिची भर पडली - 


फाटभूंय ९ 


खावप, जेवप, मजेत रावप ही जिविताची मोख आसूं नज, जिवीत आमकां 
हे भाशेन जियेवपा खातीर मेळूंक ना; भोगांत सूख ना, जें सूख भोगांत मेळटा-शें 
दिसता तें “ग्राम्य”, उणाक, सकयल्या पांवड्याचें; असलें सूख भोगपा खातीर आपूण 
जियेवचों ना ह्या निर्णयार तो पावलो 

ह्या कारणांक लागून ताणें घर सोडिल्लें. ताका पूत जाला त्या दिसा नाचताल्यो 
त्यो 'अप्सरा” अस्ताव्यस्त पडिल्ल्यो पळोवन ताचें मन विटलें हें निमित््याक फकत 
कारण जाल्ले म्हणूं येता. 


महाभिनिष्क्रमण 
घर सोडून तो खंय गेलो? 'सगळ्यांचें कल्याण करीत असो मार्ग खंयचो, हें जाणा 
जावन घेवपा खातीर आपूण आळार कालामासरीं गेलों अशें खासा बुद्धूच सांगता 

आळार कालाम त्या वाटारांतलो एक नांवाजतो ध्यानमार्गी श्रमण आशिल्लो. ताचे 
कोशल राज्यांत खूब कडेन आश्रम चलताले. खासा कपिलवस्तूंत तागेलो एक आश्रम 
चलतालो आनी गोतम थ्य ध्यान कशें करचें तें शिकतालो. सभावानूच गोतम ध्यान 
चिंतन करपी आशिल्लो. आतां खासा आळार कालामाच्याच सांगतांत रावन ताका 
जें येता तें सगळें शिकतलों म्हूण तो ताचेसरीं गेल्लो. आळार कालामाक ध्यानाचे 
सात पांवडे सादिल्ले. सातूय पांवडे गोतमान सादले. “तूं आतां म्हज्याच पांवड्याचो 
जाला' अशें आळार कालामान सांगतकूच “म्हाका हांगाच घुसपून रावपाचें ना, हांव 
सोदूंक भायर सरलां तें हें न्हय” अशें म्हणून तो थंयच्यान भायर सरलो आनी 
उद्दक रामपुत्तासरी गेलो. होवूय एक ध्यानमार्गी श्रमण आशिल्लो. आळार कालामाक 
ध्यानाची सात सपणां येतालीं, तर हाका आठ येतालीं. आठवेंय सपण गोतम चडलो. . 
ती चडटकूच गोतम एका वेगळ्याच निर्णयार पावलो. तो म्हणपाक लागलो, ध्यानान 
मन शांत जाता, एकाग्र जाता खरें. पुणून ध्यान देंवतकूच तें आशिल्लें तशें सदच्या 
प्रस्नांनी घुसपून रावता हेंवूय खरें. हाचो अर्थ, मन शांत जालें, एकाग्र जालें म्हूण 
उपकारना. ताका सत्य कळूंक जाय, ज्ञान जावंक जाय. ध्यानान सत्यूय कळना, 
ज्ञानूय मेळना. आपणांत “स्मृती, समाधी, प्रज्ञा आसा, फुडली वाट आतां आपुणूच 
सोदून काडटलों' अशें थारावन तो होय आश्रम सोडून गेलो. आनी चलत चलत 
नेरंजरा न्हंयेचे तडी वयल्या उरूवेला नांवाच्या एका गांवांत पावलो. आनी थंय तपाक 
बसलो 

तपा खातीर ताणें बाकिचे श्रमण वेंचून काडटाले तसलो सुक्या सड्या सारको 
दोंगर वेंचून काडलो ना. सैमाचे नदरेन सुंदर असलोच एक वाटार वेचून काडलो 
हांगा चोंयवशीन कुचकुचीत रुखावळ पातळळेली आनी मुखावयल्यान नेरंजरा न्हंयूय 


ne तथागत 








आ. ली. भिक्षे खातीर वचपाक गांव चड पयस नाशिल्लो. तसो, सामको लागींय 
` नाशिल्लो. पूर्ण एकान्त आशिल्लो. हांगा बसून ताणें तप सुरू केलें. हठयोगाचे सगळे 
प्रयोग केले. स्वास दांबून दवरले, अन्न उणें केलें, उपास सुरू केले. आंगान बारीक 
किडकिडीत जालो. मांस ना जावन तागेलीं फकत हाड़ांच दिसपाक लागलीं. दोळे 
खोल गेले. पोट आनी फाट एक जाली. पोटार हात दवरीत जाल्यार फाटिचो कणो 
हाताक लागतालो. सात वर्सा ताणें हे भाशेन तप केलें. कूड दुबळी पडिल्ली. पुणून 
मन जागरूक आशिल्ले. निमाणें, ह्याय मार्गान सत्य कळपाचें ना, ज्ञान जावपाचें 
ना, होय मार्ग चुकला ह्या निर्णयार तो पावलो. कूड दुबळी करून कितेंच जोडूंक 
. येवपाचें ना, अशें दिसतकूच तो थोडें थोडें अन्न घेवपाक लागलो. ताचे सेवेक 
पांच साधू येवन राविल्ले. गोतमान इतल्या खर तपा उपरांत खावपाक सुरवात 
केल्ली पळोवन “हो आतां भ्रश्ट जालो' अशें म्हणून ते ताका सोडून गेले. 

गोतम परतो ध्यान करपाक लागलो. 

बुद्धचरित्रात हांगा 'मारा'चें वर्णन येता. 'हें तप सोड, तूं आतां मरतलो, उरिल्लें 
आयुष्य बरे भाशेन सुखान जिये' अशें मार गोतमाक सांगता. आनी गोतम ताका 
जाप दिता, 'म्हज्यांत श्रद्धा, वीर्य आनी प्रज्ञा आसा; वारो एक वेळ न्हंयेची व्हांवती 
सुकयत, पुणून, म्हाका म्हज्या ध्येया पसून कोणूच कडेक काडूंक पावचो ना; भोग, 
असंतुश्टपण, भूक, तान, आळस, भय, दुबाव, गर्व, भौमान, पुजा आनी नामना 
हें लुजें सैन्य. म्हाका तें कांयच करूंक पावचें ना, तूं वच हांगासल्लो' अशें म्हणून 
गोतम माराक धांवडावन घालता. मार ताचे फाटल्यान सात वर्सा लागिल्लो. तो 
अखेरेक निर्शेवन वता. गोतम माराचेर जैत जोडटा. मार म्हळ्यार ध्येयवादी मनशाक 
ताचे वाटे वयल्यान कडेक काडपी तार्चीच दुबळी आंगां, अशी अर्थावणी धर्मानन्द 
दिलात. गोतम ह्या दुबळ्या आंगांचेर जैत जोडटा. आनी गुपाट काळखांत अवचीत 
'उजवाडाचें एक किर्ण फांकारचें आनी मनशाक पुराय सृश्ट स्पस्ट बरी दिश्टी पडची 
तशें-शें कितें गोलमाक जाता. वैशाख पुनवेची रात. उरूवेला गांवांतली सुजाता नांवाची 
एका कुलीन घराब्यांतली चली त्या दिसा दनपरां ताका पायस हाडून दिता, गोतम 
पायस खाता. तेच राती एका पिंपळा मुळांत ध्यानाक बशिल्ले कडेन ताचे तकलेंत 
लख्ख उजवाड पेट्टा, ताका एक नवी नदर मेळटा, ताका तत्त्वबोध जाता. जें 
सोदपाक तो घरांतल्यान भायर सरिल्लों तें ज्ञान ताका मेळटा. आनी - 

तो 'बुद्ध' जाता. ताची पिराय त्या वेळार पस्तीस वर्साची आसता. 

धर्मानन्दांनी बुद्ध-चरित्रांतलो चमत्काराचो आनी आख्यायिकांचो खुबसो घयरांव 
काडून उडयला आनी बुद्धाचे जिवीत आनी तागेलो उपदेस कोणाकूय रुचचो, पटचो 
इतलो स्पस्ट आनी सरळ करून सांगला. 


फाटभूय ११ 


ज्र 
धर्मचक्र-प्रवर्तन 


“बुद्ध जाला त्या दिसा गोतमाच्या तोंडांतल्यान उतरां फुटलीं तीं हीं- 

“अविज्जा विहता, विज्जा उप्पन्ना, तमो विहतो, आलोको उप्पन्नो, अपासता 
अमतस्स, दवारा” - म्हळ्यार, अविद्या (असत) ना जालें, सत उक्ताडा आयलें. 
काळोख ना जालो, उजवाड फांकारलो. अमृताची सगळीं दारां उक्‍तीं जालीं. 

वेदीक रुशी 'असतो मा सदगमय, तमसो मा ज्योतिर्गमय, मृत्योर्माऽमृतं गमय 
- असत्यांतल्यान सत्याकडेन, काळखांतल्यान उजवाडाकडेन, मरणांतल्यान 
अमृताकडेन आपणाक व्हर म्हण 'परा'शक्तिकडेन मागताले. आपूण असत्यांतल्य़ान 
सत्याकडेन, काळखांतल्यान उजवाडाकडेन, मरणांतल्यान अमृताकडेन पावलां, अशें 
तांचे मजगतच्या कोणाच्याच तोंडांतल्यान भायर सरूक नाशिल्लें. पयलेच फावट 
तें हे भुंयेर बुद्धाच्या तोंडांतल्यान भायर सरलां. वेदीक रुशी जें आंवडेताले तें 
बुद्धान जोडिल्लें, असो हाचो अर्थ कांय जाणकार लायतात. 

तो 'बुदध' जाल्लो म्हळ्यार कितें जाल्लो, कोण जाल्लो ? बुद्ध म्हळ्यार, जाका 
बोध जाला असलो, जाका ज्ञानाचो उजवाड मेळ्ळा असलो. प्रबुद्ध, सु-स्पस्ट 
विचारांचो. जें सरसमानपणान कोणाक समजूंक ना तें ताका समजल्लें. कितें समजल्लें ? 


कोण म्हणटात, ताका 'धर्म' कित्याक म्हणचो तें कळिल्लें. कोण म्हणटात, ताका . 


चार आर्य सत्यां स्पस्ट बरी समजल्लीं. कोण म्हणटात, ताका चार ध्यानां सादिल्लीं 
आनी कांय दैवी शक्ती ताच्यांत आयिल्ल्यो. कोण म्हणटात, ताका 'सत्य' कळिल्लें. 
हाका लागून जें जशें आसा तें ताका सत्य रुपान दिश्टी पडटालें. सत्याक एकनिष्ठ 
रावंक जाय, भयान, विकारान, दुख्खान हालूंक जायना हें ज्ञान ताका जाल्ले. जपानी 
विद्वान उई हाकुजून ताका जाल्ल्या 'दिश्टाव्यांची एक वळेरी दिल्या आनी हे 
वळेरेंत सुमार पंदरा दिश्‍्टावे ताणें आसपावन घेतल्यात. 

ज्या पिंपळा सकल पाका हें ज्ञान जाल्लें थंयच तो चार सप्तकां बसून आपणाक 
जाल्ल्या ज्ञानाची उजळणी करीत रावलो. म्हणुंया, ताच्या सगळ्या आंगांचें चिंतन 


मनन करीत बसलो. उपरांत तो लागसारच्याच दुसऱ्या एका रुखा सकल वचून ' 


बसलो. थंय सप्तकभर चिंतन-मनन करीत रावलो. मागीर, तिसऱया एका रुखा 
सकल वचून बसलो, उपरांत आशिल्लो तसो आदल्या रुखा सकल येवन बसलो. 


१२ तथागत 


et तोके 





हि सात सप्तकां तो आपणाक जें 'कळ्ळां' ताचें खोलायेन चिंतन-मनन 
करीत रावलो. एके तरेच्या विमुक्ति-सुखाच्या आनंदांत तो सात सप्तकां गुल्ल उरलो. 

जें समजलां तें केन्ना काय दुसन्यांक सांगन-शें ताका जालें. पुणून ताका धीर 
जायना जालो. 'सांगलें म्हूण लोकांक समजूं नाका? लोक चडशे पामर. दुख्खांत 
जल्माक येतले, दुख्खांत जियेतले आनी दुख्खांत मरतले. दुख्खांतल्यान आपणाक 
सोडोवन घेवपाची वान्साच तांकां केन्ना जावपाची ना. सोडोवन घेवपाचो यत्नूय ते 
केन्ना करपाचे नात... आसूं, भोंगूं तें अशें म्हणून तो विमुक्ति-सुखांतूच गुल्ल रावंक 
लागिल्लो. अवचीत ब्रह्मदेव येवन ताचे मुखार उबो रावलो आनी म्हणपाक लागलो, 
'असो विमुक्ति-सुखांत तूं गुल्ल उरलो जाल्यार संवसाराचो घात जातलो. लोक 
आयकूं वा ना आयकूं, तुका होलमल्लें सत्‌ तुंवें लोकांक सांगुंकूच जाय. तळयेंत 
सगळींच साळकां सारकीं फुलिल्ली तुंवें पळेल्यांत व्हय? कांय साळकां उदकांत 
भिलरूच उरतात. कांय उदका वयर येवन फुलतात. तशे, लोक संवसारांत बुडिल्ले 
आसले तरूय कांय जाण वयर सरिल्ले, संवसारांत रावनूय संवसारा पसून अलिप्त 
जाल्ले लोक आसतले. तांकां वाट दाखोवपाचें काम तुंवें करुंकूच जाय... भायर 
सर, असो बसून रावं नाका." 


धर्मानन्द म्हणटात, मनीस घुटमळ््यांत पडटा तेन्ना केन्ना केन्ना ताच्या काळजांतल्यानूच 
एक आवाज वयर सरता आनी ताका निर्णय घेवंक लायता. तसो, बुद्धान आपणाल्याच 
काळजांतलो आवाज आयकलो आनी ताणें भायर सरून लोकांक उपदेस करपाचो निर्णय 
घेतलो. ह्या भितरल्या आवाजाचे ब्रहमदेव हें एक प्रतीक. गोतमाक ज्ञान जाल्लें. काम मेळूंक 
नाशिल्लें. दिश्टावो जाल्लो, 'मिशन' मेळूंक नाशिल्लें, तें आतां मेळिल्लें, असोय एक अर्थ 
कांय जाण करतात. पुणून कांय जाणकार ह्या प्रसंगाची आनीक एके तरेन अर्थावणी करतात. 
ते म्हणटात, ब्रहमदेव हो वेदीक काळांतलो सगळ्यांत व्हडलो देव. तो बुद्धाक उपदेस 
करपाक भायर सर म्हणटा हाचो अर्थ भारताचे अध्यात्म-साधनेन बुद्धाच्या रुपान जें 
मुखावेलें पावल घाल्लें तें मुखार चलत वचूंक जाय, अशें खासा वेदीक परंपरेकूय दिशिल्लें 

असो धरूक जाय. 
तें कशेंय आसूं, बुद्ध जो सात सप्तकां अनमनत राविल्लो तो निर्णय घेतकूच 
रोखडोच उपदेसाक भायर सरलो. आपणाक कळ्ळां तें पयलीं कोणाक सांगचें हें 
येवजूंक लागलो तेन्ना ताका आळार कालाम आनी उद्दक रामपुत्त हांचो सगळ्यांत 
पयलीं उगडास जालो. दोगूय तागेले साधनेच्या आरंभाच्या काळांतले गुरू आशिल्ले. 
दोगांयनी ताका ध्यान कशें करचें तें शिकयल्लें. 'हांकां ही वाट समजुपाक कठीण 
वचची ना” अशें ताका दिसलें आनी तो तांचे सरी वचपाक भायर सरलो. पुणून 
दोगूय कांय दिसां पयलीं संवसार सोडून गेल्ले. उपरांत ताका तपश्चर्येच्या काळांतल्या 
आपणाल्या पांच सांगात्यांचो उगडास जालो. सात वर्सा तांणी ताची सेवा केल्ली 

पांचूय जाण वाराणसी लागसारच्या क्रषिपत्तनात (सारनाथाक ) वचून रावल्यात म्हणपाचें 
कळळें तेन्ना तो ऋषिपत्तनांत गेलो. 

पांचूय जाणांनी ताका येता तो पळेलो. तांणी एकामेकांक म्हळें, “हो तो पळे, 
भ्रश्ट जाल्लो गोतम हांगा येता. येवं दी. आमकां कितें? आमी उठून उबे रावप 
ना. जाय जाल्यार येतलो, जाय जाल्यार येवन बसतलो. आमी ताका येवकार दिवप 
ना.” पुणून गोतम लागसार येत रावलो तसो तसो पांचूय जाणांचो हो बेत मोव 
पडपाक लागलो. तो म्हऱ्यांत पावनाफुडें पांचूय जाणांनी उठून ताका येवकार दिलो. 
एकल्यान तागेलें पात्र-चीवर घेतलें. दुसन्यान पांय धुवपाक उदक हाडून दिलें, तिसऱयान 
पांयां तळवे घांसपाचो लाकडा-कुडको हाडून दवरलो. चौथ्यान बसपाक आसन मांडून 
दिलें. पांचव्यान पांय धुयले. आनी पांचूय जाण ताका पयलीं भाशेन “आवुस“, “आवुस' 
(इश्टा, इश्टा) म्हणून उलो मारपाक लागले. म्हाका आतां पयलीं भाशेन 'आवुस' 
म्हूण उलो मारप ना... हांव पयलिंचो उरूक ना. सम्यक संबुद्ध जालां... हांवें अमृत 
जोडलां. तुमकां तें दिवपाक हांव हांगा आयलां.' बुद्धान तांकां म्हळें. 

'तुवें तपस्येची पराकाश्टा केल्ली. तरूय तूं सम्यक्‌ संबुदध जावंक पावूंक नाशिल्लो. 
साधना-भ्रश्‍्ट जाले उपरांत कसो जालो ? तांणी विचारलें. 

“तथागत साधना-भ्रश्‍्ट जावंक ना. सम्यक संबुद्ध जावन आयला”, बुद्धान म्हळें. 
तांकां तें खरें दिसलें ना, तेन्ना बुद्धान म्हळें, “हाचे पयलीं हांव तुमचे कडेन हे 
भाशेन केन्ना उलयल्लों व्हय ?' 

नाई 

'तशें जाल्यार, कान दिवन आयकात' अशें म्हणून ताणें तांकां सांगलें- 

“दोन तोंकां मनशान सोडून दिवंक जाय. खंयचीं दोन ? खावप, पियेवप, भोगांत 
गुल्ल रावन तांतुंतूच सूख मानप हें एक, आनी उपास-तपास, व्रतां-वैकल्यां करून 
कूड दडणावप हैं दुसरें. हीं दोनूय तोंकां उणाक, ग्राम्य, सकयल्या पांवड्याचीं. संस्कारी 
मनशाक सोबनात असलीं. हीं दोनूय तोंकां सोडून तथागतान (म्हळ्यार, आपणें) 
दोळे उकते करपी, गिन्यान जोडून दिवपी, मनाक संतोस दिवपी, प्रज्ञा जागोवपी 
एक 'मदली वाट' सोदून काडल्या. 

चार आर्य सत्यां मनशान जाणा जावन घेवपाक जाय 

दुख्ख हें पयलें आर्य सत्य. जल्माक येवप हें एक दुख्ख. म्हातारो जावप दुसरें 
पिडेन हांतुळणार पडप तिसरें. मरचें पडप चौथे. ते भायर, जाय ताचो सांगात 
मेळप ना, नाका ताचो मेळप; जाय तें मेळप ना, नाका तें मेळप; खंती जावप, 
जिविताक उबगप, निर्शेवप, खर्शेवप असलीं कितलीं-शीं दुख्खां जिवितांत येतात. 
हांतली जल्म, म्हातारपण, पिडा आनी मरण हीं सैमीक दुख्खां. जाय ताचो सांगात 

ना आनी नाका ताचो मेळप हीं आकस्मीक. हीं दुख्खा आमच्या हातांत नात. 
गी सोंसपार्ची. तांचेर दुसरो उपाय ना. पुणून बाकिचीं सगळी दुख्खां मनीस आपूण 
जावन ओडून हाडटा. मावली आपुणूच जाळ विण८। आनी आपणाकूच तांतूत घुसपावन 
दवरता, तसो मनीस आपणा भोवतणी दुख्खांचे जाळ विणटा आनी आपणाकूच 
तांतूंत घुसपावन घेता. 
हीं दुख्खां तृष्णेक लागून येतात. तृष्णा हीच सगळ्या दुख्खांच्या मुळांत आसा. 
तृष्णा हें दुसरें आर्यसत्य. तृष्णा म्हळ्यार तान. हें जाय, तें जाय करप, ताचे खातीर 
लटपटी खटपटी करप, तें मेळ्ळें ना म्हणटकूच शिणप, फणफणप, इन्द्रियांक सुखायता 
ल्या गजालीं फाटल्यान लागप, मान भौमान मेळचो, सत्या हातांत येवची म्हूण वावरप, 
हें सगळे तृष्णेंत येता. तृष्णा कितलीय भागय, केन्ना भागना. तृष्णेक लागुनूच भावां-भावां 
मजगती झगडीं उपरासून येतात. तृष्णेक लागुनूच बापूय पुता आड, पूत आवय 
आड, भाव भावा आड वावुरता. तृष्णेक लागुनूच चोर चोरी करता, पसरकार गिरायकाक 
फटयता, गिरेस्त गरिबाक नाडटा, राजा दुसऱया राज्यांचेर घुरयो घालून तीं जिखता. 
संवसारांत जितलींय झगडीं झुजा, जितल्योय सर्ती चलतात तितल्यांच्याय मुळांत 
ही तृष्णा आसता. सगळ्या दुख्खांचें, सगळ्या पातकांचें मूळ ही तृष्णा. 
तृष्णा हुमटावन उडोवं येता हें तिसरें आर्यसत्य. 
तृष्णा हुमटावन उडयतकूच दुख्ख ना जाता. आनी मनीस मुक्‍त जाता. सगळ्या 
बांदपासांतल्यान मेकळो जाता. पयलीं प्रज्ञेन सगळे बांदपास कातरून उड़ोवचे, मागीर 
चित्त निर्मळ करून भितरले सगळे क्लेश (रागा दुस्वासा सारके म्हेळ) काडून उडोवचे. 
म्हणटकूच मनीस विमुक्ति-सुखात जियेवपाक लागतलो. मागीर, केदेंय व्हडलें मोड 
येवं, सगळें सकल वयर जावं, मनीस पर्वता भाशेन थीर उरतलो. मात लेगीत हालचो 
ना, गणमणचो ना. वयल्यान कितलोय मार पडू, भितरल्यान थतर वितर जावचो 
ना, आकूळ पिकूळ जावचो ना, खंती जावचो ना, भियेवचो ना. शान्त जावन विमुक्ती 
म्हळ्यार निर्वाण जोडटलो. 
तृष्णा हुमटावन काडपाची एक वाट आसा - जिविताकडेन समा नदरेन पळोवपाची, 
समा निर्णय घेवपाची, समा उतर उलोवपाची, समा करण्यो करपाची, समा जोड 
जोडपाची, समा यत्न करपाची, समा स्मृती (जागरुकताय) राखून रावपाची आनी 
मैत्री, करुणा, मुदिता, उपेक्षा ह्यो समा समाधिच्यो चार भावना केळोवन समाधानात 
रावपाची. 
तृष्णा हुमटावन काडपाची ही आठ-आंगी वाट हें चौथें आर्य सत्य. 
समा नदरेन पळोवप म्हळ्यार बरें तें बरें, वायट तें वायट हें वळखप. समा 
निर्णय म्हळ्यार आपूण अमके करचों ना म्हळ्यार करचोंच ना आनी अमकें करतलों 

म्हळ्यार करतलोंच करतलों, असो नित्शय करप. उतराक पाळो दितलों, फट केन्ना 1 
उलोवचों ना, कोणाक गाळी संवचो ना, बेश्टो बडबडत रावचों ना, आपणाली तुस्त 
आनी दुसऱ्यांची निंदा करचों ना, हें समा उतरांत येता. हिंसा, चोरी, व्यभिचार 
करचों ना, दुसऱ्यांक वायटाक पडत असली कसलीच करणी करचों ना, हें समा 
करणेंत मोडटा. आपणालो लाव जावचो म्हूण दुसऱ्याक फटोवचों ना, नाडचों ना, 
लुटचों ना, लांच घेवचों ना, हाचो समा जोडीत आसपाव जाता. दुसऱ्यांचे सदां 
बरेंच चिंततलों, बरेंच करतलों, वायट विचार तकलेंत येवंकूच दिवचों ना, ह्या नित्शयाक 
समा यत्न म्हणपाचो. विवेक जागरूक दवरून आपणालें चित्त सदां नियाळून पळेतलों, 
भितर कितेंय नश्टें, पाडे, बुरशें दिश्टी पडत जाल्यार तें काडून उडयतलों, ही 
समा स्मृती. ज्ञानांत सदां भर घालीत रावतलों, सदां नवें नवें शिकत रावतलों 
आनी अख्ख्या संवसाराकडेन समाधानान पळेतलों ही समा समाधी. 

'हीं चार आर्य सत्यां म्हाका समजली तेन्ना म्हाका एक नवी नदर मेळळी. म्हाका 
सत्य होलमलें, ज्ञान जालें, उजवाड मेळळो, जाणा जावन घेवपा सारके आसा 
तें हें; जोडपा सारकें, अभ्यास करपा सारके आसा तें हेंच म्हणपाचें समजलें. ह्या 
चार आर्य सत्यांचो दिश्टावो जावंक नाशिल्लो ते मेरेन म्हाका संबोधिचो लाव जावंक 
नाशिल्लो. दिश्टावो जालो आनी म्हजें चित्त मुक्त जालें. आतां पर्थून म्हाका जल्म 
घेवचो पडचो ना. हो म्हजो निमाणो जल्म...” 

चार आर्यसत्यांची आनी चौथ्या आर्यसत्यांतल्या आठ-आंगी मार्गांची विकसावणी 
करपी बुद्धाच्या ह्या पयल्याच उपदेसाक उपरांतच्या लोकांनी एक नांव दिलें - 
धर्मचक्र-प्रवर्तन! कितलें सुंदर नांव हें! चाक हें धर्म पातळावपाचें. चाकांत गती 
आसता आनी ताचें एक आगळेवेगळेपण म्हळ्यार, तें घुंवता तेन्ना ताचें उण्यांत उणें 
आंग जमनीक तेंकता. बाकिचें सगळें वयर घुंवत रावता. | 

वयल्या वयल्यान पळेल्यार बुद्धाच्या ह्या उपदेसांत ताणें फकत नीतच सांगल्ले 
वरी दिसतलें. नीत ह्या उपदेसांत आसाच. कित्याक, नीत ही धर्म-जिविताची बुन्याद. 
उुणून बुद्ध फकत बुन्याद घालून थांबूक ना. तो आमकां मुखार घेवन गेला. नितिचे 
बुन्यादीर प्रज्ञेक धरून कशें जियेवचें ही रीत ताणें सांगल्या. दिसपट्ट्या जिवितांतल्यो 
विसंगती कश्यो ना करच्यो हाची वाट ताणें दाखयल्या. 


पयले शिष्य 

आषाढातले पुनवे दिसाची खबर ही. आयकुपी फकत पांच जाण आशिल्ले : तपस्येच्या 
काळातले तागेले पांच सांगाती. तांच्यांतल्या एकल्याचे, कौंडिण्याचे दोळे सगळ्यांत 
पयलीं उकते जाले. तो बुद्धाचो पयलो शिष्य जालो. उरिल्ले चौग कांय दिसांनी 

i फाटल्यान एक शिष्य जाले. 


 समजावन सांगल्यार समजुपी लोक संवसारांत आसात म्हणपाचें दिसून येनाफुडें 
बुद्धाचो आत्मविस्वास वाडलो. 

त्याच अदमासाक यश नांवाचो वाराणसीतलो एक तरणाटो थंय पावलो. एका 
गिरेस्ताचो पूत हो. वैभवांत लोळटालो आनी वैभवाक उबगल्लो. घरदार सोडून आयिल्लो. 
'सगळे कडेन त्रास, सगळे कडेन उतळताप, सगळे कडेन दुख्ख भरलां' अशें म्हणीत 
ऋषिपत्तनांत पाविल्लो. बुद्धाचे 'चक्रमण' चलिल्लें. म्हळ्यार, तागेली सकाळची पासय 
चलिल्ली. ती सोंपपाक यशाची उतरां ताच्या कानार पडलीं. “असो हांगा यो, हांगा 
कसलेच त्रास नात, कसलेच उतळताप नात” अशें म्हणून बुद्धान ताका आपयलो 
आनी आपणासरीं बसोवन ताका कांय गजाली सांगल्यो. दान करतकूच मनशाक 
कसलो लाव जाता, शील सांबाळटकूच कितें मेळटा, स्वर्ग जोडपाची वान्सा मनीस 
मनांत धरून रावलो जाल्यार ताचें कसलें लुकसाण जाता, भोगां फाटल्यान लागतकूच 
कितें कितें भोगचें पडटा, सगळे ताका समजावन सांगलें आनी तागेलें मन मेकळें 
आनी उकतें जालां-शें दिसनाफुडें ताका चार आर्य सत्यांचो आनी आठ आंगी मार्गाचो 
उपदेस केलो. यशाच्या मनांतल्यो गांठी त्याच खिणाक सुटल्यो. ताचे गिन्यानाचे 
दोळे उकते जाले आनी त्याच खिणाक तो बुद्धाचो शिष्य जालो. 

यशाचे चौग जिवाभावाचे इश्ट आशिल्ले. चौगूय वाराणसीत रावताले. यशाक बुद्ध 
जाल्लो कोण एकलो गुरू मेळळा आनी ह्या गुरू कडल्यान ताणें दीक्षा घेतल्या 
म्हणषाची खबर तांच्या कानार पडली. तेवूय रोखडेच बुद्धा सरी आयले. तांचे 
फाटोफाट तांगेले आनीक पन्नास इश्ट आयले. बुद्धान तांकां सगळ्यांक पयलीं दानकथा, 
शीलकथा सांगल्यो आनी तांगेलें मन उकतें, मेकळें, प्रसन्न जालांशें दिसनाफुडें तांकांय 
चार आर्य सत्यांचो उपदेस केलो. 

हे भाशेन, ऋषिपत्तनांतल्या पयल्याच सप्तकांत बुद्धाक साठ शिष्य मेळ्ळे. साठूय 
जाणांक तो जीव ओतून शिकोवपाक लागलो. तीन म्हयने शिकयले उपरांत साठूय 
जाण आतां दुसऱयांक उपदेस करपाच्या पांवड्याचे जाल्यात म्हणपाचें दिसून येना 
फुडें ताणें सगळ्यांक आपोवन सांगलें- 

“जितले म्हूण दैवी वा मानुषी बांदपास आसूं येतात तितल्यांय पसून हांवें म्हाका 
सोडोवन घेतला, तशे तुमीय आतां ह्या पासां पसून मेकळे जाल्यात. चडांत चड 
लोकांच्या बऱ्या खातीर, चडांत चड लोकांच्या सुखा खातीर (बहुजन हिताय, बहुजन 
सुखाय), देवांच्या आनी मनशांच्या बऱ्या खातीर तुमी आतां धाय दिकांनी वचात, 
आनी आरंभाक बरें भलें करपी, मर्दी बरें भलें करपी आनी अंतीं बरें भलें करपी 
ही वाट सगळ्यांक दाखयात,' 

आनी साठूय जाणांक ताणें धाय दिकांनी धाडून दिले. एकूच शिटकावणी न णें 
तांकां दिली - 'एकूच करात, दोग जाण एके कडेन खंयच वचू नाकात.' । 

आश्चिनांतले पुनवेक सगळे भायर सरले. वेगळ्या वेगळ्या वाटारांत वचून लोकांक | 
ते बुद्धाची नवी वाट दाखोवपाक. लागले. तांकां नवे नवे लोक मेळपाक लागले 
सुर्वेक तांकां ते बुद्धा सरीं घेवन येताले आनी 'एहि भिक्खू (असो हांगा यो, ये 
भिक्खू)” असो उलो करून बुद्ध तांकां दीक्षा दितालो. उपरांत, कांय दिसांनी 
सगळ्यांक आपणासरीं घेवन येवप शिष्यांक अडचणिचें जाता म्हणपाचें ताणें पळेलें 
तेन्ना बुद्धान तांकां 'तुमीच आतां भायले भायर दीक्षा दियात... हांगा म्हजे सरी 
कोणाक घेवन येवपाची गरज ना' अशें सांगलें आनी दीक्षेचे कांय नेम घालून दिले - 

पयले सुवातेर, दीक्षा घेता ताणें सगळ्यांत पयलीं तकली तुळतुळीत करून घेवंक 
जाय. दुसरे सुवातेर, आदलीं लुगटां सोडून नवीं भगवी वस्त्रां न्हेसूंक जाय, आनी 
तिसरे सुवातेर, आपूण बुद्धाक, धर्माक आनी संघाक शरण वतां असो तीन खेपे 
सोपूत घेवंक जाय. | 

ह्या नेमान जे 'बौदध' जाताले ते 'संघा'चे वांगडी. जाताले. “संघ” सुरू करिनाफुडें 
धर्मचक्र चोंय दिकांतल्यान नेटान चलपाक लागलें. 








राजगृहांत 
पावसाळो सोंपतकूच खासा बुद्धूय धर्मप्रसाराक भायर सरलो. ऋषिफत्तनांतल्यान 
उरूवेलाक वचचें अशें ताणें थारायलें. तपश्चर्येच्या काळांत तो स वर्सा थंय राविल्लो 
आनी थंय ताणें उरूवेल काश्यप, नदी काश्यप आनी गया काश्यप नांवाच्या लीग 
काश्यप भावाक पळेल्ले. तिगूय अग्निहोत्री ब्राहमण. मगध देशांत लोक तांकां खूब 
मानतात आनी लोकांचेर तांचो धेंकूय आसा म्हणपाचें ताणें पळेल्लें. ह्या तिगांक 
आपूण आपणाली नवी वाट समजावंक पावलों जाल्यार अख्खो संवसार जिखपाक 
आपणाक कळाव लागचो ना अशें ताका दिसलें आनी तांकां बदलपाक लो थंय 
गेलो. 

वाटेर एके कडेन ताका कांय तरणाटे मेळळे. तीस जाण आशिल्ले. आपापणाल्या 
घरकान्नींक घेवन ते 'क्रिडे'क एका उद्यानांत आयिल्ले. तांच्यांतल्या एकल्याक घरकान्न 
नाशिल्ली. म्हूण ताचे खातीर तांणी एक नायकीण हाडिल्ली. सगळे घरकान्नी सयत 
सोरो पियेवन तर्रर॑ जाल्ले पळोवन हे नायकिणीन तांच्या सगळ्यांच्या आंगा वयल्यो 
वस्ती काडल्यो आनी तांकां थंयच उडोवन ती पढ्न गेली सुद्द येतकूच कितें | 


जालें तें तांकां कळळें आनी ते तिका सोदपाक भायर सरले. वाटेर तांकां बुद्ध 
दिश्टी पडलो. 

हि टेन एकली बायल-मनीस गेल्या... तुका वाटेर ती दिश्टी पडल्या व्हय ?' 
तांणी बुद्धाक विचारलें. 

` _ बुद्धान तांकां परतो प्रस्न केलो, “म्हाका एक सांगात, ते बायल-मनशेक सोदप 
' म्हत्वाचे, काय आपणे आपणाक सोदप म्हत्वाचे ?' 

तरणाट्यांनी अजापान बुद्धाच्या तोंडा कडेन पळोवन जाप दिली, 'आपणें आपणाक 
सोदप म्हत्वाचें.' 

'हय मू? आयकाल तर” अशें म्हणून बुद्धान तांकांय कांय दानकथा शीलकथा 
सांगल्यो आनी तांगेले मन उकतें, मेकळें प्रसन्न जालां-शें दिसना फुडें चार आर्य 
सत्यांचो तांकांय उपदेस केलो. 

तिसूय जाण बुद्धाचे शिष्य जाले. 

उपरांत लो उरूवेला गांवांत गेलो आनी काश्यप भावां मदल्या व्हडल्या भावाचे 
अग्रिशाळेत वचून रावलो. तीन म्हयने तो थंय रावलो. तीन म्हयन्यां भितर ताणें 
तिगूय भावांक आपले केले. जे आतां मेरेन पुर्वापार चालीन चलत आयिल्ले ते 
त्तिगूय भाव एक दीस जटा कातरून, तकल्यो तुळतुळीत करून, अग्निहोत्रां न्हंयेंत 
बुडोवन, भगवी लुगटां न्हेसले आनी बुद्धाचे शिष्य जाले. 

तागेल्या शिष्यां सयत तांकां घेवन बुद्ध राजगृहाक गेलो. तो राजगृहाक पावचे 
पयलींच तागेली नामना थंय पाविल्ली. देखून, खासा बिंबिसार राजा ताका येवकार 
दिवपाक मुखार आयलो. हे आदीं, गोतम तपश्चर्येक भायर सरिल्लो त्या वेळार राजगृहाक 
पाविल्लो. तागेलें राजबिंडे रूप पळोवन बिंबिसार राजान आपणालें सगळें ऐश्वर्य ताच्या 
पायांकडेन ओतचें म्हूण थारायल्लें. गोतमान तें सगळें ताचें ताका परतें दिवन आपणाक 
कितेंच नाका, आपणा कडेन असलें सगळें ऐश्वर्य आशिल्ले, तें सोडून आपूण बुद्धपद 
जोडपाक भायर सरलां, अशें म्हळ्ळें. आनी तुका बुद्धपद मेळ्ळें जाल्यार सगळ्यांत 
पयलो तूं राजगृहाक यो अशें त्याच वेळार बिंबिसार राजान ताका सांगिल्लें. ते 
प्रमाण तो आयिल्लो. ताचे वांगडा आयिल्ल्या तिगूय काश्यप भावांक पळोवन राजगृहांतले 
लोक अजापांत पडले. तिगांकूय ते वळखताले. 'कोण कोणाचो शिष्य काय, देवा' 
असो तांकां प्रस्न पडलो. बुद्धाक हाचो अदमास आशिल्लो. ताणें बिंबिसार आनी 
ताचे वांगडा आयिल्ल्या ब्राहमणां हुजीर उरूवेल काश्यपाक विचारलें, 'कितें पळोवन 
तुंवें यज्ञयाग सोडून दिले ?' 

“भोग भोगूंक मेळचे म्हूण लोक यज्ञयाग करतात... हे भोग केन्ना भागून भागनात. 
उरफाटे ते तरांतरांच्यो गांठी मनांत घालतात आनी एका फुडल्या एका दुख्खांत 
मनशाक धुकलून उडयतात, म्हणपाचें म्हाका समजलें. म्हूण आदली वाट सोडून, 
मोगांची वान्सा मनांतली हुमटावन, मन मुक्‍त करपी ही नवी वाट हांवें घेतली.' 

अशी जाप ताणें दिली आनी बुद्धा म्हऱ्यांत वचून ताणें पांयांक हात लावन ताका 
नमस्कार केलो. [ 

दयर्चि ल्हार अवचीत उसळचें आनी ताणें वेळे वयलें सगळें व्हांवोवन व्हरचें 
तशें-शें कितें जालें. राजगृहांतले तरणाटे एका फाटल्यान एक बुद्धाचो उपदेस आयकून 
दीक्षा घेवपाक लागले. 

बिंबिसार राजान गांवांपसून चड पयस न्हय, आनी गांवां भितरूय न्हय असलें 
आपणालें सगळ्यांत सुंदर वेळुवन बुद्धाक रावपा खातीर दिलें. 

राजगृहांतल्या ह्या राबित्यांतूच बुद्धाक सारिपुत्त आनी मोग्गल्लान (मोदगल्यायन) 
नांवाचे दोग शिष्य मेळळे. दोगूय तागेले मुखेल शिष्य (अग्रश्रावक) म्हूण उपरांत 
मुखार आयल्यात. जालें अशें- 

राजगृहात संजय नांवाचो एक परिव्राजक रावतालो. तागेलो थंय एक आश्रम चलतालो. 
ह्या आश्रमांत रावतल्या तागेल्या शिष्यांत सारिपुत्त आनी मोग्गल्लान नांवांचे दोग 
तरणाटे रावताले. दोगूय हुशार, दोगूय बुदवंत. दोगूय शान्तिपद जोडपा खातीर आश्रमांत 
येवन राविल्ले. पुणून हें शान्तिपद तांकां संजय दिवंक पावूक नाशिल्लो. दोगूय एकामेकाचे 
जिवाभावाचे इश्ट. तांणी थारायल्लें, जाका पयलीं शान्तिपद मेळटा ताणें दुसऱयाक 
तें आपणाक कशे मेळ्ळे तें सांगचें. हांच्यांतल्या सारिपुत्तान एक दीस बुद्धाच्या 
एका शिष्याक - अस्सजीक - पळेलो. ऋषिपत्तनांत मेळिल्ल्या पयल्या पांच शिष्यां 
मदलो एक हो. ताचें शांत प्रसन्न मुखामळ आनी धीरगंभीर चाल पळोवन सारिपुत्तान 
ताका विचारलें, “तुजे मुखामळ फुलिल्ल्या साळका भाशेन प्रसन्न दिसता तें कशें? 
तुंवें शान्तिपद जोडिल्लें आसूंक जाय. तें जोडपाक कोणें तुका आधार दिलो? तुजो 
गुरू कोण?" | 

“बुद्ध म्हजो गुरू. अस्सजीन जाप दिली. 

“तो कितें शिकयता ?' 

'खयच्या कारणान दुख्ख जिवितांत येता आनी खंयच्या उपायान तें ना करूं 
येता हें शिकयता.' अस्सजीन जाप दिली आनी म्हळें, “हाचे पेल्यान म्हज्यान तुका 
समजावन सांगूंक जावपाचें ना... म्हाका सांगूंक येवचें ना. बुद्ध तुर्ताक राजगृहांतल्या 
वेळुवनांत रावता. तुका हाचेकूय चड कितेंय समजून घेवपाचें आसत जाल्यार, म्हजे 
बरोबर यो... हांव तुका बुद्धासरीं घेवन वतां.” 

सारिपुत्तान ही खबर वचून मौदगल्यायनाक सांगली आनी दोगांनीय अस्सजी 
वांगडा वेळुवनांत वचून बुद्धाची भेट. घेतली. बुद्धान दोगांकूय चार आर्यसत्यां फाटलो 
Cae सांगलो आनी दोगांयचीय मनांतली गांठ सुटिल्ली पळोवन दोगांकूय 

क्षा दिली. 

४. 
धर्मदीक्षा 


घर सोडून तपश्चर्येक गेल्लो आपणालो पूत 'बुद्ध' जावन आयला, आपणालें 
नवें धर्ममत्त पातळावपाक लागला, खूब जाणांनी ताचे कडल्यान दीक्षा घेतल्या आनी 
तुर्ताक तो राजगृहांत बिंबिसार राजाच्या वेळुवनांत येवन रावला म्हणपाची खबर 
शुद्धोदनाच्या कानार पावली तेन्ना शुद्धोदन उचांबळीत जालो. सात वर्सा जावन 
गेल्ली, ताणें पुताक पळोवंक नाशिल्लो. पुताक केन्ना काय पळेनशें ताका जालें. 
ताणें आपणाल्या एका अमात्याक आपोवन सांगलें, 'म्हजें एक काम कर, राजगृहाक 
वच. थंय वेळुवनांत तुका बुद्ध जाल्लो राजकुंवर मेळटलो. तुज्या बापायक तुका 
पळेन दिसला म्हूण ताका सांग आनी ताका हांगा घेवन यो.' 

अमात्य रोखडोच उठून गेलो. पुणून राजान सांगिल्लें काम करपाचें सोडून तो 
दीक्षा घेवन थयच बुद्धासरीं रावलो. शुद्धोदनान ताची खूब वाट पळेली आनी तो 
येनासो पळोवन दुसऱ्या एकल्याक तेंच सांगून धाडून दिलो. तोवूय दीक्षा घेवन थंयच 
रावलो. हे भाशेन ताणें णव जाणांक धाडून दिले आनी णवूय जाण ताका घेवन 
परते येवपा बदला दीक्षा घेवन थंयच रावले. शुद्धोदन खंती जालो. कोण आपणालें 
काम सारके करतलो, हें येवजिता आसतना ताका कालउदायीचो उगडास जालो. 
कालउदायी तागेल्या विस्वासांतलो मनीस. ते भायर, तो गोतमाचे पिरायेचो. एकाच 
दिसा दोगांयचो जल्म जाल्लो आनी दोगूय एकुणतीस वर्साचे जायसर सांगातान 
वाडिल्ले. शुद्धोदनान ताका आपोवन सांगलें, 'म्हजें एक काम आशिल्लें. गोतम 
वेळुवनांत येवन रावला. ताका पळोवपाक म्हजो जीव आशेला. ताका हांगा हाडपाक 
हांवें जाकां धाडले ते सगळे दीक्षा घेवन थंयच ताचे सरी रावले. तूं वचून गोतमाक 
घेवन यो.' 

“घेवन येतां, उदायीन जाप दिली. 'पुणून दीक्षा घेवची-शी दिसली जाल्यार 
ती घेवपाची मेकळीक म्हाका मेळटली मू ?' ताणें विचारलें. | 

'मेळटली. पुणून तुंवें ताका हांगा हाडूक जाय.' 

उदायी सोमतोच उठून गेलो. वेळुवनांत तो पावला त्या वेळार बुद्ध आपणाल्या 
शिष्यांक उपदेस करीत बशिल्लो ताणें पळेलो. उदायी सगळ्यां फाटल्यान एका कोनशाक 
उबो रावन उपदेस आयकुपाक लागलो. बुद्धान ताका पळेलो आनी उपदेस सोंपतकूच 

'असो हांगा यो रे उदायी' म्हण ताका आपणासरीं आपयलो आनी ताकाय दीक्षा 
दिली. 
उदायी दीक्षा घेवन थंय सप्तकभर रावलो. सप्तक सोंपपाक ताणें बुद्धाक म्हळे, 
'पोरणीं पिकिल्लीं पानां झडून आतां झाडांक नवी पालय फुटल्या. शीं सोंपलां, 
उबाळ सुरू जावपाक अजून कळाव आसा... फुलांय, पळे, कशीं फुलून आयल्यात ...!' 

'उदायी, कितें सांगूंक सोदता तू?” बुद्धान ताका विचारलें. 

“शुद्धोदन राजा तुका पळोवपाक आशेला.” उदायीन जाप दिली. 

बुद्ध मुमुरख्यांनी हांसलो. 'कपिलवस्तूक या म्हूण सांगूंक सोदता मरे ?... चल, 
या... यात्रेची तयारी करूंक लाय..." 

राजगृहा सावन कपिलवस्तू मेरेनची वाट साठ योजनांची. दिसाक एक योजन 
ह्या हिसपान चलत रावचें आनी साठ दिसांनी कपिलवस्तूक पावचें अशें बुद्धान 
थारायलें. आनी तो कांय शिष्यांक घेवन भायर सरलो. वाटेर ताका कितलेशे नवे 
शिष्य मेळ्ळे. तांकांय वांगडा घेवन तो जिस्त दोन म्हयन्यांनी कपिलवस्तूक पावलो 
आनी ताचे खातीर तयार करून दवरिल्ल्या गांवां भायल्या न्यग्रोध नांवाच्या आरामांत 
वचून रावलो. तो येवपाक भायर सरला म्हणपाची खबर शुद्धोदनाक आशिल्ली. 
ताणें मोट्या दबाज्यान ताका येवकार दिवचो अशें येवजिल्लें. पुणून बुद्ध बोवाळ 
जावंक दिनासतना कपिलवस्तूंत पावलो. शुद्धोदनाक कोणें सांगलें ना. देखून तो 
दिवंक सोदतालो ते तरेचो येवकार तो ताका दिवंक पावलो ना. 

दुसऱ्या दिसा बुद्ध आपणाल्या शिष्यांक घेवन गांवांत भिक्षेक भायर सरलो. 
'राजकुंवर' एकाएका दारा मुखार उबो रावन भिक्षा मागता म्हणपाची खबर वाऱ्याच्या 
वेगान पुराय शारांत पातळळी. ताका पळोवपाक लोक चोंब्यांनी भायर येवन उबे . 
रावले. यशोधरेक कोणे तरी वचून ही खबर सांगली. तिवूय राजम्हालाचे आगाशेर 
येवन उबी रावली. ताका पळेनाफुडें पयलीं दिसतालो ताच्याकूय आयज हो तेज:पूंज 
आनी देखणो दिसता' अशें तिणें मनांत म्हळें आनी धांवत वचून तो आयिल्ल्याची 
खबर तिणें मांवाक सांगली. शुद्धोदन ताकतिकेन भायर आयलो. पुताक वेंग मारून 
ताणें म्हळें, 'हांगाय तुंवें भिक्षा मागप रे?” 

“आमच्या भिक्षु-घराण्याची चाल ही' बुद्धान जाप दिली. 

“आसत रे. पुणून शाक्य कुळयेंतल्या कोणेंच आयजवेर लोकांच्या दारांत उबो 
रावन भिक्षा मागूंक ना. तुका आनी तुगेल्या भिक्षु-संघाक जेवपा खावपाक हांगा 
कितेंच उणें ना' अशें म्हणून ताकां तो भितर घेवन गेलो. ताका पळोवन सगळ्यांत 
चड उचांबळीत प्रजापती जाली. तिणेंच ताका ल्हानाचो व्हड केल्लो. आपणे हातान 
कांतिल्ल्या आनी विणिल्ल्या सुताचें एक लुगट तिणें ताका भेट दिलें. तिचे फाटोफाट 

घर तली सगळीं मनशां आयलीं. सगळ्यांनी ताका नमस्कार केलो. आयली ना ती 

एकलीच - यशोधरा. 'तो म्हजे सरीं येतलो तेन्नाच हांव ताका नमस्कार करतलीं 
_ अशें म्हणून ती आपणाले कुडींतच बसून रावली. बुद्धाक हाचो अदमास आशिल्लो 
भायर आयिल्ल्या सगळ्यांक मेळून जातकूच यशोधरेक मेळपाक तो भितर गेलो. 
वतना आपणा वांगडा ताणें सारिपुत्त आनी मोग्गल्लान हांकांय घेतले. तो कुडींत 
भितर सरनाफुडें यशोधरा मुखार आयली आनी ताच्या पांयार तिणें आपणालें मस्तक 
दवरलें. तेन्ना शुद्धोदनान म्हळें, 'तुंवें भगवी लुगटां घाल्यांत म्हूण कळटकूच हिणेंय 
भगवी घालपाक सुरवात केली. तूं एकूच वेळ जेवता म्हूण कळटकूच हिणेंय एकूच 
वेळ जेवपाचो नेम केलो. तूं जमनीर न्हिदता म्हूण कळटकूच हिवूय बाज्ज सोडून 
जमनीर न्हिदपाक लागली. 

बुद्ध थोडो वेळ कुडींत बसलो. मागीर मोन्यांनी उठून भायर आयलो. यशोधरेन 
आपणाली सगळी उचांबळाय दांबून दवरिल्ली पळोवन ताका भितरल्यान खूब खोस 
जाल्ली. 

तिसऱ्या दिसा तो परतो राजम्हालार आयलो तेन्ना ताका येवकार दिवपाक म्हालाच्या 
दारांत सगळ्यांत मुखार राजकुंवर नन्द येवन उबो रावलो. नन्द तागेलो मावशे-भाव. 
ते भायर सवती-भाव. प्रजापतिचो पूत. बुद्ध दारांत येनाफुडें नन्दान ताच्या हातांतलें 
भिक्षापात्र आपणा हातांत घेतलें आनी ताका तो माळयेर घेवन गेलो. जेवन, उपदेसाचीं 
दोन उतरां सांगून बुद्ध परतो वचपाक भायर सरलो ते मेरेन भिक्षापात्र नन्दाच्याच 
हातांत उरलें. माळी देंवतना नन्दान तें बुद्धाच्या हातांत दिवपाचें. पुणून भिडेन 
दिलें ना. बुद्धानूय तें मागलें ना. माळी देंवतकूच मागतलो, घरांतल्यान भायर सरतकूच 
मागतलो, राजांगणांत देंवतकूच मागतलो, असो समज करून नन्द भिक्षापात्र आपणाल्या 
हातांत घेवन बुद्धा फाटल्यान चलत रावलो. बुद्धा फाटल्यान ताका चलत गेल्लो 
पळोवन राजम्हालांतली एकली दासी धांवत तागेले घरकान्नी सरीं - कल्याणी सरी 
- गेली. आनी 'हो पळे बुद्ध तुगेल्या नन्दाक घेवन वता... तूं फटवतली' अशें 
म्हण तिणें तिका शिटकायली. कल्याणीचें आनी नन्दाचें वर्सभर पयलीं लग्न जाल्ले. 
ती आपणाले कुर्डीत केंस वळयत बशिल्ली. दासयेन 'बुद्ध नन्दाक घेवन वता' 
म्हण सांगिनाफुडें ती ताकतिकेन जनेलार आयली आनी 'रोखडो यो आं” अशें 
नन्दाक मोट्यान सांगून भितर गेली. चलत चलत बुद्ध न्यग्रोध आरामांत पावलो 
तेन्ना नन्दूय ताचे फाटल्यान आयिल्लो ताणें पळेलो. दीक्षा घेतलो ?* बुद्धान ताका 
विचारलें. आनी नन्दान फाटलें फुडलें कांय येवजिनासतना हय म्हूण जाप दिली. 

बुद्धान नन्दाक दीक्षा दिली. 

शुद्धोदनाक खूब वायट दिसलें. “आपूण एक घरदार सोडून गेलो तो गेलो... 

हाकाय व्हेलो ?' अशें म्हणून मनांतल्या मनांत तो फणफणलो. 

बुद्ध सप्तकभर कपिलवस्तूंत उरलो. निमाण्या दिसा तो जेवपाक राजम्हालांत 
आयिल्लो. त्यावेळार आनीक एक गजाल घडली. यशोधरेन आपणाल्या पुताक - 
राहुलाक - मुखार काडलो आनी ताका सांगलें, “हो जेवंक बसला तो तुगेलो बापूय... 
बापायचें दायज पुताक मेळूंक जाय. तो जेवन उठ्ठलो तेन्ना ताचे सरी वच आनी 
तुगेलें दायज मागून घे...” 

राहुल पिरायेन सात वर्साचो. जेवन, उपदेसाचीं चार उतरां उलोवन बुद्ध उठलो 
तेन्ना राहुल ताका पावोवपाक दारा मेरेन गेलो आनी "म्हाका म्हगेलें दायज दी' 
म्हूण ताचे कडेन दायज मागपाक लागलो. बुद्ध जाप दिनासतना चलत रावलो. 
तसो राहुल ताचे फाटल्यान गेलो. “म्हाका म्हगेलें दायज दी' म्हूण मागीत रावलो. 
दोन खेपे बुद्ध ओगी राविल्लो. तिसरे खेपे “म्हाका म्हगेलें दायज दी' म्हूण राहुलान 
मागले तेन्ना बुद्धान सारिपुत्ताक म्हळें, 'हाका दीक्षा दी. 

बुद्धाकडेन दिवपा सारकें दायज हेंच एक आशिल्लें. 

सारिपुत्तान राहुलाचे केंस तासून घेतले. ताका न्हेसपाक भगवें लुगट दिलें आनी 
बुद्ध, धर्म आनी संघ हांकां आपूण शरण वतां असो तीन खेप सोपूत घेवंक लावन 
दीक्षा दिली. 

राहुलाकूय बुद्धान दीक्षा दिली म्हणपाचें शुदधोदनाक कळळें तेन्ना सोंसूं नज 
जावन तो नीट न्यग्रोध आरामांत आयलो आनी बुद्धाक म्हळें, “तूं घरदार सोडून 
गेल्लो तेन्ना म्हाका खूब खूब वायट दिशिल्लें. पुणून हांवें तें दुख्ख गिळिल्लें. पयर 
तुंवें नन्दाकूय दीक्षा दिली. म्हाका खूब म्हळ्यार खुबूच दुख्ख जाल्लें तेंवूय हांवें 
गिळ्ळें. आयज तुंवें येद्याशा ह्या भुरग्याक दीक्षा दिल्या. म्हाका कितें जावंक फावऽ 
हाचो अदमास करून पळे... आतां म्हाका एक उतर दी. हे मुखार आवय-बापायन 
हय म्हळे बगर कोणाक दीक्षा दिवचो ना, असो नेम कर...” 

बुद्धान हें मान्य केलें. तेन्ना सावन वीस भर जाले बगर कोणाक दीक्षा दिवप 
ना हो नेम बुद्धान केलो. राहुलाक दीक्षा सारिपुत्तान दिली. पुणून तागेल्या शिक्षणाची 
दायकी मोग्गल्लानान आपणाल्या आंगार घेतली. | 

कपिलवस्तूच्यान भायर सरून बुद्ध चलत मल्लांच्या देशांत गेलो आनी थंयच्या 
अनूपिया नांवाच्या आम्रवनांत रावलो. 

हे वाटेन कपिलवस्तूंत महानाम नांवाच्या शाक्य कुळयेंतल्या एका तरणाट्यान 
मनांत म्हळें, बुद्ध आमचेच शाक्य कुळयेंतलो. ताचे कडल्यान दीक्षा घेवपाक खंयचे 
खंयचे लोक येतात ते आमी पळेतात. आमचे कुळयेंतलो फकत नन्द आनी राहुल 
दोगूच जाण गेल्यात. हांचे भायर कोण वचूक ना हें आमकां सोबना. एका एका 

घरांतल्यान एकएकल्यान तरी भायर सरूक जाय.' 

महानामाची नदर अनुरुद्धाचेर वचून थिरावली. अनुरुद्ध तागेलो धाकलो भाव. 
हाणें आपणाक संवसारांत घुसपावन घेवपाची गरज ना. हाच्यान दीक्षा घेवं येता, 
अशें येवजून ताणें अनुरुद्धाक म्हळें, आमच्या घराण्यातल्या एकल्यान तरी दीक्षा 
घेवंक जाय... एक तर तूं घे. नाजाल्यार हांव घेतां...' 

“हांव घेना', अनुरुद्धान जाप दिली. 'घरसंवसार म्हळ्यार कितें, हांवें अजून 
पळोवंक, अणभवूंक ना... तूं घे दीक्षा...' 

'घरसंवसार कितले कटकटिचो, खबर आसा ?' महानामान ताका विचारलें आनी 
म्हळें, 'वर्सानवर्स शेत नांगरचें पडटा, तें रोवचें पडटा, शिंपचें पडटा, नण्णी करची 
पडटा, लुंवचें पडटा, लुंविल्लें सुकोवचें पडटा, फाफुडचें पडटा... एक आनी दोन 
न्हय, हजार कामां केले उपरांतूच चार गोटे घरांत येवन पडटात. घरसंवसार मनशाक 
त्याच त्याच कामांनी घुसपावन दवरता...' 

“म्हळ्यार, ह्या कामांतल्यान मनीस केन्ना मेकळो जावंक पावना ?' 

“ना, आमचो बाबा केन्ना मेकळो जावंक पावलो ना. बाबाचो बाबाय जावंक पावलो 
ना... कोण मेकळो जायना..." | | 

“तशें जाल्यार, घर संवसार घेवन तूंच बस. हांव दीक्षा घेतां.” अनुरुद्धान जाप 
दिली. आनी नीट आवय सरीं वचून आपूण दीक्षा घेवंक सोदतां म्हूण तिका सांगलें. 

आवयचो आवरो उडलो. 'कितें उलयता रे तू? घर सोडून तू वतलो म्हणटा? 
च्ये... हांव तुका वचूंक दिवपाची ना." तिणें आपणालो निर्णय ताका सांगलो. अनुरुद्ध 
आपूण वतलोच म्हूण हट घेवन बसलो. ताचो हट पळोवन तिणें म्हळें, 'तुर्ताक 
शाक्यांचो कारभार भद्रिक पळेता. तो दीक्षा घेवंक तयार जायत जाल्यार तूंय घे... 
दीक्षा घेवंक भद्रिक केन्ना तयार जावचो ना हाची तिका खातरी आशिल्ली. . 

अनुरुद्ध भद्रिका सरी गेलो. “तुका लागून हांवूय बांदून उरलां', ताणें भद्रिकाक 
म्हळे. 

'म्हज्या बांदपासांतल्यान हांव तुका आतांच, ह्याच खिणाक मेकळो करतां.” भद्रिकान 
जाप दिली. 

'तशें जाल्यार या, आमी बुद्धासरीं वचून दीक्षा घेवंया.' 

“दीक्षा ? हांवें दीक्षा घेतली जाल्यार राजकारभार कोण पळेतलो ?... तूं मेकळो 
आसा... तूं घे दीक्षा. 

तुंवे घेतली जाल्यारूच म्हजी आवय म्हाका घेवंक दितली. ना जाल्यार ना... 
तुका लागून हांव बांदून उरलां, अशें हांवें म्हळळें तें ह्या अर्थान. तुवें दीक्षा घेतली 
जाल्यारूच हांव तुज्या बांदपासांतल्यान सुट्टलों... आनी तुंवें तर म्हाका आतांच, 

ह्याच खिणाक तुज्या बांदपासांतल्यान मेकळो करतां म्हूण उतर दिला..." 

भद्रिक उतराचो मनीस. ताणें म्हळें, 'तशें जाल्यार सात वर्सा राव. सात वर्सा 
भितर सगळो कारभार दुसऱ्या कोणाकडेन दिवन हांव मेकळो जातां... मागीर आमी 
दोगूय दीक्षा घेवंया...” | 

“सात वर्सा म्हज्यान रावंक जावचें ना." 

मागीर स वर्सा, पांच वर्सा, दोन वर्सा करीत करीत सात दिसांचेर वाणपण 
येवन थांबलें. ' 

“सात दीस म्हज्यान रावं येता." अनुरुद्धान म्हळें. 

सात दिसांनी भद्रिक आनी अनुरुद्ध दीक्षा घेवपाक भायर सरले. ते दीक्षा घेवपाक 
वतात म्हणपाची खबर शाक्य कुळयेंतल्या आनन्द, भृगू, कम्बिल, देवदत्त हांकां 
कळळी. तेवूय भायर सरले. आपणा वांगडा तांणी उपालीक घेतलो. शाक्यांची कापणी 
करपी एक म्हालो हो. ताका घेवन ते पयस गेले. उपाली कडल्यान तांणी तकली 
तासून घेतली आनी आंगा वयल्यो मोलादीक वस्ती काडून ते भगवीं लुगटां न्हेसले. 
वस्ती काडून उपालीक दिल्यो आनी म्हळें, “ह्यो वीक. विकून जे पयशे मेळटले 
ते तुका आयुष्यभर जियेवपा खातीर पुरो जातले." 

ताका हें सांगून सगळे अनूपिया आम्रवनांत बुद्धाचे भेटेक गेले. 

वस्तिंची पोटली फाटकुळेर मारून उपाली घरा येवपाक परतल्लो. चलतां चलतां 
वाटेर ताचे तकलेंत एक दुबाव उपरासून आयलो. ताणें मनांत म्हळें, "हे भुरगे घरच्यांक 
कोणाक सांगी नासतना दीक्षा घेवपाक भायर सरल्यात जावंक जाय. तांणी दीक्षा 
घेतल्या म्हणपाची खबर घरच्यांक कळटासर कळाव आसा... ते मजगतीं तांगेल्यो 
वस्ती म्हजे कडेन पावल्यात म्हणपाचें तांकां कळळें जाल्यार 'हाणेच तांकां मारून 
त्यो हाडल्यात' अशें तांकां दिसतलें. शाक्य लोक हे. सभावान कोल्ली... रागान 
तांणी म्हाका मारलो जाल्यार ?... कोणाक जाय ह्यो वस्ती ?' अशें म्हणून वस्तिंची 
पोटली ताणें थंयच वाटेर एका रुखाचे खांदयेक हुमकळायली. आनी 'जाका जाय 
ताणें त्यो व्हरच्यो' अशें म्हणून तोवूय दीक्षा घेवपाक गेलो. 

ताका येता तो शाक्य तरणाट्यांनी पळेलो. 'उपाली, तूं कित्याक परतलो ?' 
तांणी विचारलें. उपालीन आपणाल्या मनांत आथिल्लें सगळें तांकां सांगून उडयलें. 
'तुंवें बरें केलें अशें म्हणून ते उपालीकूय बुद॒धासरीं घेवन गेले. बुद्धाक तांणी म्हळें, 
“आमी शाक्य कुळयेंतले तरणाटे दीक्षा घेवपाक हांगा आयल्यात. पुणून आमकां 
दीक्षा दिवचे पयलीं उपालीक ती दी. जातीन तो म्हालो. कितल्या वर्सा सावन 
तो आमची सगळ्यांची कापणी करीत आयला... आमी शाक्य सभावान अभिमानी. 
कोणाच्याय पांयांक हात लावन नमस्कार करचे नात. जातिचो आमचो हो अभिमान 

या गळून पडूंक जाय... ते खातीर पयलीं उपालीक दीक्षा दी. म्हणटकूच आमी ताच्या 
` पांयांक हात लावन ताका नमस्कार करूंक पावतले. तो दिश्टी पडनाफुडें उठून 
उबे रावक पावतले... हे भाशेन शाक्य वशाचो अभिमानूय आमचे तकलेतलो गळून 
पडटलो... ` 

बुद्ध मुमुरख्यानी हांसलो. ताणें उपालीक सगल्यांत पयलीं दीक्षा दिली. उपरांत 
बाकिच्यांक दिली. 

थोड्याच वर्सा भितर उपाली 'विनय-धर' जालो. 'संघां'त सगळ्यांत वयल्या 
पाटार वचून बसलो. आयज जें त्रिपिटकांत 'विनयपिटक' मेळटा ते पुराय ताणें 
सांगलां म्हणटात. 


आनीक कांय दीक्षा 
हे भाशेन, बुद्धान तरांतरांच्या लोकांक दीक्षा दिल्या. ब्राहमणांक दिल्या, क्षत्रियांक 
दिल्या, वैश्यांक दिल्या तशी शुद्रांक आनी अतिशुद्रांकूय दिल्या. 

तें कित्याक, एका महारोग्याक लेगीत ताणें दीक्षा दिल्ली. 

राजगृहांत सुणीत नांवाचो एक भंगी आशिल्लो. लोक रस्त्यार करून दवरतात 
ती घाण काडप आनी ती गांवां भायर व्हरून जमनींत पुरप हो तागेलो धंदो आशिल्लो. 
तागेले म्हालगडे पिळग्यान पिळग्यां सावन होच धंदो करून पोट भरीत आयिल्ले. 
आनी, घाण काडपी ह्या लोकांक तेय मुस्तींत उणाक लेखून तांची सांवळी लेगीत 
आपणाचेर पडची न्हय हाची घाण करपी लोक जतनाय घेताले. सुणीत ह्याच संस्कारांत 
वाडिल्लो. 

एक दीस तो राजगृहांतल्या एका रस्त्यावयली घाण माथ्यार घेवन भायर वचूंक 
भायर सरिल्लो त्याच वेळार जिस्त . बुद्धाक शारांत भितर सरिल्लो ताणें पळेलो. 
सुणीत काचाबूल जालो. खंय लिपून रावचें, ताका समजना जालें. तो एके वणटीक 
तेंकून उबो रावलो. बुद्धाचेर आपणाली सांवळी पडिल्ली ताका नाका आशिल्ली. 
पुणून बुद्धान ताका पळेलो. आनी म्हऱयांत येवन ताका विचारलें, 'तूं हेंच काम 
करून पोट भरता मरे?" | 

हय.” सुणीतान जाप दिली 

संघांत येवन रावपाक तयार आसा व्हय तूं ? म्हजे म्हन्यात तुका रावंक मेळटलें 

आपणाचेर अमृताचो पावस शिंवरिल्ले वरी सुणीताक दिसलें "भगवंता सरीं रावक 
मेळ्ळें जाल्यार हांव म्हाका भाग्यवंत लेखतलों.” ताणें जाप दिली. 

“चल यो तर” अशें म्हणून बुद्ध ताका वेळुवनांत घेवन गेलो. ताका दीक्षा दिली. 
आनी शिकोवन थोड्याच वर्सा भितर ताका धर्म विनयाचो एक व्हड जाणकार केलो. 

एक दीस कोणें एकल्यान बुद्धाक विचारलें, “उणाक जातींत जल्माक आयिल्लो 
हो सुणीत इतलो व्हड कसो जावंक पावलो ? 

शील आनी संयम हांच्या आधारान मनीस निर्मळ जाता. सुणीत असोच निर्मळ 
जाला... साळीक खंय फुलता ? चिखलांत मू ? तशे, आमच्या ह्या बुरशा समाजातल्यान 
सुणीता सारकेले बुद्ध-पुत्रूय फुलून वयर येतात...' 

सुणीता भाशेन सोपाक नांवाच्या आनीक एका 'अस्पृश्या'कूय बुद्धान धर्म-विनयाचो 
जाणकार केलो. 

सोपाकाचो जल्म एके मसंडेंत जाल्लो. ताचे आवयक णव म्हयने भर जाल्ले 
आसतना एक दीस ती घुंवळ येवन पडली. ती मेली जातली अशें धरून शेजारी 
पाजारी तिका मसंडेंत घेवन गेले. तिका सरणार मात दवरिल्ली, इतल्यांत घोग्यांनी 
पावस पडपाक लागलो. म्हूण, प्रेत मसणखांबा सुवादीन करून शेजारी घरा परतले. 
हे वाटेन पावस आंगार पडनाफुडें तिका जीव आयलो आनी ती बाळंत जाली. 
पुणून भुरग्याक जल्माक घालिनाफुडें ती मेली. मसणखांबान ह्या भुरग्याक आपणागेर 
व्हेलो. आनी सोपाक हें नांव दिवन ताका ल्हानाचो व्हड केलो | 

सात आठ वर्साचो आसतना एक दीस सोपाकान बुद्धाक पळेलो. आनी ताणें 
बुद्धाक विचारलें, “भगवंता, हांव येवं तुजे बरोबर ?' 

ताची पिराय पळोवन बुद्धान म्हळें, 'बापायन वच म्हळें जाल्यार यो.' 

बापायन वच म्हळें आनी सोपाक संघांत येवन सुणीता भाशेन एक दीस धर्म 
विनयाचो जाणकार जालो. 

सुप्रबुद्धाची कथा वेगळे तरेची -- 

ताका महारोग जाल्लो. कोण ताका लागीं येवंक दिनाशिल्ले. हँच फँच करून | 
पयस धांवडायताले. तो भीक मागून खातालो. एक दीस ताणें एके कडेन लोकांची 
खेट जाल्ली पळेली. 'कित्याक आयल्यात काय देवा, इतले हे लोक हांगा?” ताणें 
आपणाकूच प्रस्न केलो आनी 'कोणूय कितेंय खाण जेवण दिता जाललो' असो समज 
करून तो ते गदे फाटल्यान गेलो. पळेत जाल्यार एका रुखा सकल बसून बुद्ध 
उपदेस करता आनी लोक तो कान दिवन आयकता! आपुणूय आयकूंक बसलो. 
बुद्धाची नदर ताचेर पडली. जमिल्ल्या सगळ्यां मदलो चडांत चड दुख्खी होच 
अशे बुद्धाक दिसलें आनी ताकाच उद्देशून ताणें सगळो उपदेश केलो. बुद्धाची 
एक चाल आशिल्ली. उलोवंक सुरवाल करचे पयलीं मुखार बशिल्ल्या लोकां वयल्यान 
तो एक नदर भोंवडायतालो आनी हांच्यांतल्या कोणाचेर कसलो परिणाम जावं येता, 
हें पडठाळून ते प्रमाण उलयतालो. तशें आयजूय केलें सुप्रबुद्धाचेर नदर दवरून 
सदचे वरी ताणें दानकथा, शीलकथा सांगल्यो आनी ताचें मन उकतें, प्रसन्न आनी 

न जालां म्हणपाचें दिसून येनाफुडें ताका चार आर्य सत्यां विकसावन सांगलीं. 
निर्मळ लुगटाचेर खंयचोय रंग उठून दिसचो तशें सुप्रबुद्धाचें जालें. ताका ज्ञानाचो 
उजवाड मेळळो. ताच्यो मनांतल्यो सगळ्यो गाठी सुटल्यो. बशिल्ले सगळे लोक 
उठून गेले. सुप्रबुद्ध थंयच बसून रावलो. बुद्धान ताका आपोवन विचारलें, “हांगा 
म्हजे बरोबर रावशील व्हय तूं?' ताणें हय म्हणिनाफुडें बुद्धान ताका दीक्षा दिली. 
लाची सेवा सुरू केली, ताका खासा आपूण शिकोवपाक लागलो. पुणून धर्म-विनयाचो 
एक जाणकार ह्या रुपान ताका प्रचाराक भायर धाडचे पयलींच कोणें येवजूंक लेगीत 
नाशिल्ली एक गजाल घडली. सुप्रबुद्ध सदचे वरी एक दीस सकाळीं भिक्षाटणाक 
भायर सरिल्लो. वाटेर एका बैलान ताका पळेलो. सुप्रबुद्धाचें गळिल्लें नाक, गळिल्ले 
कान बी पळोवन बैल भुजलो आनी ताणें ताका शिंगार घेवन जमनीर आपटिलो. 
सुप्रबुदध त्याच खिणाक मेलो. आनी, जो बुद्ध केन्नाच खंती जायनाशिल्लो तो 
सरुप्रबुद्धाक हे तरेचें मरण आयिल्लें पळोवन खूब खूब खंती जालो. 

पुणून, राजगृहांतल्या ह्या राबित्यांत लोकीक नदरेन बुद्धाक सगळ्यांत व्हड लाव 
जाला तो अनाथपिंडकाचे इश्टागतिचो. 


अनाथपिंडकाची कथा 
अनाथपिंडक श्रावस्तीतलो एक गडगंज वेपारी. वेपारा निमित्यान ताणें मदीं मदीं 
राजगृहाक येवचें आनी आपणाल्या मेवण्यागेर रावचें. मेवणो राजगृहांतलो एक श्रेष्ठी 
(गिरेस्त वेपारी). अनाथपिंडक राजगृहाक आयला तेन्ना तेन्ना मेवण्यान ताची मोट्या 
दबाज्यान सरबराय केल्या. पुणून एक खेपे तो पावलो तेन्ना मेवण्याक ताणें बोवाळांत 
पडिल्लो पळेलो. कोणाक हें हाड म्हणटा, कोणाक तें हाड म्हणटा; कोणाक हें 
कर म्हणटा, कोणाक तें कर म्हणटा. म्हणटासर रांदप्यांक आपयता आनी अमकें 
केलें, तमकें केलें काय म्हूण विचारता. 'कसलो बोवाळ चल्ला काय, देवा? कोणाचें 
लग्न-बिग्र आसा काय किंतें? काय राजा बिजा जेवपाक येवपाचो आसा हागेर ?' 
अनाथर्पिंडकाक प्रस्न पडलो. ताणें मेवण्याक विचारलें. “ना रे बाबा, लग्न-बिग्न कोणाचेंच 
ना, राजाबिजाय येवपाचो ना... फाल्यां बुद्ध तागेल्या शिष्यांक घेवन आमगेर जेवपाक 
येवपाचो आसा.” मेवण्यान जाप दिली. 

“कोण येवपाचो आसा म्हळें तुवें ? ...बुद्ध ?' 

'हय... बुद्ध येवपाचो आसा." 

"बुद्ध जाल्लो कोण संवसारांत आसा व्हय? बुद्ध हें नांव लेगीत खंयच कानार 
पड़ना. आनी तो फाल्यां तुगेर जेवपाक येतलो म्हणटा ? खंय आसा तो? म्हाका 
लाची भेट घेवंक मेळत व्हय ?' अनाथपिंडकान उचांबळीत जावन विचारलें. 

आयज न्हय... फाल्यां सकाळीं घेवंक मेळटली' मेवण्यान जाप दिली 

अनाथपिंडकाक ते रातीं न्हीद पडली ना. केन्ना काय उजवाडटाशें ताका जालें 
उजवाडलां जातलें असो समज करून तो रातचो तीन खेपे उठलो. निमाणें, फांत्या 
पारार उठून तो बुद्धाचे भेटेक गेलो. बुद्ध फात्या पारार उठून भायर उक्त्या मळार 
चंक्रमण करतालो. ताची अनाथपिंडकाचेर नदर पडली. 'असो हांगा यो” अशें म्हणून 
बुद्धान ताका आपयलो. तो बुद्धा म्हऱ्यांत गेलो आनी नमस्कार करून ताणें विचारलें, 
'रातीं न्हीद बरी पडली मू?" 

'जाच्यो तृष्णा ना जाल्ल्यो आसतात ताचें मन सदां शात आसता. ताका सुस्त 
बरी न्हीद पडटा.” बुद्धान ताका जाप दिली. आनी आपणाले सदचे चालीक धरून 
ताका कांय कथा सांगल्यो. आनी तागेलें मन शांत जालां, उकतें जालां, प्रसन्न 
जालांशें पळोवन ताका चार आर्य सत्यां समजावन सांगलीं. धांकिल्ली वस्त कोणें 
उकती करून दाखोवची, काळखांत कोणें दिवो पेटोवचो आनी मुखावयली वाट स्पस्ट 
बरी दिश्टी पडची, तशें-शें कितें अनाथपिंडकाक जालें. आनी बुद्धाच्या पांयार तकली 
दवरून आपणाक उपासक मानून घे म्हूण ताणें मागलें. आनी दुसऱ्या दिसाच्या 
जेवणाचें आमंत्रण दिलें. बुद्धान तें मान्य केलें. 

घरा येवन अनाथपिंडकान ही खबर मेवण्याक सांगली. मेवण्यान म्हळें, “तूं आमचो 
भावोजी. ह्या गांवचो न्हय. परकी. जेवणाचो खर्च तुंवें करप समा न्हय. हांव करतलों 
खर्च.' अनाथपिंडकाचे राजगृहांत कांय वेपारी इश्ट आशिल्ले. तांणीय ताका तशेंच 
म्हळे. इतलेंच न्हय, तर खासा बिंबिसार राजान लेगीत हें बरोबर जायना. तुंवे 
खर्च करप आमकां सोबना” अशें म्हळें. अनाथपिंडकान नमळायेन सगळ्यांक ना 
म्हळें आनी आपणेंच खर्च करून मेवण्यागेरूच बुद्धाक जेवण दिलें. खासा आपणें 
सगळ्यांक वाडले. जेवन जातकूच बुद्ध वचपाक उठलो तेन्ना ताच्या पांयांर तकली 
दवरून “हे खेपेच्या पावसाळ्यांत भगवंतान श्रावस्तीक येवन रांवचें' म्हूण आमंत्रण 
दिलें. 

'तथागताक एकान्त जाय म्हणपाचें खबर आसा मू? 

“खबर आसा', अनाथपिंडकान जाप दिली. 

राजगृहा साकून श्रावस्तीक परतता आसतना अनाथपिंडकाक जे गांव लागले 
त्या त्या गावातल्या सावकार-श्रष्ठींक आनी वेपाऱ्यांक ताणें बुद्धाची खबर सांगली 
आनी तो श्रावस्तीक येतलो तेन्ना ताका रावपा खातीर वाटेर विहार बांदूक सांगले 
आनी श्रावस्तीक येवन तो बुद्धाक फावऽशी बरीऽ सुवात सोदपाक लागलो 

श्रावस्ती म्हळ्यार कोसल देशाचें राजांपाटण. राजाक जेत नांवाचो एक कुवर 
आशिल्लो. ताचें एक सुंदर उद्यान आशिल्लें. श्रावस्ती पसून पयस न्हय, आनी 

तींत भितरूय न्हय असले एके सुवातेर. बुद्धा खातीर हाचे परस बरी सुवात 
वस्तींत दुसरी मेळची ना अशें येवजून तो राजकुंवराक मेळ्ळो. आनी, “बुद्धाक 
` हांवें आमंत्रण दिलां. ताणे पावसाळ्यात चार म्हयन्या खातीर हांगा येतां म्हळां. श्रावस्तींत 
' आनी श्रावस्ती भोंवतणच्या वाटारांत सगळे कडेन भोंवन हांवें ताका फावता असली 
सुवात सोदली. तुजे उद्यान सोडून म्हाका दुसरी बरी सुवात मेळूंक ना. उपकार 
' कर आनी म्हाका तें उद्यान दी... हांव तें विकते घेता. अशें ताका सांगलें. 
ओज जेताक उद्यान दिवपाचें नाशिल्लें. अनाथपिंडक तें घेवंक पावचो न्हय म्हूण ताणें 
“उद्यानांत भांगराच्यो म्होरो पातळावनूच तुका तें घेवचें पडटलें' अशें म्हळें. 
जालें अशें म्हणून अनाथपिंडक उठून गेलो. चार गाडे भरून भांगराच्यो म्होरो 
घेवन आयलो आनी उद्यानांत त्यो पातळावपाक लागलो. जेताक ही खबर कळ्ळी 
तेन्ना तो धावन आयलो आनी अनाथपिंडकाक म्हणपाक लागलो, 'हावें तुका उद्यान 
कशेंच दिवचों ना म्हळळें.' 
“ना, भागराच्यो म्होरो पातळावन तुका तें घेवचें पडटलें अशें म्हळ्ळें. ते प्रमाण 
हांवें भांगराच्यो म्होरो उद्यानांत पातळायल्यात...' अनाथपिंडकान जाप दिली. 
“ह्या मोलानूय तुका तें हांव दिवचों ना, असो म्हज्या म्हणण्याचो अर्थ आशिल्लो.' 
दोगूय न्यायालयांत गेले. आनी न्यायालयान अनाथपिंडकाच्या अर्दान न्याय दिलो. 
जेतान मनांत म्हळें, इतलें मोल दिवन हो हें उदयान घेता, जाल्यार जाका ताणें 
आपयला तो बुद्ध खऱर्‍यांनीच आगळो वेगळो कोण आसूंक जाय. अनाथपिंडकाक 
ताणें म्हळें, "जितले सुवातेर तुर्वें म्होरो पातळायल्ल्यो तितली सुवात हांव तुका 
विकती दिता. उरिल्ली हांव बुद्धा खातीर दानांत दितां.' 
जेता सारकेलो राजकुंवर बुद्धाक मेळ्ळो जाल्यार बुद्धमत्त पातळपाक खूब आधार 
जाललो अशें येवजून अनाथपिंडकान जेताचें म्हणणें मान्य केलें. आनी, हे भाशेन, 
जेतवनांत ल्हान-व्हड घरांचो आयस-पयस असो एक विहार उबो जालो. वर्षावासा 
खातीर बुद्ध श्रावस्तीत आयलो तेन्ना अनाथपिंडकान हो विहार संघाक ओंपलो. 
तेन्ना सावन जेतवन बुद्धाचें मुख्यालय जावन बसलें. 
बुद्र्धपद जोडीत पसून पयले वीस पावसाळे तो वेगळे वेगळे कडेन रावला. मदीं 
मर्दी जेतवनांतूय येवन रावला. पुणून एकविसाव्या ते पंचेचाळिसाव्या पावसाळ्या मेरेनच्या 
काळांत - निमार्णी पंचवीस वर्सा - तो वर्षावासा खातीर सदां श्रावस्तीतल्या ह्या 


जेतवनांतूच येवन रावला. 


जेतवन मेळटकूच रोखडेंच संघाक सारकें रूप दिवपाचें काम बुद्धान हातांत घेतलें. 

णः 


सघ 


बुद्धाचो मार्ग साधनेचो एक मार्ग. साधना कसली ? अर्हतपद जोडपाची. तें कर्शे 
जोडपाचें ? चार आर्य सत्यांची सारकी बरी वळख करून घेवन आनी चौथ्या सत्यांतले 
आठ-आंगी वाटे वयल्यान जागरुकपणान चलून. ही साधना तो सगळ्यांकूच करूंक 
सांगतालो. तागेलें धर्मचक्र “सगळ्यांच्या बऱ्या खातीर आनी सगळ्यांच्या सुखा खातीर” 
- बहुजन हिताय बहुजन सुखाय - ताणें सुरू केल्लें. हे प्रक्रियेंतल्यान ताका दोन 
तरांचे शिष्य मेळळे. एक, उपासक आनी दुसरे, भिक्खू. उपासक घर-संवसार सांबाळून 
साधना करताले. तर भिक्खू घरातल्यान भायर सरून 'संघां'त रावन करताले. 

संघ हें बौद्धांच्या तीन रत्नां मदलें एक रत्न. 

संघांत जो येतालो तो पयलीं 'प्रब्रज्या' घेतालो. म्हळ्यार, आदल्या समाजांतल्यान 
भायर सरतालो. मागीर संघ ताका 'उपसंपदा' दितालो. म्हळ्यार, नव्या समाजांत 
भितर घेतालो. 

संघांत पाविल्लो मनीस आदलो सोंपून नवो जातालो. संघ ही भिक्खूंक नवे 
मनीस करपाची बुद्धाची एक प्रयोगशाळा आशिल्ली. 

संघाची दारां बुद्धान सगळ्यांक उकतीं दवरिल्लीं. 'खंयचीय न्हंय आसूं - गंगा, 
यमुना, अचरवती, सरभू वा मही आसूं - दर्याक येवन मेळनाफुडें आपणालें आदलें 
नांव आनी रूप सोडून दर्या हें नवें नांव घेता, तशे, तथागताचें धर्ममत्त मानून 
जे संघांत येतात ते जल्मान कोणूय - क्षत्रीय, ब्राहमण, वैश्य, शूद्र वा अतिशूद्र 
न आसूत, संघांत भितर सरनाफुडें ते आपणालें आदलें नांव, आदलें कूळ सोडून 
भिक्खू: ह्या नांवानूच मुखार येतात. ते आदले उरनात. नवे मनीस जातात”, अशें 
तो म्हणटालो. अर्हतपद जोडपाक, प्रज्ञावंत जावपाक कोण खंयचे जातिचो, खंयच्या 
पांवड्याचो हें पळोवचें लागना म्हणपाचें बुद्धान आदींच स्पश्ट केल्लें. हाका लागून 
संघांत जशे ब्राहमण आयले, क्षत्रीय, वैश्य, शूद्र आयले, तशे अति-शूद्र आयले. 
संघांत भितर सरनाफुडें सगळ्यांच्यो आदल्यो जाती गळून पडल्यो. सगळे एक जाले, 
एकाच पांवड्याचे जाले. ; 

बुद्धाक हें कशे कितें जमलें ? पळोवंया - 

एक खेपे बुद्ध इच्छानंगल नांवाच्या एका गांवांत पाविल्लो. थंयच्या एका उपवनात 

' राविल्लो. थंय ताका वासिष्ठ आनी भारद्वाज नांवाचे वयावयले दोग भुरगे 
मेळपाक आयले. 'मनीस जल्मान व्हड काय करणेन व्हड' ह्या प्रस्नाचेर दोगांय 
मदीं वाद चलिल्लो. मनीस जल्मानूच व्हड आसता, अशें भारद्वाजाचें म्हणणें आशिल्लें. 
जाल्यार, मनीस करणेन व्हड जाता, अशें वासिष्ठाचें म्हणणे आशिल्ले. दोगूय एकामेकांक 
आपणालें म्हणणें पटोवंक पावले नात. तेन्ना वासिष्ठान म्हळें, 'गांवांत बुद्ध आयला. 
लाका सगळे मानतात. आमचो प्रस्न ताचे फुड्यांत दवरुंया आनी तो सांगता तें 
मान्य करुया. 

“बरें आसा” अशें भारद्वाजान म्हळें, तेन्ना दोगूय बुद्धासरी गेले. ताका नमस्कार 
केलो आनी मोन्यांनी कुशीक बसले. बुद्धाची नदर तांचेर पडली, तेन्ना वासिष्ठान 
म्हळे, “आमी दोगूय शिकिल्ले भुरगे. हो तारूक्ष्याचो विद्यार्थी, हांव पौष्करसादीचो. 
आमचे मदीं एक वाद चलता. हो म्हणटा, मनीस जल्मानूच व्हड आसता. हांव 
म्हणटा, मनीस करण्यांनी व्हड जाता. आमच्यांतल्या कोणाचें म्हणणें खरें ?' 

बुद्धान म्हळे, 'झाडां-पेडां मजगती तण, झुडपां, रूख असल्यो जाती आसात. 
किडी-मुयां भितरूय तरांतरांच्यो जाती आसात. जिवाण्यां भितर आसात. नुस्त्या 
भितर आसात. सुकणीं सावदां हांचे भितरूय आसात. सगळ्यांचे आकार वेगळे. 
जेवपा खावपा रावपाच्यो तराय वेगळ्यो. मनशांत असल्यो तरा आसात व्हय? कान, 
दोळे, नाक, ओंठ, हात, पांय, फाट, पोट, बोटां, नाखटां मनशां मनशां मजगतीं 
वेगळी आसतात व्हय ? कुडीन सगळे सारके. तांची जात एक: मनीस-जात. 

एक खरें, तांच्यो करण्यो वेगळ्यो वेगळ्यो आसतात. शेत रोयता तो शेतकार, 
दूद विकता तो दुदकार, मेस्तपण करता तो मेस्त, मडक्यो करता तो कुंभार, शेटपण 
करता तो शेट, पसरो घालून बसता तो पसरकार, शिपायकाचें काम करता तो 
शिपायक, पुरयतपण करता तो भट, राज्य करता तो राजा; हे तरेचे फरक मनशां-मनशां 
मजगती आसात. पुणून फरक आसले म्हूण अमको व्हड, तमको ल्हान, अशें म्हणूंक 
येना. सगळे सारके. ऊच उणाक हांच्यांत कोण ना.' 

मागीर व्हड कोण? “जाणें संवसाराच्या सगळ्या बांदपासांतल्यान आपणाक सोडोवन 
घेतला, जाणें आपणालीं सगली आंगां आपणा सुवादीन दवरल्यांत; जो खोशयेंत 
भुल्लुसून वचना, दुख्खांत निर्शेना, जो सत्य उलोवपाक, सत्यान चलपाक केन्ना 
भियेना; ज्ञान जोडपाच्या आनी दिवपाच्या कामांत जो सदां आपणाक गुल्ल दवरता; 
गैरसमज, टिका, गाळी, सगळें सोंसून घेता, परती जाप दिना, असलो शान्त, दान्त, 
गंभीर, मेधावी, आर्जवी, सत्यवादी आनी सदां. नीट वाटेन चलपी, ताकाच व्हड 
मानूंक जाय. जल्मान कोण व्हड जायना, गुणांनी जाता. मनशाक मनशा पसून 
वेगळावपी जाती-गोत्रां सगलीं मिथ्या. वयले जातींत जल्माक आयिल्लो मनीस उणाक 

करण्यो करीत जाल्यार ताका उणाकूच लेखूंक जाय आनी सकयले जातींत जल्माक 
आयिल्लो मनीस गुणांनी व्हड आसत जाल्यार ताका व्हडूच मानूक जाय. व्हडपण 
जल्माचेर निंबून ना. करण्यांचेर आसा, गुणांचेर आसा 

दुसऱ्यांक समजावन सांगपाची बुद्धाची ही तरा आशिल्ली. पुणून इतल्यान 
भागनाशिल्लें. 


आनीक एका दिसाची खबर - 

एक खेपे तो श्रावस्तींतल्या अनाथपिंडकाच्या आरामांत येवन राविल्लो. तेन्ना 
वेगळे-वेगळेकडले पांचशेंक सुमार ब्राह्मण श्रावस्तीत ताचे भेटेक आयले. चारूय 
वर्णातल्या लोकांक मोक्ष मेळू येता,७अशें बुद्ध म्हणटा म्हणपाचें तांणी आयकल्लें. 
बुद्धा कडेन तांकां वाद घालपाचो आशिल्लो. तांणी आश्वलायनाक मुखार काडलो. 

आश्वलायन निघंटू, छंदशास्त्र बी शिकिल्लो. चारूय वेद ताका तोंडपाठ आशिल्ले. 
पुणून बुद्धाकडेन वाद घालपाचो ताका धीर नाशिल्लो. 'ताचेकडेन वाद घालप सोपें 
न्हय, ताणें म्हळें. 

“म्हळ्यार, झुजामळार देवचे पयलींच तूं हार मानता ?' ब्राहमणांनी ताका विचारलें. 
“तुका सोबता हें?' 

आश्वलायनान म्हळें, “हांव पयलींच सांगून दवरतां: वादांत ताका जिखप सोपें 
न्हय... पुणून तुमचो आग्रोच आसा जाल्यार हांव तुमचे वांगडा येतां.” 
सगले बुद्धासरीं गेले. आश्वलायनान म्हळें, 'चारूय वर्णात ब्राहमणांचो वर्ण व्हड. 
मोक्षाचो अधिकार तांकांच आसा. कित्याक, ब्राहमण खासा ब्रहमदेवाच्या तोंडांतल्यान 
आयल्यात...' 

“म्हाका एक सांग', बुद्धान ताका म्हळें, 'ब्राहमणांच्यो बायलो गुरवार जायनात. 
व्हय ? गुरवार जातकूच त्यो बाळंत जायनात व्हय? भुरग्यांक त्यो आपणालें दूद 
दिनात व्हय? हेरां सगल्यां भाशेन ब्राहमण आवयच्या पोटांतल्यान येतात. मागीर, 
ते ब्रहमदेवाच्या तोंडांतल्यान आयल्यात, अशें तूं कशें म्हणटा ?' 

“ब्राहमण तशें मानतात 

बरें', अशें म्हणून बुद्धान ताका विचारलें, “धर, खंयच्याय एका सुदरान चोरी 
केली वा कोणाचो खून केलो, वा कोणाचे बायलेक पळोवन व्हेली. जाल्यार तू ताका 
गुन्यांवकारी लेखतलो काय ना? ताका ख्यास्त जावंक जाय, अशें म्हणटलो काय 
नाह? । | 
“ताका गुन्यांवकारी लेखतलों आनी ख्यास्त जावंक जाय, अशेंच म्हणटलों.' 
“आनी असले सगळे गुन्यांव एका ब्राहमणान केले जाल्यार तूं कितें म्हणटलो ?' 

आः [ वा अ-ब्राहमण आसूं, पातकी तो पातकी, ताका पानवळ भोगुंकूच जाय 

_ ब्रुद्धयान ताका आनीक एक प्रस्न केलो. “धर, एक ब्राहमण आसा. तो केन्ना 
_ फट उलयना. कोणाक दुखयना. कोणाचीच चाडी करिना, कोणाक गाळी घालिना. 
चोरी करिना, व्यभिचार करिना. जाल्यार तूं ताका उजू चलणुकेचो, बरो, पुण्यवान 
मनीस म्हणटलो काय म्हणचो ना?' 

'म्हणटलों', आश्वलायनान जाप दिली. 

'तशें जाल्यार म्हाका सांग, हे तरेचे सगळे गूण आशिल्लो एक सुदीर तुका 
मेळ्ळो जाल्यार तूं ताका कितें म्हणटलो ?' 

*ताकाय उजू चलणुकेचो, बरो आनी पुण्यवान मनीस म्हणटलों...', आश्वलायनान 
जाप दिली. 

“मागीर ब्राहमणूच श्रेष्ठ अशें तूं कशें म्हणटा ?' 

“आमी तशें मानतात म्हूण. आमी आमकां व्हडूच मानीत आयल्यात...' 

“बुद्धान ताका परतें विचारलें, “धर, दोग ब्राहमण आसात. एकलो वेद शिकला, 
दुसरो कांयच शिकूंक ना. यज्ञाक वा श्राद्धाक आपोवचो पडलो जाल्यार तूं ह्या 
दोगां भितरल्या कोणाक आपयतलो ?' 

'विद्वानाक...' 

बरें, धर, दोग ब्राहमण आसात. एकलो खूब विद्वान. पुणून दुराचारी. दुसरो 
व्हडलेंशें शिकूक ना. पुणून शिळवंत आनी चारित्र्यवान. यज्ञाक वा श्रादधाक आपोवचो 
जाल्यार तू ह्या दोगा भितरल्या कोणाक आपयतलो ?' 

“जो शिळवंत ताकाच...' 

बुद्धान ताका म्हळें, “बाबा रे, पयलीं तुवें जल्माक म्हत्व दिलें. मागीर विद्वत्तेक 
दिलें. आतां शिलाक म्हत्व आसा म्हणटा. हांव तरी दुसरें कितें सांगतां? शिलाकूच 
मोल आसा, जल्माक आनी विद्वत्तेक ना हेंच सांगतां...” 

आश्वलायन मान सकल घालून खंय ओगी पडलो. 


आनीक एका दिसाची खबर - 

एक खेपे बुद्ध आपणाल्या भिक्षूसंघा सयत भोंवत भोंवत अंग देशांतले चंपानगरींत 
पावलो. चपानगर्रीत सोणदंड नांवाचो एक ब्राहमण रावतालो. मगध देशाच्या बिबिसार 
राजान ही नगरी सोणदंडाक दानांत दिल्ली. 

बुद्ध चंपानगरींत पावला म्हणपाची खबर थंयच्या ब्राहमणांच्या कानार पावली 
तेन्ना कांय ब्राहमण ताका पळोवपाक गेले. सोणदंडूय भायर सरलो. ताकाय भायर 

सरिल्लो पळोवन उरिल्ल्या ब्राहमणांनी ताका म्हळें, “आमच्या मत्तान तुंवें वचचें | | 
> ३: > | 

'कित्याकं वचचें न्हय ? तो म्हजे नगरींत आयला. ताका येवकार दिवपाक हांव _ 
गेलों ना जाल्यार तें म्हाका सोबचें ना... हांव वतलों' अशें म्हणून सोणदंड भायर 
सरलो. ताचे वांगडा उरिल्लेय ब्राहमण भायर सरले. 

सगळे सोणदंडाक मुखार दवरून बुद्धासरीं गेले. सगल्यांनी आपापणालीं नावा 
गोत्रां सांगलीं आनी ताका नमस्कार करून कुशीक एके कडेन मोन्यांनी सगळे बसले. 
बुद्धान सोणदंडाक म्हळें, “म्हाका एक सांगशीत व्हय ? ब्राहमणाच्या ब्राहमणपणाचीं 
मुखेल आंगां खंयचीं ?... ब्राहमणांत कितें किते आसा, कितें कितें आसूंक जाय...?" 

सोणदंडाक जाय आशिल्लोच प्रस्न बुद्धान विचारिल्लो. तो खोश्शी जालो आनी 
ताणें म्हळें. 'ब्राहमणांत पांच गजाली आसूंक जाय. एक, फाटल्या सात पिळग्यां 
पसून तागेलें रगत शुद्ध आसूंक जाय. दुसरी, तो वेद-वेदांगांचो जाणकार आसूंक 
जाय. तिसरी, तो पळोवपाक भव्य दिसूंक जाय. चौथी, तो शिळवंत आसूंक जाय, 
आनी पांचवी, तो प्रज्ञावंत आसूंक जाय...” 

'हांतली एक खंयचीय गजाल सोडची जाली जाल्यार खंयची सोडपाची ?' 

“तो दिसपाक भव्य आसूंक जाय म्हणटात ती गजाल सोडूं येला...” 

'उरिल्ल्यांतली एक सोडची जाल्यार ?' 

'वेद-पारंगताय सोडूं येता...” 

'उरिल्ल्या तिनांतली एक सोडची जाल्यार ?' 

“जात सोडूं येता... 

सोणदंड एक एक गजाल सोडीत वचूंक लागला हें पळोवन बाकिचे ब्राहमण भियेले. 
ताचेर उसळून तांणी म्हळें, 'च्ये, च्ये, च्ये, तुका वाद सारको करूंक येना... | 

बुद्धान म्हळें, “ताका वाद करूंक येना जाल्यार तुमच्यातल्या जाका करूंक येता 
ताणें मुखार सरचें. ना जाल्यार, ताकाच उलोवंक दिवचो...” 

सोणदंडान बुद्धाक म्हळें, “हांव दितां तांकां जाप... आनी ताणें ब्राहमणांक विचारलें, 
'ठुमकां कितें ब्राहमणपणाचें एक एक आंग हांव सोडूंक लागलां अशें दिसता? हो 
पळेयात, हांगा म्हजो पुतणयो बसला. पळोवपाक भव्य मनीस. वेद तर ताचे तोंडपाठ 
आसात. रगतूय ताचें सात पिळग्यां पसून शुद्ध. पुणून आपणालो सुवार्थ सादपा 
खातीर ताका कोणाचोय खून करचो पडलो जाल्यार तो फाटीं सरचो ना, करतलो. 
व्यभिचाराक मात्शी संद मेळळ्यार पुरो, सोडचो ना. आनंदान करतलो. फट उलोवपाक 
मातूय अनमनचो ना. आनी पियेवपाक सोरो मेळत जाल्यार नाका केन्नाच म्हणचो 
ना. आतां सांगात, ताची भव्यताय, वेद-पारंगताय, जात कित्याक उपकारली ? म्हण 

० छ आनी प्रज्ञा हींच ब्राहमणपणाचीं दोन मुखेल आंगां म्हळीं.' 

विचारलें, “ह्या दोनांतलें एक खंयचेंय सोडचें जाल्यार खंयचें सोडपाचें ?' 
सोणदंडान म्हळें, 'एकूय सोडूंक येवपाचें ना. दोनूय आंगां गरजेचीं. शिळान प्रज्ञा 
नितळ जाता आनी प्रज्ञेन शीळ नितळ जाता... दोनूय गूण मनशांत आसूंक जाय..." 
बुद्धान म्हळें, 'हय. हेच दोन गूण सगळ्यांत म्हत्वाचे. ते जांच्यांत आसात तोच 
व्हड मनीस.' 

हे भाशेन, ताणें ऊंच उणाक वेगळेचार पयस करून संघांत आयिल्ल्या सगळ्यांक 
एका पांवड्यार हाडून बसयल्ले. ब्राहमणांतलो जातिचो अभिमान विरगळायल्लो. आनी 
संघांत जातीं पेल्यान गेल्लो एक नवो समाज निर्माण केल्लो. 





संघाचे नेम 
आरंभाक बुद्ध फकत 'एहि भिक्खू' असो उलो मारून आयिल्ल्यांक दीक्षा दितालो. 
पयल्या साठ शिष्यांक ताणें ऋषिपत्तनांत हे भाशेन दीक्षा दिल्ली आनी जीव ओतून 
तांकां शिकयल्ले. शिकून ते तयार जाल्यात म्हणपाची खातरी पडटकूच धर्म-प्रसारा 
खातीर ताणें तांकां वेगळे वेगळे कडेन धाडून दिलले. ते जांकां धर्म समजावन सांगताले 
तांकां बुद्धासरी हाडून दीक्षा दिवप तांकांय अडचणिचें जावंक लागलें तेन्ना बुद्धान 
“आतां हे मुखार तुमीच भायले भायर दीक्षा दियात” अशें सांगून दीक्षेचे तांकां कांय 
नेम घालून दिले. उपरांत, वेगळ्या वेगळ्या संस्कारांत वाडिल्ले वेगळ्या वेगळ्या 
सभावांचे लोक येवपाक लागले तेन्ना तांकां एकठांय दवरपा खातीर बुद्धाक आनीक 
कांय नेम घडोवचे पडले. हे भाशेन, संघांत नव्या नव्या नेमांची भर सदां पडत 
रावली. 

बुद्धाची नामना चोंय दिकांनी पातळत गेली तशीं तशीं ताका वेगळे वेगळेकडलीं 
जेवणाची आमंत्रणां येवपाक लागलीं. बुद्धान हीं आमंत्रणां घेवची आनी आपणाल्या 
भिक्खूक घेवन ताणें जेवपाक वचचें. बुद्धासरीं रावल्यार बर्री बरीं जेवणां जेवंक 
मेळटात हें पळोवन कांय भुसमारे ब्राहमण संघांत भितर सरले. असल्यांक दीक्षा 
दिवंक जायना अशें बुद्धाक दिसलें. संघांत भितर सरतकूच झुजांत मरपाच्या वा 
मारपाच्या संकश्टांतल्यान सुटूं येता हें पळोवन कोशल मगध राज्यांतले कांय सैनीक 
दीक्षा घेवपाक लागले. कांय जाण रिणां काडटाले आनी तीं फारीक करूंक पावनाशिल्ले. 
रीण फारीक करूंक पावना ताका रीण दितल्यागेर बंदो (गुलाम) म्हूण रावचें पडटालें. 
कोशल मगध राज्यांत हो कायदो आशिल्लो. बंदेपणाच्या संकश्टांतल्यान आपणाक 
वाटावपा खातीर असलेय कांय जाण संघांत येवन दीक्षा घेवपाक लागले. असले 
तरातरांचे अणभव येतकूच संघांत कोणाक घेवचो आनी कोणाक न्हय ह्या संबंदान 

बुद्धाक दीक्षेचे कांय नवे नेम करचे पडले. 

ताणें थारायलें, जो संघांत येवंक सोदता ताणें संघांतल्या खंयच्याय एका जाणट्या | 
भिक्खूक आपणालो उपाध्याय म्हूण वेंचून काडचो. उपाध्यायान ताची दायकी आंगार । 
घेतकूच दुसऱ्या एकल्या भिक्खून येवन उमेदवाराक कांय प्रस्न विचारचे - लुका | 
महारोगा सारकी वा क्षया सारकी कसली पिडा ना मू? तू आवय-बापायक, 
बायल-भुरग्यांक सांगून आयला मू? तूं सैन्यांतल्यान मरपा-मारपाचें संकश्ट चुकोवपा 
खातीर येवंक ना मू? तुंवें कोणाचें रीण काडूंक ना मू? तुजी पिराय वीस भर 
जाल्ली आसा मू? उमेदवारान सारक्यो जापो दितकूच प्रस्न विचारपी भिक्खून 
संघाच्या म्हालगड्यांची एक बसका आपोवपाची. उमेदवाराक थंय म्हालगड्यां मुखार 
उबो करचो आनी सांगचें - हाणें अमक्या अमक्याक आपणालो उपाध्याय म्हूण 
वेंचून काडला. आक्षेप घेवपा सारकें हाच्यांत कांय ना. हाका दीक्षा दिवं येता जाल्यार 
संघान ती दिवची. कोणेच विरोध केलो ना जाल्यार संघान ताका दीक्षा दिवन भितर 
घेवचो. 

भितर घेतकूच संघान ताका एक नवें नांव दिवचें आनी ताका सांगचें - आयुष्यभर 
तुका भिक्षेचेर रावचें पडटलें, खबर आसा मू? केन्नाय कितें वेगळें खावंक मेळळें 
जाल्यार तें अदिकतराचें लेखचें. आयुष्यभर तुका आंगार चीवर न्हेसून रावचें पडटलें, 
खबर आसा मू? हें चीवर बोंदरांचें आसतलें. कोणेय केन्ना बरें चीवर दिलें जाल्यार 
तेय अदिकतराचें लेखचें. तशें, आयुष्यभर तुका खंयच्याय रुखा सकयल रावचें पडटलें, 
खबर आसा मू? केन्नाय विहारांत रावंक मेळळें जाल्यार तें खेरीत लेखचें. 

म्हळ्यार, संघांत भितर सरनाफुडें उमेदवाराक सगळ्यांत पयलीं गरिबायेचें व्रत 
घेवचें पडूंक लागलें. उपरांत, ताका आपूण प्राणघात करचों ना, जें आपणालें न्हय 
तें आपणालागीं दवरचों ना, व्यभिचार करचों ना, फट उलोवंचों ना आनी सोऱया 
सारके तर्र करपी कितेंच खावचों पियेवंचों ना हीं पांच व्रतां घेवचीं पडूंक लागलीं. 
ह्या पांच व्रतांक बुद्धान पंचशील हें नांव दिल्लें. कांय काळान ह्या पांच व्रतांत 
आनीक पांचांची भर पडली - विकार जागोवपी नाच पळोवचों ना, हार-तुऱ्यांनी 
आपणालो भौमान करून घेवचों ना, मोव गादयांचेर न्हिदचों ना, पयशांक आफुडङचों 
ना आनी दनपार जाले उपरांत जेवचों ना. हे भाशेन पंचशीलाचें दशशील जालें. 
उपरांत उमेदवारान आपूण बुद्धाक, धर्माक आनी संघाक शरण वतां असो तीन 
खेपे सोपूत घेवन संघांतल्या म्हालगड्यांक पांयांक हात लावन प्रणाम करचो. 

हे भाशेन संघांत भिक्खू येवपाक लागले. 

भितर येतकूच तांणी आपणाल्या उपाध्यायासरीं बसून धर्म शिकचो, ध्यानाचो 
अभ्यास करचो, कितें करचें, कितें करचें न्हय हे विशीं बुद्धान कांय नेम घालून 

नले तांकां पाळो दिवचो आनी जागरुकपणान आपणाक घडयत रावचें. हे आतां 
_दुसन्यांक उपदेस करपाचे योग्यतायेचे जाल्यात म्हणपाचें दिसून येतकूच संघान तांकां 
धर्मप्रसारा खातीर भायर धाडचे. “मा एकेन दवे अगमित्थ' - एकेकडेन खंयच दोग 
जाण वचू नाकात, अशें बुद्धान आरंभाकूच सगळ्यांक सांगिल्लें, हे आज्ञेक धरून 
जण एकल्यान आपणा खातीर एक खेरीत वाटार वेंचून काडचो आनी थंय उपदेस 
करचो. वर्सातले आठ म्हयने वेंचून काडिल्ल्या ह्या वाटारांत काम करचें आनी 
पावसाळ्यांतल्या चार म्हयन्या खातीर खंयच्याय तरी एका विहारांत- येवन रावचें. 
थंय वेगळ्या वेगळ्या वाटारांत काम करपी भिक्खुचो तांकां सांगात मेळटालो. तांचे 
लागीं आपापणाल्या अणभवाचें दिवप घेवप करचें. एकामेकांक तरातरांचे प्रस्न विचारून 
आपणाले विचार घांसून पुसून काडचे. धर्म-सुत्रांची पारायणां करचीं आनी फुडल्या 
आठ म्हयन्यांच्या वावरा खातीर जाय आशिल्ली 'भुती' घेवन आशिल्ले तशे 
आपापणाल्या वाटारांत वचचें. आठ म्हयने काम करप आनी वर्षावासाच्या चार म्हयन्यांत 
अणभवांची नियाळणी तर्जणी उजळणी करून कामांत फावऽ ते बदल करप हो तांचो 
नित्यक्रम जाल्लो. 

एका सारकीं पंचेचाळीस वर्सा बुद्धान वर्षावासांत भिक्खुंचीं हे तरेचीं - आयचे 
भाशेंत सांगचें जाल्यार कार्यशाळो वा 'वर्कशॉपां' चलयल्यांत, शिबिरां घेतल्यांत. 
जीव ओतून ताणें संघाक रूप आनी आकार दिवपाचो यत्न केला. आपूण आसचों 
ना त्या वेळारूय आपणें सुरू केल्लें हें धर्मचक्र चलत रावंक जाय ह्या हावेसान 
ताणें संघ घडयला. 'फाल्यां हांव आसचों ना त्या वेळार तुमच्या मनांत कसलोय 
दुबाव आयलो आनी त्या वेळार तुमकां म्हजो उगडास जालो ना, धम्माचोय जालो 
ना, जाल्यार संघाचो उगडास करात. तो तुमकां धीर आनी आधार दितलो' अशें 
म्हळां. संघाक खासा बुद्धान येदें म्हत्व दिल्लें. संघांत बुदधूय आसपावता आनी 
धम्मूय आसपावता असो खासा ताणेंच सगळ्यांचो समज करून दिल्लो. हाका लागून 
बुद्ध आनी धम्म हांचे इतलेंच बौद्धांच्या संवसारांत संघाक म्हत्व आयलां. बुद्ध, 
धम्म आनी संघ हांकां बौद्धांनी आपणारली “तीन रत्नां' मानल्यांत. तीं तांकां एकामेकां 
पसून वेगळावंक येनात. बुद्ध-धर्म बुद्धा उपरांतूय चल्लो, वाडलो, पातळ्ळो तो 
संघाक लागुनूच अशें म्हणपी जाणकार आसात. 

बुद्धान आपणाल्या ह्या शिष्यां मुखार एक देख दवरिल्ली. ताणें म्हळळे, 'लोक 
तुमकां म्हजे शिष्य म्हण वळखतात आनी तुमीय आपणाक म्हजे शिष्य म्हणोवन 
घेतात. मागीर, म्हज्या शिष्यांक सोबऽसारके गूण तुमच्या आंगांत आसूं नाकात ? 
खंयचे गूण आसूंक जाय ? पयले सुवातेर, तुमचे हस्तुकीं चूक घडली जाल्यार तुमकां 
तिची लज दिसूंक जाय. खासा आपणाले नदरेंतल्यान तशे दुसऱ्यांचे नदरेंतल्यान 

पडचे नात हाची तुमी जतनाय घेवंक जाय. उपरांत, हातांत घेतिल्लें काम मदीं 
'नज' म्हूण सोडून दिवचे नात, तें निर्मळ मनान शाती पावयतले हाची तुमी जतनाय 
घेवंक जाय. फकत मन निर्मळ आसलें म्हूण उपकारना. तोंडांतल्यान येतात तीं 
उतरांय निर्मळ आसूंक जाय. आपणाली तुस्त आनी दुसऱ्यांली निंदा तुमच्या तोंडांतल्यान 
भायर सरिल्ली कोणाच्या कानार पडूंक फावना. तुमची जोडूय निर्मळ वाटेन जोडिल्ली 
आसूंक जाय. तुमची सगळीं आंगां (इंद्रियां) तुमचे सुवादीन उरूक जाय. रूचीक 
लागता म्हण न्हय, तर कूड जिवी उरची, ती सारकी काम करूंक पावची, घटमूट 
उरची आनी तानभूक न्हिवची म्हुण्णूच जेवंक खावंक जाय. तुमका जेवतना खातना 
पळोवन हे वसवशे, भकारे, अशें कोणाक दिसूंक फावना. मन सदां, चोविसूय वरा, 
जागरूक दवरून तुमचें उठप बसप, चलप भोंवप, न्हेसप पांगरप, खावप पियेवप 
बी सगळे वेव्हार चलूंक जाय. घाळपणान कितेंच चलचें ना हाची जतनाय घेवंक 
जाय. वसवस, दुस्वास, आळस, दुबाव हांचे पसून मेकळे रावंक जाय. रिणांत पडिल्ल्या 
मनशाक रिणांतल्यान मेकळो जातकूच भोगता ते तरेची खोस तुमकां वसवसांतल्यान 
मेकळे जातकूच जावंक जाय. पिडेन हांतुळणार पडिल्लो मनीस पिडेतल्यान उठ्ठकूच 
खुशालभरीत जाता तशे दुस्वासांतल्यान मेकळे जातकूच तुमी खुशालभरीत जावंक 
जाय. बंदखणींतल्यान सुट्टकूच भोगता ते तरेची खोस तुमकां आळसायेंतल्यान सुट्टकूच 
जावंक जाय. बंदो मनीस मेकळो जातकूच खुशालभरीत जाता तशे तुमी अवगुणांतल्यान 
मेकळे जातकूच जावंक जाय. एकान्तांत रावन समाधीसूख भोगपाची संवय लावन 
घेयात. | 

घरा म्हऱ्यांत, कोणाक दिश्टी पडना असले सुवातेर बसून घरांत येतल्या वेतल्या 
लोकांकडेन जशे पळेतले तशे तुमचेच तकलेंत येतले वतले विचार पळोवंक शिकात. 
आनी म्हत्वाचें म्हळ्यार - 

सत्यां स्पस्ट बरी वळखूंक लागात. आनी चित्तांतलो घयरांव काडून उडय़ात. 
जो पातकां ना करता तो श्रमण (म्हजो शिष्य). न्हयचे व्हांवतेंत जो पातकां सोडून 
दिता तो ब्राहमण. पातका धुवन उडयता तो स्नातक. पातकां खंयचीं हें जो वळखता 
तो वेदंग. आनी पातकां पसून मेकळो जाता तो अरहंत. 

म्हजे शिष्य जातले जाल्यार तुमकां ही साधना जागरुकपणान करची पडटली”, 
अशें ताणें म्हणचें. 

भिक्खू म्हळो म्हणटकूच तो देखदिणोच दिसूंक जाय असो लोकांचोय ते मुस्तीत 
समज आशिल्लो. इतलेंच न्हय, तर “ह्या जल्मांत आमकां जमलें ना तरूय फुडल्या 
जल्मांत तरी आमकां हांचे सारके जावंक मेळचें' म्हूण लोक आंवडेवपाकूय लागिल्ले. 
बुद्ध-मत्त पातळूक पावलें तें संघांतल्या ह्या भिकखुंच्या चारित्र्याक लागून. भिक्खू 

वंत जावचे, प्रज्ञावंत जावचे आनी नमळूय आसचे हाची संघान खुब्ब जतनाय 


आनी लोकांचेर हेच गजालिचो चड प्रभाव पडटालो. 

संघांत कांय पांवडे थरिल्ले. भुरगे पिरायेर येतात ते श्रमणेर. तरणे पिरायेर येतात 
ते भिक्खू. कांय वर्सा उपरांत तेच 'थेर' (स्थवीर) जाताले आनी थेर म्हूण वीस 
वर्सा साधना केले उपरां ते 'महाथेर' (महास्थवीर) जाताले. पुणून नेम सगळ्यांक 
सारकेच लागू जाताले. सगळ्यांनी भिक्षेक वचूंक जाय आनी भिक्षेत जें मेळटा तेंच 
खावंक जाय हो नेम सगळ्यांक सारको लागू जातालो. खासा बुद्ध ह्या नेमाक 
पाळो दिवन भिक्षेक वतालो. दनपार जावचे पयलींच जेवंक जाय असोय एक नेम 
आशिल्लो. तोय सगळ्यांक सारको लागू जातालो. उरिल्लो वेळ अभ्यासांत, ध्यानांत 
आनी शिकोवपाचें काम करपांत खर्च करपाचो. जेवण भिक्षेचें, सादें. तसो भेसूय 
सादो. लुंगी आनी खांदार ओडपाचें चीवर. तीन चीवरां, तीन लुंग्यो, भिक्षेक व्हरपाचें 
एक आयदन, उदका खातीर एक आयदन, आनी एक वाखर इतलीच जण एकल्याची 
'संपत' आसूक जाय, असो एक नेम घडयल्लो. लुंगी पिंदली जाल्यार ती शिंवपाक 
सुयेची आनी सुताची हे 'संपत्तींत कांय दिसांनी भर पडली. तशी पावसाळ्यांत 
सत्री आनी पांयांक जोतें घालपाची मेकळीक आनीक कांय वर्सानी मेळ्ळी. हाचे 
भायर कोणाकडेन कसलोच संग्रह (परिग्रह) नासतालो. श्रमणेराचीय संपत ही आनी 
संघाच्या महा-नायकाचीय हीच. महानायक म्हूण ताका वेगळें कितेंच दवरपाची 
सांबाळपाची मेकळीक नाशिल्ली. खासा बुद्धाचीय इतलीच “संपत” आशिल्ली. 

उपरांतच्या काळांत बुद्ध-मत्तात फूट पडली. कितले-शे पंथ चलपाक लागले. 
. एका एका पंथान आपापणालो एक एक खेरीत संघ सुरू केलो. कांय संघ गिरेस्त 
जाले. तांकां जमनी मेळ्ळ्यो. तरूय त्या संघाचो महा-नायक हेर भिक्खूं सारकोच 
रावलो. ताका “परिग्रह” वाडोवंक खयच मेळळो ना. 

एक गजाल मुजरत सांगूंक जाय -- 

संघ म्हळ्यार 'चर्च' न्हय. 'खिलाफतू'य न्हय. बौद्धांचे चर्च ना. तसो तांचो 
'पोप'य कोण ना. खिलाफत ना, तसो खलिफाय कोण ना. बुद्धान आपणाली 'गादी' 
तयार केली ना आनी गादयेर कोणाक बसयलो ना. संघ कांय नेमांक धरून चलता. 
कांय नेम खासा बुद्धान घडयल्ले. कांय उपरांतच्या लोकांनी घडयल्ले. सुमार दोनशें 
सत्तावीस नेमांचो आसपाव विनय-पिटकात जाला. पुणून हे नेम 'पाळूंक लावपी' 
अधिकारी संवसारांत नात. कोणाय कडल्यान कसलीय चूक घडली जाल्यार तिचे 
खातीर विनय-पिटकांत अमकें प्रायश्चित्त सांगलां इतलेंच संघ सांगता. तें घेच म्हूण 
सागिना आनी घेतलें ना जाल्यार ताका ख्यास्तूय करिना. पुणून सामान्यतायेन मनीस 

प्रायश्चित्त घेता. 

संघ चल्ला तो असल्या नेमांक लागून. संघाचे. नेम आर्विल्ले मुस्तींतल्या कायद्थां | 
सारके न्हय. ते धर्माचे बुन्यादीर घडयल्ले आनी बुद्धान आपणालो धर्म जिवितांतल्या । 
कांय सास्वत मुल्यांचेर उबो केल्लो. संघांतली शिस्त मोडनाशिल्ली ती ह्या मुल्यांक | 
लागून. 

'संघांत सगळेच एका पांवड्याचे आशिल्ले. ऊंच उणाक हो वेगळेचार तांच्यांत 
भितर नाशिल्लो. मनीस जल्मान न्हय, तर गुणान आनी करणेन व्हड जाता ह्या 
नेमाक धरून संघांत मनशाचो पांवडो थरतालो. ऊंच-उणाकपणाच्या संस्कारांत 
वाडिल्ल्या समाजांत सगळ्यांक एका पांवड्यार हाडप ल्हानासमानांतलें काम नाशिल्लें. 
बुद्धान संघांत एक 'नवो समाज” निर्माण केल्लो आनी हो नवो समाज संघा भायलो 
समाज बदलपाक मेंळायाचें काम करतालो. 


संघाचें व्हडपण 
संघाची बुद्धान म्हालस'गराकडेन तुळा केल्ली. म्हालसागराची आठ अजापां एक 
फावट ताणें आपणाल्या 'शेष्यां मुखार दवरिल्लीं. 
१. तो भरता तसो सुकता हें ताचें पयलें अजाप. 
२. तो आपणाली शीम केन्ना उंपिना, सदां थीर आसता, हें दुसरें अजाप. 
३. मेल्लो जीव कोणूय ताच्या उदकांत पडलो जाल्यार तो ताका दवरून घेना. 
ल्हारांच्या आधारान ताका वेळेर हाडून उडयता हें ताचें तिसरें अजाप. 
४. संवसारांतल्यो सगळ्यो न्हंयो आपणालें सगळें उदक घेवन ओतपाक आयल्यो 
म्हणटकूच तो तांगेलें नांव आनी गोत्र वेगळें उरूंक दिना, तांकां म्हालसागर करून 
उडयता हें ताचें चवथें अजाप. 
५. सगळ्यो न्हंयो ताच्यांत येवन ओतल्यो तरूय तो फुगना हें ताचें पांचवें अजाप. 
६. तो आपणाली खारसाण केन्ना सोडिना हें ताचें सवें अजाप. 
७. तांतूंत मोतयां माणकां वैडुर्य शंख बी तरांतरांचीं रत्नां मेळटात हें ताचें सातवें 
अजाप. आनी- 
८. तातूंत ल्हान-व्हड नुस्त्या सांगातांत तिमी, तिमिलंग सारके अगडबंब माशेय 
रावतात हें ताचें आठवें अजाप. 

ह्या आठ अजापांक लागून सगळे ताका मानतात. 

आपणाल्या 'संघा'चीय हे तरेचीं आठ अजापां आसात अशें तो सांगतालो. 

पयलें, संघातले सगळे वांगडी नेमांक धरून चलतात. दुसरें, प्राण गेलो जाल्यारूय 
ते नेम मोडिनात, शीम उंपिनात. तिसरें, वायट चालिंच्या कोणाक संघ आपणा 


तथागत 








ह. 0, 

त ' दवरून घेना. चवथे, मनीस जल्मान खंयचेय जातिचो आसूं, संघांत भितर 
परतकूच तो आपणालीं आदलीं गोत्रां नावा सोडून दिता आनी बौद्ध जाता. आनी 
बौद्ध ह्या एकाच नांवान आपणाक पाचारूंक लागता. पाचवे, मनीस केदेय व्हड 
' पदवेर पावू, ताका भरतीय येना, सुकतीय येना (तो शेफारून वचना). सवें, सेवा 
सोडून ताका दुसरी कसलीच रूच आसना. सातवें, हांतूत चार स्मृति-प्रस्थानां, 
स ज्ञानाची आंगां, निर्वाण-मार्गाची आठ आंगां, असलीं रत्नां भरल्यांत, आनी आठवें, 
हांतूंल ल्हान मनीस येवन रावतात तशे व्हडूय येवन रावतात. 


बुद्ध संघाचीं हीं आठ आंगां. देखून तो अजापांचीं कामां करूंक पाविल्लो. 

§ः 
एहिपस्सिक धम्म 


बुद्ध आपणाल्या धर्मविचारांक 'एहिपस्सिक धम्म' म्हणटालो. 'एहिपस्सिक' म्हळ्यार 
'येयात, पळेयात, बुददिच्या वरकुलार घांसून काडात आनी थंय खरो उतरलो जाल्यारूच 
घेयात”, अशें सांगपी धर्म. 'कोणेंय कितेंय सांगलें म्हूण तें मोन्यांनी मानून घेवंक 
जायना. मागीर, सांगपी कोणूय आसू, स्थवीर आसूं वा खासा तथागत (म्हळ्यार, 
आपूण) आसूं. सत्य हें मोन्यांनी मानून घेवपाचें तत्त्व न्हय, तें सोदपाचें, तर्जून 
पळोवपाचें, परिक्षावपाचें तत्त्व. धरुंया, कोणेंय एक दागिनो हाडून शेटीक दिलो आनी 
हों भांगराचो म्हूण सांगलो. जाल्यार, शेट तो भांगराचो म्हण मानून घेतलो व्हय? 
तो वरकुलार घांसून पळेतलो. थंय खरो उतरलो जाल्यारूच घेतलो. तसो, खंयचोय 
धर्मविचार धर्मविचार म्हूग कितलोय घोळटा जालो तरूय प्रज्ञेच्या वरकुलार घांसून 
पळेले बगर तो धर्मविचार म्हूण घेवंक जायना” अशें तो सांगीत राविल्लो. 

धर्माच्या मळार ते मुस्तींत दोन विचार लोकांनी मोन्यांनी मानून घेतिल्ले. केन्ना 
तर्जून परिक्षावन पळोवंक नाशिल्ले. दोनूय विचार लोकांक तरांतरांच्या तर्कटांत आनी 
भ्रमांत घुसपावन दवरताले. एक, देवा (ईश्वर, ब्रहम, परमात्म्या) विशिंचो, तर दुसरो, 
आत्म्या विशिंचो. बुद्धाक ह्या दोनूय विचारांच्या प्रभावापसून लोकांक मेकळे करपाचे 
आशिल्ले. 

एक खेपे श्रावस्तीतल्या अनाथपिंडकाच्या आरामांत मालुंक्यपुत्र नांवाचो तागेलोच 
एक शिष्य ताचे भेटेक आयलो. आनी म्हणपाक लागलो, “आयज एकांतांत बशिल्लों 
त्यावेळार म्हज्या मनांत एक विचार आयलो. म्हळें, संवसार सास्वत काय असास्वत, 
तो उरतलो काय ना जातलो, हे विशी भगवंतान कितेंच सांगूंक ना. कूड आनी 
आत्मो एक, काय कूड वेगळी आनी आत्मो वेगळो, ह्याय संबंदान कांय सांगूंक 
ना... म्हूण, म्हळे, आयज भगवंताक मेळून हें विचारतलों आनी सगळें सारके समजून 
घेतलों. ह्या प्रस्नांच्यो जापो मेळळे बगर भगवंताचो शिष्य म्हूण रावपांत अर्थ ना. 
खबर नासत जाल्यार आपणाक खबर ना म्हूण सांगप भगवंताक सोबललें...” 

बुद्धान ताच्या तोंडाकडेन पळेलें आनी विचारलें, 'एक सांग, तू म्हजो शिष्य 
जालो जाल्यार हें सगळें हांव समजावन सांगतलों अशें हांवें तुका केन्ना म्हळळें 
व्हय ?' 

“बरें, हें सगळें समजावन सांगलें जाल्यारूच .आपूण तुजो शिष्य जातलों अशें 
तरवे म्हळ्ळें व्हय ?' 
ना 
मागीर, ह्या प्रस्नांच्यो जापो मेळ्ळे बगर तूं म्हजो शिष्य म्हूण रावचो ना, ह्या 
तुज्या म्हणण्याचो अर्थ किते ?' 

मालुंक्यपुत्र ओग्गी रावलो. तेन्ना बुद्धान म्हळे, 'धर, एकल्याक तीर लागला आनी 
तो भुयेर पडला. वळवळटा. जाल्यार, पागेली घरची मनशां कितें करतर्ली ? सगळ्यांत 
पयलीं तीर काडूंक जाणा जाल्ल्य! वैजाक घेवन येतलीं. हय मरे? वैज येतकूच, 
समज, त्या तीर लागिल्ल्या मनशान वैजाक म्हळे, पयलीं म्हाका तीर कोणें मारलो 
तें सांग. तो कोण आशिल्लो, ब्राह्मण, क्षत्रीय काय वैश्य तें सांग. काळो काय 
गोरो आशिल्लो ? तागेलें धोणू केदें आशिल्लें ? धोणवाचो दोर कसलो आशिल्लो ? 
हें सगळें सांगले बगर हांव तुका तीर काडूक दिवचों ना. जाल्यार, कितें जातले ? 
ह्या प्रस्नांच्यो जापो मेळचे पयलींच तो खंवसतलो. हय मरे? तशें, संवसार सास्वत 
काय असास्वत हे सारकेल्या प्रस्नांच्यो जापो मेळ्ळे बगर आपूण धर्ममार्गावयल्यान 
चलचों ना अशें तूं थारायशीत, जाल्यार ह्यो जापो मेळचे पयलींच मरण येवन तुका 
घेवन वतलें, कळ्ळें ? समज, तुका संवसार सास्वत म्हूण कळ्ळें वा सास्वत न्हय 
म्हण कळ्ळें, तू जरा, व्याधी, मरण ह्या दुख्खांतल्यान सुट्टलो व्हय? संवसार 
उरपाचो आसलो वा ना जावपाचो आसलो; कूड आनी आत्मो एक आसलो वा 
कूड वेगळी आनी आत्मो वेगळो आसलो, जरा, व्याधी, मरण ह्या दुख्खांतल्यान 
आपणाक सोडोवन घेवपाक ह्या ज्ञानाचो तुका कांयच उपेग जावपाचो ना. ह्या ज्ञानान 
तुज्यांत वैराग्य उदेवपाचें ना. ह्या ज्ञानान तुजी पातकां धुवन वचपाचीं नात. ह्या 
ज्ञानान तुजी प्रज्ञा जागी जावपाची ना. हें ज्ञान तुका कित्याक उपकरा पडपाचें 
ना. जिवितांत दुख्ख भरलां, दुख्खाक कारणां आसात, हीं कारणां पयस करूं येतात 
आनी तीं पयस करपाची एक वाट आसा, इतलेंच हांव सगळ्यांक समजायत आयला. 
दुसऱ्या कसल्याच तर्कटांत हावें म्हाका घुसपावन घेवंक ना, दुसऱयांकूय घुसपावंक 
नात. असल्या जवंजाळांत हाव केन्ना पडना. ज्यो गजाली हावें समजावन सांगूक 
नात त्यो समजावन सांगपा सारक्यो न्हय म्हूण सांगूक नात. कळ्ळें ?' 

आनीक एक खेपे तो कोसल देशांतल्या मनसाकट नांवाच्या एका गांवांत एका 
आम्रवनांत वचून राविल्लो. थय ताचे भेटेक दोग भुरगे आयले. ब्रहम जोडपाचो आपणाल्या 
गुरून सांगला तोच मार्ग खरो, अशें एकल्याचें म्हणणें. जाल्यार, आपणाल्या गुरून 
सांगला तोच खरो, अशें दुसऱयाचें म्हणणें. खंयचो खरो, हें विचारपा खातीर ते 

बुद्धासरीं आयले. | 

बुद्धान तांकां म्हळें, “तुमचे मजगतीं मतभेद कित्याक आसचो हेंच पयलीं म्हाका | 
समजना. आनी तुमच्या गुरुंनी तुमकां दोन वेगळ्यो वाटो कित्याक दाखोवच्यो, तैंवूय 
समजना...' 

भुरग्यांनी म्हळें, “वेगळ्या वेगळ्या आचार्यानी वेगळे वेगळे मार्ग दाखयल्ले आसले 
तरूय खंयच्याय मार्गान गेल्यार मनीस एकाच मुक्कामार पावता, अशेंच सांगलां. 
आमचे मजगतीं वाद आसा तो मुक्कामा विशिंचो न्हय. खंयच्या मार्गान गेल्यार मनीस 
बेगीन ब्रहम जोडटलो आनी खंयच्या मार्गान गेल्यार जोडपाक कळाव लागतलो; 
खंयचो लागिंचो मार्ग, खंयचो पयसलो, होच आमच्या वादाचो विशय...” 

बुद्धान म्हळें, 'खंयच्याय मार्गान गेल्यार मनीस एकाच मुक्कामार पावता, अशें 
तुमच्या आचार्यानी तुमकां सांगला. हय मू? म्हाका एक सांगात, वेगळे वेगळे मार्ग 
दाखोवपी तुमचे हे आचार्य त्या मुक्कामार पावल्यात व्हय? तांणी ब्रहम जोडलां 
व्हय ?' 

'ना. 

'तुर्ताक सात आचार्य परंपरा चलतात. ह्यो परंपरा चलोवपी एकाय आचार्यान 
ब्रहम जोडूंक ना, अशें तुमचें म्हणणें ? 

“हय. कोणेंच ब्रहम जोडूंक ना.' 

“बरें, वामदेव, विश्वामित्र, वसिष्ट, अंगीरस, भृगू ह्या रुशिंनी वेगळे वेगळे वेद मंत्र 
सोदून काडिल्ले म्हणटात. हांचे भितरल्या एकल्यान तरी ब्रहम पळेल्लें, जोडिल्लें 
आसतलें व्हय ?' 

“आमकां दिसना...” 

बुद्धान म्हळें, “तुमी ब्रहम पळोवंक ना, जोडूंक ना. तुमच्या आचार्यांनी पळोवंक 
ना, जोडूंक ना. तुमी जांकां पूज्य लेखतात त्या रुशिंनीय पळोवंक ना, जोडूंक 
ना, असो हाचो अर्थ जालो. मागीर, ब्रहम जोड़पाची अमकी वाट लागिंची, तमकी 
पयसली ही तुमच्या तोंडांतली भास विचित्र दिसना ?' 

'दिसता...' | 

“मागीर, तुमचे आचार्य चलयतात त्यो परंपरा कुड्ड्यो. अशें म्हणचें पडलें ना?” 

दोगूय ओग्गी पडले. 

बुद्धान दोगांकूय दुसरेच एके वाटेन व्हेले. आनी म्हळें, 'एक सांगात, तुमी मळबांत | 
चंद्र आनी सूर्य सदां पळेतात .काय ना? चंद्र आनी सूर्य जोडपाची वाट तुमचे 
आचार्य तुमकां दाखयतीत व्हय? 

'ना.' दोगांयनी जाप दिली. 


त 


४६ तथागत 









य गी सूर्य तुमकां स्पस्ट बरे दिश्टी पडटात. तुमी स्पस्ट बरे पळेतात 

' तरी आसतना तांकां जोडपाची वाट तुमकां खबर ना. मागीर, ज्या ब्रहमाक 
` कोणेंच पळोवंक ना, ताका जोडपाची भास तुमचे आचार्य आनी ह्या आचार्यांचे आचार्य 
_ कशे उलयतात जातले ?' 

“विचित्र दिसता." भुरम्यांनी म्हळे. 

“हय मू ?' अशें म्हणून बुद्धान ताका म्हळे, 'धरुंया, तुमच्या गांवांत दुसऱ्या 
गांवांललो एकलो आयलो आनी म्हणपाक लागलो, ह्या गांवांत एक सुंदर बायल-मनीस 
आसा, तिका सोदपाक हांव हांगा आयलां. आनी तुमी ताका विचारलें, खंयची, 
कोणागेली; ब्राहमणांगेली काय क्षत्रियांगेली ? ऊंच काय मोटवी ? सरळ केंसांची काय 
मुदयाळ्या ? आनी, धरुंया, ताणें म्हळें, 'ते म्हाका खबर ना. तिका हांवें पळोवंक 
ना. तरी आसतना तिका सोदपाक हांव हांगा आयलां. जाल्यार, तुमकां विचित्र 
दिसचें ना? दुसरो एक दाखलो घेवंया. धरुंया, एक गंवडो एके कडेन चिऱ्यांचीं 
सपणां बांदपाक लागलो, आनी तुमी ताका विचारलें, तूं जीं हीं सपणां बांदता तीं 
खंयच्या घरातले खयचे माळयेर वचपा खातीर ? आनी, धरुंया, ताणें म्हळें, म्हाका 
घरूय खबर ना, खंयची माळी तेंवूय खबर ना. हांव फकत वयर चडपाचीं सपणां 
बांदतां. जाल्यार, तुमकां विचित्र दिसचें ना? इतलीच विचित्र तुमच्या आचार्यांची 
शिकवण. मुखार व्हांवता ते अचिरवती न्हंयेचे हे तडीर रावन मुखावयले तडीक 
तुमी 'हे वाटेन यो' म्हूण सांगलें जाल्यार ती हे वाटेन येतली व्हय? तुमचे आचार्य 
तुमकां जें शिकयतात तें हेच तरेचें. पेले तडीक हे तडीर यो म्हूण सांगपी.' 

हे दाखले दिवन बुद्धान म्हळें, बुददिचे दोळे धांपपी पांच धांकणां आसात: 
विकार, तिडक, आळसाय, भूल आनी दुबाव. विकारांत बुडिल्ले, तिडकीन कुड्डी 
जाल्ले, आळसायेन सुस्तावलेले, भुलीन गोंदळळेले आनी दुबावांत घुस्पल्ले बुद्दीक 
बरें वायट पारखूक येना. हीत-अहीत वळखूंक येना. सत-असत हांतलो फरक समजना. 
हीं धांकर्णी पयस करूंक जाय. कशीं? जागरुकतायेन. मनाचे उत्फर्के परिक्षावपी 
प्रज्ञेन. बन्यो करण्यो करपाचे उर्बेन. बन्यो करण्यो करतकूच मेळटा ते खोशयेन. 
चित्ताचे थंडायेन. चित्ताचे एकाग्रतायेन आनी चित्ताचे मध्यावस्थेन.' 

ह्या सातूय आंगांक बौद्ध शास्त्रांनी बोध्यंगां - गिन्यानार्ची आंगां - हें नांव दिला. 
बोध्यंगां केळयतकूच ईश्वराची, ब्रहमाची, परमात्म्याची धर्मसाधनेंत गरजूच उरना. 


सगळें अनात्म 
देव ना तसो आत्मोय ना. आत्मो म्हळ्यार कोण? म्हज्यांतलो हेरांपसून आपणाक 
वेगळो मानता तो 'हांव” व्हय? जाल्यार तो नित्य, ध्रूव, सास्वत, केन्ना बदलना 

असलो न्हय. तो कुडी वांगडाच जल्माक येता, कुडी वांगडा वाडटा, कुडिचो न : 
(इबाड) सुरू जाता तेन्ना ताचोय जाता आनी कूड मरता तेन्ना तोय मरता, ह्या 


अनित्य संवसारांतल्या सगळ्या अनित्य गजालीं सारको तो एक. ताका नित्य, ध्रूव, 

सास्वत मानप म्हळ्यार 'अय भिक्खवे, केवलो परिपुरो बालधम्मो' - सामकीं पिशेपणां, . 


भुरगेपणां, अशें बुद्धाचें म्हणणें आशिल्लें. 


। 
। 


क्रषिपत्तनात धर्मचक्रप्रवर्तना उपरांतच्या दुसऱ्याच प्रवचनांत ताणें आपणाल्या पयल्या _ 
पांच शिष्यांक 'कुडींत आत्मो ना” म्हूण सांगिल्लें. “आशिल्लो जाल्यार मनीस आपणाली . 


कूड कशी आसची, कशी आसची न्हय, हें थारावंक पावतलो आशिल्लो. पावना. 
कित्याक ? कुडींत कुडी भायलें दुसरें कसलेंच तत्त्व ना." 


जाका आमी आमचो आत्मो म्हणटात तो आमच्यांतलो 'हांव” आनी आमच्यांतलो | 


हो 'हांव' म्हळ्यार रूप, वेदना, संज्ञा, संस्कार आनी विज्ञान ह्या पांच गुणांचो 
एक मेळ. हांतलें रूप हें पृथ्वी आप तेज आनी वायू ह्या म्हाभुतांनी घडलां. रूप 
ना जाता तेन्ना ताचीं तीं तीं आंगां त्या त्या म्हा-भुतांत भरसून वतात. नाक, कान, 
दोळे, जीब, कात आनी अंतस्कर्ण ह्या इन्द्रियांच्या आधारान आमी रुपाक वळखतात. 
मागीर तें अमकें म्हण ताका आमी नांव दितात. उपरांत तें सूख दिवपी काय दुख्ख 
दिवपी तें तर्जून पळेतात. मागीर ताचे विशिंचे संस्कार आमच्यांत भितर उठ्ठात 
आनी आमकां ताचें ज्ञान जाता. ह्या पांच गुणांक बुद्धान पंच स्कंध' हें नांव दिल्लें 
आनी म्हळ्ळें, 'हे पांचूय स्कंध अनित्य. खिणा खिणाक बदलपी. जें खिणाखिणाक 
बदलता तें सूख दिवपी आसना, तें दुख्खूच दिवपी आसता. आनी जें दुख्ख दिवपी 
तें म्हजें, तें हांव, तो म्हजो आत्मो, अशें मानप समा न्हय. ह्या अनित्य संवसारांतली 
जीव आशिल्ली वा जीव नाशिल्ली खंयचीच वस्त - फाटली, फुडली, येवंक नाशिल्ली, 
येवन गेल्ली - 'हांव' न्हय. ती म्हजी न्हय, म्हजो आत्मो न्हय म्हणपाचें मनशान 
सगळ्यांत पयलीं जाणा जावन घेवंक जाय. 

बौद्ध बरपावळीत त्रिपिटका इतलेंच म्हत्वाचें 'मिलिन्द पन्ह' (मिलिन्द प्रस्न) 
नांवाचें एक पुस्तक आसा. मिलिन्द म्हळ्यार यवनराजा मिनांडर (खि. आ. दुसऱ्या 
शतमानांतलो) तो भदन्त नागसेनाक विचारता, “भन्ते, खंयच्या नांवान लोक तुका 
वळखतात ? तुजें नांव कितें ?' 

नागसेन जाप दिता, “म्हाका लोक नागसेन ह्या नांवान उलो मारतात. पुणून 


आवय-बापूय दवरतात तीं नागसेन, शूरसेन, वीरसेन हीं फकत नांवां. उलो मारपाक . 


उपकरा पडपा सारकीं. खरेपणानशी असले कोण नागसेन, शूरसेन मनीस (आत्मे) 
नात.” 


मिलिन्द विचारता, 'तशें जाल्यार म्हाका सांग, लोक तुका चीवर, भिक्षा, हांतरी-शेनरी 

| दितात तें कोण घेता? कोण शिलाक पाळो दिता? कोण ध्यान करता? कोण 

आर्य सत्यांक धरून चलता ? कोण निर्वाण जोडटा? जांकां तूं चोरी करूं नाकात, 

_ फट उलोवं नाकात, सोरो पियेवं नाकात, व्यभिचार करूं नाकात म्हूण सांगता ते 
कोण ? कोण चोरी करता ? कोण फट उलयता ? कोण सोरो पियेता ? कोण व्यभिचार 
करता ? तूं ना हें तुजें म्हणणें मानलें जाल्यार, तुका कोणें जिवो मारल्यार मारतल्यान 
कोणाक मारूक ना अशेंच म्हणचें पडलें. तुका आचार्य ना, तुका कोणें दिक्षा दिवंक 
ना अशें जालें. आपणाक लोक नागसेन ह्या नांवान वळखतात, नागसेन म्हूण उलो 
मारतात अशें तुवें म्हळ्ळे. हो नागसेन कोण? तुगेले केस नागसेन? तुगेली ल्हंव 
नागसेन ? तुगेलीं नाखटां, तुगेले दात नागसेन ? कात, मांस, हाडां नागसेन ? काळीज 
फेफडां आंलां नागसेन ? तुज्यातलो कोण नागसेन ?' 

नागसेन सगळ्या प्रस्नांक 'न्हय' म्हूण जाप दिता तेन्ना मिलिन्द उबगून म्हणटा, 
'लुका प्रस्नार प्रस्न विचारून म्हाका पुरो जालें. म्हाका नागसेन कोण तें अजून 
कळूंक ना. अखेरेक नागसेन कोण? नागसेन म्हूण कोण ना अशें सांगून तूं फट 
उलयता...' 

नागसेन ताका विचारता, “तूं राजा, आंगान नाजूक. तूं दनपारच्या कडार हांगा 
चलून येवंक ना. कित्यांत बसून तूं हांगा आयला ?' 

'रथांत.' मिलिन्द जाप दिता. 

'लशें जाल्यार म्हाका सांग, तुजो रथ खंय आसा ? रथ म्हळ्यार कितें ? चाकां ?' 
मागीर रथाच्या एका एका आंगाचें नांव घेवन विचारता, रथ म्हळ्यार हें? रथ म्हळ्यार 
तें? मिलिन्द 'न्हय' म्हूण जापो दिता तेन्ना नागसेन म्हणटा, “तुका प्रस्नार प्रस्न 
विचारून म्हाकाय पुरो जालें. म्हाका रथ म्हळ्यार कितें तें अजून कळूंक ना. अखेरेक 
रथ खंय आसा? तूं फट उलयता. ह्या जम्बुद्वीपांतलो तू सगळ्यांत व्हड राजा. 
कोणाच्या भयान तू फट उलयता ? 

मिलिन्द म्हणटा, हांव फट उलयना. रथाची आंगां म्हळ्यार रथ न्हय, रथ हें 
फकत एक नांव. 

'कळ्ळें मू आतां? तसो नागसेन म्हळ्यार केंस, ल्हंव, कात, मांस, हाडां बी 
आगां न्हय. ह्या सगळ्या आंगाच्या मेळाक नागसेन हें फकत नांव पडलां. खरेपणानशीं, 
नागसेन म्हण कोण ना. रथाच्या आगांच्या मेळाक जशें रथ हें नांव पडलां तशें 
पांच स्कंधांच्या मेळाक नागसेन शूरसेन वीरसेन बी नांवां पडल्यांत. फकत वेव्हाराक 
उपकारा पडटात ती." 

'मिलिन्द पन्हांत' मिलिन्द आनी नागसेन हांचे मजगतचो आनीक एक संवाद 
आयला. तो असो - 

मिलिन्द विचारता, 'मनीस जल्माक येता आनी कांय वर्सांनी मरता. मरपा वेळार | 
तो जल्माक आयिल्लो तोच आसता काय दुसरो आसता ?' 

“तोच न्हय आनी दुसरोय न्हय”, नागसेन जाप दिता. 

'ओपार दिवन समजावन सांग.” राजा म्हणटा. 

नागसेन ताका विचारता, 'एक सांग, तूं ल्हान आशिल्लो, तीन चार म्हयन्यांचो, 
तेन्ना पाळण्यांत उदारो पडटालो. हात पांय हालोवन तोंडांतल्यान आं... कू... आं... 
कू... करतालो. हय मू? तोच तूं आयज हांगा म्हजे मुखार उबो आसा ?' 

“ना भन्ते, आयज हांव तो उरूक ना.' 

'मागीर तो खंय गेलो ? आयज म्हजे मुखार आसा तो तो न्हय, दुसरो, जाल्यार 
त्या भुरग्याची आवय ती तुजी आवय न्हय. त्या भुरग्याचो बापूय लुजो बापूय न्हय, 
अशें म्हणचें पडटलें. तुका आवय ना, बापूय ना, म्हणचें पडटलें. मागीर तुजो आवय-बापूय 
कोण ?' 

मिलिन्द घुटमळ्यांत पडटा. तेन्ना नागसेन म्हणटा, “हांव ल्हान आसतना वेगळो 
आशिल्लों, आयज वेगळो जालां हाचो अर्थ कूड वेगळे वेगळे अवस्तेंतल्यान गेल्या 
असो करचो पडटा. ह्यो वेगळ्यो वेगळ्यो अवस्ता एकेच कुडींत घडिल्ल्यो आसतात.' 

'ओपार दिवन समजावन सांग." मिलिन्द म्हणटा. 

आनी नागसेन दिवलेची ओपार दिवन सांगता: “सवन रात पेटत रावता ती 
दिवलेंतली वात एकूच आसता व्हय? पळेल्यार एकूच कशी दिसता. खरेपणानशीं 
रातच्या पयल्या पाराक पेट्टा ती वेगळी. दुसर्‍या पारार पेट्टा ती वेगळी. तिसर्‍या 
पारार पेट्टा तीय वेगळी. वात एक, पुणून तिची जोत खिणाखिणाक बदलत आसता. 
तेच भाशेन, आमची कूड एका वेळार एके अवस्तेंत आसता, ती अवस्ता त्याच 
खिणाक सोंपता आनी तांतुंतल्यान दुसरी अवस्ता येता. हे भाशेन कुडींत एकासारको 
बदल जायत रावता. एके अवस्तेंतल्यान दुसरे अवस्तेंत बदल जाता तांचे मदलें 
अंतर एका खिणाचें लेगीत नासता. म्हूण मनीस तोच नासता तसो दुसरोय नासता. 

नागसेन आनिकूय एक ओपार दिवन सांगता, 'दुदाचें धंय जाल्लें, धंयाचें लोणी 
जाल्ले, लोणयाचें तूप जाल्लें आमी पळेतात. दूद आशिल्लें तेंच धंय जालें, तेंच 
लोणी जालें, तेंच तूप जालें, अशें म्हणूं येत व्हय? दुदांतल्यानूच सगळें आयलें 
म्हणचें पडटा. तशें जिवीत खिणाखिणाक बदलत उरलें तरूय तें तेंच नासता, दुसरेंय 
नासता, तर्शे एके अवस्तेंतल्यान दुसरे अवस्तेंत वता तें तेंच नासता तशें दुसरेंय 
नासता.' ॥ 

सगळें अनित्य तशें सगळें अनात्म हो बुद्धमत्ताचो एक म्हत्वाचो बुन्यादी सिद्धांत. 

बुद्ध 'हांव' म्हळ्यार आत्मो न्हय अशें म्हणटालो ताका आनिकूय कांय कारणां 

गल्ली. तो म्हणटालो, 'हांव' आसतां थंय 'तूं'य येता. मागीर म्हजें-तुजें सुरू 
जाता. ह्या म्हज्या-तुज्यांतल्यान राग, दुस्वास, तिडक, ओड, झगडीं झुजां सगळें 
` उपरासता. संवसारांतलीं सगळी दुख्खां ह्या झगड्या-झुजांतल्यान आयल्यांत. 'हांवू'च 
ना जालों जाल्यार “तूंय ना जातलो आनी तांचे वांगडा म्हज्या तुज्या पसून उपराशिल्लीं 
झगडीं झुजांय ना जातलीं. 

आत्मवादान ते मुस्तीत बरीच धुमशेणां कांडिल्लीं. एके वाटेन तो खायात पियात, 
मजा मारात म्हूण सांगून लोकांक चैनी कडेन ओडून व्हरतालो, तर दुसरे वाटेन 
कूड दंडणावपी तपश्चयेंकडेन लोकांक घेवन वतालो. बुद्धान हीं दोनूय तोंकां अनार्य, 
ग्राम्य म्हूण सोडून दिल्ली, कित्याक, दोनूय तोंकां जिविताचो खरेलो प्रस्न सोडोवपाक 
उपकरा पडनाशिल्ली. मनशाक घुसपायतालीं. 

खरो प्रस्न किते आशिल्लो ? जिवितांत दुख्ख भरलां .हो. कित्याक लागून भरलां ? 
मनीस तृष्णे सुवादीन जाला म्हूण. तृष्णेक परंपरेन चलत आयिल्लें एक नांव आसा 
= काम. तो उज्यासारको, जिवीत हुलपावपी, काळीज हुलपावपी. प्रज्ञेच्या आधारान 
ताचेर जैत जोडूक जाय, ही बुद्धाची शिकवण आशिल्ली. आत्मो हे शिकवणेक 
आडमेळीं हाडटा म्हणपाचें ताणें पळेल्लें. आत्मोच मनशांतल्या 'हांवा'क जाग हाडटा. 
ताका दुसऱयां पसून आनी भोंवतणेपसून वेगळायता. सुखा खातीर तरांतरांचे उपाय 
सोदून काडटा. ह्या उपायांतल्यान “काम” उदेता. हो 'कामू'च हांव-तूं, म्हजें-तुजें 
निर्माण करता. तातुतल्यान जिवितांत तरांतरांचीं दुख्खां येतात. दुख्खाचें मूळ आत्मो. 
ताकाच जिवितांतलो कडेक काडलो म्हणटकूच मनीस प्रज्ञेचे वाटेन चलपाक लागतलो' 
अशें बुद्धाचें म्हणणें आशिल्लें. 


धर्मग्रंथांक दसून रावप ना 
बुददिच्या वरकुलार घांसून काडले बगर मनशान कितेंच घेवंक जायना अशें म्हणपी 
बुद्धाचे धर्मपुर्तकां संबंदानूय हेंच मत्त आशिल्ले. धर्म-पुस्तकांचो मनशाक आधार 
मेळू, तीं सांगतात तें मात विवेक जागरूक दवरुनूच घेवंक जाय अशें ताचें म्हणणें 
आशिल्लें. 

धर्म-पुस्तकां मनीस कित्याक वाचता? जिवीत घडोवपा खातीर. पुणून कांय 
जाण तीं दुसऱया विचाराचो कोणूय मेळळो आनी ताचेकडेन वाद करपाचो प्रसंग 
आयलो जाल्यार वादांत ताका उडोवपा खातिरूय वाचतात. हें वाचप मनशाचें जिवीत 
घडोवंक पावना. बुद्ध म्हणटा, धरुंया, सोरपाक धरचो पडलो जाल्यार तुमी ताका 
खंय धरतले ? शेंपडेकडेन वा पोटाकडेन धरलो जाल्यार तो तुमकां चाबले बगर 
रावपाचो ना. सोरपाक धरूक जाय तो ताच्या तोंडाकडेन. तोंड हातांत घट्ट दाबून 

धरलें जाल्यार सोरोप आपल्या आंगान तुमचो हात कसोय आनी कितलोय वेडावं, | 
तुमकां कांयच जावपाचें ना. धर्मपुस्तकां समजून घेवंक जाय ती दुख्खाचीं तोंडां 
हातांत घट आंवळून धरपा खातीर. असल्याच लोकांक धर्मपुस्तकांचो लाव जावं 
येता. इतलें सांगून बुद्ध म्हणटा, धरुंया, तुमी एके न्हंये तडीर पावले. तुमकां पलतडीं 
वचपाचें आसलें आनी न्हंयेर पूल नासलो, पनेळूय नासलो जाल्यार, तुमी कितें 
करतले? कांय लाकडा कुडके, कांय फळयो हाडून, त्यो बांदून ताचो एक तराफो 
करतले आनी कोंड्याच्या आधारान तराफो ताणून तुमी पलतडीं वतले. हय मू? 
आतां, धरुंया, हे भाशेन तुमी तराफ्याच्या आधारान पलतडीं पावले आनी तुमी 
म्हळे, ह्या तराफ्याक लागून आमी पलतडीं पावल्यात. हाचो आमकां खूब आधार 
जाला. हाचे उपकार आमी कशे विसरे, अशें म्हणून तुमी तराफो माथ्यार वा 
फाटीर उखलून मुखावयली वाट चलपाक लागले, जाल्यार तें समा जातले व्हय? 
ज्या तराफ्याच्या आधारान तुमी पलतडीं पावल्यात तो तराफो तुमी न्हयेच्या उदकांतूच 
सोडून दिवंक जाय. तकलेर वा फाटीर उखलून व्हरूंक फावना. धर्म-पुस्तकांचो 
उपेग तराफ्या सारको तुमकां पलतडीं पावोवपा खातिरूच जावं येता. तकलेर उखलून 
व्हरपा खातीर न्हय. कळ्ळें ? मनशान धर्म-पुस्तकांक दसून रावंक जायना, मागीर 
तीं ताका कितलींय उपकारा पडिल्लीं आसू. 


बुट्दीन तर्जून घेवपाचें 
धर्म-गुरूं संबंदानूय बुद्धाचें हेंच मत्त आशिल्ले. खासा आपणा संबंदानूय तो अशेंच 
म्हणटालो - 

एक खेपे तो कोसल देशांतल्या काळाम नांवाच्या एका गांवांत पाविल्लो. तो 
गांवांत आयला म्हणपाचें कळटकूच अख्खो गांव ताचे भेटेक गेलो. सगळ्यांनी आपापणालीं 
नांवां-गोत्रां सांगली. उपरांत तांच्यांतलो एकलो उठून उबो रावलो आनी म्हणपाक 
लागलो, “आमच्या ह्या गांवांत वेगळे वेगळे श्रमण आनी ब्राहमण येतात. एकलो येता, 
आपणाल्या धर्मविचाराची व्हडवीक आमकां सांगता आनी वता. तो वतकूच दुसरो 
येता. तो पयलीं येवन गेल्ल्या गुरुच्या धर्ममत्ताची उणीं दाखयता. आनी आपणालें 
धर्ममत्त कितलें खरें आनी कितलें बरें तें सांगता आनी वता. मागीर, आनीक एकलो 
येता. तोय तेंच करता. आदल्या सगळ्यांच्या धर्ममत्तांचीं उणीं दाखयता आनी आपणालेंच 
कितलें खरें तें सांगपाक लागता. हाका लागून हांच्यांतलो कोणः खरो, कोण फट 
तें आमकां समजना. आमी गोंदळांत पडटात.” 

बुद्धान म्हळे, “भावांनो, हांव जें कितें तुमकां सांगतां तें तुमी मोन्यांनी मानून 
घेवचें अशें म्हणचों ना. उरफाटें, हांव जें कितें सांगतां तें तुमी सदां आयकत आयल्यात 

दिसलें, जाल्यारूय खरें मानूं नाकात. पूर्व-परंपरा अशीच आसा अशें 
हा खरें मानूं नाकात. अशेंच आसूंक जाय तें, असो समज करून घेवनूय खरें 
` मानूं नाकात. पवित्र ग्रंथांनी हेंच सांगलां अशें म्हणुनूय खरें मानूं नाकात. हें खरें 
म्हूण दाखोवन दिवं येता, लोकीक न्यायांत बसता, आयकुपाक बरें दिसता, तुमच्या 
भावार्ताक पोसवण दिता, तें सांगता तो श्रमण एक खूब नांवाजतो धर्म-गुरू, खूब 
जाणांक तो पूज्य, खूब जाण ताका मानतात, तो सांगता तें खरें आसुंकूच जाय, 
अशें म्हणुनूय खरें मानूं नाकात. तुमचे बुददिच्या वरकुलार हांव सांगतां तें सगळें 
घांसून पळेयात आनी थंय तें खरें उतरलें जाल्यारूच घेयात. 
भावांनो, मनशाचें मन सुवार्थात, दुस्वासांत आनी भुलींत पडिल्लें आसलें जाल्यार 
ताका आपणालें आनी दुसऱर्‍यांलें बरें कित्यान जातले हें कळटलें व्हय? जाच्या 
मनांत दुसऱ्यांचे बरें जावचें अशेंच घोळटा आसले, सगळे ताका आपलेशे दिसता 
आसले जाल्यार ताचेकडल्यान संवसाराचें बरें जातलें काय वायट? जाच्या मनांत 
कसलोच सुवार्थ ना तो सुवार्थान दुसऱयांचो जीव घेतलो व्हय? तो जीव घेवचो 
ना. चोरी करचो ना, व्यभिचार करचो ना. फट उलोवचो ना. इतलेंच न्हय तर 
असलें कितेंच करपाक कोणाकूच आधार दिवचो ना. तसो, मनांत दुस्वास नाशिल्लो 
आनी गिन्यानी मनीस दुस्वासान आनी नेणारपणान उणाक करण्यो करचो ना, दुसऱयांकूय 
करूंक दिवचो ना. हय मू? सुवार्थ, दुस्वास आनी अज्ञान हीं तीन उणाक करण्यांचीं 
मुळां. तुमी कितें करपाचें, हीं मुळां मनशाचो घात करतात काय ना, तांकां लागून 
संवसारांतलीं दुख्खां वाडटात काय ना, हें चिंतून पळोवपाचें आनी “हय, हीं संवसाराचो 
घात करतात, संवसारांतर्ली दुख्खां वाडयतात' अशें दिसलें, जाल्यार तांचे पसून 
पयस रावपाचें. तीं अनमन नासतना सोडून दिवपाचीं... फकत हांव सांगतां म्हूण 
न्हय. तुमकां तशें दिसता म्हण सोडून दिवपार्ची. तेच भाशेन, अ-लोभ, अ-द्वेश, 
अ-मोह ह्या गुणांक लागून संवसाराचें बरें भलें जाता अशें हांव म्हणटां तेंवूय हांव 
सांगतां म्हूण न्हय, तर तुमीच खासा तुमचे बुददीन तर्जून पळोवपाचें आनी 'हय, 
ह्या गुणांनीच संवसारांत सुखाची वाड जावं येता” अशें खासा तुमकां दिसलें जाल्यारूच 
तें घेवपाचें आनी पूर्णत्वाक व्हरपाचें. सगळें खासा तुमी येवजून करून थारावपाचें. 
भावांनो, जाच्या मनातलो सुवार्थ, दुस्वास आनी भूल ना जाता तो चोय दिकांतल्यान 
जिवांकडेन आपलेपणाचे (मैत्री) भावनेन पळेता. तो सगळ्यांचो मोग करता. सगळ्यांक 
आपले लेखता. तोच मागीर करुणा, मुदिता आनी उपेक्षा ह्यो भावना जोडूंक पावता. 
ह्या चार भावनांक ब्रहम-विहार म्हणटात. ह्या चार भावनांक लागून जाचें मन सगळे 
तरेचे दुस्मानकायेंतल्यान, दुस्वासांतल्यान, अबक्यांतल्यान मेकळें जाता ताच्यांत चार 
तरांचें धैर्य येता. तो म्हणटा - 

१ ~ सदगती आसत जाल्यार म्हज्या बऱ्या करण्यांक लागून म्हाका बरी गती | 
मेळुंकूच जाय. | | 
२ - सद्गती म्हण कांय नासत जाल्यार ह्याच संवसारांत हांव आनंदान जियेवंक 

पावूंक जाय. 

३ - वायट करण्यांचें पानवळ सगळ्यांक भोगचेंच पडटा हें खरें आसत जाल्यार 
हांवें ज्या अर्थान वायट करण्यो करूंक नात - करीय ना - त्या अर्थान पानवळ 
भोगपाचो प्रसंग म्हजेर केन्ना येवंक पावपाचो ना. आनी- 

४ - वायट करण्यांचें फळ त्यो करतल्याकूच फकत न्हय तर दुसऱ्यांकूय भोगचें 
पडटा हें खरें आसत जाल्यार ज्या अर्थान हांव बन्योच करण्यो करतां त्या अर्थान 
ह्या करण्याचें बरें फळ दुसऱयांकूय मेळटलें आनी म्हजे वांगडा तांचेंय बरें भलें जातले... 

आपूण सांगतां तें लेगीत तुमचे बुददिच्या वरकुलार घांसून पळेयात आनी थंय 
तें खरें उतरलें जाल्यारूच घेयात अशें सांगपी संवसारांतलो हो एक आगळी वेगळी 
धर्मगुरू. शंबर प्रतिशत विज्ञानीक. बुद्दीक खंयच बांदून दवरिना असलो. विसकावणी, 
चिकित्साय, फोडणिशी करीत करीत सत्याचो सोद घेवंक लावपी. विज्ञानिकान सत्याक 
केन्ना 'मानून घेवपाची' वस्त मानूंक ना. बुद्धानूय मानूंक ना. सत्य सदां सोदुनूच 
काडचें पडटा. 








बुद्दीक भावार्ताचो सांगात जाय 

पुणून एक गजाल लक्षात दवरूक जाय. बुदधाचो मार्ग हो एक “मध्यम मार्ग, - 
मज्झेन तथागतो धम्मं देसेति - ह्याय तोंकार वचना, त्याय तोंकार वचना असलो. 
तो कित्याचोच अतिरेक जावंक दिना. बुद्दिचोय जावंक दिना. निखटो बुद्धिवाद 
मनशाक भौतिकवादा कडेन आनी भौतिकवादांतल्यान भोगवादाकडेन घेवन वता (सदाच 
गेला), जसो अध्यात्मवाद्यांचो श्रद्धावाद लोकांक अंधश्रद्धे कडेन घेवन गेला. बुद्धाचो 
बुद्धिवाद भौतिकवादा पेल्यान वचून मनशाक चित्त-शुद्धी कडेन आनी 
चित्त-शुदर्धीतल्यान निती कडेन घेवन वचपी एक वाद. ताका ताणें प्रज्ञावाद हैं 
नांव दिलां. प्रज्ञेक तो 'कुशल-चित्त संयुक्त ज्ञान” म्हणटा. भौतिकवादापेल्यान गेल्लें 
एक नैतीक तत्वज्ञान हें. खासा भौतिकवादाक नितिची देख दिवपी. आपणें जें ज्ञान 
जोडलां तें निखट्या तर्कान जोडूक ना, तर्कान असलें ज्ञान जोडूंक येना, अशेंय 
ताणें म्हळां. आपणाल्या ज्ञानाक ताणें 'अतर्कावचर' म्हळां. अतर्कावचर म्हळ्यार 
निखट्या तर्कान जोडूंक येना, तर्कान मेळना असलें जोडूक जाय तें तर्का पेलेकडलें 
ज्ञान. नेरंजरा न्हंये तडीवयल्या पिंपळा सकल ताणें तें जोडिल्ले आनी तो बुद्ध 
जाल्लो. त्या दिसा 'अमृताचीं दारां आतां उकतीं जाली” ह्या उतरां वांगडा 'जांकां 

मः तांणी भावार्तान आयकुचें' अशींय उतरां ताचे जिबे वयल्यान फुटिल्लीं. 
त भावार्ताक - श्रद्धेक - बुद्दी इतलीच म्हत्वाची सुवात आसा. 
` तर्का पेलेकडलें ज्ञान कित्या खातीर मनशान जोडूकं जाय ? चित्त-शुद्धी खातीर. 
चित्त-शुद््धी कित्या खातीर ? प्रज्ञा जोडपा खातीर. प्रज्ञा कित्या खातीर ? विमुक्ती 
' खातीर. निर्वाणा खातीर. निर्वाण ही बुद्धमत्ताची मोख. ती जोड़पाचें पयलें साधन 
= वीर्य. विर्याक पुरुषार्थ हें दुसरें एक नांव आसा. पुरुषार्थाक प्रेरणा दिवपाची ताक 
बुद्दीत ना. ती काळजात आसता. काळजाचें मुख्य “बळ” श्रद्धा. श्रद्धा, वीर्य, 
- स्मृती, समाधी आनी प्रज्ञा हीं बुद्ध साधनेची पांच आंगां. ह्या आंगांक बुद्धान 
_ 'इन्द्रियांय म्हळ्यांत. ह्या आंगांक प्रेरणा दिवपी सात 'बळां' आसात अशेंय म्हळां. 
सात खंयचीं ? श्रद्धा, वीर्य, स्मृती, समाधी, प्रज्ञा, नही (लज, मुरवत) आनी अपत्राप्य 
_ (पातकांचो भय). दोनूय कडेन श्रद्धेक ताणें पयली सुवात दिल्या. श्रदधेन चित्तांतले 
 म्हेळ ना जातात. मन प्रसन्न उरता. प्रसन्न मन सदांच शान्त आसता. प्रसन्न मनांतूच 
 उर्बा (उत्साह) भरून येता. उर्बेन उत्साहान भरिल्लें मन सगळे दुबाव कातरून 
 उड़यता. श्रद्धा उदेवंक जाय म्हणटकूच, स्मृती थीर जातली, चित्त समाधींत गुल्ल 
उरललें. चित्ताचे समाधीत प्रज्ञा उदेतली आनी प्रज्ञा ज्ञान जोडून दितली. 

जांणी ज्ञान जोडलां तांचें वर्णन करता आसतना त्रिपिटकान “ते श्रदधेन भरिल्ले 
आशिल्ले” अशेंच केलां. 'इध भिक्खू सदधाय समन्नगतो होति.' 

बौद्ध साधनेचो प्रस्थान-बिंदू खंयचो काय म्हूण विचारल्यार श्रद्धाच म्हूण जाप 
दिवची पडटली. निखटी बुद्द न्हय. आनी सुको तर्क तर न्हयच न्हय. 

एक खेपे कृषी भारद्वाजाच्या दारांत बुद्ध भिक्षे खातीर उबो राविल्लो. भारद्वाज 
त्या दिसा शेत रोयतालो. पांचशें मानाय तागेर जेवपाक आशिल्ले. बुद्धाक पळोवन 
ताणें म्हळें, 'असो भीक कित्याक मागता? म्हजे भाशेन शेत रोय.' ताका 'हांवूय 
शेतूच रोयतां. म्हजें शेत अमृताचें पीक काडपी' अशी जाप दिवन बुद्धान श्रदधेक 
आपणालें “बी” म्हळां. पिंगिया नांवाच्या आपणाल्या एका शिष्याक 'वल्कली, भद्राबुध, 
आळविगोतमा' भाशेन 'श्रद्धावंत जा, तूं मरणाचेर जैत जोडूंक पावतलो' असो 
उपदेस केला. “श्रद्धा हें मनशाचें सगळ्यांत व्हडलें धन. श्रदधेनूच सदधर्म जोडू 
येता. सद्धर्माक लागुनूच सत्याचो दिश्टावो जाता आनी सत्य सदां गोडूच आसता.' 
'श्रदधेनूच मनीस हुंवारांत उडकी घेवन पलतर्डी पेंवन वचूक पावता”; “श्रद्धा उणी 
पडली जाल्यार सगळ्यांत पयलो तुमच्यांत दुबाव रिगून बसतलो, दुबावा वांगडा 
तुमचे हस्तुर्की वांकड्योच करण्यो घडटल्यो'; 'जिविताचे यात्रेत सगळ्यांत बरो सांगात 
श्रद्धाच दिता, श्रद्धाच हे यात्रेंतली भुती'; 'श्रद्धाच मनशांतलें हावरेपण, वसवस, 
भय, अभिमान ना करता, श्रद्धाच मनशाक नमळाय शिकयता; श्रद्धाच मनशाक 


दुसऱ्यांचो भौमान करूंक लायता, श्रदधाच मनशाक सगळ्या बांदपासांतल्यान मेकळो 
करता, संकश्टां वेळार हड्डें मुखार करून चलपाचो धीर श्रद्धाच दिता, उणाक 
आंगांचेर जैत जोडपाची तांक श्रद्धाच दिता, श्रद्धाच मनशाक तेजिश्ट आनी निर्मळ 
करता. श्रद्धाच ज्ञानान काळीज गिरेस्त करता“, 'श्रदधाच मनशाक वाट दाखयता, 
चित्तांतले सगळे म्हेळ हुलपावन तांचो गोबोर करपाची तांक श्रदधेंतूच आसा.” श्रद्धावंतूच 
निष्ठावंत आसता, श्रद्धाच काळजाक खोलाय जोडून दिता अशें बुद्धाचें मत्त आशिल्लें. 

जिवीत खिणयाळें हें वळखुपाची प्रज्ञा श्रद्धेंत आशिल्ल्यान बुद्ध आपणाल्या 
शिष्यांच्या मनांत श्रद्धा जागोवपाचो यत्न करीत राविल्लो. श्रद्धा जागोवपाक ताका 
केन्ना केन्ना खर जावचें पडटालें. तो म्हणटा - 

धरुंया, आवयची नदर चुकोवन भुरगें फातर तोंडांत घालता, आनी आवयच्या 
लक्षांत तें येता. आवय कितें करतली ? ती ताच्या ताळ्यांत बोटां घालतली आनी 
फातर ताळ्यांतलो काडटली. कित्या खातीर ? फातर भुरग्याक वायटाक पडटलो 
म्हूण. भुरग्याचें बरें जावचें हें चिंतुनूच ती खर जातली. तसो हांव. समा गजालिंचेर 
भिक्खुची श्रद्धा थीर जायना ते मेरेन तांची काळजी जतनाय घेतां. केन्ना केन्ना 
खर उपायूय घेतां. भुरगें जाणटें जातकूच आवय भुरग्याची काळजी करिना तसो 
भिक्खू श्रदधेंत थीर जातकूच ताचो हांवूय हुसको काडिना. 

श्रद्धा म्हळ्यार दोळे धांपून कोण कितें सांगता तें खरें मानप न्हय. जे श्रद्धेची 
व्हडवीक बुद्ध सांगतालो ती 'प्रज्ञान्वया' आशिल्ली. प्रज्ञेन भरिल्ली आशिल्ली. दोळे 
उकते दवरून ज्ञान जोडपी आशिल्ली. मुखार चलूंक लावपी आशिल्ली. 

आपणें सोदून काडल्या ती 'दोळे उकते करपी, गिन्यान जोडून दिवपी, प्रज्ञा 
जागोवपी' - चक्खुकरणी आणकरणी उपसमाय अभिञ्ञाय सम्बोधाय निब्बानाय 
- वाट म्हणपाचें बुद्धान क्रषिपत्तनांत केल्ल्या आपणाल्या पयल्याच उपदेसात स्पस्ट 
केल्लें. हेच वाटेन आपणें बुद्धत्व जोडलां, तुमच्यांनीय तें जोडूंक जातले, तुमकां 
तें जोडपाचें आसत जाल्यार हेच वाटेन तुमकां चलचें पडटलें, दुसरी वाट ना, 
हें तो उपरांत आयुष्यभर सगळ्यांक सांगीत रावलो. आपणालें काम फकत वाट 
दाखोवपाचें. पुणून वाट कळळी म्हूण भागना. वाटे वयल्यान चलल्यारूच मनीस 
मुक्कामार पावता. चलपाचें हें काम मात तुमकांच करचें पडटलें, तुमचे खातीर 
आपूण तें करूंक पावपाचों ना, हेंय तो स्पस्ट उतरांनी सगळ्यांक समजायत रावलो. 

हे वाटेचीं ताणें शील, समाधी आनी प्रज्ञा अशीं तीन पावलां थारावन दिल्ली, 
आनी ह्या तिनांत ताणें चौथ्या आर्यसत्यांतली आठूय आंगां वांटून घाल्ली. 

शिलांत समा उतर उलोवप, समा करणी करप आनी समा जोड जोडप ह्या 
तीन आंगांची साधना आसपावन घेतिल्ली. दुसऱया, समाधिच्या पावलांत समा यत्न 
करप, जागरुकपणान चलप, आनी समाधानांत जियेवप ह्या तीन आंगांची आसपावणी 
केल्ली. तिसरें पावल प्रज्ञेचे. हातूंत समा नदरेन पळोवप आनी समा निर्णय घेवप 
ह्या दोन आंगांचो आसपाव केल्लो. 

तिनांतलें शील पयलें पावल. साधनेची बुन्याद ही. बुन्याद घट बांदून काडूंक 
जाय. म्हण आरंभ शिलाचे साधनेपसून करूंक जाय. मनीस शिळवंत जावंक जाय. 
ताच्या शिलाचो परमळ चोंय दिकांनी पातळूंक जाय. “चंदन, तगर, कमळ, जाय, 
जूय, मोगरें, खंयच्याय फुलाच्या परमळा परस शिळवत मनशाचो परमळ 'अनुत्तर' 
- कोणाच कडेन सर करूंक येना असलो. सामकोच आगळो वेगळो, अशें तो म्हणटालो. 
“दुसऱ्या खंयच्याच परमळांत वाऱ्याचे उरफाटे दिकेन पातळपाची तांक ना, शिलाच्या 
परमळांत ती आसा. तो वाऱ्याचे उरफाटे दिकेनूच न्हय तर धाय दिकांनी पातळटलो' 
अशें तो म्हणटालो. ह्या परमळाक ताणें 'सीलगंध' म्हूण एक वेगळें नांवूय दिल्लें. 

हें शील कशें जोडपाचें ? 


शील ५७ 


कांय गजाली हांव करचों ना, करचों ना म्हळ्यार करचोंच ना, प्राण गेल्यार 
लेगीत करचों ना. तश्यो कांय गजाली हांव करतलों, करतलों म्हळ्यार करतलोच, 
केर्दीय अरिश्टां, संकश्टां कोंसळू, करतलोंच करतलों, अशे दोन नित्शय करून. 
पयल्या नित्शयाक बुद्धान 'निषिद्धशील' नांव दिल्लें. दुसऱ्याक 'विहितशील' म्हळळे. 
आनी ह्या दोन नित्शयांनी जिवीत बांदून काडूंक जाय, अशें सांगिल्लें. 

झरिचें उदक कश्याय कशें व्हावंक दिवंक जायना. पाट बांदून काडूंक जाय, 
आनी तें पाटांत सोडून सगळ्याक खेळोवंक जाय. म्हणटकूच धा दांड्यांचें कुळागर 
शिंपून काडूंक येतलें. 

श्रावस्तींतल्या जेतवनांत एक खेपे एक देवता, रात सोंपपा वेळार, बुद्धा मुखार 
येवन खंय उबी रावली. ताका नमस्कार करून तिणें म्हळें, “देवांनी आनी मनशांनी 
आपणाक सूख मेळचें म्हण मंगलाची - कल्याणाची कल्पना केल्ली. सगळ्यांत बरें 
मंगल तुज्या मत्तान खंयचें ?' 
. आनी बुद्धान तिका सांगलें, 'कोणेंच मुर्खांची संगत केन्ना धरची न्हय. संगत 
धरची ती सदां शाण्या मनशाचीच धरची, बुदवंताचीच धरची, आनी पुजा करपा 
सारक्या मनशांचीच सदां पुजा करची; बऱ्या (योग्य) अश्या देसांत (= समाजांत) 
वचून रावचें; पुण्याचो सांठो करंचो आनी मनाक सदां बरे वाटेनूच व्हरचें. खूब 
विद्या शिकच्यो, तितल्योच कलाय शिकून घेवच्यो, आनी उजू चलणुकेची संवंय 
लावन घेवची; ज्या वेळार जें उलोवंक जाय तेंच उलोवचें, आवय-बापायची सेवा 
करची, बायल-भुरग्यांक पोसचें, आनी हातांत घेतिल्ली कामां सारकीं बरीं करचीं; 
दान धर्म करचो, मनीसधर्माक धरून चलचें; सोयऱ्यां-धायऱर्‍्यांक प्रसंगार पावचें आनी 
सगळ्यांच्या बऱ्याची कामां करचीं; पातकां पसून पयस रावचें; व्यसनां पसुनूय पयस . 
वचचें, आनी मन सदां आपणा सुवादीन दवरचें; दुसऱ्यांकडेन चलता आसतना आदरान 
आनी नमळायेन चलचें, सदां धादोसभरीत रावचें, आनी उपकार सदां स्मरचे; कोणेंय 
दुखयलें जाल्यार ताका क्षमा करची, सगळ्यांकडेन सदां गोड उलोवचें, आनी बऱ्या 
विचारान आनी बऱ्या मनान कामां करचीं. लाव-लुकसाण, येस-अपेस, निंदा-लुस्त, 
सुख-दुख्ख असले कसलेय अणभव येतकूच चित्त भुल्लुसून वचचेंना तशें थतर-वितरूय 
जावचें ना, हाची जतनाय घेवची. मन निर्मळ उरतलें आनी मनीस सुखान जियेतलो.' 

बुद्ध जाका 'विहितशौल' म्हणटालो तें ह्या मंगल-सुत्तांत आयलां. 

'निषिदधशीलां'त धा 'पातकां' येतात. तीन कुडिचीं, चार वाचेचीं आनी तीन 
मनाची. ह्या पातकांतल्यान मेकळे कंशें जावंचें ? | 

१) हांव हिंसा करचो ना, कोणाचो जीव घेवचोंना, कोणाक मारचों ना, कोणाक 
. दुखोवचों ना. २) चोरी करचों ना, कोणाक नागोवचों ना, कोणाचें शोषण करचों 

बै ३) व्यभिचार करचों ना, खंयचेच बायल-मनशे कडेन वांकडे नदरेन पळोवचों 
ना, तिका म्हज्या जाळांत घुस्पावपाचो यत्न करचों ना. हीं तीन कुडिचीं पातकां 
हांव करचों ना. उपरांत ४) फट उलोवचों ना. कोणाक फटोवचों ना. ५) चाडयो 
करचों ना आनी लावालावी लावचो ना. ६) कोणाक दुखत अशें कितेंच उलोवचों 
ना आनी ७) दुसऱयांक उबगण येसर बसून बडबडचों ना, हीं चार वाचेचीं पातकां 
हांव करचों ना आनी ८) दुसऱ्यांच्या पयशांचेर हावरी नदर दवरचों ना, ९) कोणाचेरूच 
तापचों ना, रागार जावचों ना, आनी १०) शिलांत कांय अर्थ ना, धर्मात कांय 
- अर्थ ना, उजू चलणुकेंत काय अर्थ ना, अशें म्हणचों ना (नास्तिक जावचों ना). 
हीं मनाची तीन पातकां. एकूण धा पातकां, तीं चुकोवपाचीं धा व्रतां 'निषिद्धशीलां'त 
आसपावतात. 
हीं दोनूय शिलां भिक्खुनी चलणुकेंत हाडपाचीं, तशीं घर संवसार घेवन बशिल्ल्या 
` सरसमान लोकांनीय हाडपाचीं. 

हांतल्या सातांचेर आनीक एक 'सुत्त' त्रिपिटकांत आयलां- 

एक खेपे बुद्ध कोसल देसांतल्या वेणुद्वार नांवाच्या एका गांवांत पावलो. गांवांतल्या 
लोकांनी ताची नामना पयलींच आयकल्ली. देखून तो गांवांत पावला म्हणपाचें कळना 
फुडें सगळे ताचे भेटेक गेले आनी म्हणपाक लागले, 'आमी सगळे घर-संवसार 
घेवन बशिल्ले मनीस. आमकां घरदार सोडून वचपाचें ना. सत्या-संपतूय सोडपाची 
ना. हे शिमेंत रावन आमकां सद्गती कशी मेळटली तें सांग.” 

बुद्धान एका वाक्यान जाप दिली, 'दुसऱ्यांक आपणा सारकेच लेखात, म्हणटकूच 
जालें.” 

“म्हळ्यार कशे ?” 

बुद्धान म्हळें, “तुमकां कोणाक मरचें-शें दिसना, सदां जियेवचें-शें दिसता, हय 
मू? तुमचे भाशेन संवसारांतल्या सगळ्या जिवांक जियेवचेंशें दिसता. मरचेंशें दिसना. 
जियेवपाची इत्सा म्हळ्यारूच जिवीत, म्हणटकूच, अशे तरेन जियेयात कीं जाका 
लागून कोणाच्या जिवाक तुमचे पसून बादा येवची ना. तुमचे हस्तुर्की कोण मरूंक 
जायना. कोणाक दुखूंक जायना. कोणाच्याच सुखांत आडखळ येवंक जायना. खासा 
तुमीय हे भाशेन चलपाचें आनी दुसऱयांकूय तुमी हेच भाशेन चलात म्हूण सांगपाचे... 
तुमचें कोणेय कितेंय चोरून व्हेलें जाल्यार तुमकां वायट दिसतलें, दुख्ख जातले, 
हय मू? तशें जाल्यार मागीर आमीय कोणाचें कितेंच चोरचे नात म्हणपाचो नेम 
करपाचो. इतलेंच न्हय, तर दुसऱयांकूय कोणाक चोरूक दिवचे नात, अशें थारावपाचें... 
तुमचे घरकान्नीक कोणेंय आपणाल्या जाळांत घुस्पायली आनी तिचे कडेन व्यभिचार 
केलो म्हणपाचें तुमकां कळ्ळें जाल्यार तुमकां फटवल्ले वरी दिसचें ना? वायट 

दिसचें ना? दुख्ख जावचें ना? मागीर, आमीय खंयचेच बायल-मनशे कडेन वांकडे 
नदरेन पळोवचे नात, तिका आमच्या जाळांत घुस्पावन तिचे कडेन व्यभिचार करचे | 
नात, अशें थारावपाचें. आनी दुसऱ्यांकूय तशेंच चलूंक सांगपाचें... दुसऱ्यान कोणें | 
तुमकां फटयले जाल्यार तुमकां रुचचें ना. आमी कोणाक फटोवचे नात, कोणाच 
कडेन फट उलोवचे नात, असो तुमी नेम करपाचो, आनी दुसऱ्यांकूय तुमची देख 
घेवंक सांगपाची... तुमी आनी तुमचे इश्ट हांचे मजगतीं चाडयो करून कोणेंय लावालावी 
लायल्यो जाल्यार तुमकां खंत भोगची ना? मागीर आमीय कोणाच्यो चाडयो कोणाक 
सांगचे नात आनी कोणाच मजगतीं लावालावी लावचे नात, असो नित्शय करपाचो, 
आनी दुसऱयांकूय अशेच चलात म्हूण सांगपाचें. कोणेंय तुमकां गाळी संवल्यो जाल्यार 
तुमकां तें रुचचेंना. आमीय दुसऱ्याक गाळी संवचे नात असो नित्शय करपाचो. 
दुसऱ्याक वाज येसर बडबडचे नात, असोय एक नेम करपाचो. हिंसा, चोरी, व्यभिचार, 
असत्य, चाडी, गाळी आनी बडबड ह्या सात पातकां पसून तुमी आपणाक सोडोवन 
घेयात. म्हणटकूच तुमकां सदगती मेळटली. घरसंवसार सोडपाची गरज उरची ना. 
शील निर्मळ दवरचें, ते दिशिंदिशीं निर्मळ करीत रावचें, म्हणटकूच घरसंवसारांत 
रावनूय सद्गती मेळूं येता... 


करण्यांची नियाळणी 
फकांडांनी लेगीत मनशान फट उलोवंक जायना, अशें ताचें म्हणणें आशिल्लें. 

राहुल दीक्षा घेवन श्रमण जाल्लो. आनी अम्बलट्ठिका नांवाच्या एका गांवांत 
रावन श्रमणपदाची साधना करतालो. राजगृहा लागसारूच हो गांव आशिल्लो. एक 
दीस अवचीत्‌ ताका मेळपाक बुद्ध त्या गांवांत गेलो. राहुलान ताका येता तो पयसल्यान 
पळेलो. तो बेगिबेगीन उठलो. ताका बसपा खातीर ताणें आसन मांडलें आनी पांय 
घुवपा खातीर उदक हाडून दवरलें. 

तांबयांत उदक घेवन बुद्धान पयलीं आपणाले पांय धुयले. मागीर तांबयांत भितर 
पळेलें. इल्लेंशें उदक भितर उरिल्लें. तें राहुलाक दाखोवन म्हळें, 'पळेलें तुंें, इल्लेंशें 
उदक उरला तांबयांत. तें कित्याक उपकारना. जे फट उलोवपाक मात्‌ लेगीत अनमननात, 
जांकां फट उलयतना मातूय लज दिसना, तागेलें श्रमणपण असलें, कित्याक उपकारना 
असलें. उपरांत, तांबयांतलें उदक ताणें भायर उडयलें आनी म्हळें, जांकां फट 
उलयतना लज दिसना तागेलें श्रमणपण असलें, भायर उडोवपा सारके. मागीर ताणें 
तांबयो उमथो केलो आनी म्हळें, जांकां फट उलयतना लज दिसना तांगेलें श्रमणपण 
असलें, उमथ्या तांबया सारकें. म्हणटासर ताणें तांबयो सारको दवरलो आनी म्हळें, 
आतां पळेलें तुंबें ? तांबयो रितो जाला. जांकां फट उलोवपाक मात्‌ पसून लज 

उपरांत, बुद्धान म्हळें, धर, एक राजा झुजपाक मुखार सरला. ताणें आपणाल्या 
[त बऱ्या हतयाक झुजा मळार देंवयला. हती फुडल्या पांयांनी झुजता, फाटल्या 
| झुजता, सगळ्या आंगानी झुजता, शेंपडेन लेगीत झुजता. फकत सोंडेन 
'झुजना. ती सांबाळून रावला. जाल्यार, ताचे फाटीर बशिल्लो माहूत कितें म्हणटलो ? 
। - हो सगल्या आंगांनी झुजता, फकत सोंडेन झुजना. हाणें आपणालो जीव झुजाक 
'ओंपूंक ना. थोडो सांबाळून दवरला. जैता खातीर हाचेर पातयेवन उपकारना. जैता 
खातीर सगळ्या आंगांनी झुजूंक जाय. सोंडेन लेगीत झुजूंक जाय, शेंपडेन लेगीत 
झुजूंक जाय. पुराय जीव ओंपून झुजूंक जाय. तसो, श्रमण सगळ्या पातकां आड 
झुजलो, फकत असत्या आड झुजलो ना, जाल्यार तो श्रमणपद केन्नाच जोडूंक 
पावपाचो ना. असत्या आड झुजना तो अमकें खंयचें पातक करचो ना, अशें म्हणूंक 
जावपाचें ना. म्हूण सांगतां, फकांडांनी लेगीत केन्ना फट उलोवं नाका. 

मागीर बुद्धान ताका विचारलें, म्हाका एक सांग, हारशाचो उपेग आमी कित्या 

खातीर करतात ? 


“आमचें रूप नियाळून पळोवपा खातीर”. राहुलान जाप दिली, 


"हय मरे ? मनशान हेच भाशेन आपणाल्यो कायेन वाचेन मनान केल्ल्यो करण्यो 
तर्जून पळोवंक जाय. करणी करचे पयलीं चिंतूक जाय, ही करणी म्हाका दुख्खांत 
उड़ोवची ना मू, दुसन्याक दुख्खांत उडोवची ना मू, दोगांकूय दुख्खांत उडोवची 
_ ना मू? 'ना' म्हूण जाप मेळत जाल्यार तसली करणी एक खेपे न्हय, भौन भौन 
करीत रावंक जाय. हय, दुख्खांत उडयतली, म्हाकाय पिडापीड भोगयतली, दुसऱयांकूय 
भोगयतली, अशी जाप मेळ्ळी जाल्यार ती आपूण कशीच करचों ना अशें थारावंक 
जाय. तिचे पसून पयस रावंक जाय. आपणाक वा दुसऱयांक वायटाक पडटा असली 
- करणी मनशान केन्नाच करूंक फावना. बन्याक पडटा तसलीच करूंक जाय. करणी 

करचे पयली ती नियाळून पळोवंक जाय. परिक्षावन पळोवंक जाय. करता आसतनाय 

नियाळून तर्जून पळोवंक जाय, केले उपरांतूय पारखून पळोवंक जाय. जागरुकपणान 
करण्यो करूंक जाय. कायेन वाचेन मनान केल्ल्यो सगळ्यो करण्यो मनशान, हे 
` भाशेन, करचे पयलीं, करता आसतना, केले उपरांत नियाळून आनी परिक्षावन निवळ 
. करूंक जाय, शुद्ध-परिशुद्ध करूंक जाय. आयजवेर जितलेय व्हड श्रमण जावन 
| गेले तांणी सगळ्यांनी आपणाल्यो कायीक वाचीक मानसीक करण्यो हेचभाशेन सदां 
_ जागरुकपणान नियाळून परिक्षावन निवळ केल्ल्यो. फुडाराकूय सगळ्यांक त्यो अश्योच 

वाखराचे धारे सारकी वाट 
कोणें एकल्यान म्हळां, ल्हान-सान गजालींतल्यानूच पूर्णत्व येता आनी पूर्णत्व ही 
ल्हान-सान गजाल न्हय. 

ल्हान-सान गजालींतल्यानूच बुद्ध आमकां पूर्णत्वा कडेन घेवन वता. 

एक खेपे तो राजगृहांतल्या वेणुवनांत येवन राविल्लो. सदचे वरी सकाळीं पात्रचीवर 
घेवन भिक्षेक भायर सरिल्लो. वाटेर एकेकडेन ताका एक भुरगो दिश्टी पडलो. निकतोच 
न्हावन धुवन ओल्या आंगान भायर येवन तो उदेंत, अस्तम, उत्तर, दक्षीण, ऊर्ध्व 
आनी अधर, सय दिकांची पुजा करतालो. 

बुद्धान ताका विचारलें, “बाबा रे, तूं असो ओल्या आंगान भायर येवन हें कितें 
करता ?' 

“सकाळीं उठना फुडें न्हावन धुवन सय दिकांची पुजा कर अशें म्हाका म्हज्या 
बापायन मरता आसतना सांगिल्लें. ते प्रमाण ताच्या उगडासान हांव सद्दां ही पुजा 
करतां.” भुरग्यान जाप दिली. 

'पुणून तुजी ही पुजा आर्यांच्या (संस्कारी लोकांच्या) नेमांक धरून जायना." 

“मागीर, कशी करपाची तर ती ?' भुरग्यान विचारलें. 

'सांगतां' अशें म्हणून बुद्धान ताका सांगले, “सय दिकांची पुजा करपाची लायकी 
आपणांत येवची म्हूण मनशान पयलीं कांय गूण आंगांत केळोवंक जाय, वाडोवंक 
जाय. पयले सुवातेर, आपूण खंयच्याच जिवाची हत्या करचों ना, कोणाक दुखोवचों 
ना, मारचों ना, कित्याक, सगळ्यांक जियेवपाचो हक आसा, आपूण कोणाचेंच कितेंच 
चोरचों ना. कित्याक, आमचेंय कितेंय कोणें चोरून व्हेल्यार आमकां वायट दिसता, 
तशें सगळ्यांक दिसता; आपूण दुसऱ्यांच्या बायलां कडेन वांकडे नदरेन पळोवचों 
ना, तांचे कडेन व्यभिचार करचों ना. कित्याक, आमचे बायले कडेन कोणें व्यभिचार 
केलो जाल्यार आमकां परम दुख्ख जाता, तशें सगळ्यांक जाता. तेच भाशेन, आपूण 
केन्ना कोणाकडेन फट उलोवचों ना, केन्ना कोणाक फटोवचों ना, खंयच्याच वेव्हारांत 
केन्नाच असत्याचो आधार घेवचों ना. कित्याक, आमचे कडेन कोण असत्यान चल्लो 
जाल्यार आमकां मानना, तशें सगळ्यांक मानना. हे भाशेन, प्राणाघात, चोरी, व्यभिचार 
आनी असत्य हे चार दुर्गुण (तांकां कर्मक्लेश म्हणटात) आपणांतले काडून उडयतलों, 
असो मनशान नित्शय करूंक जाय. 

मनीस केन्ना केन्ना हटाक पेटून, केन्ना दुसऱ्याच्या दुस्वासान, केन्ना अज्ञानान, 
तर केन्ना भंयान करूंक फावना असल्यो करण्यो करता. (जांकां आमी पातकां म्हणटात.) 
हीं पातको आपूण करचों ना, ज्या चार कारणांक लागून आमचे हस्तुकीं हीं पातकां 
घडटात त्या चारूय कारणांकडेन आपूण समा नदरेन पळेतलों आनी तांचे सुवादीन 

कसोच जावचों ना, अशें मनापसून थारावंक जाय. तशें, येस, कीर्त आनी संपत 
तिनांचेय नाशें करपी स दारां आसात तीं घट बरी धांपून घेवंक जाय. हीं स दारां 
म्हळ्यार - १) सोरो पियेवप, २) उत्तान शुंगारीक तमाशे पळोवप, ३) व्यभिचारा 
खातीर अवेळार लिपचोरयांनी भोंवप, ४) जुगार खेळप, ५) वायट मनशाची संगत 
धरप आनी ६) आळसायेंत दीस सारप. 

सोन्यान पयशांचें नाशे तर जाताच, ते भायर, मनशाची प्रज्ञाय दुबळी पडटा. 
उत्तान शृंगारीक तमाशांक लागून मनशाक नाका नाका जाल्लीं व्यसनां लागतात. 
सगळ्यांत व्हडलीं व्यसना दोन - व्यभिचार आनी जुगार. हांच्या नादाक लागिल्ल्या 
मनशाक कोण पातयेना. तरणे पिरायेचो मनीस आसत जाल्यार ताका कोण चलीय 
दिना. असल्यांक सत्याची चाडूय उरना. वायट संगत लागतकूच कितें जाता तें 
सांगपाची गरज ना. मनीस जुगारी, बेब्दो, दुराचारी, चोर, फटींग, कितेंय जावं येता. 
आनी आळसायेंत दीस सारपी मनीस नवें कितें जोडीच ना, जाणटेल्यांनी दवरिल्लेंय 
होगडावन मेकळो जाता. 

हे भाशेन, चौदा गजाली मनशान पयलीं सोडून दिवंक जाय - चार कर्मक्लेश, 
पातकार्ची चार कारणां आनी संपत्तिनाशार्ची स कारणां - इतलें हें मनशान निर्धारान, 
नित्शयान सोडून दिलें म्हणटकूच सय दिकांची पुजा करपाची ताची लायकी वाडटा. 

इतलें समजावन सांगतकूच बुद्धान ताका स दिको खंयच्यो त्यो सांगल्यो - 

१) उदेंत : आवय-बापायची दिका, २) दक्षीण : गुरुजनांची, ३) अस्तम : घरकान्निची, 
४) उत्तर : इश्ट-मित्रांची, ५) उर्ध्व: साधुसंतांची आनी ६) अधर : नोकरां-चाकरांची. 

आवय-बापूय कामां सांगतात तीं चत्रायेन करप, तीं जाणटीं जातकूच तांचो 
मान-भौमानान सांबाळ करप, तांणी सुरू केल्ली सत्कार्या मुखार व्हरप, तांणी दवरिल्ले 
जोर्डीत भर घालप, ती भायर पडटकूच तांच्या उगडासान दान-धर्म करप ही उदेंत 
दिकेची पुजा करपाची समा रीत. 

हे पुजेचें फळ म्हळ्यार, आवय-बापूय आमकां वायट करण्यांपसून पयस करतात, 
बर्‍्या-भल्याची वाट दाखयतात, तांचेकडेन आशिल्लें कला-कौशल्य शिकयतात, बरे 
चलये कडेन आमचें लग्र करून दितात आनी आपणाली पुराय जोड आमकां दिवन 
उडयतात. 

उपरांत गुरुचे दक्षीण दिकेची पुजा करपाची. तिची रीत अशी- 

गुरू दिश्टी पडना फुडें उठून उबो रावप; गुरू बरो ना जावन पडलो जाल्यार 
ताची मनापसून सेवा करप; तो शिकयता तें भावार्तान शिकप; ताणें कसलेंय काम 
सांगलें जाल्यार तें चत्रायेन करप, तो दिता ती विद्या मनस्पुर्वेक घेवप. हे पुजेचें 
फळ मेळटा तें अशें- तो आमकां बरे आचार-विचार शिकयतलो; ताका येता तें 

कला कौशल्य शिकयतलो; ताचे कडेन आशिल्लें सगळें ज्ञान आमकां दितलो; आपणाल्या | 
इश्ट-मित्रां मजगतीं आमची तुस्त-तोखणाय करतलो, आनी जिवीत जियेवपाक उपकरा | 
पडटा असलो कसलोय वेवसाय वा विद्या शिकयतलो. 

अस्तंत दिकेची पुजा हे भाशेन करपाची - ही घरकान्निची दिका. देखून तिका 
मान-भौमान दिवप; तिचो खंयच अवमान जावचो ना, हाची जतनाय घेवप; तिका 
एकनिष्ठ रावप; सगळो घरसंवसार तिचे सुवादीन करप आनी तिका कितेंच उणें 
पड़चें ना, हाची काळजी घेवप. हे पुजेचें फळ मेळटा तें अशें - ती घर वेवस्थीत 
दवरता; घरांतल्या नोकरां-चाकरांक बरे भाशेन वागयता; लुका एकनिष्ठ रावता; तुजी 
जोड सांबाळटा आनी सगळीं घर-कामां मन लावन करता. ही पुजा खुबूच सूख 
दिता. 

उत्तर दिका इश्ट-मित्रांची. ते घरा आयले जाल्यार तांकां हुनहुनीत येवकार दिवप; 
तांचे कडेन गोड उतरांनी उलोवप; तांचें कितेंय काम आसत जाल्यार तें मन लावन 
करप; तांकां कितेंय जाय आसत जाल्यार तें तांकां दिवप; भायर भितर कांय 
दवरिनासतना, दाखय-लिपय करिनासतना उलोवप; तांकां आपणा सारके लेखप. 
हे पुजेक लागून फळ मेळटा तें अशें - संकश्टा वेळार ते आधाराक धांवन येतात. 
तुका धीर दितात, तुज्या भुरग्या बाळांचेर उपकार करतात. तुजे संपत्तिची राखण 
करतात. तुजे फाटल्यान पर्वत कशे थीर उबे रावतात. 

उर्ध्व दिका साधुसंतांची. कुडीन उतरान आनी मनान तांचो सत्कार करचो. तांकां 
जाय तें दिवचें. तांणी कसलेंय काम हातांत घेतिल्लें आसत जाल्यार ताका दुडवांचो 
पालव दिवचो. म्हणटकूच, ते आमकां मनापसून आशिर्वाद दितले, आमकां उजू 
चलणुकेची देख दितले. वायट करण्यां पसून आमकां पयस काडटले. मनांत कसलेय. 
दुबाव आसले जाल्यार ते ना करतले, आमचें बरें भलें जावचें म्हूण मागतले. 

अधर दिका नोकरां-चाकरांची. हे दिकेची पुजा नोकरां-चाकरांक पेलत असलीच 
कामां दिवन, तांकां न्याय्य दिसावडो वा पगार दिवन, तांकां आपणा सारकेंच बरें 
जेवण खाण दिवन, हांतुळणार पडले जाल्यार तांची सेवा करून आनी बरीं कामां 
केल्ले बद्दल मदीं मदीं बक्षिसां दिवन करची. हे पुजेचें फळ मेळटलें तें अशें - 
तुमी उठचे पयलीं. ते उठून कामाक लागतले. तुमी न्हिदले उपरांत न्हिदूंक वतले. 
मन लावन सगळी कामां करतले. तुमची संपत सारकी सांबाळटले आनी सगळे 
कडेन तुमची तुस्त तोखणाय करतले. 

हे भाशेन बुद्धान त्या भुरग्याक सय दिकांची पुजा कशी करची तें समजावन 
सांगलें आनी निमाणें म्हळें, 'दुसऱयाक बरें उतर दिवप, ताका आपणा सारको लेखप, 
प्रसगार ताका पावप, ताका उपकारा पडप आनी ताका उपकारा पडटा असलें किलेंय 

रून ऊंच पद जोडचें. 
वयल्या वयल्यान पळेल्यार हो सादो नितिचो उपदेस कसो दिसतलो. नितिचो 
| उपदेस हो हांतूंत दुबावूच ना. पुणून तो फकत नितिकडेन येवन थांबना. तो आमकां 
प्रज्ञेकडेन घेवन वता. मनशाक प्रज्ञावंत करपाची वाट ही. 

बुद्ध सांगता, पयलीं नित्शय कर, 'दुसरे हिंसा करूं, हांव करचों ना. दुसरे 
चोरी करूं, हांव करचों ना. दुसरे फटी मारूं, हांव मारचों ना. दुसरे चारित्र्यान 
सदळ आसूँ, हांव सदळ रावचों ना. दुसरे चाडयो करूं, हांव करचों ना, दुसरे 
गाळी संवूं, हांव संवंचों ना. दुसरे बडबडू, हांव बडबडचों ना. दुसरे दुसऱ्यांच्या 
दुडवांचेर नदर दवरू, हांव दवरचों ना. दुसरे दुस्वास करूं, हांव करचों ना. दुसरे 
नसाय करूं, दुबावी जावं, तापूं, सूड घेवपी आसूं, आळशी, भ्रांत-चित्त, दुसन्यांक 
उणे लेखपी, दुसऱयांचो अवमान करपी, वायट उलोवपी, वायट संगतीत रावपी, 
निर्लज्ज आसूं, हांव तांचे सारको जावचों ना - ना म्हळ्यार, नाच ना, असो 
 नित्शय कर. म्हणटकूच तूं नीट वाटेन चलपाक लागतलो. हेच वाटेन तूं वयर सरूंक 
` पावतलो. सोपे वाटेन वतलो म्हणशीत, जाल्यार तूं वयर सरूंक पावचो ना. पडटलो. 
' आनी, एक फावट पडलो म्हणटकूच गडगडत गडगडत इतलो पोंदा वचून पडटलो 
_ की लोक मागीर तुका उणाक म्हूण वळखुपाक लागतले. येन्नासावन सादूर जा आनी 
नीट वाट कठीण आसली जाल्यारूय हेच वाटेन चलपाक लाग. 

नीट वाटेन चलपी मनीस वाट केन्ना चुकना. 

वाखराचे धारे वयल्यान चलपा सारकी वाट ही. 


निसरट्यो वाटो 
पुणून मनीस असले वाटे वयल्यान चलपा बदला सोंपी वाट सोदून काडटा, आनी 
सोपे वाटेन चलतां चलतां पडटा. सोंपी वाट सदां निसरटीच आसता म्हणपाचें 
ताका खबर नासता. मनीस केन्ना आनी कसो निसरून पडटा तें बुद्ध आमकां 
समजावन सांगता. 

निसरून पडपाच्यो बारा वाटो तो आमकां दाखयता. तो म्हणटा, 

१ - मनीसधर्माचो वा धर्मनितिचो मनीस दुस्वास करूंक लागता तेन्ना तो पडटा. 

२ - दुश्ट लोक ताका आवडूंक लागतात, तांच्या सांगातांत तो रावंक लागता 
आनी बऱ्या लोकां पसून पयस वता तेन्ना पडटा. 

३ - मनीस जेन्ना आळसायेन फकत न्हिदो काडटा, कसलेच यत्न करिना, 

बेकारां वांगडा चकाटां मारून दीस सारता आनी बेश्टो कोणाचेरूय हुर्रफुर्र जावन | 
धांवन वता तेन्ना पडटा. | 

४ ~ तांक आसुनूय.जाणट्या आवय बापायचो सांबाळ करिना तेन्ना पडटा. 

५ ~ ब्राहमण, श्रमण, गरीब असल्यांक लेगीत फटी मारून नाडटा तेन्ना पडटा. 

६ - घरांत खावंक जेवंक भरपूर आसुनूय आनी घर-संपत्तीत लोळटा जावनूय 
कोणाक खावंक कांय दिना, आपुणूच एकलो सगळें भोगूंक लागता तेन्ना पडटा. 

७ -- जाति-गोत्राच्या वा सत्या-संपत्तिच्या गर्वान फुलून आप्त सोयऱ्यांक हँचफँच 
करूंक लागता तेन्ना पडटा. 

८ - बायल, सोरो, जुगार असल्या व्यसनां फाटल्यान लागून सगळें होगडावन 
बसता तेन्ना पडटा. 

९ - घरांत आपणाली खाशेली बायल आसतना दुसऱया बायलां लागीं संबंद 
दवरता, नायकिणी करता तेन्ना पडटा. 

१० - उतार पिरायेर तरणे धाकटे चलये कडेन लग्न जाता आनी मागीर तिचो 
दुबाव घेवन सारको न्हिदना तेन्ना पडटा. 

११ - व्यसनांत पडिल्ले वा सुमाराभायर खर्च करपाची संवय आशिल्ले खंयचेय 
बायल-मनशेच्या हातांत अधिकार दिवन तिका वयले सुवातेर बसयता तेन्ना पडटा, 
असल्या दादल्यांकूय अधिकार दिता तेन्ना पडटा. 

१२ - आनी फकत क्षत्रीय कुळांत जलमा आयला म्हूण, गरीब दुबळो आसतनाय 
आपणाल्या राज्याचो विस्तार करपाक भायर सरता तेन्ना पडटा. 

पडपाच्यो ह्यो बारा निसरट वाटो, हांचे वयल्यान जो चलता तो पडटा आनी 
जिवितांत अपेशी जाता. अपेशी मनीस उणाक जाले बगर कसो रावतलो ? 

उणाक कोणाक म्हणचो ? बुद्ध म्हणटा - 

१ - जो पावला पावलाक हुर्रफुर्र जाता, बेश्टो कोणाचेरूय तापला, लाणशेता, : 
'तुका बुद्द शिकयना जाल्यार हांवूच न्हय” अशें म्हणून सूड घेवपाक पेट्टा; बऱ्या 
आनी गुणी मनशांक दुशण दिता; जाची नदरूच लटकी, वांकडी आनी कपटी तो 
उणाक. ; 

२ - पोटांतल्यान वा तांतयांतल्यान जलमा आयिल्ल्या खंयच्याय जिवाची जाका 
मातूय दया माया ना, तांचो जीव घेवपाक जो मातूय अनमनना, जो गांव आनी 
शारां पाड घालता आनी जाका लोक वाटमारो म्हूण वळखतात, तो उणाक. 

ce जो लोकांच्यो वस्तू चोरता, दुसऱ्या कडल्यान रीण घेतिल्लें आसतना . 
'हाव तुका कांय देणो ना' म्हूण सांगता, जो वाटेन वतल्या लोकांचेर हात घालून 
तागेल्यो वस्तू काडून घेता, आपणा खातीर, दुसऱयां खातीर वा पयशां खातीर जो 


६६ तथागत 









= फट गवाय दिता, जो बळयां वा फुसलावन आपणाल्या इश्ट-सोयऱ्यांच्या बायलांकडेन 
संबंद दवरता, तो उणाक. 

४ - जो आवय-बापायक लेखिना, जाणटेपणांत तांचो सांबाळ करिना; भाव, 
भयण, मांव, मांय सगळ्यांक उणी उतरां दिवन तिडायता, कितें बरें म्हण विचारल्यार 
जो अचूक वायट तेंच बरें म्हूण सांगता; फटिंगपणां करता आनी वयल्यान कोणाक 
तीं कळची न्हय म्हूण लिपोवन दवरता; जो दुसऱयांलो मान-भौमान घेता आनी 
आपूण कोणाक मान-भौमान दिना; गरीब दुबळ्याक लेगीत फटोवपाक जो मात लेगीत 
अनमनना; जेवणा वेळार दारांत आयिल्ल्याचेर तापून ताका कांयच दिनासतना धांवडावन 
` घालता, तो उणाक. 
| ५ - जो थोड्याश्या लावा खातीर कितेंय करपाक मुखार सरता; गर्वान आपणाली 
तुस्त आनी दुसऱ्याची निंदा करीत रावता, असलो कृपण, मत्सरी, निर्लज्ज मनीस 
उणाक. 

उणाकार्ची ही लक्षणां सांगून बुद्ध म्हणटा, जल्मान कोण उणाक नासता, करणेन 
मनीस उणाक जाता. मातंग म्हूण एकलो आशिल्लो. चांडाळागेर तो जल्मा आयिल्लो. 
पुणून ताणें बन्यो करण्यो करून व्हडपण जोडिल्लें. कितलेशे क्षत्रीय आनी ब्राहमण 
ताचें उतर झेलून घेताले. तो सांगता तें करताले. तो संयमी आशिल्लो. उजू चलणुकेचो 
आशिल्लो. तो मरतकूच ब्रहमलोकाक पाविल्लो. ब्रहमलोकाक पावपाक ताका तागेलो 
जल्म आड आयलो ना. सुण्या-मांस खावपी चांडाळाचो पूत म्हूण ताका ब्रहमलोकाचीं 
दारां बंद उरली नात. हाचे उरफाटे, कांय ब्राहमण. तांचो जल्म ऊंच कुळांत जाल्लो 
आसता. वेद तांकां तोंडपाठ आसता. पुणून करण्यो ? उणाकांत लेगीत उणाक दिसच्यो 
हे तरेच्यो करतात. तांचो जल्म तांकां दुर्गती पसून सांबाळिना. जल्मान कोणूच 
उणाक नासता. जल्मान कोणूच ब्राहमणूय नासता. करणेन मनीस उणाक जाता. 
करणेन ब्राहमण जाता... 


समा जोड 

शिळवंत मनशाची जोडूय शिळवंत आसूंक जाय. जोड फटिंगपणाचेर आधारिल्ली 
आसत जाल्यार, मनीस फटींग जातलो. चोरयेचेर निंबून आसत जाल्यार मनीस 
चोर जातलो. जशी जोड तसो मनीस. बीं तशें भात हाचे वरी. म्हूण बुद्धान जोडिच्याय 
मळार एक "निषिद्ध शील” घडयल्लें. तो म्हणी, तागडेंत वा मापांत कसलींच फटिंगपणां 
आसूंक फावनात. मनीस अधिकाराचेर आसत जाल्यार लांच घेवन ताणें केन्ना कोणाची 
कामां करूंक जायनात. तर्शी, अधिकारार आशिल्ल्या कोणाक लांच दिवन हेरांनीय 
कामां करून घेवंक जायनात. वेव्हारांत कोणें कोणाक फटोवंक फावना, नागोवंक 

जायना, लुटूंक जायना. अनुपकारी, पडमूर, कृतघ्न जावन केन्नाच कोणें कसलीच 
जोड जोडूंक जायना. तशी, कोणाची हत्या करून, चोरी करून, दरवडो घालून 
जोडूंक जायना. वेव्हार निर्मळ आसूंक जाय. सत्याक, न्यायाक धरून तो चलोवंक 
जाय. झुजांक उपकारा पडटात वा दुसऱयांक मारपाक वापरू येतात असल्या 
शस्त्रां-अस्त्रांचें उत्पादन कोणें करचें न्हय. आनी असल्या शस्त्रा-अस्त्रांचो वेपारूय 
कोणें करचो न्हय. जिवांक मारपाचो आनी मारिल्ल्या जिवांचें मास विकपाचोय धंदो 
कोणें करचो न्हय. तसो, सोरो वा घुंवळे वखदां विकुनूय कोणें जोड करची न्हय. 

विक्खाचो कोण वेपार करिना तसो ह्याय गजालिंचो करूंक फावना. शस्त्र-वणिज्जा, 
सत्तवणिज्जा, मंसवणिज्जा, मज्जवणिज्जा, विसवणिज्जा - वेषार-वेव्हाराच्या 
मळावयल्या निषिदधशिलांक ताणें असलीं नांवां दिल्ली, 

पुणून हें सगळें कळ्ळें म्हूण वळटा व्हय? वळपाक पांच गजालिंचो दिश्टावो 
मनशाक जावंक जाय. 

१. आपूण 'जराधमी” म्हणपाचें ताका सगळ्यांत पयलीं कळूंक जाय. आयज 
तरणो आसूं, फाल्यां आपूण जाणटो जावपाचों आसां, हें ताणें घट मतींत धरूक 
जाय. 

२. आपूण 'व्याधिधर्मी' म्हणपाचेंय ताका कळूंक जाय. आयज घटमूट आसूं, 
केन्ना खंयचे पिडेन हांतुळणार पडन, सांगूं येना, हें ताका खबर आसूंक जाय 

३. आपूण 'मरण-धर्मी' म्हणपाचेंय ताका समजूंक जाय. आयज आसलों म्हूण 
फाल्यां आसतलों, अशें सांगूंक येना. खंयच्याय खिणाक आपणाक मरण येवं येता 
मरण केन्ना चुकोवंक येना, कोणाक येवंक ना, हाची ताणें जागरूक जाणवीक दवरूंक 
_ जाय. आनी - 

४. आपणा म्हऱ्यात आयज आपणाक जाय तीं 'आपलीं' मनशां आसूं, तीं आपणाक 
केन्ना सोडून वेतीत, सांगूंक येना, हेय मनशाक खबर आसूक जाय. वियोगाचें दुख्ख 
आपणाक सोंसचें पडूं येता हाचीय जाणवीक मनशान दवरूंक जाय. आनी - 

५. आपूण ज्यो बन्यो वायट करण्यो करतां तांचे फळ आपणाकूच भोगचें पडटलें 
म्हणपार्चेय मनशान घट मतींत धरूंक जाय. करणी हेंच आपणालें खरें भांडवल, 
हें ताका खबर आसूंक जाय. 

ह्यो पांच गजाली घट मतींत उरल्यो आनी तांची जागरूक जाणवीक दवरून 
मनीस जियेवंक लागलो म्हणटकूच पयले सुवातेर ताचो तरणेपणाचो मद जिरतलो. 
तरणेपणाक लागून तो जीं कायेन, वाचेन आनी मनान पातकां करता, तीं करचो 
ना. दुसरे सुवातेर, ताचो आरोग्य मद मोव पडटलो. तो आरोग्याच्या सगळ्या नेमांक 
पाळो दिवन, 'मिताहारी' जावन आनी गरजेचो व्यायाम करून, अखेरच्या खिणा 

मेरेन कूड ` निरोगी दवरपाचो यत्न करतलो. तिसरे सुवातेर, ताचो जिवीत-मद ना 
 जातलो. कोणाक दुखोवचो ना, सगळ्यांकडेन मायेमोगान चलतलो आनी आपणालीं 
कामां आयची फाल्यांचेर धुकली नासतना वेळच्या वेळार करतलो. चौथे सुवातेर, 
आपणाक कित्यांतूच आनी कोणांतूच चड घुस्पावन घेवचो ना, आनी वियोगाचो प्रसंग 
आयलो जाल्यार मनान थतर वितर जावचो ना, थीर उरतलो. आनी पांचवे सुवातेर, 
ताचे हस्तुकी वायट करण्यो निखालूस घडच्यो नात. तो. सदां बन्योच करण्यो करीत 
रावतलो. 
निषिद्धशिलांक आनी विहितशिलांक पाळो दिवपाक ह्या पांच दिश्टाव्यांची जागरूक 
जाणवीक मनशाक आसूंक जाय. 
| हे वाटेन चल्ले बगर शील जोडूंक येवपाचें ना. 
शिलाची ही साधना पूर्ण जाले उपरांतूच मनीस चित्तशुद्धीकडेन लक्ष दिवंक 
पावतलो. आनी साधनेचे फुडलें पावल घालतलो. 


ळत 
चित्तशुद्धी 


आवय आपणाल्या भुरग्याचो जितले जतनायेन सांबाळ करता तितलेच जतनायेन 
मनशान आपणाल्या शिळाचो सांबाळ करूंक जाय. कित्याक, शिळा बगर मन निवळ 
करूंक येना. आनी मन निवळ करूंक आयलें ना जाल्यार ताच्यांत प्रज्ञा थीर जावंक 
पावना. 

प्रज्ञा जागोवप, ती मनांत थीर करप आनी तिका धरून जिवीत जियेवप ही 
बुदुध-मार्गाची मोख. 

बुद्ध आत्मो मानी नाशिल्लो. मनशाचे कुडिंतूय आत्मो ना तसो ताच्या मनांतूय 
तो ना अशें म्हणटालो. कुर्डीत आत्मो आशिल्लो, आनी आत्मो परमात्म्याचो अंश 
आशिल्लो, जाल्यार तो कुडीक जाय तें रूप दितलो आशिल्लो. मनीस केन्ना हातुळणार 
पडचो नाशिल्लो; जाणटो जावचो नाशिल्लो आनी मरचोय नाशिल्लो. पुणून आमी 
पळेतात, मनीस हांतुळणार पडटा, जाणटो जाता, मरता. आत्मो कांय करूंक पावना. 
बरें, मनांत आत्मो आशिल्लो जाल्यार मनीस चुको केन्ना करचो नाशिल्लो. पातकांय 
करचो नाशिल्लो. पुणून मनीस चुकोय करता, पातकांय करता. आत्मो ताका आडायना. 
कूड बदलता तशें मनूय बदलता. जें बदलता ताका 'अनित्य' म्हणटात. आनी जें 
अनित्य तें सदां दुख्खूच दिवपी आसता. जें खिणाखिणाक बदलता, जें दुख्खांक . 
जल्म दिता ताका नित्य, थीर, बदलना असलो आत्मो मानप हो व्हडांतलो व्हड 
एक भ्रम अशें म्हणटालो. 

प्ज्ञावतान कुडिचें आनी मनाचें हें सत्य वळखून घेवंक जाय अशें ताचें म्हणणें 
आशिल्ले. 


मन वा चित्त 

पुणून आत्मो ना म्हणपी बुद्ध मनीस आपणा भोंवतणी जो संवसार - दृश्य प्रपंच 
- उबो करता तो मात तागेलें मन उबो करता, मनूच तो रचता अशें म्हणटालो. 
सगळें मनूच जल्माक घालता. मनाच्या उद्देगांक शीम मेर ना. मन अळशिकावणें 
आनी बुरशें आसत जाल्यार जो संवसार तें उबो करतलें तोवूय शीममेर नाशिल्लो 
अळशिकावणो आनी बुरसो आसतलो. मन निर्मळ आनी पवित्र आसत जाल्यार 

जो. संवसा तें उबो करतलें तोय निर्मळ आनी पवित्र आसतलो अशें म्हणटालो. 
मना भायलो मनशाचो संवसार ना. चित्रकार जसो आपणाल्या चित्रांत एक अख्खो 
 संवसार' उबो करता तशें मनूय आपणा भोंवतणी आपणालो एक अख्खो संवसार 
_ उबो करता. मनान निर्मूक नाशिल्ली एकूय वस्त मनशा भोंवतणच्या संवसारांत आसची 
ना, अशें ताचें म्हणणें आशिल्लें. 
१ मनांत तीन गजाली भरिल्ल्यो आसतात : भंय, दुख्ख आनी पिडा. ज्यो गजाली 
घडून गेल्यो तांचोय भय, तांचेंय दुख्ख, तांचीय पिडा; ज्यो आयज घडटात वा 
| फाल्यां घडपाच्यो आसात तांचोय भंय, तांचेंय दुख्ख, तांचीय पिडा. मनूच हो भंय, 
हीं दुख्खां, ह्यो पिडा जल्माक घालता. आमचे सगळे माया-भ्रम हांतुंतल्यानूच जल्माक 
- आयल्यात. सगळे मनांत आसा. मनाभायर कायच ना, इतलें मनशाक कळत जाल्यार 
मन भंयापसून, तशें दुख्ख पिडे पसून मेकळें जातलें, अशें तो सांगतालो. 
मनूच सगळें निर्मिता जाल्ल्यान आनी ताचेर मनाचेंच नियंत्रण आनी मनाचेंच 
शासन चलता जाल्ल्यान मनशाच्या वांट्याक जीं सुखां-दुख्खां येतात तीं पुरायपणान 
मनाच्या आचार-विचाराचेर निंबून उरतात. मनाचे आचार-विचार निर्मळ आनी पवित्र 
आसत जाल्यार सावळी जशी मनशा फाटल्यान चलत येता तशें सूख चलत येतलें. 
आनी मनाचे आचार-विचार म्हेळे आनी बुरशे आसत जाल्यार बैलांच्या पांयां फाटल्यान 
गाडयेचीं चाका वतात तशी दुख्खां मनशाक फाटल्यान ओडीत व्हरचीं पडटलीं. 
वायट करण्यो करतल्यांक तांची फळां भोगचींच पडटात तशीं बन्यो करण्यो 
करतल्यांकूय तांची फळां मेळटात. करण्यांचीं फळां कोणाक चुकनात. बन्यो करण्यो 
करतलें निर्मळ आचार-विचारांचें मन जाच्यांत आसा ताचें जिवीत नीट आनी लांब-रूंद 
वाटेवयल्यान कांट्यां-खुंट्यां मेकळें चलूंक लागता. वायट करण्यो करतलें म्हेळ्या 
आचार-विचारांचें मन जाच्यांत आसा ताका जिवितांत पावला पावलाक तरांतरांचे 
मार खावचे पडटात. कांट्यां-खुंट्यांचे वाटे वयल्यान चलचें पडटा. तरांतरांचे त्रास 
सोंसचे पडटात. 
जिविताची यात्रा कसली आसची - सुखाची काय दुख्खाची - तें मनाचे आचार-विचार 
थारायतात. 
मनाक लागून मनशाक तरांतरांच्या गजालिंची ओड लागता. सत्या-संपत, 
मान-भौमान असल्या कितल्याश्या गजालिंनी मनीस घुसपून उरता. वायट गजालिंनी 
तर आमी आमकां घुसपावन घेवंकूच जायना, नाका जाल्लीं वर्जीय तकलेर उखलूंक 
जायनात. इतलेंच न्हय, तर बर्‍या गजालिंकूय दसून रावंक जायना. 
संवसारांत आमकां तरांतरांचे मनीस पळोवंक मेळटात - शाणे तशे पिशे, बरे 
तशे पाडे; समज आशिल्ले तशे समज नाशिल्ले, काळजान नीट तशे उरफाट्या 

काळजाचे. निर्वाणाचो अधिकार हांकां सगळ्यांक आसा - तळयेंतल्या तरातरांच्या 
रंगांच्या साळकांक फुलपाचो अधिकार आसा तसो.. मन आळाबंदा हाडपाचो यत्न 
करीत जाल्यार कोणाच्यानूय निर्वाण जोडूं येता. पुणून मन आळाबंदा हाडूंक सोदपी 
मनीस हती राखतल्या महावता सारको आसूंक जाय. ताच्यांत पांच गूण आसूंक 
जाय -- तो आंगान घटमूट आनी निरोगी आसूंक जाय, ताच्यांत आत्मविस्वास 
आसूंक जाय, तो उद्यमी, यत्न करपी आसूंक जाय, तो प्रामाणीक आसूक जाय 
तसो शाणो (प्रज्ञावंत) आसूंक जाय. 

मनीस पूर्वपुरातन काळापसून दोन चुको करीत आयला. एक, जें मन तागेलो 
दृश्य-प्रपंच उबो करता ताकाच तो खरें चित्त मानीत आयला आनी दुसरी, ह्या 
मना फाटल्यान जें एक निर्मळ पवित्र चित्त आसा ताचेकडेन तो दोळे धांपून रावला. 
मुदलांत सगळ्यां भितर एक निर्मळ पवित्र चित्त आसा. कुपां थोडो वेळ चंद्राक 
लिपोवंक पावलीं तरूय ताका तीं म्हेळो करूंक पावनात. तशें मनशाचें दृश्य-प्रपंच 
निर्माण करपी मन जरूय खरेल्या चित्ताक कांय काळ लिपोवंक पावलें तरूय ताका 
तें म्हेळें करूंक पावना. दृश्य-प्रपंच निर्मुपी चंचल मनाक खरें चित्त मानूक जायना. 
खरेलें चित्त मनशान जागोवंक जाय. जें चित्त संकश्टां वा अरिश्टां कोसळळीं जाल्यारूय 
थतरवितर जायना, केदेंय व्हड दुख्ख येवं, जें चित्त खंती जायना, सदां शांत उरता 
तें खरें चित्त. ताचेर पडिल्लो धुल्ल पुसून काडूंक जाय. म्हणटकूच, तें आपणालें 
रूप दाखयतलें आनी भ्रमिश्ट मन त्याच खिणाक पयस वतलें. अगरसाळेंत येवन 
राविल्लो म्हाजन अगरसाळ सोडून गेलो म्हूण अगरसाळ जशी ना जायना तसो 
मना वयलो धुल्ल पुसून काडलो म्हूण खरेलें चित्त ना जायना. लिडक, ओड 
भूल, दुस्वास ह्यो भावना म्हळ्यार खरेल्या चित्ताचेर पडिल्लो धुल्ल. तो पुसून 
काडचो. मन आनी कूड दुख्खांतल्यान मेकळीं जाललीं आनी ह्या मेकळेपणांत थंडायेचो 
अणभव घेतलीं. 

ह्या निर्मळ पवित्र चित्ताक बौद्ध बरपावळींत मनशांतलें 'बुद्धत्त्व' म्हळां. 

सूर्य आनी कापूस हांचे मदीं आमी सूर्यमणी धरलो जाल्यार कापूस पेट घेता. 
आतां सांगात, कापसान कसो पेट घेतलो ? सूर्यमणी तर सुर्यापसून कितलोसो पयस 
आशिल्लो. तरी आसतना कापसान पेट घेतलो. कित्याक, पेटप हो कापसाचो सभाव. 
कापसांत हो गूण नाशिल्लो जाल्यार तो पेटचोच नाशिल्लो. तशें, प्रज्ञेचीं किरणां 
मनशाच्या चित्ताचेर पडलीं जाल्यार चित्ताचो सत्य सभाव - तागेलो खरेलो गूण 
¬ आपर्शी उक्ताडा येतलो. हेंच 'मनशांतलें बुदधत्त्व. तें उक्ताडा आयलें जाल्यार 
तें भोंवतणच्या लोकांचेर आपणालो उजवाड घालतलें आनी तांच्यांत भावार्ताची कीट 
पेटयतलें. ज्या चित्तांत येदी तांक आसा तें नाका जाल्ल्या माया-भ्रमांत कशें घुसपता ? 

f= सागून बुद्ध ह्या प्रस्नाची जाप दिता - 

एके खेपे खंय एकल्यान आपणालें रूप पळोवपा खातीर एक हारसो मुखार धरलो 
'पुणून पळेत जाल्यार हारशांत भितर ताका तागेलें रुपूच दिश्टी पडना. तो गोंदळळो. 
इतल्यांत एकलो थंय पावलो आनी ताणें ताका सांगले, “बाबा रे, तुवें हारसो उरफाटो 
घरला. फाटले वटेन धरला.” ताणें हारसो सारको धरलो आनी ताका ताचें रूप 
भितर दिश्टी पडलें. 

कल्पनेन उबे केल्ले भ्रम पयस जाले म्हणटकूच मनशांत ज्ञान उदेता. 

मनीस कितलोय पडूं, मोनजाती पाश्ट जावं, ताच्यांतलें बुद्धत्व ना जायना. 
| म्हूण बुद्ध केन्नाच निर्शेलो ना. पतितांतल्या पतीत मनशांतलें लेगीत बुद॒धत्त्व तो 
जागोवंक पावलो. 

कशें? 


न 


_ मनाची निर्मळसाण 

खतांनी भरिल्लें लुगट तुमी रंगयलें म्हूण ताचीं मुदलातर्ली खतां लिपपार्ची नात. 
पयलीं खतां ना करूंक जाय. लुगट निर्मळ करूंक जाय. उपरांतूच तें रंगोवंक जाय. 
तेन्नाच ताका रंग चडटलो. तशें, तुमचें चित्त पयलींच अवगुणांनी खतावल्लें आसत 
जाल्यार ताचेर सदगुणांचो कितलोय उपदेस ओतात, ताचो कांयच परिणाम जावपाचो 
ना. तें दुर्गतीकडेनूच वचत रावतले, चित्त पयलीं निर्मळ करूंक जाय. तेन्नाच तें 
सुगतीकडेन वतलें. दुसऱ्याचें वैभव पळोवन हांवूय असोच वैभवांत लोळटलों अशें 
आंवडेवप, दुसऱयाचो दुस्वास करप, ताका बुद्द शिकोवपाची वान्सा जावप, दुसऱयाक 
“अँड तो कांय न्हय” अशें म्हणून ताचे विशी अनादर दाखोवप, ताचे कडेन सर्त 
करप, ताचो मत्सर करप, ताचे कडेन कठोर जावप, आपणाक व्हड मानप, हीं 
सगर्ळी चित्तार्ची खतां. तीं सगळी पयलीं धुवन काडूंक जाय. उपरांतूच सदगुणांचो 
उपदेस आयकुपाच्या पांवड्याचो मनीस जातलो. 

खतावल्लें लुगट निर्मळ उदकान निवळ जाता. भांगर उज्यांत भाजून येतकूच 
शुद्ध जाता तसो मनीस मनान निवळ आनी शुद्ध जालो म्हणटकूच तो साधना 
करपाच्या पांवड्याचो जाता. मैत्री, करुणा, मुदिता (खोस, प्रसन्नताय) आनी उपेक्षा 
ह्या चारूय भावनांनी तो धाय दिको भरून काडटा. ताच्या चित्तांत मागीर दुस्वास, 
मत्सर, ओड, तिडक असल्या अवगुणांचें कुस्कूट लेगीत उरना. 

पुणून एक गजाल लक्षांत दवरूंक जाय- 

इतलें सादलें म्हण सगळें सादलें अशें जायना. मनशाक हाचेय पेल्यान वचूक 
येवंक जाय. 

बुद्ध हें सांगतालो त्या वेळार थंय सुंदरिक भारद्वाज नांवाचो एकलो बशिल्लो. 
ताणें उठून विचारलें, “भगवंता, तूं सदां बाहुका न्हंयेंत न्हावंक वता, ही खबर खरी? 

“हय”, बुद्धान जाप दिली. 'कित्याक विचारलें तुर्वे म्हाका हँ?" 

'बाहुका न्हंयेंत न्हातल्याची पातकां सगळीं धुवन वतात अशें आयकलां.' 

बुद्धान हांसून म्हळें, 'बाहुका, सुंदरिका, सरस्वती, बहुमती ह्यो सगळ्यो पवित्र 
न्हंयो खऱ्यो. पुणून ह्या न्हंयांनी लोक बुचकळ्यो मारून कितलेय न्हाले म्हूण ते 
शाणे जावपाचे नात. दुसऱ्यांचो- दुस्वास करपी लोक ह्या न्हंयांनी न्हावन बदलतले 
म्हणपाची आस्त ना. जाणें आपणालें चित्त निर्मळ केलां, जो केन्ना फट उलयना, 
प्राणघात करिना, चोरी करिना, कोणाचो मत्सर करिना, दुस्वास करिना, ताका तिर्थांत 
वचून बुचकळ्यो मारपाची गरजूच ना. सादे बांयचें उदक लेगीत ताका तिर्था इतलेंच 
पवित्र दिसतलें.' 

बुद्ध आमकां आनीक मात्शे मुखार घेवन वता. आनी म्हणटा, 

अंदुखो, दुस्वासी, कुसको, पाडो, हंतमी (अहंकारी) असो कोणूय आमचे म्हऱ्यांत 
पावलो, जाल्यार आमी कितें करतले? ताचे पसून पयस रावपाचो यत्न करतले. 
हय मू? कित्याखातीर ? असलो मनीस आमकां आवडना, हेच खातीर मू? तशें 
जाल्यार मागीर, आमीच अंदुखे, दुस्वासी, कुसके, पाडे, हंतमी जाले, जाल्यार 
दुसऱ्यांनी कितें करपाचें ? आमी असल्या लोकांक करतात तेंच मू ? म्हळ्यार, आमचे 
पसुनूय तांणी पयस रावपाचें मू? मनीस अंदुखो, दुस्वासी कित्याक लागून जाता, 
हें केन्ना येवजून पळेलां व्हय? मनीस आपणाली सर दुसऱ्याकडेन करपाक लागता. 
मागीर दुसरो मुखार गेल्लो वा वयर सरिल्लो पळेतकूच ताच्या पोटांत दुखपाक 
लागता. उपरांत ताका फार्टी वा सकल ओडपाक तो ताचें वायट येवजूंक लागता: 
ताचें वायट उलोवपाक लागता. दुस्वासान कुड्डो जाता. ताका बुद्द शिकयतलों 
म्हूण पेट्टा. ताका आपणालो दुस्मान लेखपाक लागता. “तू करता तें समा न्हय 
अशें तागेल्या बरें मागत्यान ताका सांगले, जाल्यार तिडकीन तो ताच्याय आंगार - 
धावन वता. “तूं कोण म्हाका सांगतलो' अशें म्हणून तो उलोवंक फावना तें उलयता. 
ताचें नाका नाका जाल्लें वयर काडटा, ताचो अवमान करता. ताचोय दुस्वास करपाक 
लागता. हे प्रक्रियेतल्यान मनीस अंदुखो, दुस्वासी, कुसको, पाडो, हंतमी जाता. 

म्हणटकूच, मनशान किलें करपाचें? 

सगळ्यांत पयलीं ताणें आपणाक नियाळून पळोवचो. तटस्थतायेन मनीस आपणाक 
नियाळून पळोवपाक लागलो जाल्यार, दुसऱ्यांतले अवगूण ताका स्पस्ट बरे दिश्टी 
पडटात तशे आपणांतलेय आपशीं दिश्टी पडपाक लागतले. मागीर तो आपणांतले 
हे अवगूण हुमटावन उडोवपाचो त्याच खिणा सावन यत्न करपाक लागतलो. हारशांत 

'कितें करतले ? उदकान त्याच खिणाक तीं धुवन-पुसून काडटले. जिस्त हे भाशेन 


` आमच्या शिलाक लागिल्ली अवगुणाचीं खतां दिश्टी पडनाफुडें आमी तीं त्याच खिणाक 


धुवन पुसून उडोवपाक मुखार सरतले. 

बुद्ध आनीक एक ओपार दिवन सांगता, धरुया, हारशांत तुमी तुमचें रूप पळेलें 
आनी तुमच्या गळ्यांत एक मेल्लो सोरोप हुमकळटा म्हणपाचें तुमकां दिश्टी पडलें, 
जाल्यार तुमी कितें करतले ? 'शी' म्हणून त्याच खिणाक तो भायर काडून मारचे 
नात ? अवगुणांकडेन अवगूण म्हूण उकत्या दोळ्यांनी पळेयात, तुमकां तुमचे अवगूण 
मात्‌ लेगीत सोंसचे नात. तुमी ते काडून उड़ोवपाक वावुरतले. 

अवगुणाचे वितर्क मनशान तकलेंत घोळुंकूच दिवंक जायनात. घोळपाक लागले 
जाल्यार सदगुणांचें चिंतन करून ते धांवडावन घालचे. अवगुणांक पोसवण मेळची 
ना हाची जतनाय घेवची. अवगुणाचे वितर्क कित्याक लागून वयर सरतात हाचीं 
कारणां सोदून काडची आनी कारणां मेळनाफुड़ें तीं पयस करपाक मुखार सरचें. 
गरज पडल्यार अवगुणांक चिड्डुनूय मारचे. मनशान आपणालें मन आपणा सुवादीन 
करून घेवंक जाय. तें ताचे सुवादीन जालें जाल्यार तांतूंत कितें घोळोवचें आनी 
कितें घोळूंक दिवचें न्हय, हें ताचे ताकाच आपशीं कळटलें, 

मन सुवादीन उरना. कित्याक, विशयांची ताका रूच लागिलली आसता. 


विशयांची ओड 
विशय पांच तरांचे - 

दोळ्यांक बरें दिसता तें रूप एक विशय. कानांक गोड लागता तें उतर दुसरो 
विशय. नाकाक सुखायता तो गंध-परमळ तिसरो. जिबेक रुचीक लागता तो सुवाद 
चवथो आनी कातीक सूख दिता तो स्पर्श पांचवो. ह्या पांचांपसून जें सूख मेळटा 
ताका विशयाची रूच म्हणटात. 

मनीस शेतकाम करता, वेपार उद्देग करता, नोकरी-चाकरी करता. तरांतरांचे 
धंदे करून तो आपणालें पोट भरता. ते पसत तो शीं, वोत, तान, भूक सगळ्यो 
अडचणी सोंसता. धरुंया, ह्या धंद्यांत तो अपेशी जालो जाल्यार तो खंती जातलो. 
रडटलो. केल्लें सगळें फुकट गेलें अशें म्हणटलो. धरुंया, ह्या धंद्यांत ताका येस 
मेळळें, जाल्यार ह्या धंद्यापसून जाल्ले जोडिची राखण कशी करची ह्या हुसक्यांत 
पडटलो. आपणाली संपत कोणूय चोरून व्हरीत, हुलपून वा बुडून ती ना जावन 
वचत, वा कोणूय आयसलो पयसलो सोयरो दायजी येवन ती हातासून व्हरीत ह्या 
भंयान तो न्हिदो खळयतलो. खूब जतनाय घेवनूय केन्ना केन्ना ताची ही संपत कोणूय 

वबंगेचेय Re नागवेली 
चोरून व्हरता, वा हेर खंयचेय तरेन ती ना जाता. मागीर आपूण नागवलों म्हूण । 


मनीस खंती जाता, रडटा. विशयांचें दुख्ख तें हें. संपत्ती खातीर राजा राजां आड, 
ब्राहमण ब्राहमणां आड, क्षत्रीय क्षत्रियांआड, बापूय पुता आड, भाव भावा आड, 
भयण भावा आड, इश्ट इश्टा आड झुजतात. एकामेकांचेर उतरांचे वा शस्त्रांचे 
घाय घालतात. परिणामी, एक तर मरतात वा मर्णान्लीक दुख्ख भोगतात. संवसारांत 
झगडीं झुजां चलतात तीं हे खातीर. कोण कोणाच्या घरांत रिगून चोरी करता, 
दरवडो घालता, कोण कोणाक नागयता, फटयता, कोण कोणाचे बायलेक फटोवन 
तिका भश्टिता, हे तरेचे गुन्यांव संवसारांत चलिल्ले दिश्टी पडटात तेवूय हेच खातीर. 
शासन गुन्यांवकारांक तरांतरांच्यो ख्यास्ती करता, लोक कायेन वाचेन मनान तरांतरांचीं 
पातकां करतात, तिंवूय सगळीं हे खातीर. विशयांचें दुख्ख तें हैं. 

ह्या दुख्खां पसून सुटका कशी करून घेवची ? विशयांची ओड सोडून. भितरल्यान 
ही ओड मुळासयत हुमटावन उडोवन. सुटका करून घेवपाची एकूच वाट ही 


धरुंया, सोळा सतरा वर्साचे पिरायेर एक सुंदर गोमटी चली दिश्टी पडली. हिचे 


सारकी सुंदर चलीच दुसरी ना, अशें तुमकां दिसलें जाल्यार - 

हे चलयेची ओड तुमच्या मनांत जागी जाली अशें म्हणूंक जाय. आतां, हीच 
चली उतार पिरायेची जातकूच कशी दिसतली हाचो अदमास करात. आनी ते पिराये 
वयले तिगेलें चित्र तुमच्या दोळ्यां मुखार उबें करात. तिगेलीं आंगां सगळी गळ्ळ्यांत, 
काती कवळ्ळ्यात, कमर बागवलां, हातांत बडी घेतले बगर पावल उखलूंक येना 
अशी ती जाल्या, तिचे पांय लटलट्टात, दांत पडल्यात, केंस पिकल्यात, मान 
एका सारकी हालता - हय म्हणटा काय ना म्हणटा तेंच समजना - हे तरेची 
तिची गत्त जाल्या अशें धरात. जाल्यार तुमकां कितें दिसतलें ? दुख्ख जावचें ना ?- 
तिका धरुंया, तुमी पिडेन हांतुळणार पडिल्ली पळेली, उठूंक येना, बसूंक येना 
हे तरेची जाल्ली, सुद्द गेल्ली पळेली, वा, धरूंया, ती भायर पडिल्ल्यान तिका 
मसंडेंत व्हेल्ली पळेली, तिची कूड फुगिल्ली, निळी जाल्ली पळेली, जाल्यार तुमकां 
वायट दिसचें ना? तिगेलें प्रेत दोंगरार पडिल्लें, ताका किडे पडिल्ले तुमी पळेले, 
कोले गीद कावळे येवन तिचे कुडके तोडटात तें पळेलें आनी एक दीस तिगेलीं 
हाडां थंय पडिल्लीं पळेलीं. जाल्यार, तुमकां दुख्ख जावचें ना? ज्या रुपाची तुमकां 
ओड दिशिल्ली त्या रुपाची अखेरेक हे तरेची अवनत जाता हें मतींत हाडटकूच 
तुमचें काळीज दुख्खान भरून येतलें. 

ह्या दुख्खांतल्यान मनशान आपणाली सोडणूक कशी करून घेवची? आयच्या 
रुपांत तिगेलें मुखावयलें रूप पळोवन. सोळा वर्साचे गोमटे चलयेंत तुमकां एक म्हातारी, 
पिडेस्त, मेल्ली बायल-मनीस दिश्टी पडूक पावली जाल्यार रुपाची तुमच्यात जागिल्ली 

1 इ सुट्टली. रुपाचे ओडींतल्यान सुटका करून घेवपाची एकूच वाट ही. 
_ हेच भाशेन पांचूय विशयांकडेन तुमी पळोवंक पावले जाल्यार, विशयांची रूच 


म्हळ्यार कितें, ताचें दुख्ख खंयचें आनी तांचेपसून आपणाली सुटका कशी करून 


घेवची हें लुमकां समजलें, आनी यत्न करून तुमी तुमची सुटका करून घेतली 
जाल्यारूच तुमी दुसऱ्यांची विशयांतल्यान सुटका करूंक पावतले. 

मनशान फाटल्या गजालिंचो उगडास काडचो न्हय. कित्याक, त्यो जावन गेल्यात. 
फुडाराक घडपाच्या गजालिंचोय हुसको काङचो न्हय. कित्याक, त्यो अजून घडपाच्यो 
आसात. मुखार आसा तो आतांचो खीण. तोच म्हत्वाचो. देखून जें कितें करपाचें 
तें आयजूच करपाचें. आतांच करपाचें. फाल्यांच्या मरणाचें कोणाक खबर आसा? 
मरणाचे सैन्य अंत आनी पार ना येदें आकांताचें. ताचे आड आमी झुजूक पावतले 
व्हय, अशें येवजुनूच जो चत्रायेन चलता तोच खरेपणानशीं जियेता. 

एका काळार हांव असो दिसतालों, एका काळार म्हजे संस्कार, म्हजी संवेदना, 
म्हजी संज्ञा, म्हर्जे ज्ञान अशें अशें आशिल्ले, अशें येवजून जो फाटल्या गजालिंचो 
उगडास काडीत रावता तो फाटल्या काळांत जियेता. हे मुखार हांव अमको कोण 
जाललों, अमकें कितें करतलों, अमकें जोड़टलों, अशें येवजून जो फुडल्या सपनांनी 
गुल्ल रावता, तो येवंक नाशिल्ल्या काळांत जियेता. 

दोनूय काळ मिथ्या. देखून दोगूय सारके जियेनात. शाणो मनीस आतांच्या खिणाकडेन 
पळेललो. जियेवपाचो खीण तो हो, अशें येवजितलो आनी जाणट्या सत्पुरसांच्या 
सांगातान ह्याच, आतांच्या खिणांत गिन्यान जोडटलो. 


कसवटणी 

बुद्धाचो फग्गून नांवाचो एक शिष्य आशिल्लो. तो खंय भिक्खुणींक सांगातांत घेवन 
भोंवतालो. 'कितें आडायलां रे तुवें हें अशें कोणेंय म्हळें जाल्यार ताचेर उसळटालो. 
बुद्धाच्या कानार ही खबर पावली. तेन्ना ताणें फग्गुनाक आपोवन विचारलें, 'आयकता 
तें खरें ?” 

"हय भगवन्ता.' 

“बऱ्या घरांतलो भुरगो तूं. तुका कोणें बळयां प्रब्रज्या घेवंक लावक ना. तुंवें आपूण 
जावन येवजून करून भावार्तान ती घेतल्या. तुवें नेम मोडूंक जायनात.' बुद्धान 
म्हळें. 

'कळ्ळें भगवन्ता.' 

“लू वचत ताचेर तापता म्हणटात तें खरें ?' 

“हय भगवन्ता.' 

'तुका हें सोबना. कोणूय कितेंय म्हणूं, तूं करता तें धर्माक धरून करता, नितीक 
धरून करता, अशें तुका दिसता आसत जाल्यार तुका कोणें गाळी घाल्यो, तुजे 
सणकुटेर फुलयलें, तुजेर फातर मोखून मारले, जाल्यारूय तुजें चित्त मात लेगीत 
विकृत जावंक जायना. तुज्या तोंडांतल्यान एक्क वायट उतर भायर सरूक जायना. 
तुज्या मनांत दुस्वासाचें एक कुस्कूट लेगीत पडूंक जायना. आनी तुजे इश्टागतीत 
मातूय अंतर पडूक जायना..." 

फग्गून ओगी रावन आयकत रावलो. बुद्धान ताका एक काणी सांगली- 

श्रावस्ती नगरींत वैदेहिका नांवाची एकली बायलमनीस रावताली. नमळ आनी 
शान्त सभावाची म्हूण तिची नामना आशिल्ली. हे गजालिचो तिका गर्वूय आशिल्लो. 
तिगेर काली म्हूण एकली वावर करताली. तिणें वैदेहिकेची परिक्षा घेवची अशें येवजिलें. 
एक दीस ती सदचे परस मातशी उसरां उठली. 

वावराडी उठूंक नाशिल्ल्यान वैदेहिकेची सकाळची सगळीं कामां अडून पडिल्लीं. 
म्हण ती दिश्टी पड़नाफुडें वैदेहिकेन तिका विचारलें, “आयज तुका उठपाक कळाव 
कित्याक जालो ?' 

'बेश्‍्टो - बरीऽ न्हीद लागिल्ली.” तिणें जाप दिली. वैदेहिका तापली. काली 
दुसऱ्या दिसा आनीक मातशी उसरां कामाक आयली आनी तिसऱया दिसा आनीक 
इल्लो उशीर केलो. वैदेहिकेची तिडक एकासारकी वाडत गेली. 

चौथ्याय दिसा काली उशीर करून आयली तेन्ना वैदेहिकेची तिडक पायांतली 
कपळांत गेली. 'हें कितें चल्ला तुजे ? ह्या तिच्या प्रस्नाक काली जाप दिता थंय 
आसा, वैदेहिकेन तिडकीन दाराची खिळी काडली आनी तिच्या कपळार मोखून 
मारली. काली रगत-बंबाळ जावन हुयेली मारीत भायर रस्त्यार आयली. शेजारी : 
` पाजारी धांवन आयले तेन्ना तिणें कपळाक जाल्लो घाय तांकां दाखयलो आनी म्हळें, 
“पळेयात कर्म हे बायल मनशेचें, हिका तुमी शान्त सभावाची म्हणटाले न्हय ?' 

ही कथा सांगून बुद्धान म्हळें, वायट उतरां कानार पडनात तेमेरेन मनीस शान्त-सो 
दिसता. वायट उतरां कानार पड़टकूच तो कितें करता तें पळोवंक जाय. मागिरूच 
तो शान्त काय कितें तें थारावंक जाय. मनशाक जाय तें मेळत रावलें जाल्यार 
तो गोडूच उलयतलो. म्हूण कितें ताका गोड उलोवपी मधुरभाषी, म्होंवाळ उतरांचो 
म्हणू येत व्हय ? ताका जाय तें मेळना त्यावेळार तो कसो उलयता तें पळोवंक 
जाय... लोक तुका वेळार अवेळार कितेंय म्हणटले. केन्ना तुका दुशण दिवन उलयतले, 
केन्ना तुका दुखता हे भाशेन उलयतले. केन्ना दुस्वासान मत्सरान उलयतले. कोणूय 
कितेंय म्हणू, तुज्या तोंडांतल्यान वायट उतर भायर सरूंक जायना. तुजे कसवटणेचो 
वेळ हो. हेर लोकां भाशेन तूं उसळशीत जाल्यार म्हणचें पडटलें, लुज्यांत आनी 

F | गाळी घालतल्यांत कांयच फरक ना... 

` फाल्यां, समज, कोणूय आपूण धर्तरेक बुडोवन ना करतलों म्हूण तिचेर थुकलो 
वा मुललो, जाल्यार धर्तरी बुडून वतली व्हय? समज, आपूण मळब रंगयतलों 
म्हूण तरांतरांचे रंग घेवन कोणूय आयलो, तो मळब रंगोवंक पावतलो व्हय ? समज, 
कोणूय आपूण न्हयेक उजो घालतलों अशें थारावन चूड घेवन आयलो जाल्यार 
न्हंयेक उजो लागललो व्हय ? मनशान आपणालें चित्त धर्तरे भाशेन निर्वैर, मळबा 
भाशेन निर्मळ, न्हंये भाशेन उदार करूंक जाय. तेन्नाच तो मनीस म्हूण सोबता. 
मनशान आपणाले चित्त आपणा सुवादीन दवरचें. तें निर्मळ दवरचें. चित्त जेन्ना 
आमचे सुवादीन नासता तेन्ना कायेन, वाचेन आनी मनान आमचे हस्तुकीं वायट 
कामां घडू येतात. ल्इवू ल्हवू करून कायेत वाचेंत मनांत म्हेळ एकठांय जावं येता. 
आनी आमचें पुराय जिवितूच शापरूप जावन पडूं येता, अशें बुद्धाचें म्हणणें आशिल्लें. 
ताणें म्हणचे, घराचे पाखे सारके नासत जाल्यार घराच्यो वणटी सुरक्षीत उरनात. 
केन्ना केन्ना त्यो कोसळनूय पडू येतात. मातये भरवण जावं येतात. तशें, चित्त आमी 
आमचे सुवादीन दवरले ना, जाल्यार आमचें जिवितूय मातये भरवण जावं येता. 
चित्ताक हेवटेन तेवटेन धावक दिवचें न्हय.. चित्तरक्षा व्रतांत मातूय आळसाय 
जावंक दिवची न्हय. जिवीत सदळ सोडचें न्हय अशें तो सांगीत राविल्लो. 


जागरूकपण 
मनशान सदा जागरूक रावक जाय. खेद आनी खंत हांचे पेल्यान वचचें आसत, 
जिवितांतलें दुख्ख ना करचें आसत, निशॅणी उबोवची आसत आनी सत्य जाणा 
जावन घेवंचें आसत जाल्यार मनशान जागरुकपणान आपणाली नियाळणी करूंक 
जाय. आपणाले कुडिची करूंक जाय, अणभवांची करूंक जाय, चित्ताची आनी तांतूत 
उठ्ठात त्या उत्फर्क्याचीय करूंक जाय. नकळटना मनशान आपणालो खंयचोच वेव्हार 
करूंक जायना. 'चत्राय उरली ना” अर्शी उतरा ताच्या तोंडांतल्यान भायर सरूक 
जायनात. 

धरुंया, मनीस एकांतात एका रुखा मुळांत बसून प्राणायाम करता, जाल्यार ताका 
आपूण एकांतांत एका रुखा मुळा बसून प्राणायाम करतां, स्वास भितर घेतां, स्वास 
भायर सोडटां हाची जागरूक जाणवीक आसूंक जाय. लांब स्वास घेतलो जाल्यार 
आपूण लांब स्वास घेतां हें ताका 'कळूंक' जाय. ताचें स्वास घेवप, स्वास सोडप 
सगळें जागरुकपणान चलूंक जाय. 

संवंयेक लागून मनीस कांय गजाली करता. तांचेर ताचें लक्ष नासता. त्यो आपर्शी 
घडल्यो अशें धरता. मनशाचो खयचोच वेव्हार आपर्शी घडूंक फावना. जागरुकपणान 

ताणें तो करूंक जाय. मनशाचें उठप बसप, चलप भोंवप, न्हेसप पांगरप, खावप | 
पियेवप, आयकप, पळोवप, उलोवप सगळें जागरुकपणान जावक जाय | 

ते खातीर मनशान आपणाल्या सगळ्या वेव्हारांचेर जागरूक नदर दवरूक जाय. 
चत्रायेन सगळें ताणें नियाळून पळोवंक जाय. 

मनशाक आपणाले कुडिची सुमारा भायर ओड. आपणाली कूड म्हळ्यारूच आपूण 
अशें ताका दिसता. तुमी तुमगेली ही कूड केन्ना सारकी नियाळून पळेल्या व्हय ? 
पांयांतल्या नाखटा पसून माथ्या वयल्या केंसां मेरेन तिका सारकी नियाळून पळेयात. 
तुमकां कितें दिश्टी पडटलें? केंस, ल्हंव, नाखटां, दांत, मास, हाडां, काळीज, 
पोट, फेफडां, आंतां; ते भायर गू, मूत, रगत, हूम, शेमूड, पूं, थुकी असलेंच 
सगळें तांतूंत भरिल्लें दिश्टी पडटलें. पसरकार जसो मूग, तांदूळ, गंव, चणे, हुडीद, 
तीळ हांणी भरिल्लो साक उकतो करून तांतले गंव, तांदूळ, मूग, चणे, हुडीद, 
तीळ वेंचून वेंचून कडेक काडटा, तशीं कुडिचीं हीं सगर्ळी आंगां तुमकां वेगळी वेगळी 
वेंचून काडूंक आयलीं, आनी प्रज्ञेच्या दोळ्यांनी तुमकां तांचेकडेन पळोवंक आयलें 
जाल्यार, तुमकां तुमगेलें खरेलें रूप कितें तें कळटलें. कुडींत पृथ्वी, आप (उदक), 
तेज, वाय हीं चार तत्त्वां आसात तांचेय कडेन तुमी समा नदरेन पळोवंक पावतले 
आनी ह्या चारूय तत्त्वांक तुमी वेगळीं वेगळीं काडून पळोवंक पावतले. 

मसंडेंत वचात आनी थंय पडिल्ल्या प्रेतांवयल्यान एक नदर भोंवडायात. कुशिल्लें 
एकाद्रे प्रेत तुमकां थंय दिश्टी पडू येता, सुजिल्लेंय एकाद्रें दिश्टी पडूं येता. म्हज्या 
प्रेताची अशीच गत्त जावं येता अशें तुमकां खोलायेन दिसलें जाल्यार कुडिची 
जागरुकपणान नियाळणी करूंक तुमकां आयली अशें म्हणूं येता. हीं दिश्टी पडटात 
तीं प्रेतां आपणालींच कशीं धरात 

कुडिचे नियाळणे उपरांत, मनशान आपणाल्या कोडू गोड, बऱ्या वायट अणभवांचीय 
अशीच जागरूक नियाळणी करूंक जाय. चित्ताची आनी तांतूंत उठ्ठात त्या उत्फर्क्यांचीय 
तशीच करूंक जाय. धरुंया, मनशाक सुखाचो अणभव आयलो, मनीस खोश्शी 
जालो, जाल्यार ताका आपूण सुखांत आसां, खोश्शी जालां हाची जागरूक जाणवीक 
जावंक जाय. दुखखांत आसलो आनी खंती जालो, जाल्यार आपूण दुख्ख अणभवतां 
म्हूण खंती जालां हैं ताका जागरुकपणान कळूंक जाय. कित्याक लागून आपूण खोश्शी 
आसां - आपणाक जाय तेंच घडलां म्हूण खोश्शी आसां, तशें आपणाक नाका 
आशिल्लें घडलां म्हूण खंती जालां, दुख्खांत आसां, हेंवूय ताका खोलायेन कळूंक 
जाय. सुखा-दुख्खा वांगडा व्हांवन वचनासतना मनीस तांची तिरायता वरी नियाळणी 
करूंक पावलो जाल्यार हाका आपणाल्या अणभवांची जागरूक नियाळणी करूंक 
येता अशें म्हणूंक येतलें. 

F ' बऱ्या वायट, कोडू गोड अणभवां पेल्यान वचपाक ही 'स्मृती', हें जागरुकपण 
` खूब गरजेचें. हारशा सारके आमचें भितरलें रूप आमकां दाखोवन दिवपी. 
 त्तिडक आयली जाल्यार तिडकी वांगडा व्हांवन वचनासतना मनशाक तिडकी 
कडेन तिरायतावरी पळोवंक येवंक जाय. 'म्हाका तिडक मारल्या' इतली जागरूक 
जाणवीक मनशाक आसत जाल्यार तो तिडकी सुवादीन जावचो ना. तिचे वांगडा 
व्हांवन वचचो ना. वाज आयिल्लो आसत जाल्यार “म्हाका वाज आयला", कामातूर 
जाल्लो आसत जाल्यार 'हांव कामातूर जालां', कोणाचीय नसाय दिसली जाल्यार 
'म्हाका नसाय दिसता” हे भाशेन मनशाक आपणाल्या मनाच्या उत्फर्क्यांची जागरूक 
जाणवीक जावंक पावली जाल्यार त्या उत्फर्क्या सुवादीन जावचो ना. तांचो आपणाचेर 
शेक चलूक दिवचो ना. तांचे वांगडा व्हांवन वचचो ना. 

दोळ्यांनी पळेला लाची, कानांनी आयकलां ताची, जिबेन चाखलां ताची, नाखान 
गंधायलां ताची, हातान सांसपिलां ताची जागरूक जाणवीक दवरून मनीस चलत 
जाल्यार पळेला, आयकलां, चाखलां, गंधायलां, सांसपिलां ताचो शेक मनशाचेर 
चलपाचो ना. 

कितें कित्याक लागून जाता आनी कितें कित्याक लागून वता हाची नियाळणी 
मनशान खिणाखिणाक जागरुकतायेन करूंक जाय. मनीस हे दिकेन सात वर्सा, 
पांच वर्सा, दोन वर्सा, तें कित्याक, सात म्हयने, पांच म्हयने, दोन म्हयने-दोन दीस 
लेगीत जागरूक साधना करीत जाल्यार तो अर्हत जावंकूच जाय. 

शंकराचार्यान बुद्धाक 'योगिनां चक्रवर्ती. म्हळा. बुद्ध योगी आशिल्लो. योग्यां 
मदलो ध्यानयोगी. आनी ध्यानयोग्यां मजगतचो सगळ्यांत व्हडलो आगळो वेगळो, 
चक्रवर्ती. 

बुद्ध म्हणिनाफुडें सगळ्यां मुखार तागेलें हें ध्यानयोग्याचेंच रूप उबे रावलां. 
संवसारभरच्या शिल्पकारांनी आमचे मुखार तागेलें हेंच रूप दवरलां. त्रिपिटकांतूय 
आमकां तो ह्याच रुपान दिश्टी पडटा - केन्ना उमाशेच्या गुपाट काळखांत, मध्यान 
रातचो, खंयच्याय एका पर्वताचेर ध्यानाक बशिल्लो पळोवंक मेळटा, तर केन्ना दनपारच्या 
रखरखीत कडार दुसऱ्या खंयच्याय एका पर्वतार आसनमांडी घालून ध्यानमग्न जाल्लो 
दिश्टी पडटा. केन्ना खंयच्या रुखा मुळांत, तर केन्ना खंयच्या रानांत; केन्ना खंयचे 
न्हंये तडीर, तर केन्ना खंयचे मसुंडेंत. सैमाचें दिव्य-भव्य वा शान्त रुद्र रूप जेन्ना 
जेन्ना ताका दिश्टी पडलां तेन्ना तेन्ना ताका ध्यानाक बसपाची इत्सा जाल्या. आनी 
तो ध्यानाक बसला. तो चलतालो, भोंवतालो, उपदेस करतालो तेन्नाय ध्यानावस्थेंतूच 
आसतालो. बुद्धाच्या जिवितांत ध्यानाक खूब व्हडली सुवात आशिल्ली. 

ध्यान हें बुद्ध साधनेचें शिला इतलेंच म्हत्वाचें एक आंग. 

पुणून बुद्धाचे हें ध्यान परंपरेन चलत आयिल्ल्या ध्याना परस वेगळें आशिल्लें. 
ध्यानाच्यो ते मुस्तीत दोन परंपरा चलत आयिल्ल्यो. एक राजयोगी. दुसरी हठयोगी. 
दोरनिंचोय बुद्धान अणभव घेतिल्लो. आनी ज्ञानाचे जोडीक दोनूय उपकारनात ह्या 
निर्णयार तो पाविल्लो. राजयोगी परंपरा मनशाक आत्मसंतुश्ट दवरता; आपणाल्याच 
सुखा-समाधानांत गुल्ल दवरता आनी हठयोगी परंपरा उपास-तपासांच्या उतळतापांत 
धुकलता हें पळोवन ताणें दोनूय परंपरा सोडून आपणाली एक नवी परंपरा सुरू 

केल्ली : 

ध्यानाची तागेली ही 'मदली तरा” आशिल्ली. 

मन एकाग्र करप ही राजयोगी आनी हठयोगी दोनूय परंपरांची मोख. बुद्धाचे 
मदले परंपरेत एकाग्रतायेक म्हत्व आशिल्लेंच. पुणून एकाग्रताय कित्या खातीर, कितें 
जोडपा खातीर ह्या प्रस्नाचे जापेक अदीक म्हत्व आशिल्लें. बुद्ध म्हणी, एकाग्रताय 

कत्या खातीर जाय हें पयलीं स्पश्ट जावंक जाय. चोर एकाग्र जावनूच चोरी करता. 
'चामटो वेपारी एकाग्र जावनूच दुडू करता. सत्या-संपत सगळें एकाग्र जावन वावुरले 
। बगर कोणाक मेळना. आमकां एकाग्रताय जाय ती असलें कितेंय सादपा खातीर 
व्हय ? जाल्यार, ते एकाग्रतायेक मोल ना. एकाग्रतायेन तृष्णा हुमटावन काडूंक जाय. 
काडीत व्हय? मन निर्मळ करूंक जाय. करीत व्हय? एकाग्रतायेन प्रज्ञा जोडून 
दिवंक जाय. दीत व्हय? जाल्यारूच ते एकाग्रतायेक मोल आसा. बुद॒धाचें ध्यान 
मन एकाग्र करपी तर आशिल्लेंच. ताच्याकूय चड मन शान्त करपी, चित्त जागरूक 
दवरपी, मनशाक ताच्या अवगुणांचो दिश्टावो घडोवन हाडपी आनी अवगूण हुमटावन 
गूण केळोवपाची ताका प्रेरणा दिवपी आशिल्ले. 

बुद्ध म्हणी, ध्यान हें चितनान भरिल्लें आसूंक जाय. चिंतन कसले ? आपणाल्या 
बऱ्या भल्याचे, तशें समाजाच्या, संवसाराच्या बर्‍या भल्याचें. तेच भाशेन, तो म्हणी, 
मैत्री, करुणा, मुदिता आनी उपेक्षा ह्या चार भावनांनी धाय दिको भरून काडपी 
तें आसूंक जाय. समा नदर, समा संकल्प, समा करणी आनी समा उतर हांची 
प्रेरणा दिवपी आसूंक जाय. प्रज्ञा जागोवपी आसूंक जाय. एकाग्रताय जाय. आनी 
एकाग्रताये खातीर प्राणायामूय जाय. पुणून एकाग्रताय दोळ्यां मुखार अक्षर दवरुनूच 
सादूं येला अशें ना, सैमाचे सुंदरकायेचें ध्यान करुनूय सादूं येता. जिविताच्या 
खिणयाळेषणाचेर ध्यान करुनूय सादूं येता, चार आर्य सत्यांचें चिंतन करुनूय सादूं 
येला. तत्त्वबोध करून दिवपी एकाग्रतायेकूच ताणें म्हत्व दिल्लें. 

लो म्हणी, मनशाचें चलप करप, उलोवप भोंवप सगळें ताच्या मनाचेर निंबून 
उरता. मनांत दोन तरांचीं बळां काम करतात: बरीं बळां आनी वायट बळां. बऱ्या 
बळांक ताणें कुशल बळां आनी वायट बळांक अ-कुशल बळां अशीं नावां दिल्ली, 
कुशल खंयचीं? आपणाकूय सुखांत दवरतात आनी दुसऱयांकूय सूख दितात तीं. 
आनी अकुशल खंयचीं ? आपणाकूय दुख्ख दितात आनी दुसऱयांकूय दुख्खांत उडयतात 
लीं. वसवशेपण, दुस्वास, भूल हीं अकुशल. परोपकार, मोग, ज्ञान हीं कुशल. दोनांय 
मजगी एक फरक आसा. अकुशल बळांक एकामेकांक पडना. देखीक वसवशेपणाक 
आनी दुस्वासाक पडना. वसवसो मनीस आपणालो लाव पळेता, हाका लागून ताका 
तिडक येना. आनी तिडक आयली जाल्यार तो आपणाल्या लावाची पर्वा करिना. 
हाचे उरफाटें, परोपकार आनी मोग एकामेकांक आधारूय दितात आनी एकामेकांक 
पोसवणूय दितात. तातूंत ज्ञानाची भर पडली जाल्यार ज्ञानाचोय विकास जाता आनी 
ज्ञाना वांगडा तांचोय - परोपकार आनी मोग हांचोय - विकास जाता. 

अकुशल सगळें ना करप, हुमटावन काडप; कुशल सगळें एकठांय करप; आनी 
कित्याकूच दसून रावप ना; चित्त. सदां निर्मळ करीत रावप 'एतं बुद्धान सासनं: 

~ ही बुद्धाची वाट आशिल्ली. 

सब्ब पापस्स अकरणं कुसलस्स उपसंपदा। 

सचित्तपरियोदपनं एतं बुद्धान सासनं॥ 

ही साधना करता आसतना जागरुकपणान (स्मृतीन) राखणदाराचें काम करूंक 
जाय, ना जाल्यार अकुशल बळां मनांत भितर सरून कुशल बळां केन्ना विस्कळीत 
करतीत, सांगूं येना म्हणपाची तो शिटकावणी दितालो. 

कुशल बळां घट कशीं करपाचीं ? पुर्विल्ली शारां कोटांभितर आसतालीं. तेन्ना 
शाराच्या दरवट्या मुखार चिन्यांचो वा लाकडाचो शेकान शेक ऊंच एक खांबो उबारताले. 
कोटा भोंवतणी एक रूंद चर खणून काडटाले. ताचे वयल्यान चलपाची एक वाट 
तयार करताले. शारांत भितर शस्त्रां-अस्त्रांचो तसो अन्नाचो सांठो करून दवरताले 
आनी चोंय दिकांनी सैनीक दवरून शाराची राखण करताले. हेच भाशेन, मनशान 
आपणाल्या मनाची राखण करूंक जाय. मनाच्या मुखेल दरवट्या मुखार श्रदधेचो 
खांबो उबारूंक जाय. हो खांबो घट्ट आसूंक जाय. अकुशल बळांचो हती दरवट्यार 
धांवन आयलो जाल्यार, हो खांबो ताका आडवो येवंक जाय. लजेची चर मनाच्या 
कोटा भोंवतणी खणून काडूंक जाय. वायट कितेंय मनांत आयलें जाल्यार “शी, 
म्हाका हें सोबना' अशें खोलायेन मनशाक दिसूंक जाय. म्हणटकूच अकुशल बळाचे 
सैन्य मनांत भितर सरूक पावना. म्हळ्यार, मनशान पयलीं श्रद्ावंत जावंक जाय, 
-्हीमान जावंक जाय. -ही म्हळ्यार लजेची जाणवीक. प्राकारा वयर रावन जशें दुस्मानाचें 
सैन्य भितर सरपाचें आडावं येता तशें लोकापवादाच्या भयान मनशाक अकुशल 
बळांचें सैन्य आडावंक येवंक जाय. बरी बरी सद्वाक्यां म्हळ्यार हे वाटे वयल्यान 
चलतल्यांचीं शस्त्र अस्त्रां. तांच्या आधारान अकुशल बळांच्या सैन्याचेर जैत जोडू 
येता. हे वाटेन चलतल्याचे सैनीक म्हळ्यार उर्बा, उत्साह, वीर्य हे गूण. कोटा वयल्या 
सैनिकांक जशें पयसल्यान दुस्मानाचें सैन्य दिश्टी पडटा तशें हे वाटे वयल्यान 
चलतल्याचे प्रज्ञेक अकुशल बळां पयसल्यान वळखूंक येतात. आनी अन्नाचो सांठो 
म्हळ्यार ध्यानाची चार सपणां. ह्या ध्यानांच्या आधारान मनशान मनाची राखण 
करूंक जाय. 





ध्यानाची चार सपणां 

ध्यानाची बुद्धान चार सपणां मानिल्लीं. तांकां पयलें, दुसरें, तिसरें आनी चौथें 
ध्यान अशीं नांवां दिल्ली, पयल्या ध्यानांत वितर्क, विचार, प्रीती, सूख आनी एकाग्रताय 
ह्यो पांच चित्तवृत्ती काम करतात. दुसऱ्या ध्यानांत वितर्क आनी विचार ह्यो दोन 
वृत्ती गळून पडटात. प्रीती, सूख आनी एकाग्रताय ह्यो तिनूच उरतात. तिसऱ्या ध्यानांत 

हणा म पडटा. फकत सूख आनी एकाग्रताय ह्यो दोनूच उरतात. चौथ्या ध्यानांत 
य गळून पडटा आनी फकत एकाग्रताय उरता. 
एकाग्रताय म्हळ्यार निर्धास्तपण. निश्चिंतताय. 
चारूय ध्यानांची प्रक्रिया धमनिन्दांनी एका ओपार दिवन समजावन सांगल्या. 
ते म्हणटात, सायकल चलोवंक शिकपी मनशाक ती कशी शिकची पडटा, नियाळून 
पळेयात. पयलीं ताचें पुराय लक्ष तोल सांबाळपा कडेनूच लागिल्लें आसता. हो 
ध्यान मार्गातलो वितर्क. तोल सांबाळूंक येता अशें दिसतकूच ताचें लक्ष सायकल 
आपणाक चलोवंक येता काय ना हें पळोवपा कडेन लागता. हो ध्यान मार्गातलो 
विचार. सायकल आतां आपणाक चलोवंक येता म्हणपाचें दिसतकूच वितर्क आनी 
विचार गळून पडटात. उपरांत इल्ली इल्ली करून प्रीतीय वता, सुखूय वता आनी 
निमाणे निर्धास्तपण, निश्चिंतताय येता. मनीस हुसक्या मेकळो जावन सायकल चलयता. 

ध्यानाची चारूय सपणां चडून मनीस जे अवस्तेक पावता तिका बुद्धान 
सम्यक्‌-समाधी (समा समाधी) हें नांव दिला. 

समाधी दोन तरांची. एकेचें नांव उपचार समाधी, दुसरेचें अर्पणा. उपचार समाधी 
थोडो वेळ तिगता. मागीर देवता. देवली म्हणटकूच मन सदच्या हुसक्यांनी घुसपून 
रावता. भुरगें चलपाक शिकता तेन्ना उबें राविसर हजार खेपे पडटा तशें हें. कितलेय 
खेपे पडूं, पडत पडतूच भुरगें उबें रावता आनी उबें रावलें म्हणटकूच तें चलपाकूय 
लागता आनी धांवपाकूय लागता. तशी उपचार समाधी कितलेय खेपे देंवूं अभ्यासान 
ती थीर करूं येता आनी थीर जाली म्हणटकूच मनशाक अर्पणा समाधी सादता. 
मागीर ती जाय तितलो वेळ तिगोवन दवरूं येता. 

समाधी खंयूय लावंक जायना. खयूय बसून सादपाची अवस्ता न्हय ही. गर्देची 
सुवात उपकारना. लोक येतात वेतात असलीय सुवात उपकारना. सुवात सारकी 
वेंचून काडूंक जाय. बाजार न्हय, मोडकें घर न्हय, शेत न्हय, जेवण खाण सारकें 
मेळना असलीय सुवात न्हय. एकांत आसूंक जाय. एक तर रानांत एकाद-दुकल्या 
रुखा सकलची सुवात वेचून काडची वा घरांत कोणाचोच आनी कसलोच बोवाळ 
आयकूंक येना असली कूड वेंचून काडची. ध्यान समाधीक एकांत खूब गरजेचो. 

हे भायर आनीक कांय पथां आसात. तांकां पाळो दिवंक जाय - 

श्रद्धा, वीर्य, स्मृती, समाधी आनी प्रज्ञा ह्यो चित्ताच्यो पांच शक्‍ती. श्रद्धेचो 
अतिरेक जालो जाल्यार प्रज्ञा मंद पडटा. प्रज्ञा मंद पडली जाल्यार मनीस नाका 
जाल्ल्या गजालिंचेर भावार्त दवरूंक लागता. प्रज्ञैचो अतिरेक जालो जाल्यार श्रद्धा 
मंद पडटा. मागीर मनीस आपल्या वांदडाचो जाता. कित्याचेरूच, कोणाचेरूय भावार्त 
दवरिना. समाधी मंद पडली जाल्यार उत्साह वाडटा. आनी मनीस भ्रांतचित्त जाता. 

वेगळो न्हय. आगळो तर निखालूस न्हय. कूड म्हळ्यार केंस, ल्हव, नाखटां, दांत, 
मास, हाडां, काळीज, पोट, फोफसां, आंतां, गू, मूत, रगत, हूम, शेमूड, पूं, थुकी 
हांचोच एक पुंजो. हेर सगळ्या कुडीं सारको. असले कुडिची ओड कसली ? मनशान 
आपणाले कुडिची विवेकाचे नदरेन जागरूक नियाळणी केली जाल्यार तिचे विशीं 
मनांत कसलीय ओड आसत जाल्यार ती आपशींच गळून पडटली. कुडिचें खरें 
रूप लक्षांत येना फुडें मनशान मसंडेंत वचून प्रेतां पळोवचीं आनी तांचीय तितलीच 
जागरूक नियाळणी करची. हिका मरणानुस्मृती हें नांव दिलां. प्रेतां पळोवन मनशाक 
दिसतलें - एक दीस म्हजीय अशीच गत्त जावपाची आसा. म्हजीय कूड हे भाशेन 
एक दीस प्रेत जावन मसंडेंत येवपाची आसा. आनी म्हजेच इश्ट सोयरे एक तर 
ती पुरपाचे आसात वा तिका उज्या सुवादीन करपाचे आसात. म्हजीय हाडां एक 
दीस अशींच विस्कळीत जावन पडपाची आसात. आमी मेल्ल्यां गेल्ल्यांक पावंक 
मसंडेंत वतात तेन्ना हेच तरेचे विचार आमचे तकलेंत घोळपाक लागतात. हाका 
“स्मशान वैराग्य” म्हणटात. हें स्मशान वैराग्यूय विवेकाचे नदरेन तकलेंत थीर करूंक 
जाय. म्हणटकूच मनीस आपणाकडेन “यथार्थ नदरेन” पळोवपाक लागतलो. पळोवंक 
जाय तसोच पळेतलो. 

कायगता स्मृतीत मनीस थीर जालो जाल्यार तो आपणाक दुसऱ्यां परस वेगळो 
वा आगळो केन्ना मानचो ना. ताच्यांतलो अहंकार गळून पडटलो. तो नमळ जातलो. 
कोणाचो अवमान करचो ना आनी, धरुंया, चुकून कोणाचोय अवमान घडलो जाल्यार 
'चुकलों हांव, म्हाका क्षमा कर” म्हूण सांगपाक अनमनचो ना. केन्ना निशेवचो ना, 
उबगचो ना, भियेवचो ना. आनी कुडीक कसलोय घाय जालो जाल्यार हाय-हूय 
करचो ना. | ! 

मरणानुस्मूर्तीत मनीस थीर जालो जाल्यार तो कसल्याच कामाक आळसाय करचो 
ना. फायचें काम आयजूच करून उडयतलो, आयचें आतांच करून मेकळो जातलो. 
आपणाक फकत चोविसूच वरां जियेवपाक मेळळ्यांत अशें धरून आपणालीं सगळी 
कामां सडसडीत करून उडयतलो. मरण केन्नाय येवं येता, आयज येवं येता, आतांच 
ह्या खिणाक येवं येता हाची जागरूक जाणवीक ताका आठूय पार उरतली. तो 
कोणाक दुखोवचो. ना, कोणाक पयस करचो ना, केन्ना लाचार जावचो ना, केन्ना 
थतरवितर जावचो ना. मरणा कडेन ताल धरून जियेवपाची कला ताका सादतली 
आनी तो आपुणूय सुखी उरतलो, दुसऱ्यांकूय सुखी करललो. 

कायगतास्मृतीक आनी मरणानुस्मृतीक बुद्धघोषाचार्यान अमृत जोडून दिवपी स्मृती 
म्हळ्या. 

आनापानस्मृती, कायगतास्मृती आनी मरणानुस्मृती तिनूय चित्त-शुद्धीक आधार 

E स्मृती. पुणून निखटी चित्त-शुद्धी कित्याक उपकारता ? तिच्यांत कांय भावना 
' जागोवपाचो यत्न करूंक जाय. 
“ह्या यत्नांक बुद्धान 'ब्रहमविहार' नांव दिलां. 


ब्रहमविहार 
मैत्री, करुणा, मुदिता आनी उपेक्षा हीं ब्रहमविहाराचीं चार आंगां. 

हांव म्हज्या सुखाक आंवडेतां तशे दुसरेय आंवडेतात. हांव सुखी जावं, तशे 
दुसरेय सुखी जावं, चोय दिकांतले सगळे जीव सुखी जावं म्हूण आंवडेवप हें मैत्री 
भावनेचें म्हत्वाचे आंग. आंवडेवपाक सुरवात आपणा पसून करची. मागीर मन आपणाल्या 
जिवाभावाच्या इश्टाचेर केन्द्रीत करचें आनी तोय सुखी जावं म्हूण आंवडेवचें. हे 
भाशेन एक एक पावल मुखार घालीत अख्खो संवसार सुखी जावं, आमचे दुस्मान 
लेगीत सुखी जाव म्हूण आंवडेवचें. 

मैत्री भावनेन चारूय दिको भरच्यो. 

मैत्री भावने भाशेनूच करुणेची व्याप्ती वाडयत व्हरची. भिकाऱ्याक पळोवन आमकां 
काकूळट दिसता, हांतुळणार पडिल्ल्याक पळोवन दिसता, अपंगुळाक पळोवन दिसता, 
निराधाराक पळोवन दिसता. तशी ती सगळ्या जिवां विशी दिसची. करुणेची सगळ्यांकूच 
गरज आसा. सगळ्यांक तिची भूक लागिलली आसता. आपणे तांगेली ही भूक भागोवपाचो 
यत्न करचो. हेय भावनेची सुरवात आपणा पसून करीत किडी मुयां सावन हती 
गेंड्या मेरेनच्या सगळ्या जिवां मेरेन तिची व्याप्ती वाडयत व्हरची. 

आमचें बरें भलें जालें म्हणटकूच आमी मुदीत म्हळ्यार आनंदीत जातात. 
जिवाभावाच्या मनशाचें जालें जाल्यारूय जातात. सगळ्यांचें बरें भलें जावचें, सगळे 
आनंदांत उरचे म्हूण आंवडेत रावचें. 

मैत्री करुणा मुदिता ह्यो तिनूय वाडयत वाडयत चोंय दिको भरून काडच्यो. 
आपणाल्या व्यक्तित्वाची व्याप्ती संवसाराच्या आवाटा येदी वाडयत व्हरची ही मोख 
ब्रहमविहाराच्या ह्या तिनूय आंगांची. हीं तिनूय आंगां सादलीं म्हणटकूच मनशांत 
उपेक्षा उदेता. उपेक्षेचो अर्थ नीट लक्षांत येवचो म्हूण धर्मानन्द एक ओपार दितात. 
ते म्हणटात, आवयक भुरग्याचो मोग ही मैत्रीभावना. भुरगें बरें ना जालें जाल्यार 
वखद विसर्द॑ करपा खातीर ती जो यत्न करता ती करुणेची भावना. भुरग्यान बरें 
कितेंय केलें म्हणटकूच ती आनंदीत जाता. ही मुदितेची भावना. मागीर, भुरगो व्हड 
जालो, आपणालो संवसार चलोवपाक लागलो म्हणटकूच ती निश्चिंत जाता. ही उपेक्षा 
भावना. 

अख्खो संवसार दुख्खामेकळो जावचो, सुखी जावचो म्हूण वावुरपाचे योग्यतायेचें 


ध्यान समाधी ८९ 


मनन करप ही ब्रहमविहाराची मोख. 

ब्रहमविहारी मनीस कसो आसता हें सांगपी दोन सुत्तां त्रिपिटकांत आयल्यांत. 
एक मेत्तसुत्तं नावाचें. दुसरें, दुतियं मेत्तसुत्त ह्या नांवाचें. 

मेत्तसुत्तांत म्हळां, 'मैत्री करुणा मुदिता आनी उपेक्षा ह्या चार भावनांनी भरिल्लो 
मनीस सभावान नीट आसता. उजू चलणुकेचो जाता. गोड उलोवपी जाता. निगर्वी 
जाता. ताच्यो गरजो चड नासतात. नाका जाल्ल्या राटावळिंनी तो पडना. संवसारांत 
तो आपणाक घुसपावन घेना. कित्यांतूच घुसपावन घेना. अलिप्त रावता. तो सादो 
आसता. सदां जागरूक रावता. धादोशी आसता, चुकिची एक लेगीत घडणूक ताच्या 
हातान घडना. सगळ्यांचें बरें जावचें, सगळे सुखांत उरचे अशें ताका दिसता. दुबळो, 
बळिश्ट, ल्हान, व्हड, अनवळखी, पयसलो, शेजारी कोणूय आसूं, सगळे आनंदांत 
रावचे, कोणें कोणाक फटोवचें न्हय, दुखोवचें न्हय, कोणें कोणाचो अवमान करचो 
न्हय, दुस्वास करचो न्हय, घात करचो न्हय, राग धरचो न्हय, अशें ताका मनापसून 
दिसता. आवय जशी आपणाल्या भुरग्या खातीर जीव लेगीत संकश्टांत घालूक तयार 
आसता तसो हो सगळ्यांच्या बऱ्या भल्याखातीर आपणालो जीव संकश्टांत घालता. 
सगळ्यांचेर ताचो मोग, सगळे ताका आपलेशे दिसतात. चलतः भोंवता आसतना 
बशिल्लो वा आड पडिल्लो आसतना तो सगळ्यांचेर मोग शिंवरायत रावता 

हे भाशेन मनीस चल्लो म्हणटकूच ताका इकरा लाव जातात- तो सुखान 
न्हिदता, सुखान उट्ठा. ताका वायट सपनां पडनाल, तो सगळ्यांक जाय जायसो 
जाता. भुतां-पिशाच्चांक लेगीत तो प्रिय जाता. देव ताका राखतात. ताका उज्याची 
विक्खाची वा शस्त्रांची बादा जायना. ताचें मन सदां प्रसन्न उरता. ताच्या तोंडाक 
कान्त मारता आनी ताका शान्त मरण येता 

संवसारांत तीन तरांचे लोक पळोवंक मेळटात - रागचरीत, दवेषचरीत आनी 
मोहचरीत. ओड, दुस्वास आनी भूल हे तिनूय अवगूण तिगांतूय आसले तरूय रागचरीत 
मनशांतले दुस्वास आनी भूल हे अवगूण कडेक पडून ताच्यांतलो ओड हो एकूच 
अवगूण मुखार येता. तोच ताका रागचरीत करता. रागचरीत मनशाक आपणाले कुडिची, 
दुसऱ्यांचे कुडिची, बायल-मनशेचे कुडिची आनी भोगाची ओड सगळ्यांत चड आसता. 
ओडिचेर जैत जोडपाक ताका कायगतास्मृतिचो आधार जातलो. ही स्मृती ताचे 
विकार न्हिवयतली आनी कुडिकडेन आनी कुडिच्या भोगांकडेन तो 'यथार्थ नदरेन” 
पळोवपाक लागतलो. तेच परी, द्वेषचरीत मनशांत ओड आनी भूल हे अवगूण 
आसले तरूय दुस्वास हो ताच्यांतलो एकूच अवगूण दुसऱ्या दोनूय अवगुणांक कडेक 
उडोवन वयर येतलो. दुस्वासाचेर जैत जोडपाक ताका मैत्री भावनेचो आधार जाललो. 
मैत्री भावना ताच्यांतल्या दुस्वासाचो उजो पालयतली आनी तो सगळ्यांचो मोग 

लागतलो. इतलेंच न्हय तर ताका वागां-शिंवांचो लेगीत भंय दिसचो ना. 
् तेवूय ताका भियेवचे नात. तसो मोहचरीत मनशान मरणानुस्मृतिचो आधार घेवचो. 
' आयचें काम तो फाल्यांचेर धुकलचो ना, केन्नाच घाळ रावचो ना, केन्नाच आळस 
करचो ना. 

कायंगतास्मृतिच्या प्रभावाची एक कथा बुद्धघोषाचार्यान विशुदधिमग्गांत सांगल्या - 

श्रीलंकेंतल्या एका दोंगरार एक भिक्खू रावतालो. भिक्षे खातीर दोंगर देंवून गांवांत 
भितर सरिल्लो. वाटेर ताका एकली बायल-मनीस दिश्टी पडली. घोवाकडेन झगडून 
ती कुळारा वचपाक भायर सरिल्ली. भिक्खूक पळोवन ती मोट्यान हांसली. भिक्खून 
तकली वयर करून तिचें तोंड पळेलें. ताका तिचे पयलीं दांत दिश्टी पडले, म्हणटासर 
तिचो हाडा सांपळो दिश्टी पडलो. तो मान सकयल घालून मुखावयली वाट कातरपाक 
लागलो. मात्सो मुखार गेला थंय आसा, तिचो घोव ताका मेळ्ळो. ताणें भिक्खूक 
विचारलें, भन्ते, हे वटेनच्यान एक सुंदर बायल-मनीस गेल्ली तुका दिश्टी पडिल्ली ?' 

भिक्खून जाप दिली, 'ती बायल आशिल्ली काय दादलो, म्हाका खबर ना. 
पुणून एक हाडा सांपळो हेवटेनच्यान गेल्लो पळेला.' 

जाका ध्यान सादता ताका संवसार सकल वंयर करपी खंयच्योच घडणुको बादा 
हाडूंक पावनात. खंयचेच घडणुकेन ताची संतुळा भंगूंक पावना. तो शान्त आनी 
उपाट शान्त जाता. 

हे उपाट शान्ततायेक बुद्धान एक नांव दिलां - निर्वाण. 


निर्वाण 
निर्वाण म्हळ्यार 'आपणाक ना करप” असो एक समज खूब कडेन पातळ्ळा. हाका 
लागून कांय जाण बुद्धमत्ताक 11115 धर्ममत्त म्हणपाक लागल्यात. खरेपणानशीं 
निर्वाणान मनीस ना जायना, ताचें चित्तूय ना जायना. ना जाता ती ताच्यांतली 
तृष्णा. ती ना जातकूच ताचें चित्त सगळ्या बांदपासांतल्यान सगळ्या गांठींतल्यान 
मेकळें जाता. सामकें स्वतंत्र जाता. एक आध्यात्मीक अवस्ता ही - जिका 'विमुक्ती' 
म्हूण आनीक एक नांव आसा. 

ही विमुक्ती मनशाक सस्थ बसूंक दिना. ताच्यांतलीं सगर्ळी सृजनशीळ तत्त्वां 
जागी करता आनी ताका कामाक लायता. विमुक्त चित्त कितलें सृजनशीळ आसूं 
येता हें खासा बुद्धाचें जिवितूच आमकां दाखोवन दिता. ताणें बुद्धपद जोडलां 
त्याच खिणाक तो विमुक्त जाल्लो, ताणें निर्वाण जोडिल्लें. निर्वाण जोडटकूच ताणें 
कितें केलें ? विमुक्ति-सुखांत गुल्ल रावला व्हय तर तो? आयुष्यांत एका खिणाचो 
लेगीत विसव घेनासतना एकासारको एका गांवांतल्यान दुसऱया गांवांत वचून पंचेचाळीस 

वर्सा लोकांक जागयत रावला, “बाबांनो, तुमचें जिवीत दुख्खान भरलां हें तुमकां 
कळना ? कितलें भरलां, खबर आसा? ह्या दुख्खाक लागून आयजवेर तुमी जीं 
दुकां व्हांवयल्यांत तीं एके कडेन सांठावंक आयिल्ली जाल्यार, पांच म्हाल-सागर 
भरतले आशिल्ले, खंबर आसा तुमकां ? इतलींय हीं दुख्खां खंयच्यान तुमच्या जिवितांत 
आयलीं ? देवान धाडलीं म्हूण आयली? ना. नशिबांत आशिल्ली म्हूण आयलीं ? 
ना. दुख्खां देव धाडिना. नशिबूय आपणा वांगडा घेवन येना. खासा तुमीच तीं 
निर्मितात. तीं ना करूं येतात. तीं ना करपाची एक वाट म्हाका होलमल्या. तीच 
तुमकां दाखोवपाक हांव आयला' हें तो आयुष्याच्या निमाण्या खिणा मेरेन लोकांक 
सांगीत रावला. 'म्हाका कोणाचें कांय लागना” अशें म्हणून लो विमुक्ति-सुखाच्या 
आनंदांत एकलो एकमुळो रावूंक ना. लोकां मजगतीं वावुरला. लोकांचीं जिवितां बदलत 
रावला. बुद्धाचो खिणान खीण जागरूक अवस्तेंत खर्चला. सृजनशिव्ग्तेचो आकांताचो 
व्हड एक डायनामो ताच्यांत भरिल्लो आशिल्लो. 

निर्वाण म्हळ्यार दुख्खां पसून मुक्त जावप हो ताचो एक अर्थ आनी: सगळ्यांत 
मोटें सूख जोडप हो ताचो दुसरो अर्थ. निर्वाणाचें सूख हें इंद्रियां पेलेकडलें. 'बिम्बिसार 
राजाच्या सुखा परसूय मनशाक चड सुखी करता” असलें. बुद्धाच्या प्रभावांत येवन 
जाणें निर्वाण जोडलां ताणें हें सूख अणभवलां. भद्दीय म्हूण एक राजा आशिल्लो. 
प्रत्रज्या घेवन तो भिक्खू जाल्लो. “पयलीं हांव वैभवांत लोळटालों, इतलेंय आसून 
हुसक्यांत जियेतालों. पयलीं म्हजी राखण करपाक सैनीक म्हजे भोंवतणी आसताले. 
इतलेंय आसून हांव दुगदुगांत दीस सारतालों... आतां ? सुखूच सूख. आनंदूच आनंद. 
हुसको ना, दुगदूग ना, कितेंच ना” हे तरेचीं उतरां ताच्या तोंडांतल्यान फुटल्यांत. 
थेरी गाथा नांवाचें एक माणकुलें पुस्तक बौद्ध बरपावळींत आसा. त्या पुस्तकांत 
सात भिक्खुणिंच्या ताळ्यांतल्यान फुटिल्लीं हेच तरेचीं खोशयेचीं उतरां आमकां वाचूक 
मेळटात. एकली आपणाक “गुपीत कळळें' म्हण खोश्शी जाल्या. दुसरी आपणाक 
“अमृत मेळळें' म्हूण आनंदीत जाल्या. सातूय जाणी हेच भाशेन खुशालभरीत जावन 
आमकां कितें कितें सांगतात. 

दर्याची रूच खारसाण. बौद्ध साधनेची विमुक्ती. विमुक्ती म्हळ्यारूच निर्वाण. 

जल्म-म्हातारपण-मरण हाचेर उपाय सोदपाक गोतम घर सोडून तपाक गेल्लो. 
ताका विमुक्तिचो उपाय मेळटकूच तो बुद्ध जाला. तेन्ना “अमृताची दारां आतां 
उकतीं जालीं" हीं उतरां ताच्या ताळ्यांतल्यान सगळ्यांत पयलीं भायर सरल्यांत. 
त्याच खिणाक ताणें मरणाचेर जैत जोडलां. उपरांत, पयलोच उपदेस केला तेन्ना 
आपणे अमृत जोडलां तेंच तुमकां दिवंक आयलां, अशें म्हळां. अमृत म्हळ्यार विमुक्ती 
आनी विमुक्ती म्हळ्यार निर्वाण. विमुक्‍तींत आगळें वेगळें कांय ना. आगळे वेगळें 

हँ मा तें विमुक्ती जोडपाचे वाटेंत. तागेले आठआंगी वाटेची ताणें विमुक्ती कडेन 
` संगत घडोवन हाडल्या तीच अपरुपाची. 
शील, समाधी आनी प्रज्ञा हीं बौद्ध साधनेचीं तीन पावलां. शिलांतल्यान समाधी 
_ मेरेन वचप आनी समाधींतल्यान निर्वाणाकडेन व्हरपी प्रज्ञा जोडप. प्रज्ञा म्हळ्यार ? 
जिवीत जशें आसा तशें पळोवप, खऱया आनी यथार्थ रुपान पळोवप. हिका धर्माची 
नदर” म्हूण आनीक एक नांव बुद्धान दिल्लें. 

१०. 
प्रज्ञा 


प्रज्ञा हें बौद्ध साधनेचें तिसरें सपण. हें सपण कशें चडपाचें ? सुरवेक सावन 
सुरू केल्लें बरें. प्रस्न चार जातिंचे आसतात. “मनीस मरता काय मरना ?' ह्या 
प्रस्नाक “हय, मरता” अशी स्पस्ट जाप दिव येता. 'जल्माक आयिल्ले सगळेच 
मरतात', अशेंय वयल्यान सांगूं येता. असल्या प्रस्नांक बुद्ध 'एकांश व्याकरणीय' 
प्रस्न म्हणटालो. “मेले उपरांत मनशाक सद्गती मेळटा काय मेळना” ह्या प्रस्नाची 
स्पस्ट जाप दिवंक येवची ना. प्रस्न फोडचो पडटलो. आनी 'मनशान पुण्यकार्या 
केल्ली आसत जाल्यार ताका सद्गती मेळटली, ना जाल्यार ना' अशी जाप दिवची 
पडटली. असल्या प्रस्नांक बुद्ध “विभाज्य व्याकरणीय” प्रस्न म्हणटालो. 'मनीस 
व्हड काय ल्हान” ह्या प्रस्नाक 'कोणा परस व्हड आनी कोणा परस ल्हान' असो 
परतो प्रस्न करून 'अमक्या परस व्हड आनी तमक्या परस ल्हान' अशी जाप 
दिवची पडटली. असल्या प्रस्नांक बुद्ध 'प्रतिपच्छा व्याकरणीय” प्रस्न म्हणटालो. 
“देव आसा काय ना' ह्या प्रस्नाक आसाय म्हूण जाप दिवंक येना, नाय म्हूण दिवंक 
येना. असल्या प्रस्नांक बुद्ध 'स्थापनीय' प्रस्न म्हणटालो. तांकां 'अती-प्रस्न' वा 
'अव्याकृत प्रस्न. लेखतालो. अव्याकृत म्हळ्यार जांची नित्शीत जाप दिवंक येना 
असले प्रस्न. तर्कवितर्क करून असल्या प्रस्नांच्यो जापो कांय बुदवंत सोदून काडटात. 
पुणून त्यो 'अदमास पंचे धाओदर्शे' हेच जातिच्यो आसतात. असल्यो तर्कवितर्काचेर 
वा अदमासांचेर आधारिल्ल्यो जापो आमकां खंयच घेवन वचनात, प्रज्ञा जोडून दिवपाक 
' तर त्यो निखालूस उपकारनात, अशें बुद्ध म्हणटालो. प्रस्न 'व्याकृत' आसूंक जाय. 
व्याकृत म्हळ्यार जांच्यो स्पश्ट जापो दिवं येतात असले. देखीक, 'दुख्ख आसा 
काय ना, ह्या प्रस्नाक 'हय, आसा' म्हूण जाप दिवं येता. 'दुख्खाक कारण आसता 
काय ना ह्या प्रस्नाक "हय, आसता” म्हूण जाप दिवं येता. 'हें कारण पयस करूं 
येता काय ना?' 'येता', म्हूण सांगूं येता. 'पयस करपाची वाट आसा काय ना?' 
'आसा' म्हणूं येता. 'खंयची ?' 'जिविताकडेन समा नदरेन पळोवपाची, समा निर्णय 
घेवपाची, समा करण्यो करपाची - बुद्ध जिका आठ-आंगी वाट म्हणटालो ती”, 
अशी जाप दिवं येता. 

इतल्यो स्पस्ट जांच्यो जापो दिवं येतात ते व्याकृत प्रस्न, बुद्ध असलेच प्रस्न 

रतालो. आनी असल्याच प्रस्नांक म्हत्व दितालो 

` मनीस आपणाक दुसऱया पसून वेगळो मानीत आयला. फकत दुसऱ्या मनशां 

पसुनूच न्हय, तर भोंबतणच्या हेर जिवां पसुनूय, सैमा पसुनूय वेगळो मानीत आयला 
` कित्याक ? ताका एक कूड मेळ्ळ्या. हे कुडीन ताका तागेलें खाशेलें अशें एक रूप 
दिला, एक व्यक्तित्व दिलां, हे कुडींत ताच्यांतलो 'हांव' रावता आनी ताका तो 
आपषणालो आत्मो मानीत आयला, म्हूण. बुद्ध म्हणटालो, हो व्हडांतलो व्हड एक 
भ्रम मनशाचो. मनीस भोंवतणच्या कोणाच पसून आनी कित्याच पसून वेगळो न्हय. 
आनी एक ओपार दिवन सांगतालो, धरुंया, आमी एक घर बांदलें. जाल्यार, कसलें 
सामान घेवन बादलले ? माती, चिरे, लाकूड, लोखण, चुनो, असलेच चार स जिनस 
घेवन मू? सगळीच घरां हेच चार स जिनस घेवन लोक बांदतात. घरां वेगळी 
दिसलीं, तांकां वेगळी रुपा आनी व्यक्तित्वा आसलीं तरूय ती माती, चिरे, लाकूड, 
लोखण, चुनो ह्याच गजालिनी बांदिल्ली आसतलीं. हीं घरां सैमाचो इल्लो इल्लो 
वांटो आडावन सैमा पसून वेगळीं राविल्लेवरी दिसली तरूय तांकां वेगळी म्हणूक 
येवचीं नात. तांकां सैमातर्लीच लेखर्ची पडटलीं. तशी, मनशाची कूड हेर कुर्डी पसून 
वेगळी दिसली तरूय तिका वेगळी म्हणूंक येना. भूंय, उदक, उजो, वाय (पृथ्वी, 
आप, तेज, वायू) ह्या तत्त्वांच्या मेळान घडिल्ली हेर कुडी सारकीच कूड ती. भोंवतणचें 
सैमूय ह्याच चार तत्त्वांच्या मेळान घडलां. देखून, भोंवतणे पसून मनशाक वेगळो 
काडूंक येना. म्हूण, तुमी वेगळे न्हय' अशें तो सगळ्यांक सांगतालो. 

हीं चारूय तत्त्वां सारकीं नियाळून पळोवचीं. तीं क्षयधर्मी, व्ययधर्मी, एकासारकीं 
बदलत रावपी दिसतलीं. जें बदलत वता तांतूंत सास्वत, अविनाशी, केन्नाच ना-जायना 
असलें कसलेंच तत्त्व आसूं नज. ह्या तत्त्वांचें खरेलें रूप मनशाक एक फावट दिश्टी 
पडलें म्हणटकूच तांचे कडेन तो “यथार्थ नदरेन" पळोवपाक लागतलो. जें जशें आसा 
तशेंच ताका तें दिश्टी पड़पाक लागतलें आनी ताचे गिन्यानाचे दोळे 'उकते जातले'. 
तो प्रज्ञावंत जातलो. 

तो आनिकूय एक गजाल सांगी. जिविताक आरंभ ना तसो अंतूय ना. धरुया, 
आंब्याचो एक काथो आमी जमनींत रोयलो. जाल्यार, कांय काळान ताचो रूख 
जातलो. ह्या रुखाक आंबे लागतले. ह्या आंब्यांत काथे आसतले. ते रोयले जाल्यार 
तांचेय रूख जातले, तांकांय आंबे लागतले. तांचेय काथे मेळटले, पुराय जिवीत 
ह्याच नेमाक धरून चल्ला, ह्या नेमा भायर नेम घडोवपी दुसरो कोण ना. नेम 
आनी नेम घडोवपी हांगा एक जाल्यात. | 

हाचो अर्थ, नाशिल्ल्यांतल्यान कितेंच येना. जें आयलाशें दिसता ताका येवपाक 
कितेंय तरी कारण जाल्लें आसता. कारणा बगर कार्य ना. 

सत्याच्या ह्या दिश्टाव्याचेर आधारून बुद्धान तीन गजाली आमचे मुखार दवरल्यो. 


पयली, जिवीत एका सारकें बदलत आसता. जिवितांत थीर अशें कितेंच ना. 
सगळें अनित्य. 'सब्बे संखारा अनिच्चा'. संखारा म्हळ्यार संस्कार, घडणुको. सगळ्यो 
येतात आनी वतात. दुसरी, जिवितांत सास्वत अशें कितेंच ना. ना जायना असलें 
कांयच ना. जाका लोक आत्मो म्हणटात तसलो कोण ना. 'सब्बे धम्मा अनत्ता.. 
आनी तिसरी, जिवीत दुख्खान भरलां. “सब्बे संखारा दुःखा”, संवसारांत खिणाखिणाक 
कितेंय तरी जल्माक येत आसता. जल्माक आयिल्लें नवेंच कशें दिसता. म्हणटासर 
तें बदलत वता तें आमी पळेतात. आनी बदलत बदलत एक दीस अवचीत तें 
दोळ्यांमुखावयलें ना जाता. अव्यक्तांतल्यान व्यक्त जाता आनी आशिल्ले तर्शे 
अव्यक्तांत वता. संवसारांत ही प्रक्रिया एका सारकी चलिल्ली आमी पळेतात. न्हंयेचे 
व्हांवते सारकी हिवूय बी एक व्हांवती. व्हांवतेर सांकोव बांदूं येत. घर बांदून कोण 
रावचो ना. मनीस जल्मा येता. ल्हानाचो व्हड जाता. मागीर एक दीस ताची वाड 
थांबता. उपरांत ताचो क्षय सुरू जाता. आनी हो क्षय निमाणें ताका मरणाकडेन 
घेवन वता. जिवीत थीर न्हय. जिवितांत सुगूरपण ना. सुरक्षीत अशें कितेंच ना, 
हें मतींत धरून मनशान मरणाकडेन ताल धरून जियेवंक जाय. मनीस खिणाखिणाक 
मरता म्हूण तो जियेता. ज्या खिणाक तो मरपाचो थांबता त्याच खिणाक ताचें 
जिवीत सोंपता. हें सत्य सांगून बुद्ध म्हणटालो, सगळेच एक चूक करीत आयल्यात. 
जिवीत खिणाखिणाक बदलता हें खबर आसुनूय लोक ताका सासणाचें मानीत आयल्यात. 
जिवितांत ना जायना असलें कितेंच ना म्हणपाचें खबर आसुनूय लोक आपणांत 
ना जायना असलो एक आत्मो आसा अशें मानीत आयल्यात, आनी जिवितांत 


दुख्ख भरलां म्हणपाचें स्पश्ट बरें दिश्टी पडटा आसुनूय तांतुंतूच लोक सुखां सोदीत 


रावल्यात. 

कित्याक लागून लोक ह्यो चुको करीत रावल्यात ? 'अविद्येक' लागून, अशी 
बुद्ध जाप दितालो आनी 'अविद्या'च सगळ्या दुख्खांच्या मुळांत आसा, अशें म्हणटालो. 
न्हय जाल्यार, दुख्खाचें दुसरें खयचेंय तरी कारण आमकां दाखोवचें पडटलें. खंयचें 
दाखयतले ? कारण नासतना तें आयलां म्हणटले ? काय नशिबांत आशिल्लें म्हूण 
आयलां म्हणटले ? काय देवान धाडलां म्हूण आयलां म्हणटले ? कारण नासतना 
जिवितांत कितेंच घडना. तशें कारण नासतना दुख्खूय येना. नशिबांत आशिल्ले 
म्हुण्णूय येना आनी देवाचे इत्सेनूय तें येना. आमीच आमच्या करण्यांनी तें ओडून 
हाडटात. दुख्खाची जापसालदारकी आमीच आमच्या आंगार घेवंक जाय. आमचे 
भायल्या दुसऱ्या खंयच्या शक्तिंचेर ती घुकलूंक उपकारना. 

कारण आसले बगर कितेंच घडना हो नेम - वा म्हणुंया, हो धर्म संवसारांत 

E जागरुकपणान चलत आयला. फाटल्या काळांत चल्ला, आयज चलता. 
शच्या काळांतूय चलपाचो आसा. तो चुकोवंक येना. बदलूंक येना. तसो देश 
| काळ हांचे शिमेंतूय ताका बांदून दवरूक येना. मनशाचे सगळे चित्त-चैतसीक 
धर्म ह्या जागरूक नेमाचेर निंबून आसतात. 

ह्या नेमाक बुद्धान “प्रतीत्य समुत्पाद' हें नांव दिल्लें. 


। 
` प्रतीत्य समुत्पाद 
। “प्रतीत्य समुत्पाद म्हळ्यार 'ते आसा म्हूण हें आसा; तें ना जायत जाल्यार हेंवूय 
' ना जातले, हें ना जाल्लें जाय आसत जाल्यार तें ना करूंक जाय” हें सांगपी 
` नेम. 'इदं सति इदं होति; इदं असति इदं न होति". 
' ह्या नेमाक हेतु-प्रत्यय' म्हण आनीक एक नांव आसा. 
| बुद्ध 'बुद्ध' जाल्लो, तो प्रतीत्य-समुत्पादान ताका जोडून दिल्ल्या ज्ञानाक लागून. 
तो मागीर म्हणपाक लागिल्लो, 'तथागत (म्हळ्यार आपूण) जल्माक येवंक नाशिल्लो 
 जाल्यारूय हो प्रतीत्य समुत्पादाचो नेम संवसारांत चलतलोच आशिल्लो. कित्याक, 
तो सदां चलत आयला. केन्ना बदलूंक ना, बदलपाचो ना. तथागताक तो होलमलो, 
समजलो म्हण तो 'तुमीय समजून घेयात' अशें सगळ्यांक सांगीत रावला. जाणा 
' जावन घेवंक जाय तो होच नेम. होच धर्म. ह्या धमचिं ज्ञानूच मनशाक प्रज्ञावंत 
करता. देव आसा काय ना, आत्मो आसा काय ना, असल्या सोदांत जे घुसपून 
रावल्यात ते ज्ञानूय जोडूंक पावनात, प्रज्ञा तर केन्नाच जोडूक पावपाचे नात. तांकां 
सत्य केन्ना कळपाचेंच ना. प्रतीत्य समुत्पादाचें ज्ञानूच मनांतल्यो सगळ्यो गांठी सोडोवन 
मनशाक प्रज्ञेकडेन घेवन वतलें. 
समजुपाक कठीण विशय हो. पुणून, बुद्ध म्हणटा, कठीण आसलो तरूय तो 
समजून घेवंक जाय. कित्याक, तो समजूंक नाशिल्ल्यानूच लोक घुसपल्ल्या जानव्या 
' वरी घुसपागोंदळांत पडल्यात आनी दुर्गतीक पावल्यात. दीघ-निकायांतल्या 
 महानिदान-सुत्तांत तो आनन्दाक म्हणटा, "म्हातारपण आनी मरण हीं दोन दुख्खां 
आमच्या सगळ्यांच्या वांट्याक आयल्यांत. हांकां कारण आसा काय ना म्हूण कोणेंय 
 विचारल्यार, आनन्दा, 'हय, आसा” म्हूण सांगूंक येवंक जाय. खंयचें काय म्हूण 
बिचारल्यार “जल्म ह्या दुख्खांक कारण जाला” म्हूण सांगूंक येवंक जाय. जल्म 
जावंक नाशिल्लो जाल्यार म्हातारपण येवचें नाशिल्लें. दांत पडप, केंस पिकप, काती 
कवळून येवप, इन्द्रियां दुबळी पडप, खंती जावप, रडप, कपलां आपटप, मनस्ताप 
 जावष, हुसके जावप, निर्शेवप, हांतुळणार पडप, मरप, कितेंच आसचें नाशिल्लें. 
 जल्माक आयिल्ल्यानूच दुख्खांचो हो मेळ आमच्या वांट्याक आयला. जल्माक 
नि 
क 

आयिल्ल्यानूच देव देव जावंक पावल्यात, गंधर्व गंधर्व, यक्ष यक्ष जाल्यात; . मनीस 
मनीस जाल्यात. सुकणीं सावदां सुकणीं सावदां जावंक पावल्यांत. हांचो जल्म जावंक 
नाशिल्लो जाल्यार, आनन्दा, म्हातारपण आनी मंरण हीं दुख्खां तांच्या वांट्याक 
येतलीं आशिल्ली ? ना. म्हणटकूच, म्हातारपणाचें आनी मरणाचें कारण जल्म अशी 
स्पस्ट जाप दिवंक येवंक जाय. जल्माक कारण कितें जालां काय म्हूण विचारल्यार 
जल्माक येवपाची इत्सा' कारण जाल्या म्हूण सांगूंक येवंक जाय. ही इत्सा जावक 
नाशिल्ली जाल्यार जल्म जावचो नाशिल्लो. जल्माक येवपाचे इत्सेक बुद्ध “भव 
म्हणटालो. “भवा'क कारण आसा काय म्हूण विचारल्यार, “हय, आसा' म्हूण जाप 
दिवंक येवंक जाय. खंयचें काय म्हूण विचारल्यार 'उपादान' म्हूण जाप दिवक जाय 
उपादाना'क कारण तृष्णा म्हूण सांगूंक येवंक जाय 

मनशाक सूख जाय आसता. आनी सूख भोगांत आसा अशें धरून तो भोगां 
फाटल्यान लागता. भोग कितलेय भोगूंक मेळूं, मनीस धादोसभरीत केन्ना जायना. 
आनीक जाय, आनीक जाय करीत रावता. इललेंच न्हय, तर आयुश्यभर ते भोगूंक 
मेळचे, पोटभर भोगूंक मेळचे म्हूण आंवडेता. संभोग हो भोगांचो राजा. हो भोग 
पोटभर भोगूंक मेळचो म्हूण ययालीन पुताचें लेगीत तरणेपण मागून घेतिल्लें. तरूय 
तो तृप्त जावंक नाशिल्लो. संभोगाचे हे ओडीक 'कामतृष्णा' म्हणटात. ह्या जल्मांत 
ही तृष्णा भागच ना. म्हूण मनीस फुडल्या जल्मांत ती भागोवंक मेळची म्हूण आंवडेता. 
हिका 'भवतृष्णा' म्हणटात. एका जल्मान मनीस धादोशी जायना म्हूण भौन भौन 
जल्म घेवपाक तो आंवडेता. आनी भोगांत कितेंच उणें पडचें न्हय, कसलीच आडखळ 
येवची न्हय म्हूण तो सत्या संपत एकठांय करता. हिका 'विभवतृष्णा' म्हणटात. 

कांय जाणांनी विभवतृष्णेची अर्थावणी जीव दिवपाची इत्सा, जिवीत सोंपोवपाची 
इत्सा, अशी केल्या. भोगाचे प्रक्रियेत ती बसना म्हूण विभवलृष्णेक कांय जाणकार 
वैभवतृष्णा म्हणटात. हे वैभवतृष्णेक लागून मनीस भवचक्रांत घुसपून उरता. वैभवतृष्णेचें 
कारण 'भोगांची सुमारा भायर ओड'. हे सुमारा भायले ओडीक बुद्ध “उपादान' 
म्हणटालो. 

'उपादाना कूय कारण आसा. खंयचें? तृष्णा. ओड. ओडिचीं रुपां स. रुपाची 
ओड, सुरांची ओड, वासाची ओड. रुचिची ओड, कातिची ओड आनी विचारांची 
ओड. रूपतृष्णा, शब्दतृष्णा, गंधतृष्णा, रसतृष्णा, स्पर्शतृष्णा आनी धर्मतृष्णा. दोळे, 
कान, नाक, जीब, कात हीं कुडिचीं पांच भायलीं आंगां आनी मन हें भितरलें 
एक आंग मेळून स आंगांच्या (इन्द्रियांच्या) आधारान मनीस तरांतरांचे अणभव 
घेता. सवूय इन्द्रियांचे विशय आसात. त्या त्या विशयाचो त्या त्या इन्द्रियाक स्पर्श 
जालो म्हणटकूच इन्द्रियांक कांय संवेदना जातात. ह्यो संवेदना त्या त्या विशयांची 

ओड त. 
` खंयच्याय विशयाची ओड लागूं, ती भागोवपाची इत्सा मनशांत जागी जाले बगर 
` राविना. मागीर ली भागोवपाचे यत्न केले बगर मनीस राविना. यत्न सुरू करतकूच 
मेळळां तें सांबाळपाची जतनाय घेतले बगर तो राविना. जतनाय घेतां घेतां ताका 
मेळ्ळां तें कोणूय व्हरीत, कोणूय काडून घेत ही भिरांत ताका दिसले बगर राविना. 
भिरांत दिसतकूच जें मेळळां तें राखून दवरपाचे उपाय घेतलेबगर तो राविना. ह्या 
उषायांक लागून फटीगपणां, लावालावी, झगडी असलें सगळें सुरू जाता. आनी 
मनीस तरांतरांची पातकां करपाक लागता. पातकां म्हळ्यार असले तरेचीं कामां 
कीं जी आपणाकूय वायटाक पडटात, दुसऱर्‍यांकूय वायटाक पाडटात. हांकां बुद्ध 
अकुशल कर्मा म्हणटालो. 
म्हातारपणाच्या आनी मरणाच्या दुख्खाचें कारण सोदपाक बुद्ध बशिल्लो. जल्म, 
भव, उपादान, तृष्णा, (सं)वेदना, स्पर्श अशें एक एक कारण सोदीत सोदीत तो 
स इन्द्रियां मेरेन (षडायतनां) मेरेन पावलो. उपरांत षडायतनांचें कारण सोदपाक 
लागलो. तेन्ना मन आनी कूड आशिल्ले व्यक्तित्व ताका होलमलें. ताका ताणें “नामरूप 
हें नांव दिलें. मन आनी कूड आसा म्हूण मनशाक अणभवांची जाणवीक जावंक 
पावता. हे जाणविकेक ताणें 'विज्ञान' हें नांव दिलें. विज्ञान अणभव वळखता, समजता, 
पारखिता, तर्जिता आनी निर्णय घेता हें पळेलें आनी जाणविकेक रूप आनी रंग 
दितात तांकां “संस्कार” हें नांव दिलें. हांगा पावतकूच ताका सट्ट जालें आनी 
संस्कारांच्या मुळांत 'अविदया' आसा म्हणपाचें ताणें स्पस्ट बरें पळेलें. 
जरामरणाक (दुख्खाक) कारण जल्म जाला. जल्म जावंक नाशिल्लो जाल्यार 
जरामरणाचें दुख्ख आसचें नाशिल्लें; जल्माक कारण जल्माक येवपाची इत्सा जाल्या, 
ती जावंक नाशिलली जाल्यार जल्म जावचो नाशिल्लो. हे इत्सेक कारण भोगांची 
सुमारा भायर ओड जाल्या, ती नाशिल्ली जाल्यार भौन भौन जल्माक येवपाची 
इत्सा जावची नाशिल्ली; हे इत्सेक कारण तृष्णा जाल्या, तृष्णेक कारण (सं)वेदना 
जाल्या, संवेदनेक कारण स्पर्श जाला. स्पर्शाक कारण स इनिद्रियां जाल्यांत, इन्द्रियाक 
कारण नामरूप जालां, कूड आनी मन आशिल्लें व्यक्तित्व जालां, नामरुपाक कारण 
विज्ञान जालां. विज्ञानाक कारण संस्कार जाल्यात आनी संस्कारांक कारण अविद्या 
जाल्या म्हणपाचें स्पस्ट जायना फुडें 'अविद्व्या ना करूंक जाय” ह्या निर्णयार तो 
पावलो. 
अविद्या ना केली जाल्यार संस्कार ना जातले, संस्कार ना जाले जाल्यार विज्ञान 
ना जातले. विज्ञान ना जालें जाल्यार नामरूप ना जातलें. नामरूप ना जालें जाल्यार 
इन्द्रियां ना जातर्ली, मागीर स्पर्श ना जातलो, संवेदना ना जातली, तृष्णा ना जातली, 

ओड ना जातली, जल्माक येवपाची इत्सा ना जातली, जल्म ना जातलो आनी 
जल्म ना जालो म्हणटकूच जरा-मरणाचें दुख्ख ना जातलें, अशें तो म्हणपाक लागलो. 

सगळ्यांत पयलीं अविद्या ना करूंक जाय अशें तो सांगपाक लागलो. सगळ्या 
दुख्खांच्या मुळांत अविद्या आसा. तीच हुमटावन उडयली म्हणटकूच सपनांतल्यान 
उठनाफुडें मनशाक आपूण सपनांत आशिल्लों म्हणपाचें कळटा आनी सपन त्याच 
खिणाक उबून वता. तशे, अविद्येचेर आधारून आपणें सगळो दृश्य-प्रपंच उबो केल्लो 
म्हणपाचें कळनाफुडें तकलेंत ज्ञान उदेतलें आनी अविद्या उबून वतली. आनी मनीस 
प्रज्ञावंत जातलो, जिविताकडेन समा नदरेन पळोवपाक लागतलो अशें तो सांगपाक 
लागलो. 

खासा ताका हें ज्ञान जालें तेन्ना आपणाले धमाचे दोळे उकते जाले - 'धम्मेसु 
चक्खुं उदपादि’, आपणालो हो निमाणो जल्म, भौन भौन जल्म घेवपाचें आपणाक 
आतां उरूंक ना - 'अयमन्तिमा जाति, नल्थिदानि पुनब्भवोति' अशें ताका दिसले. 

ताच्या ह्या स्पस्ट उतरां वयल्यान तो पूर्वजल्म-पुनर्जल्म मानतालो आनी 
जल्म-मरणाच्या चाकांतल्यान सगळ्यांक सोडोवपाक तो मुखार सरिल्लो म्हणपाचें 
दिसून येता. प्रतीत्य समुत्पादाच्या बारा कारणांचे (निदानांचे = प्रत्ययांचे) जाणकार 
तीन वांटे करतात. अविद्या आनी संस्कार हांचो संबंद आदल्या जल्माकडेन, जाति 
(जल्म) आनी जरा मरण हांचो फुडल्या जलमा कडेन, तर उरिल्ल्या आठ कारणांचो 
संबंद आयज आमी जियेतात त्या जल्माकडेन जोडटात. 


पुनर्जल्म 
पुनर्जल्माचो विचार वेदीक परंपरेत नाशिल्लो. वेदीक परंपरा 'ॐ ऋतंच 

सत्यंचाभीदधात्तपसोऽ ध्यजायत / ततो रात्र्यजायत ततः समुद्रो अर्णवा :/ | 
समुद्रादर्णवादधि संवत्सरो अजायत'/ -- 'अख्खो संवसार ऋत्‌ आनी सत्‌ ह्याच 
दोन तच्चांचेर आधारून चलता. ह्याच तत्त्वांक लागून रात जाता, दीस जाता. ह्याच 
तत्त्वाक धरून समुद्राचो जल्म जाला. जें जें कितें संवसारांत आसा तें तें सगळें 
ह्या तत्त्वांनी निर्मून दिलां. काळांचें चाकूय ह्याच तत्त्वांक धरून चलता' अशें मानीत 
आयिल्ली. ऋत्‌ आनी सत्‌ हांकां तिणें नैतीक नेम मानिल्ले. संवसारांत ऋल्‌ आनी 
सत्‌ चलता जाल्यार मागीर, “समाजांत अनीत कित्याक आसा, कित्याक अन्याय 
आसा, कित्याक लोक दळदिरांत जल्माक येतात, कित्याक दुश्ट, पाडे लोक संवसाराक 
त्रास दितात' ह्या प्रस्नांकडेन पावतकूच वेदीक परंपरा आडखळटाली. ह्या प्रस्नांची 
जाप तिचे कडेन नाशिल्ली. ती अवेदीक लोकांकडेन आशिल्ली तिणें पळेली. मनीस 
आदल्या जल्मांतल्या करण्यांची फळां ह्या जल्मांत भोगता अशें अवेदिक लोक मानताले. 

ट मरतकूच ताचो आत्मो दुसरे कुडींत जल्म घेता अशें ते म्हणटाले. ह्या विचारांत 
ब्राहमणांक कितल्या-श्या सुटूंक नाशिल्ल्या प्रस्नांच्यो जापो मेळ्ळ्यो. आनी तांणी 
अवेदीक लोकांकडल्यान पूर्वजल्म-पुनर्जल्माचो विचार जशाचो तसो घेतलो. बुद्धाचे 
श्रमण परंपरेनूय तांचेच कडल्यान हो विचार घेतिल्लो. 

पुणून एक गजाल लक्षांत दवरूंक जाय. बुद्धाच्या पूर्वजल्म-पुनर्जल्माच्या विचाराक 
तागेलो खाशेलो असो एक अर्थ आशिल्लो. हेर सगळे 'आत्मो नवो जल्म घेता' 
अशें मानताले. बुद्ध आत्मोच मानी नाशिल्लो. 'मनशाचें बरें वायट कर्म' नवो जल्म 
घेता अशें म्हणटालो. मनीस उरना, उरता तें ताचें कर्म, अशें म्हणटालो. 

“मिलिन्द प्रस्नांत मिलिन्द नागसेनाक विचारता, “भन्ते, आत्मो एके कुर्डीतलो 
दुसरे कुर्डीत वचना जाल्यार पुनर्जल्म कसो जाता ?* आनी नागसेन जाप दिता, 
“घर, तुंवें एके वातीन दुसरी वात पेटयली. जाल्यार, पयली वात दुसरे वातींत 
गेली, अशें म्हणू येत व्हय? धर, गुरू कडल्यान तुवें एक मंत्र घेतलो. जाल्यार, 
तो मंत्र गुरुचे जिबे वयलो उठून तुजे जिबेर येवन बसलो, अशें म्हणूं येत व्हय? 
तसो, संक्रमण जायनासतना पुनर्जल्म जाता.' 

“एके कुर्डीतलो उठून दुसरे कुडींत वचपी आत्मो ना?" मिलिन्द विचारता. आनी 
“ना' म्हूण नागसेन जाप दिता. 

मिलिन्द पर्थून विचारता, 'तशें जाल्यार, भन्ते, जल्म कोण घेता ?' 

“नांव आनी रूप - व्यक्तित्व नवो जल्म घेता.' 

'हेंच नांव आनी हेंच रूप ?' 

'न्हय. मनीस ह्या नांवांत आनी ह्या रुपांत आसतना ज्यो बन्यो वायट करण्यो 
करता त्यो नवें नांव आनी नवें रूप घेवन जल्माक येतात." 

'तशें जाल्यार, आदलें नांव आनी आदलें रूप मनशाच्या कर्मातल्यान सुटलें 
अशें म्हणचें पडलें." 

'ना”, नागसेन जाप दिता. 'नवो जल्म घेतलोना जाल्यारूच सुट्टा. पुणून तो 
नवो जल्म घेता म्हूण आदल्या करण्यांतल्यान सुटना. 

'ओपार दिवन समजावन सांग.” 

आनी नागसेन समजावन सांगता, “धर, शियांत एकलो काडयो-बडयो एकठांय 
करून धग करता. उपरांत, आंग हून जातकूच धग पालय नासतना उठून वता. 
ह्या धगाचे किटीन शेजारचें शेत लासून ताचो गोबर जाता. शेतकार ताका धरून 
राजा मुखार उबो करता आनी राजाक म्हणटा, “हाणें पेटयल्ल्या धगाक लागून 
म्हज्या शेताचो लासून गोबोर जालो.” आनी हो मनीस राजाक सांगता, 'हांवें हाच्या 
शेताक उजो लावंक ना. हांवें ज्या उज्यान म्हजें आंग हून करून घेतिल्लें तो 

उजो वेगळो आशिल्लो. ज्या उज्यान शेत लासलां तो दुसरो." जाल्यार, राजा तो 
सांगता तें खरें मानून घेतलो व्हय? ताका ख्यास्त फर्मावचो ना ?' 

'फर्मायतलो.' 

'कित्याक ?' 

'ताणें पेटयल्ल्या उज्याक लागुनूच शेताक उजो लागलो म्हूण." 

'हय. मू?” नागसेन म्हणटा आनी सांगता, 'मनीस ह्या नांवान आनी ह्या रुपान 
ज्यो करण्यो करता त्यो मरणा उपरांतूय उरतात. मरणाक लागून ह्या नांवाचो आनी 
ह्या रुपाचो लय जालो जाल्यारूय नव्या जल्मा वांगडा तौ जें नवें नांव आनी नवें 
रूप घेता ताचे वांगडा त्यो उरतात. मरणाक लागून मनीस आपणाल्या करण्यांतल्यान 
सुटना.' 

'केन्ना नांवान जल्म घेतलो, केन्ना रुपान, अशें केन्ना घडना ?' 

'ना. कित्याक, नांव आनी रूप एकामेकांच्या सांगातांत आसतात, एकामेकांचेर 
निंबून उरतात. कोंबयेन तांतीं घालेंना जाल्यार पील जावचें ना. तांती आनी पील 
एकठांय आसतात. अनंत काळा पसून अशेंच चलत आयला.' 

बुद्धाच्या अनात्मवादा भाशेन तागेलो पुनर्जल्मवादूय ताच्याच अर्थान घेवंक जाय. 
जिवीत म्हळ्यार एके तरेची व्हांवती. देखून जिवितांत थीर अशें कांय ना. तशें 
आकस्मीक अशेंय कांय ना. नाशिल्ल्यांतल्यान कितेंच येना. आसा पुणून दिश्टी 
पडना तांतुंतल्यान सगळें येता आनी निमाणें तांतुंतूच वता. सगळें अनित्य. सगळें 
अनित्य जाल्ल्यानूच जल्मा आदींय जिवीत आशिल्ले, मर्णा उपरांतूय आसता अशें 
तो म्हणटालो. 

म्हूण, कितें करूंक जाय? मनशान चित्तांतले सगळे म्हेळ ना करूंक जाय. शेत 
लुंवतना जशे आमी दावे मुठीत थांब धरतात आनी उजवे मुठींतल्या कोयतुलान 
थांब कातरतात तें मनशान चित्त विवेकाचे मुठीत घट धरून ज्ञानाच्या कोयतुलान 
चित्तांतले म्हेळ ना करूंक जाय. तेन्नाच मनीस प्रज्ञावंत जावंक पावतलो. 

ताका मागीर नवो जल्म घेवचो पडचो ना. 


प्रज्ञावंत 

प्रज्ञावंत मनीस कसो वळखुपाचो ? खंयच्यो खुणो पळोवन मनशाक प्रज्ञावंत म्हणपाचो ? 
जाका कुशल करण्यो खंयच्यो आनी अकुशल खंयच्यो - म्हळ्यार, बस्यो करण्यो 

खंयच्यो आनी वायट खंयच्यो हें बेस बरें वळखूंक येता, तशें, बऱ्या करण्यांचें मूळ 

खंयचें आनी वायट करण्यांचें खंयचें हें सारकें बरें खबर आसता ताका प्रज्ञावंत 

म्हणपाचो अशें बुद्ध म्हणटालो. तो सदां उजू वाटेन चलतलो. नीट चलत रावतलो. 

माल ताची नदर थीर उरतली आनी श्रदधावंत जावन तो धर्माचो दिश्टावो करून 
तलो. प्राणघात करप, चोरी करप, व्यभिचार करप, फट उलोवप, चाडयो करप, | 

बडबडत रावप, दुसऱ्याक दुखता असलें उलोवप, दुसऱ्याचे संपत्तिचेर नदर दवरप, 
- सूड घेवप आनी लटके नदरेन संवसाराकडेन पळोवप ह्यो वायट करण्यो. वसवशेपण, 
दुस्वास आनी भूल हीं ह्या करण्यांची मुळां. हें सारकें समजतकूच बच्यो करण्यो 
" खंयच्यो, त्यो आपर्शी कळटल्यो. प्राणघात करप ना, चोरी करप ना, व्यभिचार 
2 करप ना, फट उलोवप ना, चाडयो करप ना, बडबडत रावप ना, दुसऱयाक दुखता 
हु असलें कितेंच उलोवप ना, दुसऱ्यांच्या दुडवांचेर नदर लावन बसप ना, सूड घेवप 

- ना, आनी, लटके नदरेन संवसाराकडेन पळोवप ना ह्यो बस्यो करण्यो. अ-लोभ, 

अ-द्वेष आनी अ-मोह हीं ह्या करण्यांचीं मुळां. 

फकत वसवशेपण नासले म्हण अ-लोभ जायना. दुसन्यांक उपकारा पडपाची, 
परोपकार करपाची बुद्द मनशांत आसूंक जाय. तसो, दुस्वास नासलो म्हूण भागना, 
सगळ्यां विशी मनशाक आपलेपण दिसूंक जाय. तशीच भूल नासली म्हूण भागना. 
ज्ञान आसूक जाय. | 

बन्यो करण्यो खयच्यो आनी वायट खंयच्यो, बर्‍या करण्यांचीं मुळां खंयचीं आनी 
वायट करण्याची खंयचीं हें जाका समजता ताका प्रज्ञावंत मानपाचो. 

तो आपणांत चिड्डून उरिल्ल्यो ओडिच्यो, दुस्वासाच्यो आनी गर्वाच्यो वान्सा 
` हुमटून अविद्या ना करतलो, ज्ञान जोडटलो आनी दुख्खांतल्यान मेकळो जातलो. 
' बुद्ध आनिकूय मुखार वचून सांगतालो, पोटांत अन्न खंयचें घेवचें आनी खंयचें 
- घैवचें न्हय, खंयचें बऱ्याक पडटलें आनी खंयचें वायटाक पडटलें हें जाका समजता 
ओ- ताका प्रज्ञावंत म्हणपाचो. पुणून अन्न दोन तरांचें आसता. कुडीक पोसवण दिवपी, 
१ कूड घटमूट करपी अन्न वेगळें आनी मनांतल्या संकल्प विकल्पांनी, स्पर्शान आनी 
J 

ज्ञान विज्ञानान मनीस जोडटा तें वेगळें. ह्या अन्नाच्या मुळांत तृष्णा आसता. ही 
तृष्णा हुमटावन काडूं येता. आनी ती हुमटावन काडपाची एक वाट आसा हें जाका 
समजलां ताका प्रज्ञावंत लेखपाचो. तो तृष्णे सुवादीन जावचो ना. ती हुमटावन 
काडपाक, तिचे विशीं मनांत वीट जागोवपाक आनी तिच्या बांदपासांतल्यान आपणाक 
| सोडोवन घेवपाक बुद्धान सांगिल्ले आठ आंगी वाटे वयल्यान चलपाक लागतलो 
आनी निर्वाण जोडटलो. प्रज्ञावंत म्हळ्यार समा नदरेचो मनीस. प्रज्ञावंत जावप ही 
बौद्ध साधनेची मोख. 
प्रज्ञावंत कोणाक म्हणचो हें समजावन सांगतकूच बुद्ध म्हणटा, “भावांनो, कसलें 
| सूख मेळटा तुमकां अविद्येचे न्हिदेंत ? बंदखर्णीतल्यान सुट्टकूच मनशाक जें जाता 
_ ताका सूख म्हणटात. पिडेंतलो हांतुळणा वयल्यान उठ्ठकूच मनशाक जें दिसता 

| 

अ 
ताका सूख म्हणटात. सूख बांदपासांत ना. बांदपासांतल्यान मेकळो जावपांतूच सूख 
आसा. भावांनो, तुमकां 'मारा'चो तीर लागला म्हूण तुमी दुख्खांत पडल्यात. हे | 
अवस्तेंत तुमकां न्हीद तरी कशी पडटा ? जागे जायात, खरें कितें तें समजून घेयात. 
आनी तोपला तो तीर ओडून काडात. घाळ रावशात, जाल्यार मार तुमकां आपणाल्या | 
दावकुलांत घेतलो. घाळपण तुमचें दुस्मान. घाळपणाचूच तुमी सगळीं दुख्खां ओडून म 
घेतल्यांत. एक लेगीत खीण फुकट होगडाय नासतना दुख्खाचो तीर ओडून काडात 
आनी प्रज्ञा जोडात. खरेलें सूख कित्यांत आसा तें, मागीर, तुमकां कळटलें. 

११. 
शिष्य सांगाती 


घर्मचक्र मुखार व्हरपाक बुद्धाक तोलामोलाचेच शिष्य मेळ्ळे. तपश्वर्येच्या काळांतल्या 
आपणाल्या पांच सांगात्यांक उपदेस करून ताणें तें सुरू केल्लें. पांचूय सांगात्यांचे 
“धर्माचे दोळे' उकते जाल्ले. 

पुणून पांचां मदल्या कौंडिण्य आनी अस्सजी ह्या दोगांचीच खबर त्रिपिटकांत 
मेळटा. उरिल्ल्या तिगांनी मुखार किते केलें हें त्रिपिटकान सांगूंक ना. 

उपरांत, वाराणसींतलो यश ताका मेळ्ळो. आनी ताच्या प्रभावान ताका आनीक 
पंचावन्न शिष्य मेळ्ळे. तांच्यांतल्या यश, विमल, सुबाहू, पुण्णजी आनी गंवापाती 
ह्या पांचांचींच नांवा मेळटात. उरिल्ल्यांचीं मेळनात. 

पयले पांच आनी हे पंचावन्न मेळून साठ शिष्यांक घेवन ताणें संघ सुरू केल्लो. 
आनी कांय म्हयने जीव ओतून तांकां शिकयले उपरांत साठांकूय ताणें साठ कडेन 
धर्मप्रसाराक धाडून दिलले. 

मागीर, उरूवेलाचे वाटेर ताका तीस भद्दवग्गीय तरणाटे मेळळे आनी उरूवेलाक 
पावतकूच तीग काश्यप भाव आनी तांचे वांगडा तांगेले पांचशे, तीनशें, दोनशें शिष्य 
मेळ्ळे. सगळ्यांक प्रव्रज्या दिवन ताणें आपणाल्या पंथाचे केले आनी सगळ्यांक घेवन 
लो रोखडो राजगृहाक गेलो. 

राजगृहांत ताका सारिपुत्त आनी मोग्गल्लान हे दोग शिष्य मेळळे. ते मेळळ्यात 
तेन्ना संघाक एक रूप आयलां. संघाचें म्हत्वूय वाडलां. दोगूय बुद्धाचे दोन हात 
(त्रिपिटकाचे भाशेंत) दोन कान जाल्ले. ते वतात थंय आपणें वचपाची गरज ना, 
आपणा भाशेनूच दोगूय सोप्या उतरांनी लोकांक उपदेस करतात अशी तांची 
तुस्त-तोखणाय बुद्धान कितलेशे खेपे केल्या. बुद्धमत्ताचेर दोगांयचो अधिकार केदो 
आशिल्लो हें सुत्तपिटक आनी विनयपिटक वयले वयल्यान पळेल्यार लेगीत लक्षांत 
येता. अभिधम्मपिटक तर सगळेंच सारिपुत्ताचें म्हणटात. सारिपुत्ताची 'धर्मसेनापती' 
म्हुण्णूय नामना जाल्ली. | 

हांचे भायर त्रिपिटक ज्या कांय जाणांचीं भौमानान नांवां घेता तांचे मदलो एक 
महाकाश्यप. 

महाकाश्यप 
ताचें मुदलांतलें नांव पिप्पली आशिल्लें, काश्यप ताचें गोत्र. पिरायेन तो वीस वर्साचो 


जालो तेन्ना आवय बापायन लग्नाचो प्रस्न ताचेकडेन काडलो. पिप्पलीन म्हळें, “तुमी 
आसात ते मेरेन हांव तुमची सेवा करतलों, उपरांत प्रव्रज्या घेतलों अशें हांवें थारायलां.' 

पिप्पलीची जाप आयकून दोगांय निर्शेलीं. कांय दिसांनी तांणी पर्थून तोच प्रस्न 
काडलो तेन्ना पिप्पलीन पर्थून तीच जाप दिली आनी म्हळें, 'म्हजो बेत तुमी म्हाका 
सोडूंक लावं नाकात." 

पुणून आवयचो जीव केन्ना ओगी रावला व्हय? ती एका सारकी पुताक धोंगशीत 
रावली. अखेरेक तिका ओगी बसोवपा खातीर पिप्पलीन एक उपाय येवजून काडलो. 
हजारभर निष्क (भांगराच्यो म्होरो) घेवन तो एका शेटिगेर गेलो आनी ह्या भांगरान 
सुंदरांतले सुंदर अशे एके चलयेची एक मुर्ती तयार करून दी म्हूण सांगलें. शेटीन 
ताका खऱ्यांनीच एक सुंदरांतली सुंदर अपरूप मुर्ती करून दिली, तिका न्हेसयली, 
श्रिंगारली आनी ती आवय मुखार दवरून पिप्पलीन म्हळें, “ह्या रुपाची चली खंयूय 
मेळत जाल्यार करीन विचार हांव लग्नाचो.' 

आवयन म्हळें, 'हाडून दितां हांव तुका इतलीच सुंदर चली.' 

तिणें रोखडेच कांय ब्राहमणांक आपयले आनी तांकां सांगलें, “पुराय जंबूदवीपांत 
भोंवात आनी आमच्या कुळाशिळाक सोबऽसारक्या खंयच्याय कुळांत असली चली 
मेळ्ळी जाल्यार तिका मागणी घालून येयात.' 

ब्राहमण ती मुर्ती घेवन भायर सरले. मगध, कोसल, सगळी राज्यां माड्डीत 
ते मद्र देशांत गेले. सुंदर चलयांचो देश म्हूण मद्र देशाची नामना आशिल्ली. असली 
चली मेळळी जाल्यार हांगाच मेळटली, अशें म्हणून ते साकल नगरीत (स्यालकोटाक) 
गेले. साकल नगरींत एक तळी आशिल्ली. हे तळयेर व्हडल्या .व्हडल्या श्रेष्ठिच्यो 
धुवो आनी बायलो न्हावपाक येताल्यो. ब्राहमण हे तळयेकडेन गेले. एके पायरेर 
मुर्ती दवरली आनी लागसारच्या एका आड्या कुशीक वचून लिपून बसले. थोड्या 
वेळान थंय भद्रा नांवाची एक चली न्हावपाक आयली. साकल नगरींतल्या एका 
गिरेस्त कौशिक गोत्री ब्राहमणाची ती धूव आशिल्ली. येतना वांगडा आपणाले दासयेक 
घेवन आयिल्ली. दासयेन तिका न्हाणयली, न्हेसयली आनी वयर एक देवूळ आशिल्लें 
थंय तिका बसोवन आपूण न्हावपाक परती तळयेर आयली. तळयेचीं सपणां मात 
देंविल्ली, एका सपणार तिणें ती मुर्ती पळयली. तिका भद्राच थंय येवन बशिल्ले 
वरी दिसली. 'अब्बा! येदे बेगीन॑ तूं हांगा येवन कशी बसली ?” अशें म्हणून तिणें 
मुर्तिचे फाटीर थापट मारलें. तिका सट्ट जालें. 'आरेच्या, ही भद्रा न्हय, ही एक 
मुर्ती... म्हाका भद्राशी दिसली' अशें म्हणून तिणें मुर्ती नियाळून पळयली आनी 

, 'च्यॅ... म्हजी भद्रा हिचे परस कितलिशी सुंदर !' 
- कुशीक लिपून बशिल्ल्या ब्राहमणांनी हें आयकलें. ते भायर आयले आनी तांणी 
तिका विचारलें, “तुगेली भद्रा खऱ्यांनीच इतली सुंदर दिसता ?' 
` “हिचे परस शंबर, हजार, लाख वांट्यांनी सुंदर.” तिणें जाप दिली. 'काळखाचे 
कुर्डीत बसयात, तिचे कान्तिचो उजवाड कूडभर फांकारतलो.' 

'खऱ्यांनीच इतली सुंदर ?' 

“वचून पळयात, कळटलें.' 

ब्राहमण भांगराची मुर्ती घेवन भद्रेच्या बापायगेर गेले. 'आमी मगध देशांतल्या 
महातीर्थ गांवचे ब्राहमण. आमच्या गांवांत कपिल नांवाचो एक गिरेस्त ब्राहमण रावता. 
ताका पिप्पली नांवाचो एकूच पूत आसा. ताचे खातीर ताच्या कुळाशिळाक सोबऽसारक्या 
घराब्यातली चली सोदपाक आमी हे नगरीत आयिल्ले.' आनी भांगराची मुर्ती मुखार 
दवरून म्हळें, 'इतली सुंदर चली मेळत जाल्यारूच आपूण लग्न जातलों अशें तो 
म्हणटा... तुगेली धूव हिचे परस सुंदर, अशें तिचे दासयेन आमकां सांगलें म्हूण 
मागणी घालपाक आयल्यात... तुमच्या कुळा-शिळाक सोबऽसारकेंच थळ हें... 

भद्रेच्या बापायक चड कांय सांगचें पडलें ना. ताणें थळ पसंत केलें. 

ब्राहमण रोखड़ेच गांवांत परतले. आनी पिप्पलीच्या बापायक तांणी सोयरीक 
जुळिल्ल्याची खबर सांगली. 

बापूय लग्नाची तयारी करपाक लागलो. 

पिप्पलीक लग्न जावपाचें नाशिल्लें. लग्न जावंक पावचें न्हय म्हूण ताणें ती भांगराची 
मुर्ती लयार करून घेतिलली आनी इतली सुंदर चली मेळळी जाल्यारूच आपूण 
लग्राचें येवजीन अशें म्हळ्ळें. पुणून येवजिल्लें एक, जाल्लें दुसरेंच. मुर्ती परस सुंदर 
चली मेळिल्ली. आनी आवयन ताका उतराक बांदून घेतिल्लो. ताणें दुसरो एक 
उपाय येवजून काडलो. ताणें भद्रेक एक चीट बरयली, 'म्हजेकडेन लग्न जावन पच्छाताप 
जावचो न्हय म्हूण तुका येन्नाच सांगून दवरतां: तुका सोबऽसारकें दुसरें थळ तूं 
आतांच सोदून काड. हांव आवय-बापूय आसात तोंवेर घरांत आसतलों. तांचे उपरांत 
प्रब्रज्या घेतलों. 

भद्रेचोय तोच बेत आशिल्लो. तिवूय प्रव्रज्या घेवंक सोदताली. म्हूण, तिका तिगेले 
दासयेन सोयरिकेची खबर सांगली तेन्ना खंती जावन तिणेंय पिप्पलीक एक चीट 
बरयली, “तुका पच्छाताप जावचो न्हय म्हूण येन्नाच सांगून मेकळी जातां: म्हाका 
लग्न जावन घरसंवसारांत घुसपून रावपाचें ना. हांव प्रव्रज्या घेवपाचीं आसां... तुंवे 
तुका सोबऽ सारकी दुसरी चली येन्नाच सोदिल्ली बरी. 

चिटी घेवन वचपी दोगांयचे शिपायक वाटेर एके कडेन एकामेकांक मेळ्ळे. कोण 

खंय कित्याक वता म्हणपाचें तांकां कळळें तेन्ना जिज्ञासेन दोगांयनी चिटी फोडून | 


| 


( 


वाचल्यो. दोगूय हांसले. आनी सोयरीक घट करपाच्या हावेसान दोगांयनी दोनूय | 


चिटी पिंदून उडयल्यो आनी तुजेकडेन सोयरीक जाल्या म्हूण आपणाक खूब खोस 
भोगता, अशें कळीत करपी नव्यो चिटी बरोवन दोगांकूय पावत्यो केल्यो. दोगांयचें | 
इत्सेआड लग्न जालें. पयले रातीं दोगांय आपणाले कुडींत फुलांचो एक एक हार 
घेवन आयलीं. बाज्जेर मदीं दोगांयनी आपापणाले हार घाले आनी दोगांय एकामेकांक . 
तेंकऽनासतना न्हिदलीं. भद्रा दावे कुशीक तर पिप्पली उजवे कुशीक. दोगांय एकामेकांच्या . 


मनांतलें समजलीं 

कांय वर्सा दोगांय अशींच एकामेकांक आफडी नासतना जियेलीं. 

आवय बापूय भायर पडटकूच पिप्पली तांचे संपत्तिचो' धनी जालो. घर भरून 
दार ओतता इतली संपत ताका दायजान मेळिल्ली. 


पावस लागीं पाविल्लो. शेत नांगरून घेवपाक पिप्पली शेतार गेल्लो. कितलींशीं | 
जोतां शेतांत देविल्ली, अवचीत ताचे नदरेक थंय एक देखाव पडलो. शेत नांगरिल्ल्यान | 


गांयडोळ वयर सरिल्ले. आनी गांयडोळ खावपाक कितलेशे कावळे आयिल्ले. पिप्पलीन 
एका मानायाक विचारलें, 'इतले कावळे हांगा कित्याक आयल्यात ?' 

'गांयडोळ खावपाक', मानायान जाप दिली. 

'हाचें पातक तांकां लागचें ना?" 

“तांकां कित्याक लागतलें ? तांचें खाण तें...” 

'मागीर, पातक कोणाक लागतलें ?' 

“तुका...” मानायान म्हळें. [ 

कावळे गांयडोळ मारून खातात तें पळोवन पिप्पलीचें काळीज पयलींच कळवळून 
आयिल्लें. मानायाची जाप आयकून तें खंतीन भरून आयलें. तो चिंतूंक लागलों, 
'पातक कावळे करतात, पुणून तें लागता म्हाका. पातकां मेकळें जिवीत जियेवप 
कशें ?' येवजितां येवजितां ताका घर संवसाराचो अबको आयलो. सोडून दिवंक 
जाय सगळें, अशें दिसपाक लागलें. 

हे वटेन कोठये कुर्डीतले तीळ हाडून भद्रेन आंगणांत सुकत घाल्ले. तिळांक 
कीड लागिल्ली. आनी किडी खावपाक शेवणीं आयिल्लीं. तिकाय प्रस्न पडलो, पातक 
कोणाक लागतलें ? आपणाकूच अशें तिका दिसलें. तिका धसको बसलो. घर संवसारांत 


रावन पातकां मेकळें जिवीत जियेवंक मेळचें ना ह्या निर्णयार ती पावली आनी मनांतल्यान | 


सामकीच विरक्त जाली. 


दनपरां जेवपाक पिप्पली घरा आयिल्लो. ताणें भद्रेक विचारले, “तूं येतना कुळारच्यान 
कितली संपत घेवन आयिल्ली ?' 


Jee तथागत 






E ` “पंचावन्न हजार गाडे भरून..." तिणें जाप दिली. 
“आतां अशें कर, म्हाका दायजान मेळळ्या तीय संपत घे, आनी सुखान बरी 

“आनी तूं कितें करतलो ?' 

“हांव प्रब्रज्या घेतलों म्हणटा..." 

'म्हज्याय मनांत तेंच घोळटा.' तिणें म्हळें. 

“जालें तर... दोगांय घर संवसार सोडून प्रब्रज्या घेवया.' पिप्पलीन म्हळें. 

दोगांयनी एकामेकांचीं तोंडा पळेलीं. खोशयेच्या उमाळ्यांनी तीं फुलून आयिल्लीं. 

दोगांयनी केंस तासून घेतले. आंगार भगवीं घालीं आनी मातयेचें भिक्षापात्र खांदा 
वयले पिशवेंत घालून दोगांय भायर सरली. भुंयकांप जावन सगळें सकल वयर जावचें 
लशेंशें कितें गांवच्या लोकांक दिसले. “सगळें सोडून चल्लीं तुमी ?' लोक विचारपाक 
लागले. 

'घराक उजो लागलो जाल्यार तुमी कितें करतलीं? घर सोडून वचर्ची नात 
व्हय ? आमचें तशेंच जालां...” दोगांयनी जाप दिली. 

लोकांनी खंतीन फकत आयकून घेतलें. 

चलत चलत दोगांय बरींच मुखार पाविल्लीं. तेन्ना एके कडेन वाट फुटिल्ली तांकां 
दिश्टी पडली. एक दावे कुशीन वताली. दुसरी उजवे. थंय पावतकूच पिप्पलीन 
भद्रेक म्हळे, 'आमी घर सोडलें, दार सोडलें, सत्या संपत सगळें सोडलें. पुणून, 
एकामेकांचो सांगात आमी अजून सोडूक ना..." 

“खरें लुजें... हांगा दोन वाटो फुटल्यात. हांव दावे वाटेन वतां. तूं उजवे वाटेन 
वच.” भद्रेन ताका म्हळें. 

बुद्ध राजगृहांत आशिल्लो. पिप्पली आनी भद्रा घर संवसार सोडून प्रव्रज्या घेवपाक 
भायर सरल्यांत म्हणपाचें ताका कळ्ळें. हांकां आपणासरीं दवरून घेवपाक जाय 
अशें ताच्या मनांत आयलें. आनी कोणाक कांय सांगी नासतना पात्र चीवर घेवन 
तो उठलो आनी चलत चलत नालन्दाचे वाटेर एका रुखा मुळांत वचून बसलो. 

पिप्पली तेच वाटेन येतालो. रुखा मुळांत बशिल्ल्या बुद्धाक पळोवन तो धांवत 
आयलो आनी ताच्या पांयार तकली दवरून ताणें म्हळें, “श्रावक जावन तुज्या पांयांसरीं 
आयलां.' 

'एहि भिक्खू” अशें म्हणून बुद्धान ताका थंयच दीक्षा दिली. आनी रुखा मुळांतलो 
उठून तो राजगृहाचे दिकेन चलपाक लागलो. बुद्ध मुखार, पिप्पली फाटल्यान. बुद्धाच्या 
आंगांत म्हापुरसार्ची बत्तीस लक्षणां आशिल्लीं, तर पिप्पलीच्या आंगांत सात लक्षणां 
दिश्टी पडटाली. 

वाटेर आनीक एक रूख मेळ्ळो. “हांगा थोडो वेळ बसुंया', बुद्धान च्या | 
म्हळें. पिप्पलीन एक रेशमी शाल पांगुरिल्ली. ताणें ती रोखडीच रुखा मुळांत पातळायली 
बुद्धान शाल सांसपून म्हळें, 'मोव... रेशमी शाल मरे ही. [ 

“ती घेवन भगवंत म्हाका उपकारांत दवरीत व्हय ?' 

आनी तूं कितें पांगुरतलो ?' 

भगवंतान पांगुरल्या ती गोयडी मेळळी जाल्यार हांव खुब्ब खुब्ब खोशी जातलों 

खूब पोन्नी जाल्या ती... झिरझिरल्या. 

“तीच व्हड म्हाका.' पिप्पलीन जाप दिली. 

बुद्धान आपणाली झिरझिरिल्ली गोयडी ताका दिली. तेन्ना पिप्पली खोश्शी खोश्शी | 
जालो. “म्हाका आनीक कितें जाय ?' ताणें मनांत म्हळें. 

राजगृहाक पावतकूच तो तेरा धुतांगां शिकलो आनी सात दिसां भितर अर्हत | 
जालो. आनी अग्रश्रावकां भितरलो तो एक जालो. ताका महाकाश्यप ह्या नांवान | 
आतां सगळे पाचारपाक लागले 

हे वाटेन भद्रा जी वेगळे वाटेन चलत गेल्ली ती चलत चलत श्रावस्तींत पावली. ' 
तित्थियारामांत वचून रावली. उपरांत, भिक्षुणी खातीर बुद्धान वेगळो संघ सुरू केला 
तेन्ना प्रजापती कडल्यान तिणें दीक्षा घेतल्या आनी कांय दिसांनी तिवूय अग्रश्नाविकां 
भितरली एक जाल्या 

महाकाश्यपाच्यो कितल्यो-श्यो आख्यायिका बौद्ध बरपावळींत वाचूंक मेळटात - | 

तो चडसो रानांतूच रावतालो आनी भिक्षेचेरूच जियेतालो. खंयच्याच 'आरामां'त | 
(विहारांत) रावी नाशिल्लो आनी जेवणाची कोणाचींच आमंत्रणां घेनाशिल्लो. मदीं 
मर्दी बुद्धाक मेळूंक वतालो. एक खेपे तो बुद्धासरीं वचून बशिल्लो तेन्ना बुद्धान ' 
ताका नियाळून पळेलो आनी म्हळें, 'जाणटेपण आयलें तुका आतां | 

हय भगवता, कूड आपणाल्या व्ययधर्माक धरून काम करता 

ताच्या आगार आपणें दिल्ली गोयडी पळोवन बुद्धान म्हळें, 'आतां ही गोयडी 
तुका खरखरीत लागतली 

ना भगवता... कसलोच त्रास दिना ती म्हाका.” | 

'तुका दुसरें कितेंय पांगुरपाक दितां.” 

गरज ना भगवंता, हेच गोयडेंत हांव सुखी आसां 

तुका भिक्षाटणाक वचपाक आतां त्रास जातात जातले तूं जेवणाची आमंत्रणां 
कित्याक घेना ?' बुद्धान म्हळें 

कूड काम करता ते मेरेन भिक्षाटणाक वचप म्हाका आवडटलें. 

“तूं हांगा येवन कित्याक राविना ?' बुद्धान विचारलें. 

` 'भिकखुंनी रानांत रावंक जाय, अशें हांव सगळ्यांक सांगीत आयलां. दुसन्यांक 
तें हांवें केलें ना जाल्यार म्हजें कोण आयकतलो ?' 

“तू रानांत कित्याक रावता ?' 

'सुखान रावंक मेळटा, दुसऱ्यांक त्रास जायनात म्हूण एक. आनी तुजे श्रावक 
आरंभाक रानांतूच रावताले हें फुडल्या पिळग्यांक कळूंक जाय म्हूण एक." महाकाश्यपान 
जाप दिली. 

एक खेपे महाकाश्यप बरो ना म्हूण कळटकूच बुद्ध ताचे खबरेक गेलो. 'कशें 
दिसता जिवाक आतां? बुद्धान ताका विचारलें. 

'कूड आपणाल्या व्याधी-धर्माक धरून काम करता... पिडा जातात त्यो सोंसनात.' 
महाकाश्यपान जाप दिली. 

“अश्या वेळार सात बोध्यंगांचो उगडास करचो म्हूण हांवें तुमकां शिकयलां... 
याद ना? स्मृती, धर्मप्रविचय, वीर्य, प्रीती, प्रश्रन्धी, समाधी आनी उपेक्षा हीं तीं 
सात बोध्यंगां - चित्त जागरूक दवरचें, धर्म अधर्म समजून घेवन धर्माक धरून 
चलचें, सगर्ळी कामां उर्बेन आनी खोशयेन करचीं, तकली शान्त दवरची, समाधानांत 
रावचें आनी जें लागना तें लावन घेवप ना अशें थारावन चलचें, म्हणटकूच मनीस 
पिडेंतल्यान मेकळो जाता...” बुद्धान म्हळें. 

महाकाश्यप ह्या सात बोध्यंगांक धरून चल्लो आनी आळवा पाना वयलो दंवाचो 
थेंबो आपसूक गळून पडचो तशी ताची पिडा आपसूक गळून पडली आनी तो बरो 
जालो. 

मदीं मर्दी सारिपुत्त मोग्गल्लाना सारकेले सांगाती ताका येवन मेळटाले. मेळटकूच 
मागीर तांच्यो धमचिर खबरी चलताल्यो. एक खेपे सारिपुत्तान ताका विचारलें, 'मनीस 
मेले उपरांत जीव उरता काय उरना ?' 

'तथागतान जीव उरता म्हूण सांगूंक ना“, महाकाश्यपान जाप दिली. 

“उरना म्हूण सांगलां ?' 

“ना, उरना म्हुण्णूय सांगूक ना...” 

'म्हणटकूच, खरें कितें मानपाचें ?' 

'तेंवूय सांगूंक ना...” 

“कित्याक सांगूक ना? 

'हें ज्ञान ब्रहमचर्यं थीर करपाक, वैराग्य जागें जावपाक, चित्त शुद्ध जावपाक, 
निर्वाण जोडपाक कित्याक उपकारना म्हूण सांगूंक ना...” महाकाश्यपान जाप दिली. 
“मागीर, कितें सांगलां ?' सारिपुत्तान विचारलें. 

'दुखख आसा. दुख्खाक कारण आसा. हें कारण हुमटावन दुख्ख ना करूं येता 


शिष्य सांगाती १११ 


आनी तें हुमटावपाची आठ आंगी एक वाट आसा, इतलेंच मन लावन सांगलां.' 

इतलेंच कित्याक सांगला ?' 

हेच वाटेन गेल्यार मनीस मेकळो जाता, तो विमुक्‍ती-सुखांत जियेवंक पावता 
म्हूण सांगलां.' महाकाश्यपान जाप दिली. | 

बुद्धाचें महापरिनिर्वाण जालां त्या वेळार महाकाश्यप कुशिनारा पसून बऱ्याच अंतराचेर 
आशिल्ल्या पावा गांवांत भोंवतालो. थंयच ताका आजीवक पंथाच्या एका साधूकडल्यान 
महापरिनिर्वाणाची खबर कळळी. ती कळनाफुडें ताकतिकेन तो कुशिनाराक वचपाक 
भायर सरलो. तो पावला त्या वेळार बुद्धाची कूड सरणार चडिल्ली आनी तिचेर 
अग्निसंस्कार जाल्लो. महाकाश्यपान तीन प्रदक्षणा काडल्यो तेन्ना ताका पांयांची पुजा 
करूंक मेळची म्हूण बुद्धाचे पाय खंय सरणांतल्यान भायर आयिल्ले आनी पुजा 
जातकूच ते आशिल्ले तशे भितर गेल्ले. 

बुद्धाच्या महापरिनिर्वाणा उपरांत ताच्या उपदेसाक थीर रूप दिवचें म्हूण जी 
पयली परिशद (संगीती) राजगृहांत भरिल्ली ती ताणेंच आपयल्ली. संघान ताचेरूच 
ही जापसालदारकी घाल्ली. बुद्धा उपरांत भिक्खू ताकाच आपणालो म्हालगडो लेखताले. 
बुद्धान दिल्ली झिरझिरीत गोयडीच तो निमाण्या खिणा मेरेन पांगरून भोंवतालो. 


महाकात्यायन 
कात्यायन अवन्तीच्या राजाचो पुरयत. तिनूय वेद ताका तोंडपाठ आशिल्ले. . 

अवन्तीच्या राजान बुद्धाची नामना आयकल्ली. बुद्धाचे पांय आपणाल्या राज्या 
लागचे अशें ताका खोलायेन दिसपाक लागलें. कसो हाडचो, आपोवपाक कोणाक 
धाडचो हें थारावपा खातीर ताणें सगळ्या अमात्यांक दरबारांत आपोवन घेतले आनी 
तांचे मुखार आपणाली इत्सा दवरून म्हळें, 'आतां सांगात, कोण करीत हें काम 
म्हजे?” 

सगळ्यांनी एका ताळ्यान कात्यायनाचें नांव घेतलें. 

राजान कात्यायनाक विचारलें, 'करशीत व्हय तूं हें काम म्हजे ?' 

'करतां, पुणून एके अटीर... म्हाका दीक्षा घेवचीशी दिसली जाल्यार म्हाका ती 
घेवंक मेळूंक जाय.' कात्यायनान जाप दिली. 

'घेवचीशी दिसली जाल्यार घे तूं. पुणून बुद्धाचे पांय अवन्तीक लागूंक जाय.” 

कात्यायन सात सांगात्यांक घेवन भायर सरलो. श्रावस्तीक वचून बुद्धाक मेळळो. - 
सातूय जाणांनी बुदधाकडल्यान' दीक्षा घेतली. स्थवीर पदार पावतकूच कात्यायनान 
एक दीस बुद्धाक म्हळें, 'हांव भगवंताक अवन्तीक व्हरपाक आयिल्लों. अवन्तीच्या 
राज्याक भगवंताचे पांय लागचे अशी राजाची इत्सा आसा. 

3 'येदे बेगीन हांव येना... तूंच वच. हांवें धाडला म्हूण सांग. तुजें नवें रूप पळोवन 
राजा खोश्शी जातलो... म्हाका व्हरपाची, मागीर, गरज भासची ना ताका”, बुद्धान 





` कात्यायन आपणाल्या सातूय सांगात्यांक घेवन परतलो. वाटेर तेलप्पनाली नांवाची 
एक नगरी लागली. भिक्षे खातीर सातूय जाण नगरीत भोंवपाक लागले. नगरीत 
चड़शीं सनातनी ब्राहमणांचीं घरां. कोणेंच तांकां भिक्षा घाली ना. नगरींतल्या एका 
श्रेष्ठिचे धुवेन तांगेलीं रिकामी पात्रां पळेलीं आनी ती खंती जाली. 

नगरीत श्रेष्ठिची दोन घरां आशिल्लीं. एक गिरेस्त श्रेष्ठिचें. दुसरें गरीब श्रेष्ठिचें. 
दोगांकूय दोन धुवो आशिल्ल्यो. गिरेस्त श्रेष्ठिची धूव कुरूप आनी मोटव्या केंसांची. 
जाल्यार, गरीब श्रेष्ठिची सुंदर आनी लांब केंसांची आशिल्ली. सुंदर चलयेचे लांब 
केंस आपणाक मेळ्ळे जाल्यार आपूण सुंदर दिसतली अशें गिरेस्त चलयेक दिसलें 
आनी तिणें एक हजार निष्क दिवन आपणाले एके दासयेक तिचेसरीं धाडून दिली. 
तिणें केंस दिना म्हूण सांगून तिका परतिल्ली. हें घडलां ताच्या दुसऱ्याच दिसा 
तिणें कात्यायनाक आनी तागेल्या सात सांगात्यांक भिक्षा मेळूंक नाशिल्ल्यान रिकाम्या 
पात्रांनी परतल्ले पळेले. तांकां आपणागेर जेवपाक आपोवचे अशें तिका दिसले. पुणून 
रांदून वाडटली कितें ? घरांत तांदूळ गोटो नाशिल्लो. बाजारांतल्यान कितेंय हाडटली 
म्हळ्यार पानदुड्य नाशिल्लो. तिका आपणाल्या केंसांचो उगडास जालो. गिरेस्त 
श्रेष्ठिचे धुवेन ते मागिल्ले, तिका ते विकचे आनी मेळटा त्या पयशांतल्यान कितेंय 
हाडून भिक्खूक वाडचे अशें तिणें येवजिलें. कात्यायनाक आनी तागेल्या सांगात्यांक 
तिणें आमंत्रण दिलें. तांकां भायले पडवेर बसयले आनी भितर वचून आपणाले केंस 
कातरले. दासयेक आपोवन तिणें म्हळें, 'हे केंस घेवन वच. ते चलयेक वीक. आनी 
मेळटा त्या पयशांनी बाजारांतल्यान कितेंय घेवन यो." 

दासी केंस घेवन गेली. 'अब्बा! कालूच तर दिना म्हूण सांगिल्लें... येदे बेगीन 
अकलेक आयली?” गिरेस्त चलयेन अजापान आपणाकूच म्हळें. म्हणटासर तिका 
काल जाल्ल्या अवमानाचो उगडास जालो. आनी तिणें म्हळें, 'म्हाका काल केंस 
जाय आशिल्ले. आयज नाकात." 

दासी तिका विनोवपाक लागली. 'बरीच अकलेक आयल्या ही', गिरेस्त चलयेन 
मनांत म्हळें आनी दासयेक सांगलें, 'दवरतली जाल्यार दवर... पुणून आठ निष्कां 
वयर हांव कांयच दिवपाचीं ना.” 

दासी खंती जाली. केंस दिवन आठ निष्क घेतले आनी बाजारांत वचून जेवणाचे 
सामान घेवन घरा आयली. रांदलें आनी भिक्खूंक वाडले. 

“आमकां आमंत्रण दिल्लें ती चली खंय?” कात्यायनान वाडटलेक विचारलें. 

'भितर आसा." 

“आपय तिका हांगा... 

बाबडी आयली. केंस नात हें पळोवन कात्यायनाक कितें घडलां तें कळळे 

तिणें येवन भिक्खूंक नमस्कार केलो आनी- 

त्याच खिणाक तिका नवे केंस आयले. तिका तिगेल्या पुण्य-कमांचिं फळ त्याच 
दिसा मेळिल्लें. 

दुसऱ्या दिसा कात्यायन आनी तागेले सांगाती अवन्तींतले उज्जयनी नगरीत वचपाक 
भायर सरले. उज्जयनींत कांचनवनांत वचून रावले. वनाची राखण एक माळी करतालो. 
ताणें तांकां पळेले. ते आयिल्ल्याची खबर ताणें बेगोबेग वचून राजाक सांगली. राजा 
तांचे भेटेक कांचनवनांत आयलो. 'तुका सांगिल्लें काम तुवें केलें ?* राजान कात्यायनाक 
विचारलें. 

'हय, पुणून भगवंत येदे बेगीन ह्या राज्यांत येवपाचो ना. हांगा अजून सारको 
वावर जावंक ना. तो करपाक ताणें म्हाकाच हांगा धाडून दिला.” कात्यायनान जाप 
दिली. | 

“आयज भिक्षा खंय घेतिल्ली ?' राजान वासपूस केली. कात्यायनान ताका तेलप्पन 
नगरींत घडिल्ली खबर सांगली. राजा खबर आयकून प्रभावीत जालो. मनीस धाडून 
ताणें ते चलयेक आनी तिगेल्या बापायक आपोवन घेतलीं. आनी बापायकडेन तिची 
मागणी घालून तिका पाटांराणी केली. 

कांय म्हयन्यांनी तिका एक पूत जालो. ताका आज्याचें गोपाळ नांव दवरलें. 
तेन्ना सावन उज्जयनीच्या राजाचे हे पाटांराणयेक लोक गोपाळा-आवय म्हूण पाचारपाक 
लागले. 

अवन्तींत काम करप सोपें नाशिल्लें. लोक कट्टर वेदीक ब्राहमण. कितेंच आयकून 
घेवंक तयार नाशिल्लो. तरी आसतना कात्यायन धिरान थंय काम करीत रावलो. 
पुराय आयुश्य ताणें अवन्तीक दिलें. बुद्धाक हें खबर आशिल्ले. तो कात्यायनाक 
खूब मानतालो. कितलीय कठीण गजाल सोपेपणान समजावन सांगपी आपणाकडेन 
जे स्थवीर आसात तांच्यांतलो कात्यायन एक अशें म्हणटालो. 

पाली भाशेचें पयलें व्याकरण कात्यायनान बरयलां म्हणटात. 

कात्यायना उपरांत नांव घेवंक जाय तें आनन्दाचें. 


आनन्द 
आनन्द .बुद्धाचो खास्सा बापोलभाव. सगळेच लोक दीक्षा घेतात, आमचे शाक्य. 


कुळयेंतलो कोणूच घेना, अशें म्हणून कांय शाक्य तरणाटे अनूपिया गांवांत बुद्धा 

भर इल्यान दीक्षा घेवपाक गेल्ले. तांच्यांत आनन्द एक आशिल्लो. 

मैत्रायणी-पुत्त पुण्यासरीं रावन तो “धम्म” शिकिल्लो. 
` बुद्धाक साठ वर्सा जायत आयिल्ली, उपवान, सुनक्खत, चुन्द, सागत, मेधीय 
' असले कोण न्हय कोण सदांच ताचे सेवेक वचून रावताले. ताची सेवा करताले 
_ आनी ताच्या पांयांकडेन बसून शिकताले. शिकून तयार जाल्यात म्हणपाचें दिसतकूच 
खासा बुद॒धूच तांकां आपापणालो वाटार वेचून काडात आनी थंय वचून काम करात 
म्हूण धाडून दितालो. साठ वसचि पिरायेर ताका आपणासरीं कोणूय तरी सदांच 
 आसचो अशें दिसपाक लागलें. एक दीस ताणें गंधकुटीत आपणाल्या मुखेल सांगात्यांक 
एकठांय केले आनी म्हळें, 'भिक्खुनो, आतां जाणटेपण आपणालो शेक चलोवपाक 
लागलां. तुमचे भितरलो कोणूय एकलो, म्हजे सरी सदां रावीत असो,. 'उपस्थाक' 
_ (= सेवक) म्हूण म्हाका जाय. कोण रावपाक तयार आसा ?' 
 रोखडोच सारिपुत्त उठून उबो रावलो. 'हांव तयार' आसां भगवंता”, ताणें म्हळें. 
` तूं नाका. तुका वेगळी कामां नेमून दिल्यांत हांवें.' 
' ` मोग्गल्लान उठलो. 'हांव रावतां', ताणें म्हळें. 

'तूय नाका... तुजेर हांवें दुसऱयो जापसालदारक्यो घाल्यात.' 

एकएकल्यान उठून आपूण रावतां म्हळें आनी बुद्धान सगळ्यांक हें-न्हय-तें कारण 
सांगून नाका म्हळें. 

उठून उबो रावलो ना तो फकत आनन्द. 

भिक्खुनी म्हळें, 'आनन्दा, आपूण रावंक तयार आसां अशें म्हण मरे!' 

आनन्द म्हणपाक लागलो, 'हांव कित्याक सांगतलों ? भगवंताक म्हजी सेवा जाय 
आसत जाल्यार म्हाका ताणें यो म्हणचें.' 

भगवंतान म्हळें, “ताका बळयां राव म्हणूं नाकात. ताच्या मनांत आसत जाल्यार 
तो रावतलो.' 

आनन्दान उठून म्हळें, “हांव तयार आसां. पुणून म्हज्यो स अटी आसात. पयली, 
भगवंताक खूब जाण बरीं बरी चीवरां हाडून दितात. तांतलें एकूय म्हाका मेळूंक 
जायना. दुसरी, भगवंताच्या पानार बरे बरे जिनस लोक वाडटात. तांतलो इल्लो 
लेगीत वांटो भगवंतान म्हजे खातीर वेगळो काडूंक जायना. तिसरी, भगवंताक व्हडल्या 
व्हडल्यांगेरसून जेवणाची आमंत्रणां येतात. ह्या जेवणाक भगवंतान म्हाका आपणा 
बांगडा व्हरूंक जायना. चौथी, भगवंत जे गंधकुर्टीत रावता ते कुर्टीत म्हाका रावंक 
मेळूंक जायना. पांचवी, म्हजे सरी वेळ घेवन गेले बगर भगवंतान भायले भायर 
कोणाक वेळ दिवंक जायना, आनी सवी, हांव खंयूय गेल्लों आसलों आनी भगवंतान 
कोणाकूय उपदेस केल्लो आसलो जाल्यार हांव येतकूच भगवंतान म्हाका तो सांगूंक 

जाय. कित्याक, हो सांवळे सारको भगवंता फाटल्यान रावनूय हाका भगवंतान कितें | 
उपदेश केला तो खबर ना अशें कोणें म्हणूक जायना | 
बुद्ध मुमुरख्यांनी हांसलो आनी ताणें आनन्दाक म्हळें, 'लुज्यो सगळ्यो अटी | 
मान्य आसात म्हाका. केन्ना येवन रावता ? | 
'आयच्यानूच !' आनन्दान जाप दिली. 
आनन्द जो त्या दिसा ताचे सेवेक हाजीर जाल्लो तो बुद्धाचे महापरिनिर्वाण 
जालां त्या खिणा मेरेन सेवा करीत रावलो. बुद्धाच्या महापरिनिर्वाणा उपरांत कोणें 
एकल्यान ताका विचारलें, 'तुंवें भगवंताचे कितले उपदेस आयकल्यात ?' 
'ब्यांयशीं हजार”, ताणें जाप दिली. 
'हेरांचे कितले आयकल्यात ?' 
“दोन हजार..." 
'तुजें ज्ञान कितलें ?' 
'चौऱ्यांयशीं हजार सुत्रांचें', ताणें जाप दिली. 
एक बहुश्रूत, स्मृतिमान, गतिमान, धृतिमान श्रावकां मदलो एक म्हूण सगळे आनन्दाक 
मानताले. 


रट्ठपाल 

कुरू देशांतल्या थुल्लेकोटी वाटारांत बुद्ध पाविल्लो तेन्ना ताची पिराय साठांच्या 
लागसार पाविल्ली. बुद्धाची नामना ह्या गांवांत पयलींच पाविल्ली. देखून ताचो उपदेस 
आयकुपाक अख्खो गांव लोटून आयलो. तांचे भितर रट्ठपाल नांवाचो एक भुरगो 
आशिल्लो. उपदेस आयकून ताचेर येदो परिणाम जालो की ताणें त्याच दिसा दीक्षा 
घेवपाचो बेत केलो. ताणें बुद्धाक आपणालो बेत सांगलो. यौ 

'आवय-बापायक सांगून तूं आयला व्हय ?' बुद्धान ताका विचारलें. 

ना", ताणें जाप दिली. 

“तुजी पिराय पळेत जाल्यार लुका वीस वर्सा जावंक नात, अशें दिसता. वीस 
वर्सा सकयल्या भुरग्यांक आवय-बापायचे मान्यताये बगर तथागत दीक्षा दिना.” बुद्धान 
म्हळें. 

'मान्यताय घेवन येतां" अशें म्हणून रट्ठपाल नीट आवय-बापायसरीं गेलो. 

ताचो दीक्षा घेवपाचो बेत पळोवन दोगांयचो आवरो उडलो. “तूं आमचो एकलोच 
अपुर्बायेचो पूत. तुका घर सोडून आमी कशीं वचूंक दितलीं? हांगा तुका कितें 
उणें आसा? देवा दयेन घर भरून दार ओतता. हांगा राव, खा, पिये, मजेंत 
राव... दीक्षा-बिक्षा आमकां पुटवपाच्यो नात...” दोगांयनी एका ताळ्यान ताका सांगलें. 

रट्ठपाल हट घेवन बसलो. 'म्हाका वचूंक दियात' म्हूण ताणें तीन खेपे 
= विनयलें आनी तिनूय खेपे तांणी ताका ना म्हळें. दोगांय कशींच 
` वच म्हणिनात हें पळोवन रट्ठपालान थंयच बसकण मारली आनी म्हळें, 'एक तर 
हांव दीक्षा घेतलों, ना जाल्यार हांगा असोच पडून जीव सोडटलों.' 

आवय-बापायन ताका कितलोसो समजायलो. तरूय तो आयकना हें पळोवन 
तांणी तागेल्या कांय इश्टांक आपोवंक धाडले आनी 'हाका तुमी तरी समजायात' 
म्हूण तांकां विनयले. 'आवय-बापायचो तूं एकलोच अपुबयिचो पूत... तांकां कित्याक 
 दुखयता ?' तांणी ताका समजावपाचे यत्न सुरू केले. रट्ठपालान तांकां एका उतरान 
लेगीत जाप दिली ना. तेय निशेले. अखेरेक तांणी आवय-बापायकूच समजावन 
सांगले, 'हो आपणालो हट कसोच सोडपाचो ना... ताका वचूंक दिलोना जाल्यार 
तो खऱयांनीच प्राण सोडटलो. ते परस ताका वचूंक दिल्लो बरो. वांचून तरी उरतलो. 
केन्नाय तरी पळोवंक मेळटलो.' 

आवय-बापायक हें पटलें. तांणी रट्ठपालाक दीक्षा घेवपाची मेकळीक दिली. 

रट्ठपालान बुद्धासरी वचून दीक्षा घेतली. बारा वर्सा ताणें साधना केली. बारा 
वर्सांचे साधने उपरांत ताणें बुद्धाक म्हळें, 'आवय-बापायक आतां मेळून येतलों 
म्हणटां." 

हो परतो घर संवसार घेवन बसचो ना हाची बुद्धाक खातरी आशिल्ली. म्हूण 
ताणें ताका वचपाची सूट दिली. 

रट्ठपाल आपणाल्या गांवांत गेलो आनी मिगाचीर नांवाच्या थंयच्या एका उद्यानांत 
वचून रावलो. दुसऱया दिसा भिक्षे खातीर तो आवय-बापायच्या दारांत वचून उबो 
रावलो. बापूय कापणी करून घेतालो. तो पुताक वळखलो ना. दारांत एक भिक्खू 
उबो रावला तो पळोवन “तुजे सारकेल्याच एकल्यान म्हजो एकलोच अपुबयिचो पूत 
उबारून व्हेला... तूं कितें व्हरपाक आयला, वच हांगासरलो' अशें म्हणून ताका 
थंयचो धांवडावन घालो. जिस्त ह्या वेळार घरातली वावराडी शेळें अन्न उश्टवान्यार 
उडोवपा खातीर भायर आयिल्ली. रट्ठपालान तिका म्हळे, “अन्न उश्टवाऱ्यार उडोवं 
नाका... म्हज्या भिक्षा-पात्रांत घाल. तिणें ताच्या भिक्षा-पात्रांत तें घालें. आनी ताचे 
हात पांय, ताचो आवाज आयकून ती शिटकावली. ती ताका वळखली. तिणें धांवत 
भितर वचून रट्ठपालाचे आवयक ही खबर सांगली. आवय भुल्लुसून आयली. “अय... 
आयकलां ? चलो परतो आयला”, तिणें धांवत वचून घोवाक सागलें. “खंय ?... 
खंय गे तो?“ अशें म्हणून तोवूय भुल्लुसून आयलो. 

'हो तो पळे, भायर बसला.” वावराडेन बोटान दाखयलो. 

बापूय मुखार गेलो. रट्ठपाल शेळें अन्न खावपाक बशिल्लो. 

'पुता, शेळें अन्न खावप तुका सोबता ? चल, ऊठ, घरांत भितर यो.' 

“घर सोडून गेल्ल्याक घर खंयचें? म्हाका घर ना... पुणून हांव तुगेर गेल्लो, 
म्हाका थंय तिरस्कार सोडून कांय मेळ्ळें ना.” रट्ठपालान म्हळें. 

“चूक जाली... विसर ती आनी यो. तें शेळें अन्न भायर उडय.' 

'म्हजें आयचें जेवण जालें", रट्ठपालान म्हळें. 

'तशें जाल्यार, फाल्यां जेवपाक यो...” 

रट्ठपालान ओगी रावन येतां म्हूण सुचयलें. 

घरांत येवन बापायन वाडवडलांचें सगळें धन एके राशीर घालें. एका चादरान 
तें धांपून दवरलें. रट्ठपालाक तिगी बायलो आशिल्ल्यो. तांकां आपोवन सांगलें, 
'फाल्यां चलो जेवपाक येतलो. तुमी जे तरेचो श्रिंगार केल्लो ताका मानवतालो ते 
तरेचो करून ताका येवकार दिवपाक फाल्यां दारांत उब्यो रावात.' 

दुसऱ्या दिसा रट्ठपाल आयलो. तेन्ना बापायन चादर काडून रट्ठपालाक धन 
दाखयलें आनी म्हळें, 'हें सगळें तुजे. तुज्यान जाय जाल्यार ह्या धनान भोग भोगूं 
येता, आनी जाय जाल्यार दान-बीन दिवन पुण्यूय जोड़ येता... हें सगळें घे आतां. 

'तें सगळें गंगेत व्हरून बुडय. दुख्ख सोडून तें कितेंच दिना.” रट्ठपालान जाप 
दिली. 

तागेल्या तिगूय बायलांनी येवन ताच्या पांयार तकल्यो दवरल्यो आनी विचारलें, 
'खंयच्यो अप्सरा मेळ्ळ्यो म्हण तुंवें आमकां सोडून दिल्यो ?' 

“भयणिनो, अप्सरां खातीर कोण ब्रहमचारी जायनात.' 

भयणिंनो म्हूण उलो मारिल्लो पळोवन तिगूय घुंवळून पडल्यो. 

रट्ठपालान बापायक म्हळें, “म्हाका हांगा जेवपाक आपयला काय मनस्ताप: 
दिवपाक ?' 

बापायकडेन जाप नाशिल्ली. ताणें मोन्यांनी ताका वाडलो. 

जेवन जातकूच रट्ठपाल उठलो आनी उब्या-उब्यांनीच ताणें सगळ्यांक सांगलें, 
'कूड मणयां-रत्नांनी श्िंगारली म्हूण तिच्यो भायल्यो मावो आनी भितरली घाण 
लिपोवंक येना... वागान जाळ पातळायल्लें, पुणून चितळ भितर घुसपलें ना. चरोव 
खावन उठून गेलें. तसो, हांव चल्लों आतां. वाग रडटलो, रडूं दी...” 

आनी उठून तो आशिल्लो तसो मिगाचीर उद्यानांत परतलो. 

मिगाचीर उद्यान थंयच्या राजाचें. राजा दुसऱया दिसा उद्यानांत येवपाचो आशिल्लो 
म्हूण माळयान तें निवळ करून दवरिल्लें. फकत रट्ठपाल बशिल्लो त्या झाडा 
सकयलो वाटार ताणें सोडून दिल्लो. दुसऱ्या दिसा राजा आयलो. ताणें रट्ठपालाक 
म्हळे, मनीस घरदार सोडून प्रव्रज्या घेता ताका चार कारणां आसतात: एक, तो 

-- जाल्लो आसता. दुसरें, तो पिडेत पडिल्लो आसता. तिसरें, भोग भोगपाची 
ताची वान्सा ना जाल्ली आसता, आनी चवथें, इश्ट सांगाती मरून तो एकलो 
. पडिल्लो आसता. तुंवें कित्या खातीर प्रत्रज्या घेतली ?' 

“"बुद्धान चार गजाली सांगल्यो, त्यो म्हाका पटल्यो म्हूण हांवें प्रत्रज्या घेतली. 
ताणें जाप दिली. 

“एक, संवसार आयज आसा, फाल्यां ना, असलो. तो अनित्य, एका सारको 
बदलत वता. दुसरी, संवसारांत आमचो कोण ना. आमकां राखपी कोण ना. आमकांच 
आमची राखण करची पडटा. तिसरी, आमचें अशें संवसारांत कितेंच ना. सगळें 
आमकां सोडून वचचें पडटा. आनी चवथी, लोक तृष्णे सुवादीन जाल्यात म्हूण 

' संवसार दुख्खान भरला..." 

'सारकी फोडणिशी करून सांग”, राजान म्हळें. 

रट्ठपालान समजावन सांगलें, 'केन्नाय तरी तूं पंचवीस वर्सांचो तरणाटो आशिल्लो. 
घोड्यार बसतालो. रथ धावडायतालो, तरसाद वावुडटालो. बळिश्ट आशिल्लो. आयज 
तूं हें सगळें करशीत व्हय? ना. कित्याक, 'तूं पयलीं सारको आयज उरूंक ना. 
धरुंया, तुका वाय जाता. ती तुज्यान सोंसूं नज जाता. तूं तुज्या अमात्यांक, 
बायल-भुरग्यांक, इश्ट सोयऱयांक आपोवन “ही पिडा आमी वांटून घेवंया' म्हूण सांग. 
एकलो तरी वांटून घेवपाक मुखार सरीत व्हय? ना. हाचो अर्थ, संवसारांत तुजो 
कोण ना. तुजी पिडा तुकाच सोंसची पडटा. तूं राजा. तुजेकडेन घे म्हूण संपत 
आसतली. मरतकूच तूं ती भोगूंक पावतलो व्हय? वतना वांगडा व्हरूंक पावतलो 
व्हय? ना. हाचो अर्थ, तुजें अशें हांगा कितेंच ना. सगळें तुका हांगाच दवरून 
वचचें पडटा, असो जालो ना? 

आतां निमाणो एक प्रस्न - तूं कुरू देशाचो राजा. फाल्यां, धर, कोणेंय तुका 

` सांगले, उदेंते शिमेर एक व्हडलो देश आसा. समृद्ध. तुज्यान तो जिखूं येता. जाल्यार, 
तूं तो जिखचो ना व्हय? तशें, अस्तमेक, उत्तरेक, दक्षिणेक असले जिखूंक सोपे 
गिरेस्त देश आसले जाल्यार तेवूय जिखून तूं घेवचो ना व्हय? दुडू जोडटले जशे 
दुडू जोड जोड जोडटात, एक पानदुडूय खर्चिनात, केन्ना धादोसभरीत जायनात. 
तशे तुमी राजा समुद्रा पेलेकडेन राज्यां आसात म्हूण कळ्ळ्यार तिंवूय जिखपाक 
फुरफुरून येतात. आनी एक दीस मेले म्हणटकूच सगर्ळी राज्यां हांगाच सोडून वतात. 
मरतकूच घरचीं रडटात. पुणून तींच मेलले कुडीक निसणीर बांदून मसंडेंत व्हरून 
उज्या सुवादीन करतात. 

मनशा वांगडा फकत ताचें कर्म वता. बायल, पूत, सत्या, संपत कितेंच ताचे 
बांगडा वचना. सत्या संपत आरोग्य दिना, आयुश्य दिना, सत्या संपत म्हातारपण 

आडावंक पावना. आनी मरणूय चुकोवंक पावना. सत्या संपत्ते परस प्रज्ञा व्हड. 
सगलें वता, तीच एकली उरता. ही प्रज्ञा जोडपा खातीर हांव प्रत्रजीत जालों. 


अश्टवांकूड भद्दीय 
आपणाले सांगाती वेंचून काडटना बुद्धान जशी कोणाची जात पळेली ना, कूळ 
पळेलें ना, तशें रुपूय पळेलें ना 

भद्दीय नांवाचो तागेलो एक सांगाती आशिल्लो. मिङ्डो - स वर्साच्या भुरग्या 
इतलोच ऊंच. ते भायर, अश्टवांकूड. पळोवं नज आशिल्लो. लोक ताका पळोवन 
फकांडां मारताले. ताका हांसताले. एकले तरणाटे चलयेन ताका एक दीस 'खी' 
करून दांत दाखोवन चाळयल्लो. 

पुणून तो केन्ना कोणाचेर तापऽनाशिल्लो. कोणाक वांकडें उतर दिनाशिल्लो. 

एक दीस सगळे भिक्खू बुद्धा भोंवतणी बसून धर्म-चर्चा करताले. उलयतां उलयतां 
एकल्यान म्हळें, “भद्दीयार्ची सगळेच फकांडां मारतात... आनी तो कोणाक कांय 
म्हणिना. कोणाचेर तापना.' 

“म्हाका खबर आसा”, बुद्धान म्हळें. “मददीयान तिडकिचेर जैत जोडला. केदोय 
वाव सुटू, पर्वत हालना, तसो भद्दीय तुस्त-तोखणाय, निंदा नालस्ती कितेंच आयकून 
हालना.' 

एक दीस रानांत रावपी तीस भिक्खू भगवंताचे भेटेक जेतवनांत आयले. “तुमकां 
वाटेर कोण स्थवीर मेळळो ना?” भगवंतान तांकां विचारलें. 

ना... एक भुरगो श्रमणेर दिश्टी पडिल्लो.” तांणी जाप दिली. 

'श्रमणेर न्हय तो. स्थवीर तो. भद्दीय नांव ताचें. बुद्धान तांकां ताची वळख 
करून दिली आनी म्हळें, 'कुडिच्या आकाराचेर, पिरायेचेर, जाणटेपणाचेर कोण स्थवीर 
जायना. स्थविराचे गादयेर बसलो म्हुण्णूय कोण स्थवीर जायना. मनीस सत्यान 
चलपी आसूंक जाय. उजू चलणुकेचो जावंक जाय. धीरवान, संयमी आनी नमळ 
आसूक जाय. तेन्नाच तो स्थवीर जाता. भद्दीय कुरूप दिसता आसत, अश्टवांकूड 
आसत, गिड्डो आसत. पुणून ताणें जें जोडलां तें सोंपेपणान कोण जोडूंक पावना 
ब्रहमचयांचिं अंतीम फळ ताणें जोडलां. तो प्रज्ञावंतां मदलो प्रज्ञावंत एक सांगाती 
म्हजो.' 

इतलें सांगून बुद्धान मुमुरख्यांनी हांसून म्हळें, 'आपणाल्या आवय बापायची हत्या 
करून तो हांगा येवन रावला.' 

'कितें 55?” भिक्खुंनी अजापान विचारलें. | 

' बुद्धान जाप दिली. आनी म्हळें, “तृष्णा आवय आनी अहंकार बापूय, 

या करून तो अर्हत जाला." 

नीक एका कारणाक लागून बुद्धाक भद्दीय आवडटालो. ताचो आवाज गोड 
तो उपदेस करतालो तेन्ना सगळे मंत्रमुग्ध जावन तो आयकताले. तेन्ना 
तो गिङ्डो, अश्टवांकूड, कुरूप दिसनाशिल्लो 

आवाजाक लागून आनी समजावन सांगपाचे ताचे तरेक लागून तो संघांत वयल्या 
पांवड्यार बसूंक पाविल्लो. 

` बुद्धमत्ताक रूप दिलां तें तागेल्या असल्या ह्या शिष्य सांगात्यांनी. 

१२. 
श्राविका उपासिका 


बुद्धान कितलींशीं वर्सा बायलांक प्रत्रजीत करूंक नाशिल्ल्यो. 

शेतांत नेर वाडिल्ली आसली जाल्यार, बरें पिकून आयिल्लें शेत लेगीत पाड पडटा, 
तसो, आनन्दा, ज्या धर्म-विनयांत बायलो प्रत्रजीत जावन येतात तो धर्म-विनयूय 
कांय काळान ना जावन वता” अशें ताचें मत्त आशिल्लें. 

संघांतल्या भिक्खूक ब्रहमचर्याक पाळो दिवन रावचें पडटालें. बायलांक प्रत्रजीत 
केल्यो जाल्यार केन्ना कोण कसो निसरून पडत, सांगूं येना आशिल्ले. म्हूण बुद्ध 
बायलांक प्रत्रज्या दी नाशिल्लो. बायलां कडेन भिक्खुंचो संबंदूच येवंक दिनाशिल्लो. 

एक खेपे आनन्दान ताका म्हळें, “आमी भिक्षेक वतात तेन्ना भिक्षा घालपाक बायलोच 
चडश्यो येतात. आमी तेन्ना कितें करपाचें ?' 

'तांचें तोंड पळोवं नाकात”, बुद्धान ताका जाप दिली. 

'पुणून त्यो दिश्टी पडटात... तेन्ना कितें करपाचें ?” 

“तांचे कडेन उलोवं नाकात." 

“त्यो कितेंय विचारपाक लागल्यो जाल्यार कितें करपाचें ?” 

“मान सकल घालून आनी मन जागरूक दवरून जापो दियात.' 

बुद्ध हे भाशेन भिक्खुंच्या शिलाची खूब जतनाय घेतालो 

पुणून एक दीस आपणाक संघांत घे म्हण सांगपाक खासा प्रजापतीच ताचे सरीं 
आयली. 

प्रजापतीन ताका आवयचो मोग दिवन ल्हानाचो व्हड केल्लो. एके नदरेन ती तागेली 
आवय आशिल्ली. आवयक ना म्हणपाक ताच्या जिवार आयिल्लें. तरी आसतना 
ताणें निक्षून तिका ना म्हळें. तीन खेपे तिणें ताचेकडेन मागलें. तिनूय खेपे ताणें ना 
. म्हळें. पुणून शुद्धोदन भायर पडलो तेन्ना प्रजापती घर-संवसाराक उबगली. घोव संवसार 
सोडून गेल्लो. जाका पूत मानिल्लो तो बुद्ध जाल्लो. पोटचो पूत नंदूय बुद्धा फाटल्यान 
वचून प्रव्रजीत जाल्लो. येदोसो राहुलूय घर सोडून गेल्लो. कोणा'खातीर म्हूण घर-संवसार 
पळोवपाचो ? तिणें खूब येवजिलें. निमाणें निर्णय घेतलो. केंस तासून घेतले, आंगार 
भगवी लुगटां घालीं आनी शाक्य कुळयेंतल्या आनीक कांय बायलांक घेवन (ताच्यांत 

८ धराय आशिल्ली) ती वैशालीक गेली. बुद्ध त्या दिसांनी वैशालीच्या वाटारांत 
भोंवतालो. आनन्दान तिका पळेली. चलून चलून तिगेले पांय सुजिल्ले. आंगार धुल्ल 
दाटिल्लो. आनी तिगेलें तोंड बाविल्ले. 

'तोंड कित्याक बावलां ?' आनन्दान तिका विचारलें. 

“म्हाका संघांत घे म्हूण तीन खेपे हावें ताचेकडेन मागलें तरूय तो ना म्हणटा... 
तिणें जाप दिली. 

“हांव यत्न करून पळेता' अशें सांगून आनन्द बुद्धासरीं गेलो आनी 'प्रजापती 
आयल्या. शाक्य कुळयेंतल्या आनीक कांय बायलांक घेवन आयल्या... राहुलाची आवयूय 
आयल्या... दीक्षा दी म्हणटा... कितें करुया ?' म्हूण विचारलें. 

बुद्धान आदले वरीच निक्षून ना म्हळें. 

“हाचो अर्थ अर्हतपदाचो अधिकार बायलांक ना, असो करपाचो ?' ताणें बुद्धाक 
विचारलें. बुद्धाचें मत्त तशें नाशिल्लें. अर्हतपदाचो अधिकार सगळ्या जातिंच्या लोकांक 
आसा तसो बायलांकूय आसा, अशेंच ताचें मत्त आशिल्लें. 

'अर्हतपदाचो अधिकार बायलांकूय आसा”, बुद्धान म्हळें. 

'मागीर, प्रजापतीक ना कित्याक म्हणटा ? तथागताची आवय ती. तिचेंच दूद पियेवन 
तथागत ल्हानाचो व्हड जाला.” 

बुद्ध मोव पडलो. 'दितां दीक्षा. पुणून कांय नेमांक पाळो दिवन तिका रावचें पडटलें.' 
ताणें म्हळें. 

नेम खूब खर आशिल्ले. 'भिक्खुणी पिरायेन केदीय जाणटी आसूं, काल प्रव्रजीत 
जाल्ल्या ल्हान पिरायेच्या भिक्खू मुखार लेगीत तिणें उठून उबी रावंक जाय” हे तरेचे 
भिक्खुर्णीक उणे लेखपी आशिल्ले. प्रजापतीन ते मान्य केले. बुद्धान तिका आनी 
_ तिचे वांगडा आयिल्ल्या शाक्य कुळयेंतल्या सगळ्या बायलांक प्रव्रज्या दिली. 

'उपदेसारची दोन उतरां सांग." प्रजापतीन म्हळें. 

'जें कितें मनशाक संवसारांत घुसपावन दवरता, नाका जाल्ल्या बांदपासांनी बांदून 
दवरता, भोगाची इत्सा वाडयता तो धर्म न्हय, तो विनय न्हय. तो तथागताचो मार्ग 
न्हय. तथागताचो मार्ग मनशाक सगळ्या बांदपासांतल्यान मेकळो करता, ताका एकान्तांत 
रावपाची प्रेरणा दिता, ताच्यो भोगाच्यो इत्सा हुमटावन उडयता' ही प्रस्तावना करून 
ताणें चार आर्य सत्यां शाक्य कुळयेंतल्या ह्या बायलांक समजावन सांगली. 

प्रजापतीक प्रव्रज्या दितकूच बुद्धान रोखडोच एक खेरीत 'भिक्खुणी संघ” सुरू 
केलो आनी प्रजापतीकूच ह्या संघाची पयली नायिका केली. 

प्रत्रज्या घेनाफुडें प्रजापर्तीत बदल घडून आयले. तिचे विचार बदलले. पयलीं बुद्धाक 
पळेतना आवय पुताक पळेता ते नदरेन ती पळेताली. आतां ताचे कडेन ती गुरू-भावनेन 

पळोवपाक लागली. ती आदली उरूक नाशिल्ली. नवी जाल्ली. “ह्याच जल्मांत न्हय, 
आदल्या जल्मांत लेगीत हांव कोणाची न्हय कोणाची धूव, बायल, भयण वा आवय 
म्हण जियेत आयिल्ली, संवसारांत घुसपून उरिल्ली, भगवंता, तुका लागून म्हाका 
दुख्ख, दुख्खाचें कारण, आनी ताचें निराकरण समजलें. हांव आतां मेकळी जाल्या' 
हे तरेचीं उतरां तिच्या तोंडांतल्यान, मागीर, भायर सरपाक लागलीं. 

भिक्खुणी-संघातल्या भिक्खुर्णीक शिकोवपाचें काम बुद्धान सारिपुत्त, मोग्गल्लान, 
काश्यप, कात्यायन हांचे सारकेल्यां कडेन दिल्लें. 

'बायलांक प्रत्रजीत करूंक नाशिल्ल्यो जाल्यार तथागताचो धर्मविचार हजार वर्सा चलतलो 
आशिल्लो तो आतां पांचशींच वर्सा चलतलो' अशें बुद्धान आनन्दाक म्हळ्ळ्याची खबर 
जायते कडेन येता. बुद्धाच्या महापरिनिर्वाणा उपरांत पांचशीं वर्सानी महायानी पंथ सुरू जाला 
तेन्नाच कोणें तरी हें बुद्धाच्या तोंडांत घाल्लें आसूंक जाय अशें धमनिंद म्हणटात. 


नन्दा 
प्रजापती वांगडा तिगेली धूव नन्दाय आयिल्ली. पुणून भिक्खुणी जावपा खातीर न्हय. 
घरच्या सगळ्यांच्या सांगातांत रावंक मेळटलें हे आशेन आयिल्ली. तरणे पिरायेची 
आनी रुपेस्त चली. तिका आपणाल्या रुपाचो गवूर्य आशिल्लो. ती बुद्धा म्हन्यांत 
केन्ना वचनाशिल्ली. तो रुपाची निंदा करतलो अशें तिका दिसतालें. पुणून एक दीस 
ती भिक्खुणी संघांत सारिपुत्ताचो उपदेस आयकुपाक बसली आनी तिचे तकलेंत लक्ख 
उजवाड पडलो. 'आयज आपूण तरणी आसां. हें तरणेपण सदांकाळ तिगपाचें ना. 
ल्हवू ल्हवू करून तें बावतलें आनी जाणटेपण येतलें; आपूण जाणटी जातलीं, म्हातारी 
जातलीं आनी एक दीस मरतलीं' म्हणपाची तिका खोलायेन जाणवीक जाली. इतलेंच 
न्हय, तर तिका आपणालें जाणटें, म्हातारें रूप 'दिश्टी पडलें' तशें तिका आपणालें 
मरून पडिल्लें प्रेतूय दिश्टी पडलें. पयलीं मात्शी भियेली. मागीर रोखडेच तिचे 'धमचि 
दोळे' उकते जाले. ती बुद्धाचे उपदेस आयकुपाक वचूंक लागली. एक दीस बुद्धान 
तिका म्हळें, “जाणा, नन्दा, कूड जल्माक येत सावन मरणाचे दिकेन धांवत वता. 
कूड व्ययधर्मी. खिणाखिणाक बदलत रावता. आयज तुजें रूप तूं पळेता तशें सदांकाळ 
तें उरपाचें ना. एक दीस तें बावतलें.' 

'जाणां हांव, भगवंता. म्हजें जाणटेपणांतलें रूप हांवें म्हज्या दोळ्यांनी पळेलां' 
नन्दान म्हळें. 

नन्दाचे गिन्यानाचे दोळे उकते ज़ाल्यात म्हणपाचें बुद्धान पळेलें तेन्ना ताणें तिका 
प्रव्रज्या घेवंक सांगली. तिणें प्रव्रज्या घेतली आनी तिवूय संघांत भिक्खुणी जावन 
रावपाक लागली. 

: क्षेमा मद्र देशाच्या राजाची धूव आनी मगध देशाच्या बिंबिसार राजाची पाटांराणी. 
` मद्र देशांतल्यो चलयो मुदलांतल्योच सुंदर. क्षेमा मद्र देशांतल्या सुंदर चलयां मजगतची 
सगळ्यांत चड सुंदर आशिल्ली. तिका आपणाल्या रुपाचो सुमारा भायर गर्व आशिल्लो. 
घोव बुद्धाचो भक्त. बुद्ध राजगृहांत येवन रावतालो तेन्ना तागेलो सगळो वेळ 
ताचे सरबरायेंत खर्चतालो. नेमान ताचो उपदेस आयकुपाक वतालो. तसो, ताच्या 
पांयांसरींय वचून बसतालो. ताका एकूच खत भोगताली - बायलेच्या मनांत तो 
बुद्धा विशीं भक्ती जागोवंक पावूंक नाशिल्लो. ताणें कितलेशे खेपे तिका आपणा 
वांगडा यो म्हूण सांगून पळेलें. आनी तितलेय खेपे तिणें 'च्यॅँ, हांव येवपार्ची ना 
ताचे भेटेक' अशी जाप दिवन ताका फाफुडिल्लो. 

वेणुवन तिणें पळोवंक नाशिल्लें. पूण तिणें वेणुवनाची खूब तुस्त आयकल्ली. तिका 
तें पळोवचें-शें दिसलें. बिंबिसार खुशालभरीत जालो. ताणें सेवकांक आपोवन अस्वडीं 
सांगले, “तिका वेणुवन सगळें दाखयात आनी कसलेंय निमित्य काडून भगवंताचे 
भेटेक घेवन वचात.” तांणी 'आं' म्हळें. तिणें सगळें वेणुवन पळेलें आनी बुद्धाची 
भेट घेनासतना ती परती येवंक भायर सरली. सेवकांनी तिका चकयली. तिची इत्सा 
नासतना तिका बुद्धा सरीं व्हेली. 

बुद्ध भायर सरिल्लो निकतोच परतल्लो. आपणाले गंधकुटीत भितर सरतालो. 
ताणें भद्रेक पळेली आनी एक लेगीत उतर उलयनासतना तो आपणाल्या आसनार 
वचून बसलो. 

बुद्धान आपणाक पळेली लेगीत ना हाचें भद्रेक वायट दिसलें. ती घरा वचपाक 
उठली. बुद्ध मुमुरख्यांनी हांसलो आनी ताणें योगबळान तिचे मुखार एक देखाव 
उबो केलो. (त्रिपिटकांत असलीं वर्णनां मदीं मर्दी येतात.) क्षेमा तो देखाव पळोवन 
चकासूर जाली. बुद्धा फाटल्यान एक अप्सरा उबी रावल्या आनी आयण्यान ताका 
वारो घालता हो देखाव तिणें पळेलो. “अब्बा ?' इतली सुंदर बायल हाची सेवा 
करता ?' तिणें मनांतल्या मनांत म्हळें. तिगेलो रुपाचो गर्व त्याच खिणाक गळून 
पडलो. वारो घालता ते अप्सरे मुखार आपूण कांयच न्हय, अशें ती मनांत म्हणटा 
थंय आसा, अवचीत्‌ अप्सरा जाणटी जाल्ली आनी म्हणटासर मरून पडिल्ली पळेली. 
क्षेमाक रुपाचें सत्य कळळें. तिणें बुद्धाच्या पांयार घालून घेतलें. बुद्धान तिका 
धर्म समजावन सांगलो. आनी एक दीस क्षेमा भिक्षुणी जावन संघांत येवन रावपाक 
लागली. 

बुद्धान तिका 'महाप्राज्ञ' म्हळ्या. आनी संघांत तिका प्रजापती उपरांतची दुसरी 


सुवात दिल्या. 

उत्पलवर्णा 
क्षेमा फाटोफाट संघांत उत्पलवर्णेक सुवात मेळिल्ली. 

ही श्रावस्तींतल्या एका श्रेष्ठिची धूव. अख्ख्या जंबुदवीपांतले क्षत्रीय, वैश्य तरणाटे 
तिका मागणी घालपाक लागले. बापूय हुसक्यांत पडलो. एकल्याक कोणाकूय दिली 
जाल्यार मागणी घालपी बाकिचे सगळे आपणाले दुस्मान जातले, अशें ताका दिसपाक 
लागलें. बापायचो हुसको पळोवन उत्पलवर्णेनूच प्रव्रज्या घेवपाचो बेत केलो. घरदार 
सोडून ती संघांत वचून रावपाक लागली. एका गिरेस्ताची धूव. पुणून संघांत येवन 
रावतकूच ती सान्न मारूक लागली, आयदनां घांसूंक लागली, वावराड्यो करतात 
तीं सगळीं कामां करपाक लागली. 

एक दीस तीनसनां तिणें दिवली पेटयल्ली. पेटिल्ले वाती कडेन ती पळेत रावली. 
उत्पत्ती, स्थिती, लयाची पुराय प्रक्रिया तिचे मुखार जिवी जावन उबी रावली. तिणें 
पळेलें - लिपिल्ल्यांतल्यान कितें तरी उक्ताडा येता, उक्ताडा येता तें खिणा खिणाक 
बदलत वता आनी आशिल्ले तशें लिपिल्ल्यांत विलीन जाता. हाकाच जिवीत म्हणटात 
म्हणपाचें तिका समजलें. सगळे संस्कार अनित्य, सगळें अनात्म म्हूण जें कितें ती 
आयकत आयिल्ली तें कितें तें अदीक स्पस्ट तरेन तिका हे वातीन समजावन 
सांगलें. ही वात जी आतां पेट्टा ती थोड्या वेळा पयलीं पेट्टाली ती न्हय, ही 
वेगळी, आदली जळून गेली. हिवूय जळून वतली. नवी पेट्टली आनी तरूय वात 
तीच पेट्टा-शी दिसतली. हें जिविताचें खरें रूप. जिवितांत थीर आनी सासणाचें 
कितेंच ना. तांतूंत नित्य सास्वत, मरना असलें कितेंच ना हें तिका बेस बरें समजलें. 
आनी ती अर्हत जाली. 

ती अर्हत जाले उपरांत 'मार' एक दीस तिका भुलोवपाक आयलो. 'तूं इतली 
सुंदर... इतली सुंदर बायल जंबुद्वीपांत दुसरी ना.” ताणें म्हळें. 

तिणे आपणाले कुडी कडेन पळेलें आनी तिका आपणाले सुंदर कुडींत गू, मूत, 
शेंबूड, ओंकीर, हुम असलेंच सगळें दिश्टी पडलें. ती ओगी रावली. 

“हांगा तूं आनी हांव सोडून कोण ना. तूं म्हाका भियेता ?' मारान विचारलें. 

'तूंच न्हय, तुजे सारकेले लाखांनी येवं, म्हजे ल्हंवेक लेगीत हात लावपाचो 
तांकां धीर जावपाचो ना. भंय तुका. तूं एकलो आसा, म्हूण”, तिणें जाप दिली. 

'म्हज्यान तुजे कुडीत भितर सरू येता, खबर आसा मू तुका ?' ताणें म्हळे. 

'भितर सरलो म्हूण तूं कांयच करूंक पावपाचो ना. हांव बुद्ध-शासनांत थीर 
जाल्यां. म्हर्जे चित्त म्हजे सुवादीन आसा. तुका निर्शेवचें पडटलें.' तिणें म्हळें. 

'भोगांत कितलो आनंद आसा, तुका खबर आसा ?' 

“तुका भोगांत आनंद मेळटा ? हांव भोगांक दुख्खाचें कारण मानतां. म्हज्यांतली 

॥ गाची इत्सा हांवें मारून उडयल्या.' तिणें म्हळें. मार भियेलो आनी पळून गेलो. 
बुद्ध उत्पलवर्णेक क्रद्धिमती मानतालो. 


मुदयाळ्या केंसांची 

_ आनीक एकली आगळी वेगळी बायलमनीस संघांत भिक्षुणी जावन राविल्ली. तिगेलेंय 
मुदलचें नांव भद्रा. राजगृहांतल्या एका श्रेष्ठिची धूव. वैभवांत वाडिल्ली. राजपुरयताच्या 
सत्थूक नांवाच्या पुतान राजवाड्यार चोरी केल्ली म्हूण ताका राजान मरणाची ख्यास्त 
फर्मायल्ली. शिपायक ताका मारपाक दोंगरार घेवन वताले. तेंगशेर व्हरून ताका 
ते सकल धुकलून उडोवपाचे आशिल्ले. भद्रेन ताका पळेलो. ताच्या रुपाचेर ती 
भाळ्ळी. ताका मारूक जायना, अशें तिणें बापायक सांगलें. 'हांव ताचेकडेन लग्न 
जातलीं. ना जाल्यार उपास करून जीव दितलीं', तिणें म्हळें. 

बापूय राजाच्या दरबारांतलो एक अधिकारी. राज्याचो कोष ताचेकडेन आशिल्लो. 
ताणें शिपायकांक लांच दिवन सत्थुकाक सोडोवन हाडलो आनी ताचे लागीं भद्रेचें 
लग्न केलें. 

सत्थुकाचें रगत चोराचें. ताणें भद्रेच्या आंगा वयल्यो वस्ती पळेल्यो आनी ताच्यांतल्या 
चोरान पर्थून एक फावट तकली वयर काडली. ताणें बायलेक म्हळें, “म्हाका मारूंक 
व्हरताले त्या पर्वताचेर देवतेचें एक देवूळ आसा. वाटावलों जाल्यार हांगा येवन 
देवतेची पुजा करतलों म्हूण हांवें थंय सांगून घेतिल्लें, देवतेन म्हाका वाटायलो. 
आतां जोडप्यान आमी त्या देवळांत वचून पुजा करून येवया.' 

तिणें या म्हळें. 

'वतना तुज्यो सगळ्यो वस्ती आंगार घालून यो.' 

“कित्या खातीर ?' 

'देवतेचे भेटेक वतना मनशान आपणाल्या सगळ्या वैभवा सयत वचूक जाय... 
लुकाच लागून हें सगळें मेळळां म्हूण देवतेक सांगूंक जाय आनी अशी कृपा आमचेर 
कर म्हूण मागूंक जाय, अशें शास्त्रांत सांगलां.' 

ती आंगार सगळ्यो वस्ती घालून भायर सरली. दोगांय रथांत बसून गेल्लीं. वांगडा 
कांय शिपायकूय आशिल्ले. पर्वता मुळसांत पावतकूच सत्थुकान शिपायकांक आनी 
सारथ्याक म्हळें, “तुमी सगळे हांगाच रावात. आमी दोगांय वयर वचून पुजा करून 
येतात. 

भद्रेक दुबाव मारलो. पुणून कांय उलयनासतना ती मोन्यांनी घोवा फाटल्यान 
पर्वत चडून गेली. वयर पावतकूच घोवान म्हळें, 'आंगा वयल्यो सगळ्यो वस्ती काडून 
म्हजे कडेन दी.' 

कित्याक ? 
कित्याक-बित्याक तें तुका लागना. सांगतां तशें कर 


भद्रा समजली. तिगेलो दुबाव खरो थरिल्लो. तिणें वस्ती काडून ताका दिल्यो | 


आनी म्हळें, 'वस्तीय तुज्यो, तशी हांवूय तुजी. म्हाका आतां मात्शी वेंगांत घे 





अशें म्हणून ती ताच्या वेंगांत गेली. ताणें तिका वेंगांत मात घेतिल्ली, तिणें ताका | 


धुकलून पर्वता सकल उडयलो. सत्थूक मेलो. 

आतां घरा वचप ना, अशें थारावन ती जैनांच्या एका आश्रमांत वचून साध्वी 
जाली. जैन साध्वी तकली तासून घेनात. तकले वयलो एक एक केंस ओडून काडटात. 
तशें भद्रेन केलें. सगळे केंस ओडून काडले. केंस परते आयले ते मुदयाळे जावन 
आयले. म्हूण तिका 'कुण्डल केशा”, मुदयाळ्या केसांची, हें नांव पडलें. 

भद्रेन खूब खर तपश्चर्या केली. तर्क आनी न्याय शिकून ती एक व्हड पंडिता 
जाली. व्हडल्या व्हडल्यां कडेन शास्त्रार्थ करपाक लागली. तिची एक खोड आशिल्ली. 
शास्त्रार्थ करपाक भोंवताली तेन्ना हातांत जांबळिची एक ताळी घेताली. ती जमनींत 


रोयताली आनी “जो ही ताळी हांगासल्ली हुमटितलो ताणें म्हजेकडेन शास्त्रार्थ करपाची 


तयारी दवरची' हे तरेचीं पंडितांक आहवानां दिताली. देखून तिका 'जम्बू' ह्या 
नांवानूय लोक वळखताले. 

एक खेपे एका गांवांत भितर सरचे पयलीं तिणें गांवां भायर ताळी उबी रोमली. 
कांयः भुरगे थंय खेळटाले, तांकां सांगलें, “हांव ही ताळी हांगा रीमतां. कोणूय ती 
काडीत जाल्यार ताका सांगात, तुका जम्बूच्या प्रस्नांच्यो जापो दिवच्यो पडटल्यो.' 
आनी ती गांवांत भितर गेली. 

थोड्या वेळान सारिपुत्त थंय पावलो. ताणें ती ताळी पळेली. ताणें भुरग्यांक विचारलें, 
“ही कोणें रोमल्या हांगा ?' | 

'जम्बून', भुरग्यांनी जाप दिली. 

'हुमटावन भायर उडयात ती...” 

'हुमटून काडीत जाल्यार तिच्या प्रस्नांच्यो जापो दिवच्यो पडटल्यो.” 

'हांव दितां तिच्या प्रस्नांक जापो”, सारिपुत्तान म्हळें. आनी भुरगे ताळी हुमटिनात 
तें पळोवन सारिपुत्तान ती हुमटून भायर उडयली आनी भुरग्यांक सांगलें, “विचारल्यार 
हांवें हुमटिल्या म्हूण सांगात आनी तिका जेतवनांत धाडून दियात... हांव सारिपुत्त... 
जेतवनांत आसतां.” 

जम्बू परतली. भुरग्यांनी तिका कितें घडलें तें सांगलें. ती सारिपुत्ताक प्रस्न विचारपाक 
जेतवनात गेली. 'हांव सारिपुत्ता कडेन शास्त्रार्थ करपाक जेलवनांत वतां तुमी कोण 
पळोवपाक येतले जाल्यार येयात' अशें वाटेर ती लोकांक सांगीत गेली. कितलेशे 


पभ तथागत 





i तिचे वांगडा जेतवनांत आयले. तिणें सारिपुत्ताक प्रस्नार प्रस्न केले. सारिपुत्तान 
' तिच्या सगळ्या प्रस्नांच्यो जापो दिल्यो. तिगेल्यो कितल्यो-श्यो गांठी सुटल्यो. 

सारिपुत्तान तिका म्हळें, “तुज्या सगळ्या प्रस्नांक जापो दिल्यात हांवें. हांव तुका 
एक प्रस्न विचारतां. 'लें एक, तें कितें ?' 

'हांव नकळे. तूंच सांग.' 

“तुका प्रब्रज्या घेवची पडटली. प्रब्रज्या घेतिल्ल्याकूच आमी असल्या प्रस्नांच्यो 
जापो दितात.' 

'प्रब्रज्या कोण दितलो ?' 

“हांव दिता', अशें म्हणून सारिपुत्तान तिका प्रव्रज्या दिवन भिक्खुणिंच्या संघांत 
धाडून दिली. संघांत तिणें ध्यानांचो अभ्यास केलो. चारूय ध्यानां तिणें साधलीं. 
आनी ती अर्हत जाली. अंग मगध काशी आनी कोशल ह्या चार राज्यांनी तिणें 
सुमार पन्नास वर्सा धर्मप्रसाराचें काम केलां. सारिपुत्त, मोग्गल्लान, काश्यप, कात्यायन 
हांच्याच पांवड्याची ही एक कर्तुत्विनी अशी तिगेली बौद्ध संवसारांत नामना जाल्ली. 


पुण्णिका 

वादांत लोकांक चीप बसोवपी पुण्णिका नांवाची एकली भिक्खुणी आशिल्ली. एक 
दीस फांतोडेर ती उदक भरपाक न्हंयचेर गेल्ली. थंय तिणें न्हयेंत बुचकळ्यो मारून 
न्हातल्या एका ब्राहमणाक पळेलो. “आगा, येदे फांतोडेर हांगा असो कुडकुडत कित्याक 
न्हाता ?” तिणें विचारलें. 

'फांतोडेर न्हयंत न्हातकच सगर्ळी पातकां धुवन वतात आनी मनीस स्वर्गार पावता 
म्हणपाचें आयकूंक ना व्हय तुवें ?' 

“अशें ?... खंयच्या शाण्यान शिकयलां तुका हें? न्हयेंतले बेबे, कांसव, मानगीं 
बी जिवूय स्वर्गार पावतात जातले, न्हय ?... चोर, खुनी, वाटमारे हांगा येवन न्हायत 
जाल्यार तांचीय पातकां सगर्ळी धुवन वतर्ली, न्हय ?' 

ब्राहमण ओगी पडलो. पुण्णिकेन ताका म्हळें, 'तुर्जी पातकां न्हंय व्हांवोवन व्हरता 
जाली जाल्यार तुर्जी पुण्यांय ती व्हांवोवन व्हरची ना व्हय? सभाग्या, ज्या पातकांक 
तूं इतलो भियेता तीं पातकांच करूं नाका. असो कुडकुडत न्हावपाचो प्रसंगूच तुजेर 
येवचो ना. पातकांचीं फळां केन्ना कोणाक चुकनात. खंयूय लिपून राव तू, तुका 
तीं भोगर्चीच पडटलीं.' 

पुण्णिके्ची हीं उतरां आयकून ब्राहमण त्याच खिणाक बदल्लो. आनी खरो ब्राहमण 
जालो. पयलीं तो फकत नांवाचोच ब्राहमण आशिल्लो. 

सोमा 
सोमा नांवाचे एके भिक्षुणीन तर खासा 'मारा'क लेगीत हारयल्लो- 

ती एका वनांत ध्यानाक बशिल्ली. तिच्या ध्यानांत आडखळ हाडपा खातीर 
“मार एक दीस तिचे मुखार येवन म्हणपाक लागलो, 'व्हडल्या व्हडल्यांक निर्वाण 
मेळूंक ना; तुका कित्याक मेळटलें? तूं बायल मनीस. बायलांची प्रज्ञा म्हळ्यार 
तपल्यांतलो तांदूळ दोन बोटांनी दांबून तो शिजला काय ना इतलेंच पळोवपाची... 
नाका जाल्ले हावेस मनांत धरचे न्हय बायलांनी...” 

सोमान ताका जाप दिली, 'जिचें मन शान्त जालां, जिका ज्ञान मेळळां आनी 
जिका धर्म कितें म्हणटात तो कळ्ळा तिका तिगेलें बायलपण कित्याक आडखळ 
हाडटलें ?... जाका आपूण दादलो म्हणपाचो गर्व आसा ताका वचून सांग ह्यो गजाली... 
म्हाका न्हय. कळळें ?' 

ही आपणाक वळखली म्हणपाचें माराक कळ्ळें आनी तो मान सकल घालून 
थंयच्यान पळून गेलो. 


शुभा 
भिक्षुणी खातीर बुद्धान जे नेम घालून दिलले तातूंत 'कोणाक तरी सांगाताक घेतले 
बगर भिक्षुणीन एकली खंयच वचूंक जायना' असो एक नेम आशिल्लो. हो नेम 
करपाक एक कारण जाल्लें. | 

शुभा नांवाची एकली भिक्षुणी एक दीस एकलीच एका वनांतल्यान वताली. तिगेलें 
रूप पळोवन एकलो तिचे फाटल्यान लागलो. 'म्हजे फाटल्यान असो येवं नाका' 
तिणें ताका म्हळें. पुणून विकारान तो कुड्डो जाल्लो. तो तिची वाट आडावपाक' 
लागलो. 

म्हाका असो आडायता कित्याक ?” तिणें विचारलें. 

'तुज्या दोळ्यांचेर हांव भाळळां”, ताणें जाप दिली. 

'इतलेंच मरे? तुका म्हजे दोळे जाय मरे? हे घे” अशें म्हणून तिणें आपणाल्या 
बोटांनी दोळेच कोंचावन ताच्या हातार दवरले. तो भियेलो. आनी पळ्ळो. 

तेन्ना सावन भिक्षुणीन एकली खंयच वचूंक जायना हो नेम संघांत सुरू जालो. 


ह्यो जाल्यो कांय भिक्षुणिंच्यो. कथा. 'उपासिका” तर बुद्धाक आरंभा सावन 
कितल्यो-श्यो मेळिल्ल्यो. त्यो घर संवसारांत रावन बुद्धाची शिकवणूच चलणुकेंत 
हाडटाल्यो. 

८. आवय 

त्रिपिटकोत नकुलमाता नांवाचे एके उपासिकेची कथा आयल्या. 

तिगेलो घोव मरता काय उरता हे अवस्तेंत पडिल्लो. हाचें आतां तेंकलां म्हणपाचें 
तिका दिसपाक लागलें तेन्ना तिणें घोवाक म्हळे, 'संवसाराची ओड मनांत धरून 
कूड सोडूंक फावना अशें भगवंतान म्हळां. म्हूण हांव तुका कांय गजाली सांगपाक 
आयल्यां. आपणा फाटल्यान ही भुरग्यांक वयर काडूंक पावची ना, अशें तुका दिसता 
आसत जाल्यार, एक गजाल लक्षांत दवर, म्हाका सूत काडूंक येता, लुगट विणूंक 
येता. हीं कामां करून जी जोड जातली ती भुरग्यांक वयर काडपाक म्हाका पुरो 
जातली. आपणा फाटल्यान आपणाल्या संवसाराचें कितें जातलें हो हुसको तकलेंतलो 
काडून उडय. आपूण मरतकूच ही दुसरें लग्न करतली अशें तुका दिसता आसत 
जाल्यार, लक्षांत दवर, सोळा वर्सा जालीं हांव ब्रहमचर्याक पाळो दिवन जियेत आयल्यां. 
तुजे फाटल्यान हांव दुसरें लग्न करतलीं हो दुबावूच तकलेंतलो काडून उडय. तुजे 
फाटल्यान हांव भगवताचो उपदेस आयकूंक वंचचीं ना अशें तुका दिसता आसत 
जाल्यार लक्षांत दवर, आयज वतां तशीच सदां वतलीं. ताचो फकत उपदेसूच आयकतलीं 
अशें न्हय. ताणें सांगिल्ल्या शिलाक पाळो दिवनूच सदां जियेतलीं. भगवंताच्या शिळवंत 
उपासिकां मजगतची हांवूय एक आसतलीं. म्हाका भगवंताची शिकवण सारकी समजूंक 
ना अशें तुका दिसता आसत जाल्यार लक्षांत दवर, जांकां कोणाकूय ती समजल्या 
तांच्यांतली एक हांव आसतर्ली. तूं म्हजो हुसको करूं नाका. सगळे दुबाव तकलेंतले 
काडून उडय आनी शान्त चित्तान कूड सोड..." 

तिगेलो धीर पळोवन घोव खोश्शी जालो. कांय दिसांनी तो बरोय जालो. बरो 
जातकूच एक दीस तो बुद्धाचे भेटेक गेलो आनी ताणें ही खबर बुद्धाक सांगली. 
बुद्धान म्हळें, “तूं पुण्यवंत मनीस म्हूण तुका असली घरकान्न मेळ्ळ्या. म्हजे वळखिच्या 
बायलां भितरली शिळवंतांतली शिळवंत ती एक. असली बायल एकाद-दुकल्या 
पुण्यवंताकूच मेळटा. 


विशाखा 
श्रावस्ती लागसारूच साकेत नांवाचें एक शार आशिल्लें. थय धनंजय नांवाचो एक 
श्रेष्ठी रावतालो. ताका विशाखा नांवाची एक धूव आशिल्ली. ती वयार आयली तेन्ना 
धनंजयान तिचे खातीर एक थळ सोदून हाडलें. श्रावस्तींतल्या मिगार नांवाच्या श्रेष्ठीचो 
पूर्णवर्धन चलो वेंचून काडलो. आनी मोट्या दबाज्यान तिचें लग्न केलें. 

श्रावस्तींत धनंजयाचे कांय इश्ट रावताले. तांच्यांतल्या आठ इश्टांक वेचून धनंजयान 

तांकां सांगले, 'हिचेर मात्शी नदर दवरात. हिचे हस्तुर्की कितेंय चूक-बीक घडली 
` जाल्यार तिका तुमचीच धूव लेखून देख दियात. हांव हुसक्या-मेकळो घरा वतां.' 
धुवेकूय ताणें घोवागेर कशें चलचें हाचे धा नेम शिकयल्ले. 

वेय घरा वतकूच मिगार श्रेष्ठीन गांवच्या लोकांक एक जेवण दिलें. मिगार दिगंबर 
जैन पंथाचो उपासक आशिल्लो. जेवणाक ताणें दिगंबर जैन पंथांतल्या कांय श्रमणांकूय 
आमंत्रण दिलें. तांचे खातीर ताणें उदक घाली नासतना दुदा पायस करूंक लायिल्लो. 
आपणेच तांकां तो वाडलो आनी जेवण जातकूच तांकां पांय पडपाक ताणें सुनेक 
आपयली. 

विशाखेन भुरगेपणांत बुद्धाक पळेल्लो. तेन्नासावन ती आपणाक बुद्धाची उपासिका 
मानीत आयिल्ली. जेवपाक श्रमण आयल्यात म्हूण आयकतकूच बुद्ध आनी तागेले 
शिष्य आयल्यात जातले असो तिचो समज जालो. आनी तांकां पांय पडपाक ती 
दिवाणखान्यांत आयली. जाल्यार, कांय दिगंबर (नागडे) जैन साधू येवन दिवाणखान्यांत 
बशिल्ले तिणें पळेले. तिका धसको बसलो. 'शी शी शी, नागड्या लोकांक पांय 
पडपाक म्हाका हांगा आपयल्या ? हांव तांकां पांय पडपाचीं ना” अशें मांवाक सांगून 
विटिल्ले वरी तोंड करून ती भितर गेली. 

साधूक आपणालो अवमान जाल्लेवरी दिसलो. 'कसली कर्कशा सून हाडल्या 
तुंवे घरांत? दुसरी कोण मेळऽनाशिल्ली ?' अशें मिगार श्रेष्ठीक म्हणून ते रागान 
उठून गेले. 

“अजून भुरगी आसा ती. इल्ली इल्ली करून शाणी जातली' अशें म्हणून मिगारान 
तांची माफी मागली. 

ते उठून वतकूच मिगार जेवंक बसलो. त्या दिसा पायस केल्लो तो खावपाक. 
लागलो. सून म्हऱ्यांत बसून ताका वारो घालपाक लागली. त्याच वेळार एक बौद्ध 
भिक्खू दारांत येवन उबो रावलो. ताका पळोवंक नाशिल्ले वरी करून मिगार पायस 
भुरकायत रावलो. हें पळोवन विशाखेन भिक्खूक “मुखार वच बाबा, म्हजो मांव 
शेळें अन्न खाता” अशें म्हळें. 

मिगाराक तिडक मारली. 'म्हज्या तोंडार ही म्हजो अवमान करता ! हिका हांगासल्ली 
व्हरात पळोवया.' ताणें घरच्यांक उलो मारून सांगलें. 

'म्हजेर इतलो राग काडप तुमकां सोबना”, विशाखेन मांवाक म्हळें, 'म्हजी कसलीय 
चूक जाल्ली आसत जाल्यार म्हाका ती दाखोवन दियात... म्हजेर नाका जाल्ले 
बोल येवचे न्हय म्हूण म्हज्या बापायन आपणाल्या आठ इश्टांक म्हजेर नदर दवरूक 
सांगल्या. तांकां आपोवन सांगात. म्हजी चूक जाल्या अशें तांणी सांगलें जाल्यार 
आपूण जावन हांव कुळारा उठून वतलीं.' 

७ मिगारान आठूय जाणांक आपोवन घेतले. आनी विशाखेन केल्ल्या अवमानाची 
खबर तांकां सांगली. तांणी विशाखेक विचारलें, 'खरें हें? आपणालो मांव शेळें 
अन्न खाता अशें तुवें म्हळळें ?' 

'हय.' तिणें जाप दिली. 'पोरणे पुण्यायेरूच जो जियेता, नवें पुण्य जोडिना तो 
शेळें अन्न खाता, असो म्हज्या म्हणण्याचो अर्थ आशिल्लो.' 

'ही म्हणटा तें खरें आसत जाल्यार हिका शाणीच लेखूंक जाय... हिची चूक 
जाल्या अशें म्हणूक येना.' आठूय जाणांनी मिगाराक म्हळें. 

मिगारान तांकां विशाखेच्यो आनीक कांय गजाली सांगल्यो आनी म्हळें, 'बापायन 
तिका हांगा येतना देखिचे धा नेम घालून दिलले... ते कसले ते विचारून पळेल्यात 
व्हय तुमी ?' 

“सांग, कसले नेम घालून दिलले तुका ?* तांणी विशाखेक विचारलें. 

“भितरलो उजो भायर व्हरचो न्हय, हो पयलो नेम सांगिल्लो. घरांतल्यो खबरी 
वाऱ्यार घालच्यो न्हय, असो अर्थ हाचो." तिणें जाप दिली. “भायलो उजो भितर 
हाडचो न्हय, हो दुसरो नेम शिकयल्लो. मांव-मांयचे, नणंद-जावेचे अवगूण शेजाऱ्यांनी 
सांगले जाल्यार तांची खबर घरांत करची न्हय, असो अर्थ हाचो. दितल्याक दिवचें 
हो तिसरो आनी दिना ताका दिवचें न्हय हो चवथो. कोणूय कितेंय मागून व्हरता 
आनी तें परतें हाडून दिता ताकाच पर्थून मागल्यार दिवचें आनी परतें हाडून दिना 
ताका दिवचें न्हय, असो अर्थ हांचो. दिवं वा ना दिवं, तरूय दिवचें हो पांचवो. 
गरिबान कोणेंय मागून व्हेलें आनी परतें हाडून दिवपाची तांक ताच्यांत नासली तरूय 
ताका दिवचें, असो अर्थ हाचो. सुखान बरें बसचें हो सवो, सुखान जेवचें हो सातवो 
आनी सुखान न्हिदचें हो आठवो. जाणटेले येतात वेतात थंय बसचें न्हय, जाणटेले 
जेवले बगर जेवचें न्हय, तशें जाणटेले निहदचे पयलीं न्हिदचें न्हय, असो अर्थ 
हांचो. सदां अग्निची पुजा करची हो णववो आनी गृहदेवतेची पुजा केन्ना चुकोवची 
न्हय, हो धावो. ब्राहमण अग्रीक लेखता तसो बायलेन घोवाक लेखचो, आनी मांय-मांव 
हांकां गृहदेवता लेखून तांची सेवा करची असो अर्थ हांचो.' 

विशाखेन बापायकडल्यान घेतिल्ल्या धाय नेमांची केल्ली फोडणिशी आयकून 
मिगाराक पच्छाताप जालो. आपूण हिका सारकी वळखूंक पावलो ना हाचें ताका 
वायट दिसलें आनी ती सून आसुनूय - पिरायेन ल्हान आसुनूय - ताणें विशाखेची 
क्षमा मागली. 

“शी शी शी', विशाखेन म्हळें, “तुमी पिरायेन जाणटे. ते भायर, क्षमा करपाक 
तुमी कसलोच गुन्यांव करूंक ना. पुणून ह्या निमित्त्यान एक गजाल सांगूंक सोदतां, 
हांव बौद्ध उपासिका. तुमी जैन. बौद्ध कोणूय हांगा आयिल्लो तुमकां मानवचो 

ना. आनी दिगंबर साधूंक पांय पडपाक हांव येवचीं ना. हे संबंदान कितेंय तरी 
आमी थारावंक जाय. ना जाल्यार हांगा रावन तुमकांय सूख मेळचें ना, म्हाकाय 
जावचें ना...' 

'तूं खुशाल बौद्धांक आपोवन जेवणां दी... देवा दयेन आमचें घर भरून दार 
ओतता, तांकां कितेंच उणें पडचें ना. दुसरें, हांवें जैनांक आपयले जाल्यार तांकां 
पांयां पडपाक तुका आपोवचों ना...” मिगारान सांगलें. 

विशाखेन दुसऱ्या दिसा खासा बुद्धाक जेवणाचें आमंत्रण दिलें. ही खबर जैनांच्या 
कानार पावली. तांणी मिगाराक जाप विचारली. मिगारान म्हळें, “विशाखा सून घरची. 
दासी न्हय. तिच्या स्वातंत्र्या आड वचप म्हाका सोबचें ना. 

'तशें जाल्यार एक कर. बुद्धा म्हऱ्यांत तूं वचूं नाका. तो मोटो मायावी. लोकांक 
भुलोवन तो तांकां आपणाल्या पंथांत घेवन वता... तूं ताचो उपदेसूच आयकू नाका... 

मिगारान हें मान्य केलें. दुसऱया दिसा बुद्ध आपणाल्या शिष्यां सयत जेवपाक 
आयलो. विशाखेन तांची बरी बडदास्त दवरली. जेवण जातकूच उपदेसाचीं दोन 
उतरां सांगपाची तिणें बुदधाक विनवणी केली. मिगार ताचे भेटेक आयलो ना. पुणून 
दारा फाटल्यान बसून ताणें उपदेस आयकलो. तो आयकून ताका आपणाली चूक 
जाल्या म्हणपाची जाणवीक जाली. पच्छातापान तो भायर आयलो आनी बुद्धाच्या 
पांयार तकली दवरून म्हणपाक लागलो, 'म्हजी चूक जाली. म्हाका क्षमा करची. 
विशाखा घरांत येवंक नाशिल्ली जाल्यार तुमचे पांय घराक लागचे नाशिल्ले. तुमची 
भेट घडची नाशिल्ली आनी तुमचो हो अमृता सारको उपदेस आयकूंक पावचों नाशिल्लों 
म्हाका आयच्यान तुमी आपणालो उपासक मानून घेवचो. विशाखेक आयच्यान हांव 
म्हजी आवय मानतलों 

तेन्ना सावन विशाखेक श्रावस्तीतले लोक 'मिगाराची आवय” (मिगार माता) ह्या 
नांवान वळखुपाक लागले. तिणें बुद्धा खातीर श्रावस्ती पूर्वाराम नांवाचो एक 'आराम'य 
बांदून दिलो. श्रावस्तीत बुद्धाक अनाथपिंडकान जेतवन आराम दिल्लोच. विशाखेचो 
आनीक एक आराम ताका मेळिल्लो. 

उपरांतच्या वर्षावासांतली खबर - 

बुद्ध श्रावस्तीत येवन राविल्लो. विशाखेन एक दीस ताका जेवपाक आपणागेर 
आपयलो. जेवन जातकूच तिणें बुद्धाक म्हळें, 'हांव भगवंता कडेन कांय वर मागूंक 
सोदतां...' 

“तथागत कोणाक वर दिना”, बुद्धान म्हळें. 

“हांव जाणां... तरूय मागूंक सोदतां...' 

“सांग, कितें जाय तुका ?' 

| ओ- हे मुखार हांव सगळ्या भिक्खूंक न्हेसपाक लुंग्यो दितलीं. नवे भिक्खू येतात 
वा भायर वतात तांकां जेवण दितलीं. हांतुळणार पडिल्ल्या भिक्खूंक वखदां दितलीं. 
तशी भिक्खुणिकूय न्हेसपाक लुगटां दितलीं... म्हाका इतली मेकळीक आसची...' 
तिणें मागलें. 

“कित्या खातीर तूं हें मागता ?' 

“सांगतां, अशें म्हणून विशाखेन म्हळें, 'जेवपाक येयात, जेवण जालां हें सांगपाक 
आयज म्हजे दासयेक जेतवनांत धाडून दिल्ली. जेतवनांत भिक्खू नात, नागडे साधू 
आसात असो समज करून ती परती आयली. भिक्खू पावसांत नागडे न्हाताले. 
तांचे कडेन सुकें वस्त्र दुसरें नाशिल्लें जावंक जाय. म्हूण हांव तांकां लुंग्यो दिवंक 
सोदतां. नव्या भिक्खूक ह्या गांवाची सारकी वळख ना. देखून भिक्षे खातीर खंय 
कोणागेर वचचें तें तांकां समजना. भोंवन भोंवन तांकां पुरो जाता... दुसरें, जे भिक्खू 
भायर वतात ते दुसऱ्या गांवांत अवेळार पावतात आनी उपाशी उरतात. तांकां वाटेर 
जेवंक मेळचें म्हूण भायर सरतना तांकां हांव भुती बांदून दितलीं म्हणटा. जे भिक्खू 
हांतुळणार पडटात ते आनी तांचे सेवेक जे आसतात तेय भिक्षेक वचूंक पावनात. 
तांकां वेळार जेवण मेळूंक जाय. पिडेन पडिल्ल्यांक वखदांय वेळार मेळूंक जाय... 
भगवंता, हांवें एक दीस कांय भिक्खुणींक अचिरवती न्हंये तडीर न्हावंक गेल्ल्यो 
पळयल्यो. थंय कांय गणिकाय न्हावपाक आयिल्ल्यो. भिक्खुणी नागड्यो न्हातात 
त्यो पळोवन गणिका तांची फकाणां मारपाक लागल्यो. म्हूण, भिक्खुणींक न्हावपा 
वेळार न्हेसपाक लुगटां दितलीं म्हणटा..." 

बुद्ध मुमुरख्यांनी हांसलो. “तुका जाय तशें जावं...” ताणें म्हळें. 

बुद्धाच्या धर्मचक्रप्रवर्तनांत कितल्याश्या बायलांचो हातभार लागला. प्रजापती, नन्दा, 
क्षेमा, उत्पलवर्णा, भद्रा, पुण्णिका, सोमा, शुभा, विशाखा सारकेल्या कर्तुत्विनिंचो 
लागला तसो सोणा नांवाचे एके सादे बायलमनशेचोय लागला. 


सोणा 

सोणा श्रावस्तींतल्या एका श्रेष्ठिची घरकान्न. धा भुरग्यांची आवय. घोव बुद्धाच्या 
प्रभावात आयलो आनी प्रव्रज्या घेवन संघांत वचून रावलो तरूय ती घरसंवसारांत 
घुसपून उरली. भुरगीं वयार आयलीं. तिणें जांवंय हाडले, सुनो हाडल्यो. धुवो घोवागेर 
गेल्ल्यो आनी पूत सुनां सुवादीन जाल्ले. एक दीस तिणें पळेलें, जीव ओतून जांकां 
तिणें लहानाचे व्हड केल्ले ते पूत आतां तिचे उरूक नात, सुनांचे जाल्यात. ल्हवू 
ल्हवू तिची घरांत उवेखणी जावपाक लागली आनी जी एका काळार घराची मालकीण 

आशिल्ली तिची गत्त वावराडे पाश्ट जाली. अवमान सोंसू नज जावन एक दीस 
ती घर सोडून संघांत गेली. उतार पिरायेची आशिल्ली. कामां जायनाशिल्लीं. तरी 
आसतना ती कामां करीत रावली. कामां करीत करितच तिणें एक दीस अर्हतपद 
जोडलें. 

बुद्ध तिका खूब मानतालो. 'शंबर वर्साच्या आयुश्या परस एका दिसाचें अर्हतपद 
बरें. अर्हतपद जोडपाक पिरायेचो विचार करपाची गरज ना. तें उतार पिरायेर लेगीत 
जोड येता' अशें ताणें सोणाकडेन बोट दाखोवन म्हणचें. 

संघांत ती सातवे सुवातेर आशिल्ली. 


सुजाता 
पुणून ह्या सगळ्यां परस बुद्धाच्या जिवितांत सगळ्यांत म्हत्वाचे सुवातेर वचून बसल्या 
ती सुजाता 
उरूवेलांतल्या एका गिरेस्त घराब्यांत तिचो जल्म जाल्लो आनी थंयच्याच दुसऱया | 
एका गिरेस्त घराब्यांत तिचें लग्न जाल्ले. आपूण गुरवार जाल्या म्हणपाचें कळटकूच 
ती नेरंजरा न्हंयचे तडी वयल्या एका पिंपळा मुळांत गेली आनी वृक्षदेवतेक तिणें 
सांगून घेतलें, 'चलो जालो जाल्यार वर्सान वर्स हांगा येवन तुजी पुजा करतर्ली,' 
तिका चलो जालो तेन्ना तिणें पुजेची तयारी केली. एक हजार गायांचें दूद काडून 
तें पांचशें गायांक पियेवंक घालें. ह्या पांचशांचें दूद अडेचशें गायांक घालें, अशें करीत 
करीत आठ गायांच्या दुदाचो पायस केलो आनी पूर्णा नांवाचे दासयेक पिंपळा मुळांतलो 
वाटार सान्न मारून निवळ करपाक धाडून दिली. 
पूर्णेन रुखा मुळांत बशिल्ल्या गोतमाक पळेलो. पुजा घेवपाक वृक्षदेवताच हें रूप 
घेवन हांगा बसल्या अशें तिका दिसलें आनी तिणें तें धांवत वचून सुजातेक सांगलें. 
'कितें म्हणटा गे तू ?' सुजातेन अजापान विचारलें. 
“वचून पळे, कळटलें.' पूर्णेन म्हळें. 
सुजातेन भांगराच्या एका आयदनांत पायस घालो. भांगराच्या धांकण्यान तो धांपलो 
आनी आयदन माथ्यार घेवन ती रुखा मुळांत गेली. गोतमाक वृक्षदेवता लेखून तिणे 
म्हळें, “चलो जाल्यार वर्सान वर्स हांगा येवन हांव तुजी पुजा करतलीं अशें हांवें 
सांगून घेतिल्लें. तुंवें म्हाका चलो दिलो म्हण पुजेक आयल्यां. हो पायस खावन 
म्हाका उपकारांत दवर 
गोतमान मुमुरख्यांनी हांसून म्हळें, “बाय गो, तूं मानता तो हांव न्हय. हांव वृक्षदेवता 
न्हय. हेर मनशां सारकोच एक मनीस हांव. सत्याचो सोद घेवपाक भायर सरलां 

[नी तुर्ताक त्याच सोदांत गुल्ल आसां.' 
पुजातेन अजापान गोतमाकडेन पळेलें. 'हो आपणाक मनशां सारको मनीस म्हणटा, 
हो मनशां सारको मनीस दिसना. हो वृक्षदेवता नासूं. पुणून कोणूय तरी देव 
[क जाय. मनीस असो नासता” अशें मनांत म्हळें आनी पायसाचें आयदन गोतमाच्या 
बुखार दवरून म्हळें, 'तू कोणूय आसूं, हो पायस घेवन म्हाका उपकारांत दवर.' 
'लुजें बरें जाव', गोतमान म्हळें. आनी सुजातेचो पायस ताणें घेतलो. 
तेच रातचो गोतम 'बुद्ध' जाला 


बौद्ध बरपावर्ळीत सुजाता हें नांव खूब कडेन येता. म्हूण, कांय कांय वेळार तें आमकां 
घुटमळ्यांत उडयता. एक सुजाता जातककथेंत शोभित बुद्धाची अग्रश्राविका म्हूण येता 
तर आनीक एकली सुजाता प्रियदर्शी बुद्धाची अग्रश्राविका म्हूण येता. एक सुजाता पदमोत्तर 
बुद्धाची आवय म्हूण येता. तर आनीक एकली सुजाता कोण्डन्य बुद्धाची आवय म्हूण 
येता. शक्राचे घरकान्निचें नांव सुजाता आशिल्लें आनी अनाथपिंडकाचेय घरकान्निचें नांव 
सुजाता आशिल्लें 

गोतमाक जिणें पायस हाडून दिल्लो ती वेगळी सुजाता आशिल्ली. 

हे सुजातेक पूत जाल्लो. ताका तिणें यश म्हूण नांव दवरिल्लें. 

लग्न जाले उपरांत तो बुद्धाच्या प्रभावांत आयलो आनी दीक्षा घेवन एक दीस अर्हत 
जालो. ताका सोदीत ताचो बापूय बुद्धा सरी आयिल्लो. थंय ताणें बुद्धाचो उपदेस आयकलो. 
उपदेसान प्रभावीत जावन ताणें बुद्धाक जेवणाचें आमंत्रण दिलें. जेवणा उपरांत बुद्धान 
| केल्लो उपदेस आयकून तोच न्हय तर सुजाताय प्रभावीत जाली आनी तिचे वांगडा तिची 
सुनूय - यशाची घरकान्नूय - जाली. हे भाशेन, त्याच दिसा तिगांय बुद्ध, धम्म आनी 
संघ हांकां शरण गेलीं म्हणपाची त्रिपिटकांत कथा आयल्या. 

१३. 
प्रभावाचीं कारणा 


बुद्धाचें व्यक्तिमत्त्व खुबूच प्रभावी आशिल्लें. एक खेपे तो उकठ्ठ आनी सेतब | 
ह्या दोन गांवां मदले वाटे वयल्यान चलत वतालो. ताचे फाटल्यान तेच वाटे वयल्यान 
द्रोण नांवाचो एक ब्राहमण वतालो. बुद्धाचे धीर-गंभीर रूप, ताची शान्त-सथ चाल 
आनी ताच्या पावलांची जमनीर उठिल्लीं चक्रां पळोवन “कोण काय, देवा, हो 
असो ब्राहमणाक प्रस्न पडलो. तो बुद्धा फाटल्यान चलत रावलो. वाटेर एके कडेन 
एक वड लागलो. बुद्ध वडा सावळेक वचून बसलो. तेन्ना ब्राहमणान म्हऱ्यांत वचून 
ताका प्रस्न केलो, 'कोण तूं? देव बी ?' 

'न्हय रे बाबा, हांव देव न्हय." बुद्धान ताका जाप दिली. 

“मागीर कोण, गंधर्व बी?" 

“न्हय, हांव गंधर्वूय न्हय. 

“मागीर कोण, यक्ष बी?" 

“न्हय, हांव यक्षूय न्हय. 

“मागीर कोण, मनीस ?' 

“न्हय, हांव मनिसय न्हय.' 

'कोण तर तू?” - 

'हांव तथागत”, बुद्धान जाप दिली. 'साळीक चिखलांत फुल्लें तरूय चिखला 
पसून अलिप्त रावता, तसो ह्या संवसारांत जल्माक येवनूय हांव संवसारा पसून 
अलिप्त जालां. हांव बुद्ध जालां 

हय, बुद्धूच. पुणून राग दुस्वास, ओड तिडक, सुखां-दुख्खां, सगळ्या बादपासा 
पसून मेकळो जाल्लो मनिसच एक. देव न्हय. बुद्ध मनशाक देवां परस व्हड मानतालो. 
देव विलासी आसतात. राग दुस्वास मत्सर भूल हांच्या जाळांत घुसपल्ले उरतात. 
तांकां जेन्ना ह्या जाळांतल्यान आपणाक सोडोवन घेवचेंशें दिसता तेन्ना तांकां मनीस 
जावचें पडटा. 'मनुस्सत्तं गो भिक्खवे देवानं सुगतिगमा संखातं'. बुद्ध मनशांतूच 
जातात. देवांत न्हय, अशें ताचें म्हणणें आशिल्लें. मनीसधर्म देवधर्मा परस व्हड, 
अशें तो मानतालो. 

बुद्ध मनशां भाशेनूच जल्माक आयिल्लो. मनशाक पडटात तसलेच प्रस्न ताका 

. मनीस रुपानूच तो तांच्यो जापो सोदीत राविल्लो. आनी जाप मेळटकूच 
८ भाशेनूच एका गांवांतल्यान दुसऱ्या गांवांत लोकांक जागयत भोंविल्लो. 
ताका मरणूय मनशांक येता तशेंच आयिल्लें. आरंभा सावन अखेर मेरेन ताचें जिवीत 
` मनशाचेंच जिवीत आशिल्ले. मनशाचें, पुणून आगळ्या वेगळ्या मनशाचें. बायल भुरग्यांत 
आनी घर-संवसारांत घुस्पून राविल्ल्या मनशाचें न्हय. 
ताका संगीत आवडटालें. तन्मय जावन तो तें आयकतालो. तागेले कांय शिष्य 
कविता रचताले आनी ताका त्यो म्हणून दाखयताले. तेन्ना तो तांकां दादूय दितालो. 
सैमाचे सुंदर देखाव चकासूर जावन पळेतालो. तागेले सांगाती संवसार सोडून वताले 
` तेन्ना 'उक्तें उक्तें दिसता रे, आनन्दा. रितें रितें दिसता.” हे तरेचीं उतरांय ताच्या 
तोंडांतल्यान भायर सरतालीं. ताच्या काळजांतल्यान करुणेची एक धार व्हांवताली. 
 इतलेंच की ताच्यो सगळ्यो गांठी सुटिल्ल्यो आनी तो खोस खंत हांचे पेल्यान 
गेल्लो. 
महाकात्यायन तागेल्या मुखेल सागात्यां मजगतचो एक. उज्जेयनीत काम करतालो. 
एक दीस ताका एकल्यान विचारलें, “समाजांत वचत थंय झगडीं-झुजां कित्याक 
चलतात ? कित्याक लागून बायल घोवा आड, पूत बापाय आड, भाव भावा आड, 
ब्राहमण ब्राहमणां आड, राजा राजां आड झगडटात ?' 
"सगळे आपणाल्या इन्द्रियांचे दास जाल्यात म्हण”, कात्यायनान जाप दिली. 
'इन्द्रियांच्या गुलामपणांतल्यान मेकळो जाल्लो कोण पळेला व्हय तुंवें ह्या 
संवसारांत ?' 
'हय, बुद्ध मेकळो जाला.” ही जाप दिवन कात्यायनान म्हळें, 'पळेतलो ? श्रावस्तींत 
वच. थंयच्या जेतवनांत तो तुका मेळटलो.' 
तो गेलो. कात्यायनान सांगिल्लो तसोच इन्द्रियांच्या गुलामपणांतल्यान मुक्त जाल्लो 
बुद्ध ताणें पळेलो. बुद्धाचे खरेलें रूप तें हें. तागेल्या असल्या ह्या आगळ्या वेगळ्या 
व्यक्तिमत्वाक लागून जो ताचे सरी पावला तो सासणाचो ताचो जावन रावला. 
अर्दो संवसार ताणें आपणाल्या ह्या प्रभावी व्यक्तित्वानूच जिखला. 
ताच्या प्रभावाक आनिकूय कांय कारणां आशिल्लीं. 
तो राजघराण्यांत जल्माक आयिल्लो. राजघराण्यांतली सगळी सुखां सोडून तो 
भिक्षू जाल्लो, हे गजालिचोय लोकांचेर प्रभाव पडिल्लो. मगधाचो राजा बिंबिसार 
आनी कोसलचो पसेनदी दोगूय ताका आपणाल्या पांवड्याचो लेखताले आनी तोवूय 
तांचे कडेन तांच्याच पांवड्याचो जावन चलतालो. समाजाचेर हे गजालिचोय खूब 
परिणाम जाल्लो. तागेल्या शिष्यांत सगळ्या जातिंचे लोक आसले - आनी संघांत 
सगळ्यांचो पांवडो सारको आसलो - तरूय समाज जांकां वयले जातीतले मानतालो 


है 0 

त्या ब्राहमण क्षत्रीय जातींतलेय शिष्य ताका मेळिल्ले. आनी मगध कोसल राज्यांतले 
कांय धनवानूय (श्रेष्ठीय) ताच्या पांयांकडेन येवन बसताले, आनी आपणालें पुराय 
धन हाडून ओतताले तेंय लोकांनी पळेल्लें. बुद्धाचो प्रभाव वाडत गेला ताचे फाटल्यान 
असलींय कांय कारणां आशिल्लीं. 

ते भायर, तो जें लोकांक सांगतालो तें आमच्या बऱ्याचें' अशें लोकांक दिसतालें. 
तें लोकांक धीर दिवपी, तांच्यांत आत्मविस्वास जागोवपी आनी उदरगतिचे वाटेन 
चलपाची तांकां प्रेरणा दिवपी आसतालें. तो जे भाशेंतल्यान तें लोकांक सांगतालो 
ती भासूय लोकांची आसताली. हाका लागून लोकांच्या काळजांत तें नीट भितर 
सरतालें. ताची समजावन सांगपाची तराय सोंपी आनी सादी आसताली. सगळ्यांत 
म्हत्वाचें म्हळ्यार, तो जें सांगतालो तें लोकांक लागिल्ली भूक भागोवपी आसतालें. 

तो काळूच विचारांच्या मळा वयलो उचांबळायेचो काळ आशिल्लो. 

उत्तर-अस्तम दिकेक थीर जाल्ले आर्य उदेंतेक मध्य देशांत पातळूंक लागले 
तेन्ना मध्य देशांतलीं ल्हान ल्हान गणराज्यां एका फाटल्यान एक मोडपाक लागलीं. 
अंग, मगध, कासी, कोसल, वज्जी, मल्ल, चेरी, वंझा, कुरू, पांचाल, मच्छ, शूरसेन, 
अस्सक, अवन्ती, गांधार आनी काम्बोज अशीं सोळा गणराज्यां ते मुस्तींत ह्या 
वाटारांत चलतालीं. ह्या गणराज्यांनी क्षत्रीय बळिश्ट आशिल्ले. वयल्या पांवड्याचे 
आशिल्ले. तांचे भितर एके तरेची लोकशाय चलताली. ते आपणांतल्या एकल्या 
कोणाक अध्यक्ष म्हूण वेचून काडटाले, ताका राजा म्हणटाले आनी हो राजा हेरांक 
सगळ्यांक सांगाताक घेवन राजकारभार चलयतालो. हो राजा केन्ना केन्ना बदलतालो. 
आनी, धरुंया, आयुष्यभर तोच राजा उरलो तरूय तो मरतकूच ताचो पूत ताचे 
गादयेर बसनाशिल्लो. नवो कोणूय अध्यक्ष म्हूण वेचून येतालो. मार्क्सवादी भाशेंतः 
सांगचें जाल्यार ह्या गणराज्यांनी आदिम्‌ साम्यवाद - प्रिमिटिव्ह कम्यूनिझम्‌- चलतालो. 
कांय काळान ह्या गणराज्यांक भितरल्यान कीड लागली. राजा गाजगडगडाटांत सत्या 
चलोवपाक लागले. आपसुलाद आनी बेजबाबदार जाले. बारीक दुबळ्यांचेर आगळिको 
करपाक लागले. तांकां आळाबंदा कशे हाडचे हें लोकांक समजनाशिल्लें. हाका लागून 
ल्हान ल्हान राज्यां मोडचीं आनी सगळ्यांचे मेळून एकूच राज्य जावचें, हे तरेचे 
विचार लोकांचे तकलेंत घोळपाक लागले. असल्या व्हड एकसत्ताक राजा कडल्यान 
व्हडल्यो-श्यो आगळिको जावच्यो नात, लोकांक व्हडलेशे त्रास जावचे नात; राजाक 
नेमान कर दितकूच जालो, तो सुसेगाद उरतलो, आमीय आमचे दिसपट्टे वेव्हार 
सुसेगाद बरे चलोवंक पावतले, अशें लोकांक दिसपाक लागलें. भूंय पिकाळ, पावसूय 
बरो पडटालो आनी पिकूय बरी येताली. पिकता तें विकतें घेवन पयस पयसल्या 
शारांनी व्हरून विकपी वेपारी लोकांचो एक नवो गिरेस्त वर्गूय समाजांत वयर सरिल्लो. 

र ह्या नांवान लोक वळखताले. ह्या श्रेष्ठींकूय ल्हान ल्हान राज्यां आडखळिचीं 
क लागलीं. तेवूय व्हडल्या राज्यांक आंवडेवंक लागले. हे भाशेन, लोकूच 
| गणराज्यांक विटले तेन्ना जावपाचें तेंच जालें. सोळा गणराज्यांतलीं दोन राज्यां 
मुखार सरली आनी तांणी एकसत्ताक राज्यां सुरू केली. तीं भोंबतणचीं राज्यां जिखून 
_ आपणाल्या राज्याक दसोवपाक लागलीं. 

हीं दोन राज्यां मगध आनी कोसलचीं आशिल्ली. मगध राज्याचे राजांपाटण राजगृह 
जालें, तर कोसलचें श्रावस्ती जालें. 
 _ फकत तिनूच गणराज्यां स्वतंत्र उरिल्ली, एक, वज्जींचें. आनी पावा आनी कुशिनारा 
हीं दोन मल्लांची. शाक्यांचें कपिलवस्तू कोसलान घेतिल्लें. 
पुणून उरफाटेंच जालें. एकसत्ताक राज्यांत गेल्ल्या लोकांक तव्या वयल्यान रान्नीत 
पडिल्ले वरी दिसपाक लागलें. राज्याच्यो आगळिको कितल्या-श्याच वांट्यांनी वाडल्यो. 
शासन प्रशासन दोनूय कडेन आशादोशीपण, आपसुवार्थ, वसवस, लूट, फटींगपण, 
विस्वासघात, असलें सगळे धरबांद नाशिल्ले वरी मातत वचपाक लागलें. जिवितांत 
नील, धर्म कित्याकूच सुवात ना अशें लोकांक दिसपाक लागलें. कितें करचे, कोणाक 
समजना जालें 

ब्राहमण एकसत्ताक राज्यां फाटल्यान आशिल्ले. गणराज्यांनी कोण यज्ञयाग करी 
नाशिल्ले; ब्राहमणांचो 'धदो' गणराज्यांनी सारको चलनाशिल्लो. एकसत्ताक राज्यांत 
तांगेलो धंदो बरो तरतरून आयलो. राजा आत्र्या-पयऱ्यान यज्ञयाग करपाक लागले 
आनी ब्राहमणांक दानांत फकत भांगर-रुपेंच न्हय, तर व्हडले व्हडले गांव लेगीत 
भोगूंक दिवपाक लागले. मगधच्या बिंबिसार राजान सोणदड आनी कूटदन्त ह्या ब्राहमणांक 
दानांत गांव दिलले तशे कोसलच्या पसेनदी राजान पौष्करसादी आनी तारूक्ष ह्या 
दोगां ब्राहमणांक भोगपाक गांव दिलले. ब्राहमणांचें वैभव वाडत गेलें तसो तांचो शेकूय 
वाडत रावलो. शासन प्रशासनांत जें चलता ताचें तांकां कांयच पडूंक नाशिल्लें. 
धर्मसंस्कृतायेच्या मळार त्या वाटारांत दोन परंपरा चलत आयिल्ल्यो. एक, 
ब्राहमणांची. दुसरी, श्रमणांची. दोनूय परंपरा सारक्योच पोरण्यो. दोनूय परंपरांक 
पडनाशिल्लें. ब्राहमण वेदांक प्रमाण मानताले. यज्ञयागांक खूब म्हत्व दिताले. श्रमण 
वेदांक मानी नाशिल्ले आनी यज्ञयागांक तर “अर्थ नाशिल्ले' लेखताले. ब्राहमण 
घर संवसार घेवन बसताले. श्रमण घरदार सोडून रानांत वचून तपश्चर्या करताले. 
ब्राहमणां मजगतीं तपश्चर्या करपी लोक नाशिल्ले अशें न्हय. आशिल्ले. तांकां 'वैखानस' 
हें नांव आशिल्लें. पुणून तपश्चर्येक गेले तरूय मंत्र, जप, दान, होम, अनुष्ठान, प्रायश्चित 
हीं कर्मकांडां ते सोडी नाशिल्ले. सत्य, अहिंसा, अस्तेय, अपरिग्रह असल्या व्रतांक 
ते पाळो दिताले. पुणून यज्ञयागांत जाता ती हिंसा हिंसा न्हय म्हणटाले. पयलीं 

पयलीं लोक तांकां मानताले. कित्याक, तांकां विद्येचें व्यसन आशिल्लें. पुणून इल्लो | 


इल्लो करून लोकांच्या मनांत आशिल्लो तांचे विशिंचो भौमान ह्या एकसत्ताक राज्यांनी 
उणो जावपाक लागलो. अनुष्ठानां कशीं करची हें फकत तेच जाणा आशिल्ले. हाका 
लागून अनुष्ठाना करपी लोक तांचेर पातयेवन रावपाक लागले. परिणामी, ब्राहमण 
आपणाक मेळिल्ली सुवात घट कशी करची हाचेंच चिंतूंक लागले. ते आप-सुवार्थी 
जाले. तांणी वर्ण-वेवस्ताय घट केली. 

खरेपणानशीं ब्राहमणांचेर विटिल्ल्या लोकांनी श्रमणां फाटल्यान वचूंक जाय आशिल्लें. 
पुणून श्रमंण नव्या वातावरणांत साप निर्शेल्ले. तांच्यांतलो एकलो, पूरण कस्सप 
म्हणपाक लागलो, संवसारांत जें चलता तें पळेल्ले अंती तुमी कितेंय करात, मारात, 
मारूक लायात, भंय घालात, हत्या करात, चोरी करात, लुटात, फट उलयात, 
व्यभिचार करात, तुमकां विचारपी पाचारपी संवसारांत कोण ना अशेंच म्हणचें पडटा. 
कोणाक कसलेंच पातक लागपाचें ना. दानां दिलीं, धर्म केले, खरें उलयले, संयमान 
चल्ले म्हुण्णूय कांय जावपाचें ना. तुमकां कितेंच मेळपाचें ना. पुण्य तर निखालूस 
मेळपाचें ना. दुसरो, मख्खलि गोसाल. तो म्हणपाक लागलो, संवसारांत चल्लां तें 
पळेतकूच एकूच दिसून येता, कर्तुत्व, पुरुषार्थ, पराक्रम असल्या गजालींक कसलोच 
अर्थ उरूक ना. नशिबांत आसा तेंच घडटा. कितलेंय कपल आपटिलें म्हूण तुमकां 
जाय तें कशेंच मेळपाचें ना. चवद्यांयशीं लक्ष महाकल्पांच्या चाकांतल्यान गेले बगर 
दुख्खां कोणाक चुकोवंक येवपाचीं नात. तिसरो, अजित केसकम्बल. तो म्हणपाक 
लागलो, यज्ञ दान होम कित्यांत कांय अर्थ ना. इहलोक ना, परलोक ना. मनीस 
मेलो म्हणटकूच सोंपलो. तो खंयच वचना. पृथ्वी आप तेज वाय ह्या चार म्हाभुतांनी 
आमची कूड घडल्या. आमी मेले म्हणटकूच आमचे कुडींतलीं हीं तत्त्वां संवसारांत 
त्या त्या तत्त्वात भरसून वतलीं. दान करात, तुमकां पुण्य मेळटलें म्हण जे कोण 
सांगतात ते फकत बडबडटात अशेंच म्हणूंक जाय. तांचें म्हणणें कानामनार घेवंक 
फावना. श्रमणां भितर हे तरेचे स पंथ आशिल्ले. कोणें एकल्यान म्हळां ते भाशेन, 
निशेल्ल्या, खर्शेल्ल्या, अपेशी लोकांचे हे विचार आशिल्ले. लोक ह्या श्रमण आचार्यांचो 
भौमान करताले. तांकां दानां बिनां दिताले. पुणून ते जें सांगताले तें तांकां धीर 
वा आधार दिवपा बदला निशेणिंत धुकलून उडयतालें. लोक घुटमळ्यांत पडिल्ले. 
'ह्या दुख्खांक अंतूच ना काय कितें? तीं ना जावपाचींच नात काय कितें? ना 
करपाचे उपायूच नात काय कितें? तीं आमी मोन्यांनी सोंसपाचीं काय कितें? बरे 
करणेक बरें आनी वायट करणेक वायट फळ मेळटा म्हण आमी आयकत आयिल्ले 
तें फट म्हणपाचें ? च्यँ, अशें आसचें ना. आसूंक फावना. दुख्खांक उपाय आसूंक 
जाय. संवसाराचो कोणूय नियंतो आसूंक जाय. तो खंय आसता ? ताका कसो प्रसन्न 

घेवप ?” लोक एकामेकांक हे प्रस्न विचारताले. तांगेली ही सादी जिज्ञासा 
एक खरी तळमळ आशिल्ली. तांगेली ही एके तरेची आध्यात्मीक भूक 
र  आशिल्ली. तांकां ह्या प्रस्नाची जाप जाय आशिल्ली. जिस्त ह्या वेळार बुद्धाचो 
` धीर गंभीर आनी शान्त आवाज तांच्या कानार पडलो-- 

“भावांनो, निर्शेवपाची कांय गरज ना. तुमी भोगतात तीं दुख्खां ना करूं येतात. 
ना करपाची एक वाट आसा. म्हाका ती होलमल्या. खासा हांव हे वाटेन चल्लां 
` आनी सगळ्या दुख्खांतल्यान मेकळो जालां. तुमच्यांनीय मेकळे जावं येता. हांव 
 दाखयतां ते वाटे वयल्यान चलात. एक एक पावल निर्धारान मुखार घालीत वचात, 
फुडली वाट आपशींच तुमचे मुखार स्पस्ट जायत वतली. वाट सोंपी न्हय. कठीण. 
पुणून नीट मुक्कामार घेवन वचपी. हे वाटे वयल्यान चलपाचें तें खासा तुमी, खासा 
तुमच्याच आधारान, तुमच्याच उजवाडान. चलत रावात. आयजूच, ह्याच खिणा 
पसून चलपाक लागात.' 

हें सांगून तो आपणाली आठ आंगी वाट चार आर्य सत्यांसयत लोकांक दाखयत 
रावलो आनी उमथें आयदन कोणें नीट करचें, धांकिल्ली वस्त उकती करची, गुपाट 
काळखांत कोणें चूड पेटोवची अशें लोकांक दिसपाक लागलें. बुद्ध, हे भाशेन, वाट 
चुकिल्ल्यांक वाट दाखोवपाक लागलो. म्हूण अख्खो संवसार ताचे फाटल्यान चलपाक 
लागलो. लोकांक वाट दाखोवपी कोण जाय आशिल्लो. बुद्धाच्या रुपान तो तांकां 
मेळिल्लो. 


विरोध 
हाचो अर्थ, ताका विरोधूच जालो ना, असो न्हय. विरोध खूब जाला. ब्राहमणांक 
तर ताची सदांच नसाय जाल्या. हाणें यज्ञाचो विरोध करून आमचो धंदो बुडयला; 
जल्मान कोण ब्राहमण जायना, करणेनूच मनीस ब्राहमण जाता हो विचार पातळावन 
लोकांचे तकलेंतले हाणें आमकां देंवयल्यात, अशें म्हणून ब्राहमण दांत ओंठ चाबून 
ताचे आड उलयत रावल्यात. हो आसासर लोक हाकाच माथ्यार घेवन नाचतले, 
आमकां कोण विचारचो ना, कोण लेखचो ना, अशें दिसून कांय श्रमणांक लेगीत 
ताची नसाय जाल्या. ताका गाळी संवपी, ताचो अवमान करपी, ताचेर बगलांटां 
घालपी श्रमण आशिल्ले. इतलेंच न्हय, तर ताका जितो मारूक सोदपीय श्रमण 
आशिल्ले. 

ब्राहमण श्रमणांच्या विरोधांतल्यानूच बुद्धाक वाट काडची पडल्या. 

मनीस उणाक केन्ना जाता, उणाक कोणाक म्हणचो हें समजावन सांगपाचो ताचेर 
प्रसंग आयला हाचे वयल्यान कितें दिसून येता? ताका तोंडार उणाक म्हणपी लोक 

आशिल्ले हेंच न्हय? 'हांवूय एक शेत रोयतां. भावार्त हें म्हजें बी. उजू चलणुकेच 


पावस हांव ताचेर शिंवरायतां. प्रज्ञा म्हजो नांगर. मनाच्या राजवान हांवें हो नांगर 
बांदला. जागरुकपण हें म्हजें चाबूक. उत्साह हे म्हजे बैल आनी सत्य ही म्हजी 
नण्णी. म्हजें हें शेतकाम अमृत फळ दिवपी' हें ताका समजावन सांगचें पडलां | 
तें कितें दाखोवन दिता? 'तूं भीक कित्याक मागता, म्हजे भाशेन शेत रोय” अशें 1 


सांगपी ताका एकलो मेळिल्लो हेंच न्हय? 
विरोधाक जाप दिवपाची तागेली एक संस्कारी तरा आशिल्ली. 


एक खेपे वेळुवनांत येवन एकल्यान ताका गाळी घाल घाल घाल्यो. बुद्धान परती | 
जाप केली ना. वोग्गी रावन ताणें गाळी आयकून घेतल्यो. बुद्ध परती जाप दिना | 
आनी तापीय ना हें पळोवन गाळी घालपी मनीस थंड पडलो. तो थंड पडटकूच | 


बुद्धान ताका विचारलें, “एक सांग रे, तुगेर कोणूय पावणे-बिवणे केन्नाय येतात 
काय नात रे?' 

'येतात तर...” 

“तांची सरबराय तूं करता मरे ?' 

'करतां तर...” 

'कशी करता ?' 

“तांकां खावंक पियेवंक दिवन करतां." ताणें जाप दिली. 

“तांकां खावंक पियेवंक दिल्ले, समज, तांणी घेतलें ना, जाल्यार ताचें कितें 
जाता ?' बुद्धान विचारलें. 

'दुसरें कितें जातलें ?... तें तशेंच उरता... 

“तुजेच कडेन उरता मरे? 

हः. 

जाप आयकून बुद्ध हांसलो. आनी हांसून ताणें म्हळें, “तुवें म्हाका ज्यो गाळी 
घाल्यात, त्यो हांवें घेवंक नात. तुज्यो गाळी आयकून म्हाका तुजी तिडक मारिल्ली 
आनी तिडके भरशीं हांवें तुका परती जाप केल्ली जाल्यार, गाळी हांवें घेतिल्लेवरी 
जातले आशिल्ले. हांवें त्यो घेवंक नात. तुज्याच म्हणण्या प्रमाण त्यो तुजेच कडेन 
उरल्यात... हय मरे? 

इतलें सांगून बुद्धान म्हळें, “रागार जाल्ल्याचेर जो रागार जाता तो दोगांयचें 
लुस्कान करता. एक, दुसऱर्‍याचें. दुसरें, खासा आपणालें. जो रागार जाल्ल्याचेर रागार 
जायना तो आपणालेंय बरें करता, तशें दुसऱ्यांचेंय बरें करता. 

'चुकलों हांव' अशें म्हणून खंय त्या मनशान बुद्धाच्या पांयार घालून घेतलें. 

कुरुदेशांत मागदिन्द नांवाचो एकलो ब्राहमण रावतालो. ताका एक खुबूच गोमटी 
आशिल्ली. व्हडल्या व्हडल्या राजकुंवरांनी तिका मागणी घाल्ली. आनी तिका 
शा सारके तुमी न्हय, अशें म्हणून ताणें सगळ्यांक फाफडून उडयल्ले. एक दीस 
ताणें बुद्धाक पळेलो. ताच्या राजबिंड्या व्यक्तित्वान तो दिपकावलो आनी आपणाले 
` धुवेक फावऽसारको घोव होच, अशें चिंतून ताणें धूव बुद्धाक दिवची केली. बुद्धान 
| ताका म्हळे, 'कामसुखाचो अबको आयिल्ल्यान तर हांवें घरदार सोडून प्रत्रज्या घेतल्या... 
१ तुका हांव कोण तो वळखूंक येना ?' 
[ बुद्धाची जाप धुवेन आयकली. तिका राग आयलो. 'हाका बुद्द शिकयतर्लीच 
 हांव' असो तिणें त्याच खिणाक सोपूत घेतलो. 
कांय दिसांनी ती कौशाम्बीच्या उदयन राजाची पाटांराणी जाली. कांय वर्सा गेलीं. 
एक दीस बुद्ध कौशाम्बीक आयिल्ल्याची खबर तिच्या कानार पावली. तिणें आपणाल्या 
कांय दासयांक आपोवन सांगलें, “बुद्ध हांगा पावला. तो जंय जंय वता थंय थंय 
लोकांनी ताका गाळी घालूक जाय.' 
दासयो घराघरानी गेल्यो आनी राणयेन सांगलां तशें करात म्हूण सगळ्या बायलांक 
सांगून आयल्यो 
बुद्ध सकार्ळी भिक्षेक वतालो तेन्ना ताचे वांगडा तागेलो शिष्य आनन्दूय आसतालो 
वचत थंय भिक्षे बदला गाळीच खावच्यो पडटात हें पळोवन आनन्दान बुद्धाक म्हळें, 
“भगवंला, आमी हो गांव सोडून दुसरे कडेन गेल्ले बरे. हांगा आमकां गाळी खावच्यो 
पडटात. 
'दुसरे कडेनूय गाळी खावच्यो पडल्यो जाल्यार ?' 
'तिसरे कडेन वचुंया म्हणटलों', आनन्दान जाप दिली. 
बुद्धान म्हळें, 'हे भाशेन आमी एक एक गांव सोडून दुसरे कडेन वचपाक लागले 
जाल्यार आमकां खंय मेरेन वचचें पडत, सांगूं नज. हांगाच रावया. आठ दिसांनी 
गाळी आपर्शीच बंद जातल्यो.' 
जालेंय तशें. आठ दिसांनी गाळी बंद पडल्यो. 
अंदुखेपणान कांय जाणांनी बुद्धाचेर बगलांटांय घाल्यांत. आनी बुद्धान तिंवूय 
धिरान सोंसून घेतल्यात. 
बुद्धाक लोक वयर-वयर करतात तें पळोवन कांय श्रमणांच्या पोटांत दुखपाक 
लागिल्लें. एक दीस तांचे भितरल्या एकल्यान बुद्धाची बे-अब्रू करपाचो एक बेत 
आंखलो. तागेल्या मठांत सुंदरी नांवाची एकली परिव्राजिका येवन वचून आसताली. 
तिका फितूर केली. तिका सांगले, 'मठांत येतना तूं जेतवनांतल्यान यो. वाटेर तुका 
कोणेंय खंय गेल्ली काय म्हूण विचारल्यार, हालिंसाराक हांव रातची जेतवनांत बुद्धा 

सरी वतां, अशें सांग." 

गुरुची आज्ञा. सुंदरी तशें करपाक लागली. गांवांत इल्ले इल्ले करून लोक फुतफुतपाक 
लागले. बुद्धाची सुमाराची बे-अब्रू जाल्ली पळोवन गुरून कांय मारेकान्यांक मुखार 
काडले आनी सुंदरेक एक दीस जिती मारून उडयली. तिगेलें प्रेत जेतवनांतूच लिपोवन 
दवरलें. १ 

सुंदरी ना जाल्ल्याची खबर सगळे कडेन पातळ्ळी. गुरू आपणाल्या कांय शिष्यांक 
घेवन राजासरीं गेलो. आनी ताणें राजाक सांगलें, आमकां बुद्धाच्या भिक्षु संघाचो 
दुबाव आसा. हालिंसाराक सुंदरी रातची बुद्धासरीं वताली. बुद्धाची पातकां लिपोवपा 
खातीर जेतवनांतल्या भिक्खूंनीचः तिका जिती मारल्या जावंक जाय..." 

राजाक खरें दिसलें ना. पुणून ताणें जेतवनाची झडटी घेवपाक लायली. आनी 
झडटेंत सुंदरेचें प्रेत जेतवनांत मेळळें. बुद्धाची श्रावस्तींत खूब खूब बे-अब्रू जाली. 

बुद्ध मात लेगीत हाललो ना. 'फटिचे आरोप केन्ना तिगनात... एक दीस फट 
उक्ताडा येतली' अशें म्हणून निंदा सोंशीत श्रावस्तींतूच रावलो. 

कांय दिसांनी फट उक्ताडा आयली. जांणी सुंदरेक मारपा खातीर मठाधिशाकडल्यान 
पयशे घेतिल्ले तांचे मजगतीं पयशांक लागून किजिलां सुरू जालीं. तांच्यांतले दोग 
जाण एका गुत्यार सोरो पियेवन तर्र जाल्ले. एकलो म्हणपाक लागलो, 'सुंदरेक 
हांवें मारल्या. म्हज्या वांट्याक चड पयशे येवंक जाय.” त्या उतराक दुसप्यान म्हळें, 
'हांवें तिची गची अंदूंक नाशिल्ली जाल्यार ती बोबो हुयेली मोरतली आशिल्ली 
आनी आमचें बीग फुट्टलें आशिल्लें... म्हज्या वांट्याक चड पयशे येवकं जाय.' 

गुपीत खबरो हाडपी राजाचे दोग शिपायक थंयच आशिल्ले. तांणी दोगांकूय धरून 
राजा मुखार उबे केले. तांणी गुन्यांव कबूल केलो. 

आनी बुद्धा आड जीं बदनामेचीं कुपां एकठावल्लीं तीं फुर्रुर॑ करून उबून गेलीं. 
आनी श्रावस्तीतलो लोक ताचेकडेन आदले परस अदीक भौमानान पळोवपाक लागलो. 

पुणून हें बगलांट संघा भायल्या लोकांनी घाल्लें. संघांत भितर देवदत्तान जें 
केलां ताचे मुखार हें कांयच न्हय, म्हणूंक जाय. 


देवदत्त 
देवदत्त बुद्धाचो खासा बापोलभाव. खासा बुद्धानूच ताका दीक्षा दिल्ली. लहानपणा 
सावन सर्तिचो. एक खबर सांगतात -- 

कपिलवस्तूंत शाक्यांचें एक व्हडलें पोरसूं आशिल्ले. आनी ह्या पोरसांत एक तळें 
आशिल्ले. कांय बकीं हाडून म्हालगड्यांनी ह्या पोरसांत सोडिल्लीं. एक दीस देवदत्त 
तीर-कामठें घेवन शिकारेक भायर सरलो. ताणें एक बकें उडटा तें पळेलें. आनी 

5 र तीर जोखलो. तीर लागनाफुडें बके सकल पडलें. गोतम पोरसांत भोंवपाक 

' आयिल्लो. ताच्याच पांयांकडेन येवन तें पडलें. गोतमान बकें उखल्लें. ताका लागिल्लो 
तीर ताणें काडलो. रगत व्हांवतालें तें पुसलें आनी अपुबयिन ताका तो सांसपूंक 
लागलो. इतल्यांत देवदत्त थंय पावलो. 

'म्हजें बकें तें...' 

'बकें म्हजे... गोतमान ताका जाप दिली. 

“म्हर्जे तें, हांवे ताका तीर मारून उडयलां...' 

'हांवें ताका वांचयलां...' 

झगडें पालोवपाक दोगूय राजदरबारांत गेले. राजदरबारान निर्णय दिलो, 'जाणें 
वांचयलां ताचें बके.' 

देवदत्ताचो हो सभाव आतां जाणटेपणांत पर्थून उसळून वयर सरलो. बुद्धाचो 
वचत थंय मान भौमान जाता तो पळोवन ताच्या पोटांत दुखपाक लागलें. आपणालोय 
असोच मानभौमान जावंक जाय अशें ताका दिसपाक लागलें. ताणें अजातशत्रूकडेन 
इश्टागत केली. ताका काय चमत्कार करून दाखयले आनी ताचो गुरू जालो. अजातशत्रू 
बिंबिसार राजाचो पूत. देवदत्त गुरू जातकूच ताणें अजातशत्रूक सांगलें, 'तुगेलो बापूय 
येदे बेगीन संवसार सोडून वचपाची आस्त ना. आनी तो आसासर तूं राजा जावंक 
पावपाचो ना. ताका मार आनी मगधचें राज्य हातांत घे. हांव बुद्धाक कडेक काडून 
संघ म्हज्या हातांत घेतां.” अजातशत्रून बापायक धरून बंदखणींत घालो. ताका 
वळवळावन मारलो आनी ताचे गादयेर आपूण वचून बसलो. उरिल्ली बुद्धाची गादी. 
ती आपणा हातांत घेवपाक देवदत्त बुद्धासरीं गेलो. “तू आतां जाणटो जाला... 
संघ चलोवपाक तुका आतां जमना. तूं आतां कडेक सर... संघ म्हजे सुवादीन 
कर...” ताणें बुद्धाक म्हळें. 

'सारिपुत्ता सारकेलो संघात आसतना संघ तुजे सुवादीन करूं म्हणटा ?' बुद्धान 
ताका विचारलें. 'सारिपुत्ता भायर मोग्गल्लानूय संघांत आसा... म्हजे फाटल्यान संघ 
हे दोग चलयतले...' 

देवदत्ताक तिडक मारली. बुद्धाक आनी संघाक सोडून तो राजगृहाक गेलो आनी 
थंय अजातशत्रूच्या आधारान ताणें नवो संघ सुरू केलो. 

ताणें नवो संघ सुरू केल्ल्याची खबर कोणें बुद्धाक येवन सांगली. तेन्ना बुद्धान 
इतलेंच म्हळें, तो आपणाल्याच हातान आपणालें नाशें करून घेता.' 

कांय दिसांनी देवदत्तान आनीक एक यत्न केलो. कोकालिक नांवाच्या आपणाल्या 
एका इश्टाक बुद्धासरीं धाडून दिलो. आनी बुद्धाक सांगूंक सांगले, “भिक्खूंनी रानांनी 
वचून रावंक जाय, आरण्यक जावंक जाय. जेवणाची आमंत्रणां घेवंक जायनात, भिक्षेत 

जें मेळटा ताचेरूच जियेवंक जाय... तूं आशिल्ल्यान संघाचे वांगडी आळशी जाल्यात. 
येन्नासर जतनाय घेतलिना जाल्यार संघ उरपाचो ना." 

बुद्धान ताचें काना मनार घेतलें ना. तेन्ना संघांत आयिल्ल्या नव्या भिक्खूक 
देवदत्तान फोडले. तांकां तो आपणाल्या संघांत घेवन गेलो. सारिपुत्त आनी मोग्गल्लान 
दोगांयनी वचून तांकां समजावन परते हाडले. तेन्ना देवदत्त खुबलो. अजातनशत्रूच्या 
आधारान ताणें बुद्धाचेर कांय मारेकार सोडले. ते बुद्धाक मारपाचें सोडून ताचे 
शिष्य जावन रावले. देवदत्ताचें पित्त खवळ्ळें. एक दीस ताणें बुद्ध एका पर्वता 
मुळसांत चंक्रमण करता आसतना वयल्यान ताचेर एक रोबोल धुकलून उडयलो. 
पुणून तो वाटेर एका तळपाक आपटून फुटलो. ताचे कुडके कुडके जाले. एक कुडको 
बुद्धाच्या पांयांचेर पडलो आनी बुदधाक घाय जालो. बुद्धान तकली वयर करून 
पळेलें आनी देवदत्ताक पळोवन म्हळें, “तू रे! तूं असलें कितेंय करतलो हाचो अदमास 
आशिल्लो म्हाका. 

खबर सगळे कडेन पातळळी. देवदत्त बुद्धाच्या जिवार उठला हैं पळोवन शिष्य 
बुद्धाक 'राखपा'चे बेत आंखपाक लागले. तो रावतालो ते सुवाते भोंवतणी पयरो 
घालपाक लागले. एक दीस बुद्धाची तांचेर नदर पडली. ताणें आनन्दाक विचारलें, 
'हे लोक हांगा कितें करतात ?' 

“देवदत्त भगवंताचेर हात घालीत ह्या भंयान हे हांगा तुजी राखण करतात. 

'म्हजी राखण करपाची गरज ना” अशें म्हणून बुद्धान सगळ्यांक थंयचे हालयले. 

बुद्धाक मारपाच्यो तरांतरांच्यो माण्ण्यो देवदत्त रचीत राविल्लो. अजातशत्रूचे 
हस्तिसाळेतल्या महावताक फितूर करून ताणें नालगिरी नांवाचो एक मस्तो हती 
बुद्धाचेर सोडूक लायलो. हती धांवन गेलो. पुणून बुद्धा म्हऱ्यांत पावनाफुडें मोव 
पडलो. सोंड सकल घालून ताणें दिमी मोडली आनी बुद्धाच्या पांयांची माती (चरण 
रज) सोंडेन उखलून आपल्या माथ्याक लायली. 

देवदत्ताच्यो ह्यो पाड्यो करण्यो पळोवन ताचे सरी वचून राविल्ले भिक्खू ताचेर 
विटले; ताका सोडून ते परते बुद्धा सरीं आयले. देवदत्ताक आकांताचो धसको 
बसलो आनी ह्या धसक्यान तो हांतुळणार पडलो. रगतां ओंकपाक लागलो. सुमार 
णव म्हयने तो हांतुळणार उरलो. निमाणें, मेलो. 

बुद्धाक संघा भायल्या लोकांनी विरोध केला तसो संघांत भितर देवदत्तां 
सारकेल्यांनीय केला. खंयचोय नवो विचार आसूं, सुरवातेक लोक ताका म्हत्व दिनात. 
ताची उवेखणी करतात. उपरांत ताची फकांडां मारपाक लागतात. मागीर विरोध 
करतात. आनी निमाणे कडेन हो विचार पातळटासो पळोवन विचार मांडटल्याक 
मारपा मेरेन कांय लोक वतात. 

वाचे व्यक्तिमत्व प्रभावी आशिल्ले. तागेलें धर्ममत्तूय प्रभावी आशिल्ले. तरी 
ताका ह्या सगळ्या अवस्तांतल्यान वचचें पडलां. 


' क्रान्तिकारी विचार पातळावपी मनीस निष्ठावंत आसूंक जाय. प्रज्ञावंत आसूंक जाय. 
 शिळवंत आसूंक जाय. ते भायर, धीट आनी धीरवान आसूंक जाय. विरोधाक तोंड 
दिवन मुखार वचपाची धिटाय ताच्यांत आसूंक जाय. 
बुद्धाक असलेच धीरवान, धीट, प्रज्ञावंत, शिळवंत शिष्य मेळिल्ले. 
पुण्ण नांवाचो तागेलो एक शिष्य आशिल्लो. बुद्धा सांगातान रावन धम्म शिकिल्लो. 
_ ताणें धर्मप्रसारा खातीर सुनापरान्ताचो वाटार वेचून काडिल्लो. तो सुनापरान्तांतलोच 
आशिल्लो. 
. 'सुनापरान्तांतले लोक दुश्ट पाडे म्हूण आयकलां. ते लुका गाळी घालतले. तेन्ना 
तूं कितें करतलो ?' बुद्धान ताका विचारलें. 
| “ते म्हाका फकत गाळी संवतात, म्हाका मारिनात म्हूण हांव तांकां बरेच म्हणटलों.' 
` पुण्णान जाप दिली. | 

“धर, ते तुजेर फातर मारपाक लागले. तर तूं कितें करतलो ?' 

'म्हजेर शस्त्रां उखल्लीं नात म्हूण हांव तांकां बरेच म्हणटलों.' 

'शस्त्रां घेवन आयले जाल्यार ?' 

'म्हाका जितो मारलो ना म्हूण तांकां बरेच लेखतलों.' 

'जितोच मारलो जाल्यार ?' 

“भगवंता, कूड आयज आसा म्हूण फाल्यां उरपाची ना. असले कुडींतल्यान म्हाका 
तांणी सोडयलो म्हूण हांव तांचे उपकार मानतलों.' 

जाप आयकून बुद्ध खोश्शी जालो. ताणें म्हळें, 'खंयचेय आड परिस्थितींतल्यान 
तूं मुखार वतलो... वच तूं सुनापरान्तांत.” आनी ताका आशिर्वाद दिलो. 

बुद्धाचें धर्ममत्त चोंय दिकांनी पातळ्ळें ताची कारणां तीन -- 

१ - बुद्धाच्या व्यक्तिमत्त्वात आशिल्लें प्रभावी आंग - जें ताचे सरी पाविल्ल्याक 
ताचेच सरीं रावंक प्रेरणा दितालें. 

२ - ताच्या धर्ममत्तांत आशिल्लें विज्ञानीक आंग - जें लोकांच्या काळजांत 
आनी बुदर्दीत नीट रिगतालें. आनी 

३ - ताच्या शिष्यांच्या आंगांत आशिल्लें सोंशीकपण - जें तांकां खंयच्याय 
अडचर्णीतल्यान घिरान वाट काडूक शिकयतालें. 

बुद्धमत्त बेश्टें चोय दिकांनी पातळूंक ना. 


प्रभावार्ची कारणां १४९ 


१४. 
मरण - एक समा नदर 


जल्माक आयिल्ले सगळे मरतात. मनीस ल्हान आसू वा व्हड, पिसो आसूं 
वा शाणो, एक दीस ताका मरचेंच पडटा. पिकिल्लें फळ देंटापसून सुटून जमनीर 
पडटा. मनिसूय म्हातारपण येवन वा ताचे पयलीं मरता. मरण कोणाक चुकोवंक 
येना. मातयेचें आयदन फुटना अशें केन्ना जालां व्हय? जिविताचेरूय पातयेवक 
येना. तें आयज आसा, फाल्यां आसचें ना. केन्ना सोंपत, सांगूंक येना. 

जिवीत कश्टांचें आनी दुख्खान भरिल्लें. 

बापायक पुताचें, पुताक बापायचें, बायलेक घोवाचें, घोवाक बायलेचें, कोणाकूच 
कोणाचें मरण आडावंक येना. चुकोवंक येना. फाटल्यान उरिल्लीं कितलींय रडूं, 
वचपाचो गेले बगर राविना. मरणान हो संवसार आपणा हातांत घेतला हें सत्य 
मतींत धरून शाण्या मनशान मेल्ल्या गेल्ल्याचो खेद करचो न्हय अशें बुद्ध म्हणटालो. 

जे खंयच्यान आयले, खबर ना; जे खंय वतात, कळना; जांचो आरंभूय दिश्टी 
पडना, अंतूय दिश्टी पडना ते वतकूच तांचो खेद करपांत लाव ना. लाव जाल्लो 
जाल्यार खेद करूं येतालो, रडू येतालें. आपणाक कश्टावन घेवं येतालें. पुणून इतलेंय 
हें करून चित्त शांत जातलें व्हय ? ना. परतें, दुख्ख वाडटलें आनी मनीस आपुणूच 
आपणाक त्रास करून घेतलो, दुर्मुखी जातलो. मेल्ल्या गेल्ल्याक आमच्या त्रासांक 
लागून कितेंय लाव जाल्लो जाल्यार त्रास करून घेवं येताले. पुणून तांकां कसलोच 
लाव जायना. आमकांय जायना. 

म्हूण, खेद करपांत अर्थ ना. रडपांत अर्थ ना. 

मागीर, किते करपाचें ? दोळे उकते दवरून संवसारा कडेन पळोवपाचें. संवसार 
आमकां जाय तसो चलना. अमकें जावचें म्हूण आमकां कितलेंय दिसलें म्हूण तशें 
घडून येताच अशें ना. केन्ना केन्ना नाका आशिल्लें घडून येता. उरफाटेंय घडटा. 
वेगळेच घडटा. संवसाराची रीत ही. ही रीत शाण्या मनशान वळखून घेवंक जाय. 

बुद्ध विचारतालो, 'धरुंया, तुका शंबर वसचिं वा ताच्याकूय चड आयुष्य मेळळें. 
जाल्यार तूं मरचो ना अशें केन्ना जायत व्हय? मरतलो. तुज्या आप्त मनशां पसून 
तूं वेगळो पडटलो. तशें, तुज्या आप्त मनशांक शंबर वर्साचें वा ताच्याकूय चड 
आयुष्य मेळ्ळें जाल्यार तिंवूय एक दीस मरतलीं. तुजेपसून तिंवूय वेगळीं पडटलीं. 

सोडून वतलीं. देखून, कितें करूंक जाय - मेल्लो मनीस परतो दिश्टी पडपाचो 
ना हें मतींत धरून खेद करपाचें सोडून दिवंक जाय. उजो उदकान पालोवचो तसो 
मनशान मेल्ल्या गेल्ल्याचो खेद ह्या सत्याच्या दिश्‍्टाव्यान पालोवचो. तेन्नाच ताचें 
व चित्त शांत जातलें आनी सुख-दुख्खा पेल्यान वचून तो अ-शोक जातलो. 
एक खेपे कोसलचो राजा पसेनदी (प्रसेनजित) बुद्धाचे भेटेक आयिल्लो. ताचे 
4 म्हऱ्यांत बसून धर्मचर्चा करतालो. ताची चाल ही, बुद्धाकडेन वळख जायत पसूनची. 
तो धर्मचर्चा करीत बशिल्लो आसतनाच ताची राणी मल्लिका भायर पडिल्ल्याची 
| खबर कोणें एकल्यान येवन ताका सांगली. खबर आयकून पसेनदी खंतीन आकूळ-पिकूळ 
जालो. मल्लिका ताची आवडटी राणी आशिल्ली. 
बुद्धान ताका म्हळे, “म्हाका एक सांग, जो जल्मान जराधर्मी ताका म्हातारपण 
येवचें ना, जो मरणधर्मी ताका मरण येवचें ना आनी जें नाशधर्मी ताचें नाशें जावचें 
ना, अशें केन्ना जालां व्हय ? जावं येता व्हय? हांव जावंक दिवचों ना अशें, धरुया, 
ब्रहमदेवान म्हळें तर ताकाय लेगीत तें चुकोवंक येवपाचें ना. जें ना जावपाचें तें 
आयज न्हय फाल्यां केन्नाय तरी ना जावंकूच जाय. जरा व्याधी मरण संवसारांत 
' जल्माक आयिल्ल्या सगळ्यांक येता. फकत आमच्याच लोकांक येता अशें न्हय. 
[ नेणार लोकांक हें समजना म्हूण ते जरा व्याधी मरण पळोवन दुख्खान आकूळ 
` पिकूळ जातात. तुंवेंय आकूळ-पिकूळ जावचें ? तूं एक आर्य श्रावक. संस्कारी मनीस 
एक. खरेपणानर्शी असल्या प्रसंगार तुवें म्हणपाचें - 'जराधर्मी एक दीस म्हातारो 
जाता, मरणधर्मी एक दीस मरता. जें ना जावपा खातीर जल्माक आयलां तें एक 
दीस ना जाताच जाता.' हे नदरेन तुंवें हे घडणुके कडेन पळोवपाचें. 
समा नदरेन मरणा कडेन पळेतकूच मरणाचें दुख्ख जायना. 


किशा गौतमी 

पसेनदीचें दुख्ख ना जालें काय ना, खबर ना. ना जाल्लें आसूंक जाय. कित्याक, 
तो समज आशिल्लो मनीस आशिल्लो. आनी ताका धीर दिवपी खासा बुद्ध आशिल्लो. 
किशा गौतमी तशी नाशिल्ली. जल्मूच जाल्लो बावडेचो श्रावस्तींतल्या एका गरीब 
घराब्यांत, गरीबच न्हय, सामके धूळदशेक पाविल्ल्या एका घराब्यांत जाल्लो. सूख 
म्हणटात तें तिणें केन्ना पळोवंकच नाशिल्लें. लग्न जावन घोवागेर गेली. चार गोटे 
पोटांत पडपाक लागले. मात्शें सूख मेळिल्लेवरी दिसलें. पुणून दुख्खान तिची फाट 
हांगाय सोडली ना. दुसरे तरेचीं दुख्खां हात धुवन तिचे फाटल्यान लागली. एक 
दीस अवचीत, कांय खिणां पुरतो जायना, काळोख ना जाल्लेवरी तिका दिसलो. 
लग्ना उपरांत देड वर्सान तिका एक पूत जालो. सुखान ती सामकी भुल्लुसून गेल्लेवरी 

जाली. पुणून, बावडेचें हें सूख कांय दिसांचेंच आशिल्ले. पूत निकतोच चलपाक 
लागिल्लो. अवचीत एक दीस सोरोप चाबून तो मेलो. तिका मळब कोंसळ्ळेले वरी 
दिसलें. पिशी जावपाकडेन ती पावली. “ना... तो मरूक ना. ताका फकत सोरोप 
चाबला. तो जिवो जातलो, पळेतले तुमी. कोणूय तरी आसतलो हे श्रावस्ती नगरींत, 
जाचे कडेन मेल्ल्यांक जिते करपाची संजीवनी विद्या आसतली', ती म्हणपाक 
लागली. पुताक उखलून घरांतली भायर सरली. घरांघरांनी वचून संजीवनी विद्या 
जाणा जाल्ल्याक सोदपाक लागली. 'म्हजो पूत मेलो म्हणटात... पुणून तो मरूंक 
ना. ताका सोरोप चाबला... संजीवनी वखद मेळत जाल्यार तो जितो जातलो, उलोवपाक 
लागतलो, म्हाका खातरी आसा. आसा व्हय तुमगेर संजीवनी विद्या जाणा जाल्लो 
कोणूय ?' विचारपाक लागली. 

तिगेली गत्त पळोवन लोकांचीं काळजां कळवळून आयली. पूत मेला आनी तों 
मेला म्हूण बावडी मानूंक तयार नां हें पळोवन लोकांक कितें करचें, समजना जालें. 

एकल्यान तिका सांगले, “तूं बुद्धा सरी वच. केल्यार तोच हाका जितो करतलो.' 

“खंय मेळटलो तो म्हाका ?' 

'जेतवनांत.” 

ती धांवन जेतवनांत गेली. आनी पुताक बुद्धा पांयांसरीं दवरून म्हणपाक लागली, 
'हाका सोरोप चाबला. हो मरूंक ना... हाका जितो कर... तूंच ताका जितो करतलो, 
हांव जाणां...” 

भुरगो मेला म्हणपाचें बुद्धान पळेलें. पुणून तो तिका कूड मरणधर्मी नाशधर्मी 
असलें कितेंच समजावंक बसलो ना. ताणें इतलेंच म्हळे, “म्हजे एक काम कर. 
चिमटी भर सांसवां हाडून म्हाका दी. पुणून असल्या घरांतलीं की ज्या घरांत कोण: 
मरूक ना.' 

'घेवन येतां' अशें म्हणून ती पुताक घेवन चिमटी भर सांसवां हाडपाक भायर 
सरली. 

एका घरा मुखार वचून उबी रावली. “म्हाका चिमटी भर सांसवां जाय आशिल्लीं' 
तिणें घरकाराक म्हळें. 

'कित्याक गे बाये ?' 

'म्हजो पूत जिवो जातलो...' 

'राव आं बाय, घेवन येतां" अशें म्हणून तो सांसवां हाडपाक उठलो. इतल्यांत 
तिणें म्हळें, “ह्या घरांत कोण मरूंक ना मू? 

“कोण मरूक ना असलें घर तुका खंय मेळटलें बाय? ह्या घरांत म्हजी आवय 
मेल्या, बापूय मेला...” 

'तशें जाल्यार ह्या घरांतलीं सांसवां उपकारचीं नात.' 
ज्या ज्या घरांत ती गेली त्या त्या घरांत कोण न्हय कोण मेल्लो. कोण्ण मरूंक 
| असलें एक लेगीत घर तिका पुराय श्रावस्तींत मेळळें ना. तिचे गिन्यानाचे दोळे 
उकते जाले. तिका कळ्ळें, 'जल्माक आयिल्ले सगळेच मरतात... म्हजो पुतूय मेला.” 
तिणें पुताचें प्रेत मसंडेंत पावयले आनी ती जेतवनांत येवन बुद्धा म्हऱ्यांत बसली. 
__ “*मेळ्ळी, बाय, तुका सांसवां ?' बुद्धान तिका विचारलें. 
“ना भगवंता..." 
'कळ्ळें मू तुका, जिवीत म्हळ्यार कितें तें ?' 
कळ्ळें, भगवंता”, तिणें जाप दिली. 
बुद्धान तिका दीक्षा दिवन भिक्षुणी संघांत धाडून दिली. 


विशाखा 
असलीच आनीक एक कथा बौद्ध बरपावर्ळीत आयल्या --- 

विशाखेची नात एक दीस अकस्मात वायटांत पडली आनी वखद-विसर्द करचे 
पयलींच भायर पडली. आजयेचें काळीज तिचें. खूब रडली आनी नातीक मसंडेंत 
पावन बुद्धासरीं येवन खोळशांनी रडपाक लागली. 

'कितें जालां तुजे, विशाखे? अशी रडटा कित्याक ?' बुद्धान तिका विचारलें. 

'म्हजी अपुबयिची नात गेली..." 

बुद्ध ओग्गी रावलो. थोड्या वेळान ताणें तिका विचारलें, “तुजे नातिचे पिरायेच्यो 
कितल्यो चलयो आसतल्यो श्रावस्तींत ?' 

'शेंकड्यांनी.' 

“त्यो सगळ्यो तुका नाती म्हूण मेळळ्यो जाल्यार हिचेर करताली तितलोच मायामोग 
तूं तांचेर करतली ?' 

'हय तर... करतलींच.' 

बरें, आतां सांग, हे पिरायेच्यो कितल्यो चलयो श्रावस्तींत दिसपट्ट्यो मरतात 
जातल्यो ?' बुद्धान विचारलें. 

'कितल्योश्योच.' 

“तांच्या मरणान तूं अशीच रडटली? तुका सद्दां दीसभर रडत रावचें पडचें 
ना?" 

“आतां कळ्ळें म्हाका”, विशाखेन जाप दिली. 

'कळ्ळें मू ? म्हणटकूच आतां रडूं नाका.” बुद्धान म्हळें. 

आनी विशाखा शान्त जाली. 

सारिपुत्ताचें मरण 
बुद्धाची कसवटणी जाल्या ती तागेले दोग सांगाती सारिपुत्त आनी मोग्गल्लान ताचे 


पयलींच संवसार सोडून गेल्यात त्या वेळार. दोगूय तागेले दोन कान आशिल्ले 
आपणा फाटल्यान आपणालो धर्मचक्रप्रवर्तनाचो वावर हेच दोग मुखार व्हरतले अशें 
तो मानीत आयिल्लो. दोगूय एक दीस कोणाच्याच ध्याना-मनांत नासतना गेले 

सारिपुत्त अवचीत बरो ना जालो. इतलो बरो ना जालो कीं रगतां ओंकपाक 
लागलो. आपणालें आयुश्य आतां सोंपपा कडेन पावला म्हणपाचें ताका कळ्ळें. तें 
कळनाफुडें ताणें परिनिर्वाणाची तयारी सुरू केली. सगळ्यांत पयलीं तो बुद्धाचो 
निरोप घेवपाक जेतवनांत गेलो. 

“निरोप घेवंक आयलां, भगवंता. म्हजें आयुश्य आतां सोंपपा कडेन पावलां. 
परिनिर्वाणाची तयारी करूंक सोदतां.' ताणें म्हळें. 

बुद्ध गंभीर जालो. ताका सकल वयर सारको नियाळून शांत सुरांत ताणें विचारलें, 
“कूड खंय सोडपाची येवजिल्या, सारिपुत्ता ?' 

'तिणें जल्म घेतिल्लो त्याच गांवांत... मगध देशांतल्या नालक गांवांत.” सारिपुत्तान 
जाप दिली आनी बुद्धा पांयांक हात लावन म्हळें, “ह्या पांयांक हात लावंक मेळचो 
म्हूण फाटल्या एक हजार जल्मां सावन साधना करील आयिल्लों... म्हजे हस्लुकीं 
कायीक वाचीक कसलीय चूक घडिलली आसत जाल्यार म्हाका क्षमा करची.' 

“क्षमा सदांच केल्या हांवें तुका, सारिपुत्ता. पुणून, एक सांगुंकूच जाय. तुजे कडल्यान 
कसलीच चूक घडिल्ली हांवें आयजवेर पळोवंक ना. 

सारिपुत्त वचपाक उठलो तेन्ना बुद्ध आसना वयलो उठून ताका पावपाक गंधकुटीच्या 
दारा मेरेन आयलो 

दारा कडेन पावतकूच सारिपुत्तान बुद्धाक तीन प्रदक्षणा घाल्यो आनी ओणवो 
जावन पर्थून बुद्धाच्या पांयांक हात लावन म्हळें, 'ही निमाणी भेट आमची. 

बुद्धान ताचे तकलेर हात दवरून ताका आशिर्वाद दिलो. 

सारिपुत्त उबो रावलो आनी बुद्धाक फुडो करून फाटले वटेन चलत रावलो. 
तो थोडो मुखार वतकूच बुद्धान जेतवनांतल्या श्रावक श्राविका, उपासक -उपासिका 
सगळ्यांक म्हळें, “हो तुमचो व्हडलो भाव. हाका पावपाक श्रावस्तीचे शिमे मेरेन 
वचात." पुराय जेतवन सारिपुत्ताक पावपाक ताचे फाटल्यान गेलें. जेतवनांतल्या 
सगळ्यांक गेल्ले पळोवन पुराय श्रावस्ती नगरीय ताका पावपाक शिमे मेरेन गेली. 

शिमेर पावतकूच सारिपुत्तान सगळ्यांक नमस्कार करून परतूंक सांगलें 

सात दीस लागले ताका आपणाल्या गांवांत पावपाक. पावतकूच गांवा भायर 
आशिल्ल्या एका पिंपळा मुळांत वचून बसलो 


१ तथागत 







F तो आयिल्ल्याची खबर तागेल्या भाच्याक, उपदेवताक कळळी. रोखडोच तो मामाक 
ळपाक पिंपळा मुळांत आयलो. 'आजी कशी आसा?” सारिपुत्तान ताका विचारलें. 
“हांव आयिल्ल्याचें तिका सांग. जे कुडींत म्हजो जल्म जाल्लो ती कुड्य सान्न 
' मारून निवळ करून घेवंक लाय.” 

“तुजे बरोबर आयला तो भिकखू-संघ खंय रावतलो ?' 

“ताचीय रावपाची वेवस्ता करूंक लाय.' 

पूत घरा आयिल्ल्याची खबर आयकून आवय भुल्लुसून आयली. पंचेचाळीस वर्सानी 

_ तो घरा आयिल्लो. तिणें कूड निवळ करून घेतली. भिक्खुंचीय रावपाची वेवस्ता 
केली आनी “चल, वचून ताका घेवन यो” अशें सांगून नातवाक पुतासरीं धाडून 

दिलो. 

पुतान सगळ्यांक दीक्षा दिल्ल्यो. फकत आवयक दिवंक नाशिल्ली. कूड सोडचे 

` पयलीं हेंवूय काम ताका पूर्ण करपाचें आशिल्ले. घरा येवन ताणें आवयक विचारलें, 
'कशें दिसलें तुका, म्हाका पळोवन ?' 

“तुका मानपी इतले श्रद्धावंत लोक पळोवन तुजो गुरू केदो व्हड आसूंक जाय 
हाचो अदमास लावपाक बसल्यां हांव”, तिणें म्हळें. 

पुताक व्हड स्थवीर जाल्लो पळोवन ती खुशालभरीत जाल्ली. 

“शील, समाधी, प्रज्ञा आनी विमुक्ती ज्ञान ह्या मळार म्हज्या गुरूक लागपी 
धर्तरेचे फाटीर दुसरो कोण ना”, सारिपुत्तान आवयक म्हळें आनी विचारलें, “तो 
कितें सांगता तें आयकुपाचें आसा व्हय तुका ?' 

तिणें हय म्हणिनाफुडें ताणें चार आर्यसत्यां आनी चौथ्या आर्यसत्यांतलो आठ 
आंगी मार्ग तिका समजावन सांगलो. तिचे गिन्यानाचे दोळे त्याच खिणाक उकते 
जाले आनी तिणें म्हळें, 'हें अमृत तुंवें इतलीं वर्सा म्हाका चाखूंक कित्याक दिलें 
ना रे, पुता ?' 

“वेळ येवंक नाशिल्लो', ताणें जाप दिली. 

आवयचे गिन्यानाचे दोळे उकते जाल्यात हें पळेनाफुडें ताका आपणालें उरिल्लें 
कामूय पूर्ण जाल्लेवरी दिसलें. रोखडेंच ताणें आपणा वांगडा आयिल्ल्या भिक्खूंक 
आपोवन म्हळें, चोवेचाळीस वर्सा तुमच्या सांगातांत रावंक मेळळें. तुमचो निरोप घेवपाचो 
आतां खीण आयला. म्हजे हस्तुकीं आगळें उणें कितेंय घडिल्लें आसत जाल्यार 
तुमी म्हाका क्षमा करची.' | 

सारिपुत्ताचें अवतार-कार्य सोंपिल्लें. रोखडेंच ताणें चीवर आंगार ओडून घेतलें. 
आनी उजवे कुशीक आड पडून - हाताचें उशें करून - ताणें ध्यान सुरू केलें. 
चौथें ध्यान पूर्ण जायनाफुडें ताणें प्राण सोडलो. आवय खूब रडली. अनुरुद्ध स्थविरान 

ताका अग्निसंस्कार दिलो. चुन्द नांवाच्या दुसऱ्या एका स्थविरान ताच्यो अस्थी एकठांय 
केल्यो आनी धर्मसेनापतिच्या परिनिर्वाणाची खबर सगळ्यांत पयलीं भगवंताक सांगूंक 
जाय, अशें येवजून अस्थिकलश घेवन तो जेतवनांत आयलो. जेतवनांत सगळ्यांत 
पयलो ताका आनन्द मेळळो. मागीर एक एकल्याक अस्थिकलश दाखयल दाखयत 
तो गंधकुटींत आयलो. अस्थिकलश पळोवन बुद्ध आसनावयलो उठलो. अस्थिकलश 
आपणा हातांत घेतलो आनी जेतवनांतल्या भिकखूंक म्हळें, जो पयरूच आमचो 
निरोप घेवपाक हांगा आथिल्लो ताचीं आयज फकत हाडां उरल्यांत. फाटल्या कितल्याश्या 
जल्मां पसून साधना करीत करीत ह्या जल्मांत तो आमचो सांगाती जाल्लो. धर्मचक्रप्रवर्तन 
मुखार चलोवन व्हरपी तो तुमचो एक म्हालगडो आशिल्लो. प्रज्ञावंत आनी शिळवंत, 
त्यागी आनी क्षमावंत, करुणेन उपाट भरिल्लो...' 

बुद्धाच्या तोंडांतसून भायर सरिल्ली सारिपुत्ताची ही वर्णना आयकून आनन्दाचें 
काळीज भरून आयले. तो रडपाक लागलो. 

“आनन्दा, तो गेलो म्हूण तूं रडटा रे ? कितें घेवन गेलो तो ? शीलस्कंध, समाधीस्कंध, 
प्रज्ञास्कंध, विमुक्ति-ज्ञानस्कंध आपणा वांगडा घेवन गेला व्हय तो ?' 

“ना भगवंता”, आनन्दान म्हळें, “तो कितेंच घेवन वचूक ना. पुणून... ताणें म्हाका 
उपदेस केल्लो. कळनाशिल्ल्यो कितल्योश्यो गजाली स्पस्ट करून समजावन सांगिल्ल्यो. 
ताणें म्हाका शिकयला. घडयला. प्रेरणा दिल्या. ताच्या उगडासान काळीज भरून 
आयलें. 

“आनन्दा, आपणालीं मनशां सोडून मनीस एक दीस उठून वता म्हणपाचें शिकोवंक 
ना ताणें तुका ? जो जल्माक आयला तो मरपाचोच आसा. जें ना जावपा खातीर 
आयलां तें ना जावपाचेंच आसा... सांगूंक ना हांवें आनी ताणें हें सगळें तुका? 
सारिपुत्त ह्याच नेमान ना जाला. तो ना जावंक जायना आशिल्लो अशें आमकां 
कितलेंय दिसूं, जो वचपाचो आशिल्लो ताका आडावप कोणाकूच अंदाजा जावपाचें 
नाशिल्लें. आतां आत्मदीप जावंक शीक. आपुणूच आपणालो दिवो जावन मुखा वयली 
वाट चलपाक लाग. आत्मशरण जा. आपणाचेरूच निंबून मुखार वचूंक शीक. दुसरी 
वाढ ना; ` 


मोग्गल्लानाचें मरण 
सारिपुत्ताचें परिनिर्वाण कार्तिकांतले पुनवेक जाल्लें. हाचेर एक पंद्रस लेगीत वचूंक 
ना, उमाशेक मोग्गल्लानाचें जालें. तेंवूय विचित्र तरेन. 

बुद्धांची जांकां नसाय जाताली असले कांय धर्मपंथ मगध कोसलच्या वाटारांत 
चलताले. 'बुद्धाक सगळे माथ्यार घेवन नाचतात ते तागेल्या ह्या सारिपुत्त आनी 

es परे 






ह्या दोग सांगात्यांक लागून”, अशें तांतल्या एका पंथाच्या म्हालगड्यांक 

E 'हे जाय तेन्ना देवलोकांत वतात आनी जाय तेन्ना नरकांत वतात, असो 

लोकांचो समज जाला. हाका लागून लोक हांच्या गुरुचो भौमान करतात” अशें ते 

 म्हणपाक लागिल्ले. दोनां मजगतचो एकलो ना जाला. ह्या दुसऱ्याक लेगीत ना करूंक 
जाय; म्हणटकूचं बुद्ध संघ भंगतलो आनी मागीर लोक आमचे वशीन येतले' अशें 
तांकां दिसलें. तांणी कांय गुंडांक पयशे दिवन मोग्गल्लानाचेर सोडले. मोग्गल्लान 
तांकां सुरवातीक चकयत रावलो; निमाणें चकोवन कांय लाव जावपाचो ना; किते 
जाता तें जावं अशें येवजून तो उक्तेपणीं चलपाक लागलो. गुंडांनी ताका एक दीस 
धरलो आनी जितो मारलो. ताची हाडां मोडलीं आनी झिलिंनी भरिल्ले एके सुवातेर 
व्हरून ताका उडयलो. 

' जांचेकडेन आपणाले वारस म्हूण बुद्ध पळेत आयिल्लो तेच, हे भाशेन, अवचीत 

_ भरिल्ले मदलसेतले उठून गेल्ले पळोवन बुद्धाक कितें जावंक फावऽ आशिल्लें, 
अदमासूच केल्लो बरो. 

दोगांयच्या परिनिर्वाणा उपरांत रोखडोच बुद्ध भिक्खू संघाक घेवन विहाराक भायर 
सरलो. वज्जी देशांतल्या उक्काचिल गांवांत गंगेचे लडीर वचून राविल्लो. थंय पावतकूच 
पयल्याच दिसा तो सगळ्यांक घेवन एका उकत्या मळार बसलो. सगळ्यांक ओम्गी 
बशिल्ले पळोवन ताणें म्हळें -- 

"भिक्खुंनो, आयज आमची ही सभा उकती उकती-शी, रिती-रिती-शी दिसता. 
सारिपुत्त मोग्गल्लान आशिल्ले त्या वेळार ती भरिल्ली-भरिल्ली-शी दिसताली. हाचे 
पयलीं जे कोण सम्यक संबुद्ध जावन गेले तांकां मेळिल्ले त्याच पांवड्याचे आमचे 
हे दोगूय सांगाती आशिल्ले. ते विहार करताले त्या वाटारांत वचपाची तथागताक 
केन्नाच गरज भासऽ नाशिल्ली. दोगूय तोलामोलाचे आशिल्ले. धर्मचक्रप्रवर्तनाक फावऽ 
सारकेच दोगूय अधिकारी आशिल्ले. अवचीत तांकां भरिल्ले मदलसेंतले उठून गेल्ले 
पळोवन तथागताक दुख्ख जावक जाय आशिल्लें, असले दुसरे खंय मेळटले, अशें 
दिसूंक जाय आशिल्ले. पुणून, ना, भिक्खुनो, तथागताक दुख्ख जावंक ना. जें 
ना जावपा खातीर जल्माक आयलां तें ना जालें जाल्यार दुख्ख कसले ? ना जावपाचें 
ना जालें, इतलेंच ताका दिसलें. एक म्हाल-म्हातारो रूख आसचो, ताच्यो दोन 
खांदयो तुटून पडच्यो तशे हे आमगेले दोगूय सांगाती तथागत आनी भिक्षुसंघ आसतनाच 
गेल्यात अशें दिसलें. भिक्खुंनो, जें ना जावपाचें तें ना जावचें न्हय अशें आमकां 
कितलेंय दिसलें जाल्यारूय तें ना जाले बगर रावना. भिक्खुंनो, जण एकल्यान 
आपुणूच आपणालो उजवाड जावन, आपणाचेरूच पातयेवन धर्माची वाट चलूंक जाय. 
जिविताचेर पातयेवंक जायना. तें केन्ना सोंपत, सांगूंक येना. जे वतात तांचो खेद 

करपांत अर्थ ना. चित्ताची संतुळा होगडावक जायना 

सारिपुत्त मोग्गल्लाना सारकेले दोनूय हात गळून पडिल्ले आसतनाय बुद॒धाच्या 
कामांत खंड पडूंक ना. तो सदां भाशेन एका गांवांतल्यान दुसऱ्या गांवांत आपणालीं 
चार आर्यसत्यां आनी चौथ्या सत्यांतलो आठ आंगी मार्ग लोकांक समजायत भोंवला. 
नव्या नव्या लोकांक दीक्षा दीत रावला. ह्या निमाण्या वर्सानी तर ताणें एका वाटमाऱ्याकूय 
दीक्षा दिवन मनशांत हाडला. 

ह्या वाटमाऱ्याचें नांव अंगुलिमाल. 


अंगुलिमालाची कथा 
कोसल राजाच्या एका पुरयताचो पूत हो. मैत्रायणी नांवाचे ताचे घरकान्नीक जाल्लो. 
परंपरेन हो घराबो अहिंसक आशिल्लो. विचारानूय अहिंसक आशिल्लो. म्हूण पुताकूय 
आवय बापायन 'अहिंसक' म्हूण नांव दवरिल्लें. मूज करतकूच बापायन ताका 
तक्षशिलेंतल्या एका गुरुगेर शिकपाक धाडून दिलो. गुरुगेर रावन तो वेद, वेदांग, 
व्याकरण, निरुक्त, शिकपा सारकें सगळें शिकलो. भुरगो बुदवंत, तितलोच शिळवंत. 
गुरुक तो खूब आवडटालो. पुणून, गुरुगेर जे दुसरे भुरगे शिकपाक येवन राबिल्ले 
तांकां ताची नसाय दिसपाक लागली. ताका आनी गुरूक फोडचो म्हूण तांणी तरांतरांच्यो 
माण्ण्यो केल्यो. एक दीस एकल्यान एक माण्णी रचली. गुरू परस गुरुची घरकान्न 
हाची चड अपुर्बाय करता हें ताणें पळेल्लें. तिका आनी हाका बरें, हें गुरूक पटोवचें 
अशें ताचे सांगणेन सगळ्यांनी थारायलें. सगळ्यांनी आपणाक तीन पंगडांनी वांटून 
घेतले. एक पंगड पयलीं गुरू सरी गेलो आनी ताणें गुरूक म्हळें, 'कितें आयकतात 
आमी हें? लोक ह्या भुरग्याक आनी तुमचे घरकान्नीक बरें म्हणटात.” 

गुरू उसळ्ळो. “ताका फोडूंक पळेतात तुमी म्हजे पसून, उणाकांनो? लागात 
चलूक हांगासरले. तुमचें तोंड लेगीत म्हाका पळोवपाचें ना..." 

“नदर दवरून पळेयात, मागीर कळटलें', भुरग्यांनी म्हळें. 

उपरांत कांय दिसांनी दुसऱ्या पंगडान, मागीर एक दीस तिसऱ्या पंगडान गुरूक 
तेंच सांगलें. गुरू दुबावलो. भुरगे सांगतात तें खरें आसूंक जाय अशें ताका दिसपाक 
लागलें. ताणें घरकान्निचेर नदर दवरली. ती ताची खुबूच अपुर्बाय करता तें ताणें 
पळेलें. कितें करचें, ताका प्रस्न पडलो. ताका जितोच मारचो अशें ताका दिसलें. 
पुणून मारलो जाल्यार गुरू आपणाल्या शिष्यांक जिवे मारता अशें सगळेकडेन जातले 
आनी मुखार भुरगे शिकपाक येवपाचे बंद जातले, अशें ताका दिसलें. ताणें मारपाचो 
बेत सोडून दिलो आनी मनांत म्हळें, हाचें शिक्षण पयलीं सोंपूं दी. तें सोंपतकूच 
तो गुरुदक्षिणा कितें दिवं काय म्हूण विचारपाक येतलो तेन्ना हजार लोकांक जिवे 

F र म्हूण ताका सांगतलों, अशें थारायलें. “ह्या हजारां भितरलो कोणूय ताका मारतलो.' 
कांय दिसांनी शिक्षण सोंपलें आनी भुरगो गुरुदक्षिणा कितें दिवं काय म्हूण विचारपाक 
आयलो. 

“हजार लोकांक जिते मार...” गुरून म्हळें. 

'म्हज्यान असलें काम जावपाचें ना.” भुरग्यान निक्षून सांगलें. आमच्या घराब्यांतलो 
कोणूच असलीं कामां करून येवंक ना..." 

'तुंबें ही गुरुदक्षिणा दिली ना जाल्यार शिकला ती विद्या फळाक येवची ना.' 
भुरगो थोडो वेळ घुटमळ्यांत पडलो. म्हणटासर तरसाद आनी धाल घेवन तो 
उठलो आनी रानांत भितर सरून लाकडां मारूंक येतल्यांक मारपाक लागलो. करतां 
करतां रानांतलो गावांनी वचून मारपाक लागलो. आपणें कितल्या लोकांक मारले 
हाचो सुरवेक तो हिशोब दवरतालो. पुणून ताणें इतल्या लोकांक मारिल्ले कीं कांय 
दिसांनी ताका हिशोब लागना जालो. म्हूण तो मारिल्ल्या लोकांचीं बोटां कातरून 
दवरपाक लागलो. एक दीस ही जमयल्लीं बोटां शेणलीं. म्हूण ताणें लोखणाची एक 
सरी हाडली आनी हे सरयेंत तीं बोटां गुंथून दवरपाक लागलो. आनी सरी गळ्यांत 
घालून भोंवपाक लागलो. 

म्हूण ताका अंगुलिमाल हें नांव पडिल्लें. 

अंगुलिमाल हें नांव कानार पडनाफुडें लोक थरथरताले. गांव सोडून पळून वताले. 
कोसलचो राजा पसेनदी. ताच्या कानार ही खबर पावली. तो रोखडेंच सैन्य घेवन 
अंगुलिमालाक धरपाक भायर सरलो. 

बुद्धाच्याय कानार ही खबर गेली. एक दीस सकाळी पात्र चीवर घेवन भिक्षे 
खातीर बुद्ध भायर सरिल्लो तो नीट अंगुलिमाल आसा म्हूण लोक म्हणटाले ते 
दिकेन चलपाक लागलो. बुद्ध हे दिकेन वता हें कांय राखण्यांनी, वनवाळ्यांनी, 
शेतकामत्यांनी पळेलें. सगळ्यांनी ताका म्हळें, "भगवंता, हे वाटेन वचूं नाका. हांगा 
एक वाटमारो रावता. तो मजे खातीर लोकांक मारता आनी तांचीं बोटां कातरून 
आपणाल्या गळ्यातले सरपळेंत गुंथून घेता..." 

बुद्ध कांयच जाप दिनासतना चलत रावलो. 

अंगुलिमालान ताका पळेलो. ताका अजाप जालें. ताणें मनांत म्हळें, 'म्हजो धेंक 
चोंय दिकांनी पातळ्ळेलो आसतना हाका एकलोच हे वाटेन येवपाचो धीर कसो 
जालो?” 

तो तरसाद घेवन बुद्धाच्या आंगार धांवन गेलो. 

बुद्धान ताका धांवन येता तो पळेलो. तरी आसतना तो पावलां मुखार घालीत 
चलत रावलो. 'अब्बा! हांव धांवन वतां तेन्ना कोणूच मुखार पावल घालिना. चाळीस 

चाळीस लोक आसले जाल्यारूय पळून वतात. आनी हो एकलोच चलत येता !' 
ताणें मोट्यान बुद्धाक म्हळें, 'मुखार पावल घालूं नाका. थंयच उबो राव... 

'हांव उबोच आसां, तूंय थंयच उबो राव' अशी जाप दिवन बुद्ध चलत रावलो. 

'तूं चलता आसुनूय आपूण उबो आसां म्हणटा आनी हांव उबो आसुनूय तूं 
म्हाका उबो ना म्हणटा, हाचो अर्थ कितें ?” अंगुलिमालान ताका विचारलें. 

'सगळ्या जिवां विशीं म्हज्या काळजांत करुणा भरल्या म्हूण हांव उबो आसां, 
थीर आसां... तुज्या काळजांत ती ना म्हूण तुका हांव अस्थीर म्हणटां." बुद्धान 
जाप दिली. 

अंगुलिमाल शेळेलो. ताच्यांतल्या मनीसपणाक जाग आयिल्ली. ताणें बुद्धाची नामना 
आयकल्ली. तरसाद बुद्धाच्या पांयांसरी दवरून आपणाक तुज्या गोपांत घे म्हूण 
ताणें मागलें. 

“असो हांगा यो' अशें म्हणून बुद्धान ताका लागीं ओडलो आनी थंयच प्रव्रज्या 
दिवन ताका घेवन तो जेतवनांत आयलो. 

पसेनदी अंगुलिमालाक धरून हाडपा खातीर सैन्य घेवन भायर सरिल्लो. जेतवना 
लागसार पावतकूच तो बुद्धाचे भेटेक भितर सरलो. 'येदें व्हडलें सैन्य घेवन खंय 
वचपाक भायर सरला? कोणें तुज्या राज्याचेर घुरी बिरी घाल्या काय कितें?' 
बुद्धान ताका विचारलें. 

'भायल्यान कोणें घुरी घालूंक ना..." पसेनदीन जाप दिली. “भितरलोच अंगुलिमाल 
नांवाचो एक वाटमारो लोकांक पिडपाक लागला... ताका धरपाक वतां.' 

बुद्धान मुमुरख्यांनी हांसून विचारलें, “धरुंया, अंगुलिमालान मुंडन करून घेतलें, 
आंगार भगवें घालें आनी भिक्षू जावन ताणें आपूण कोणाची हत्या करचों ना, चोरी 
करचों ना, फट उलोवचों ना, असो सोपूत घेतलो जाल्यार तूं ताका कितें करतलो ?' . 

“हेर भिक्षूं कडेन चलतां तसो ताचेय कडेन चलतलों.' 

बुद्धान म्हऱ्यांत बशिल्ल्या अंगुलिमालाक उजव्या हातान दाखोवन म्हळें, 'हो 
पळे, अंगुलिमाल हांगा बसला.' 

राजाच्या आंगार कांटो फुलून आयलो. तो भियेल्ले वरी जालो. 

“ताका भियेवं नाका, तो कांय करपाचो ना', बुद्धान म्हळें. 

“तुज्या आवय-बापायचें गोत्र खंयचें ?' पसेनदीन अंगुलिमालाक विचारलें. 

'आवयचें मैत्रायणी. बापायचें भर्ग”, ताणें जाप दिली. 

हो आपणाल्या पुरयताचो पूत म्हणपाचें राजाक कळ्ळें. आनी ताणें म्हळें, “तूं 
सुखान राव हागा.' 

पसेनदीन बुद्धाक म्हळें, 'राजाचे सत्येक आनी शस्त्रांक जें जमलें ना तें तुंव 

८ न घडोवन हाडलें. तुंवे एका उचांबळीत मनशाक शान्त केलो...' 

अंगुलिमाल भिक्षू जाल्ल्याची खबर श्रावस्तींत सगळे कडेन पातळळी. तो पयलिंचो 
उरूंक ना, अर्हतपदार पावला म्हणपाचेंय लोकांक कळळें. पुणून लोक ताचें पुर्वायुश्य 
विसरूक नाशिल्ले. एक दीस तो भिक्षाटणाक गेल्लो तेन्ना एकल्यान ताचेर एक 
 फातर शेंवटून मारलो. म्हणटासर कितलेशे जाण मुखार आयले. कोणें दांडो तकलेर 
मारलो. कोणें आनीक कितें मारलें. रक्तबंबाळ अवस्तेंत तो बुद्धा मुखार येवन 
उबो रावलो. बुद्धान इतलेंच म्हळें, 'पुता, सोंस हें सगळें... करणेचें फळ तुका 
ह्याच जल्मांत भोगूक मेळटा इतलोच अर्थ हाचो..." 

मार सोंसुनूय अंगुलिमालाचें चित्त उचांबळीत जावंक नाशिल्लें. थंड उरिल्लें. ताणें 
मनांत म्हळें, पुर्वायुश्यांत मस्ते आशिल्ले मनीस उतार पिरायेर जाग्यार येतात तेन्ना 
कुषांतल्यान सुटिल्ल्या चंद्रा भाशेन लकलकतात. म्हज्या दुस्मानांनी लेगीत बुद्ध-मत्त 
समजून घेवचें, शिकचें... 


बुद्धमत्त जातूत विस्तारान आयलां तें त्रिपिटक 'महाभारता' परस तिपेटीन व्हड. आवाटान 
आनी खोलायेन म्हालसागरा येदें. तांतूंत देंवपाचो आनी पेंवपाचो धीर सरसमान कोणाक 
तर जायच ना, व्हडल्या व्हडल्या पंडितांकूय जायना. सरसमान लोकांक तशें व्हड पंडितांक 
लेगीत नित्यपाठाक उपकारा पडत असल्या एका गुरुपुस्तकाची गरज आसा म्हणपाची जाणवीक 
जाणकारांक जाली तेन्ना तांणी बुद्धाचे जिबे वयल्यान वेगळ्या वेगळ्या प्रसंगार फुटिल्ल्यो 
४२३ गाथा वेंचून त्यो २६ वर्गानी गुथून काडल्यो आनी ताका धम्मपद म्हूण एक नांव 
दिलें. 

पुराय त्रिपिटकाचो आपरोस ह्या माणकुल्या पुस्तकांत आयला. 

म्हत्वाचें म्हळ्यार, संवसारांत जे वेगळे वेगळे बौद्ध संप्रदाय चलतात तितल्यांनीय तें 
आपणालें “प्रमाण” धर्मपुस्तक मानलां. ह्या धम्मपदाचो - पू. विनोबांचे नवसंहितेक धरून 
केल्लो - मेकळो गद्य अणकार फुडल्या प्रकरणांत 'बुद्रधमत्ताचो आपरोस' ह्या नांवान 
दिला. 

१५. 
बुद्ध-मत्ताचो आपरोस 


कर्मयोग 


१. अवैर 

-- आमचे वेव्हार आनी करण्यो, आमची चाल-चलणूक, आमचें सगळे आमच्या 
विचारांक धरून चलता. विचारांचेर निंबून आसता. मनशाक तागेले विचारूच घडयतात. 
मनांत पाडे विचार घोळपाक लागले जाल्यार मनीस पाडो जातलो. तागेली चाल-चलणूक, 
तागेले वेव्हार पाडे जातले. ताचे इस्तुकीं पाड्योच करण्यो घडटल्यो. परिणामी, 
बैलाक गाडयेचें चाक ओडीत व्हरचें पडटा तशें ताका आयुश्यभर दुखख ओडीत 
व्हरचें पडटलें. मनांत उजू विचार घोळूंक जाय. म्हणटकूच मनीस उजू जातलो. 
ताचे हस्तुकीं सदां उजूच करण्यो घडटल्यो. आनी सावळी जशी मनशा फाटल्यान 
चलत येता तशें सूख ताचे फाटल्यान अचळय चलत येतलें. 

- हाणें म्हजो अवमान केलो, ताणें म्हाका फार्टी घालो, हाणें फटयलो, ताणें 
नागयलो, असलें तकलेंत घोळपाक लागलें म्हणटकूच मनीस उचांबळीत जाता. “हांकां 
बुद्द शिकयतलों' अशें म्हणून तो तेमाक पेट्टा. आनी मनांत तांचो दुस्वास करपाक 
लागता. पुणून दुस्वासान केन्ना दुस्वास पालवला व्हय? तकलेंत दुस्वासूच उदेवंक 
दिवंक फावना. दुस्वास पालोवपाचो होच एक नेम सदांकाळ चलत आयला, सदां 
चलत रावतलो. 

~¬ एक दीस आमकां सगळ्यांक संवसार सोडून वचचें पडटलें म्हणपाची जागरूक 
जाणवीक दवरुनूच मनशान जियेवंक जाय. म्हणटकूच, खंयच्याय झगड्या-झुजांत, 
खयच्याय किजिलांत तो पडचो ना. 

"ण दुस्वास करतल्यां मजगतीं मनशान दुस्वास-विरयत जावन रावचें, पिडेस्तां मजगतीं 
घटमूट जावन रावचें, चिंतेस्तां मजगतीं चिंते-विरयत रावचें. 

न सतीत एकल्याक जैत मेळटा.. तशी, दुसन्याक हार खावची पडटा. हार खाता 
ताची न्हीद खळटा. ताच्यांत दुस्वास जल्माक येता. हार-जैत हांचे पेल्यान मनशाक 
वचूंक येवंक जाय. जाल्यारूच तो सुखाची न्हीद न्हिदूंक पावतलो. दुसऱ्यांक पिडा 

दु जो सुखी जावंक वावुरता तो दुस्वासांतल्यान केन्नाच मेकळो जावंक पावना. 
तो दुस्मानूच जोडीत रावता. ओडी सारको उजो ना, दुस्वासा सारको कळी ना 
आनी थंडाये सारकें सूख ना. 

: "ण मनशान तिडक सोडूक जाय. अभिमान सोडूंक जाय. संवसाराक दसोवन दवरपी 
हे बांदपास सोडून मनशान मुखार वचूक जाय. ताका दुख्ख केन्ना बादचें ना. 

-" वेगान धांवतल्या रथाक सारथी जसो नियंत्रणांत दवरता तशें मनशान रथाय 
परस वेगान धांवतल्या मनाक नियंत्रणांत दवरूक जाय. 

-ण तिडक आळाबंदा हाडपाक तकली थंड दवरची. नश्ट्या पाड्या लोकांक बरेपणान 
जिखचे. हिमट्याक दान दिवन जिखचो आनी फट सत्यान जिखचें. 

त सदां खरें उलोवचें. कोणाचेर केन्ना तापचें न्हय. आनी कोणेंय कितेंय मागलें 
जाल्यार ताका ना केन्ना म्हणचें न्हय. 

नन ख्यास्तीक सगळे भियेतात. तशे, मरणाकूय सगळे भियेतात. सगळ्यांक आपलेच 
परी लेखचे. कोणाक केन्ना ख्यास्त करची न्हय. कोणाक मारचो न्हय. मारूंक दिवचो 
न्हय. 

जिवांक मारपी मनीस मनीस न्हय. 

-छ सुखाक सगळेच आंवडेतात. दुसऱयाचें सूख ना करतलो सुखी केन्नाच जावंक 
पावना. दुसन्याक दुखत असलें उतर तोंडांतल्यान भायर सरूक दिवचें न्हय. दुसरो 
तुका दुखयतलो. तूंय मागीर दुखावतलो. मनशान कांशाच्या आयदना सारको जावचो. 
कांशाचें आयदन कितलेंय बडय, आवाज काडिना. जापेक जाप दिवप ना. 





२. शील 

“छ दुश्शील जावन शंबर वर्सा जियेवचे परस शिळवंत जावन एकूच दीस जियेवप 
बरें. दुष्प्रज्ञ जावन शंबर वर्सा जियेवचे परस प्रज्ञावंत जावन एकूच दीस जियेवप 
बरें. घाळपणान शंबर वर्सा जियेवचे परस जागरुकतायेन एकूच दीस जियेवप बरें. 
अमृतपदाचे जाणविके बगर शंबर वर्सा जियेवचे परस ताचे जाणविकेन एकूच दीस 
जियेवप बरें. लागणुकेचे जाणविके बगर शंबर वर्सा जियेवचे परस तिचे जाणविकेन 
एकूच दीस जियेवप बरें. 

“न चंदन, तगर, जाय, जूय, खंयच्याय फुलाचो परमळ वारो वता तेच दिकेन 
पातळटा. उरफाटे दिकेन पातळना. शिळवंताचो परमळ उरफाटे दिकेनूच न्हय, तर 
धाय दिकांनी पातळटा. सगळ्या फुलांचो परमळ एकठांय करात, शिलाच्या परमळाक 
लागपाचो ना. फुलांचो परमळ आमच्या नाका मेरेन पावत, शिळवंताचो देवां मेरेन 
पावतलो. मरणाक लेगीत शिळवंताचे वाटेक वचपाचो धीर जायना. शिलान भरिल्लो 

प्रज्ञावंतूच 'मुक्‍त' मनीस आसता. 
__ वसवसा सारकी पिडा ना. बलायके सारको लाव ना. संतोशा सारकें धन ना. 
भावार्ता सारको इश्ट ना. आनी निर्वाणा सारके सूख ना. 
__ अडचणीं वेळार कोणूय पावलो जाल्यार मनशाक सूख भोगता. मेळ्ळां तांतूंत 
मनीस धादोसभरीत रावलो जाल्यारूय सूख भोगता. मरणा वेळार पुण्य सूख दिता 
तशीं सगळीं दुख्खां ना जातकूच सूख भोगता. 
__ आवयची सेवा करची, सूख मेळटलें. बापायची करची, सूख मेळटलें. 
श्रमण-ब्राहमणांचे सेवेंत सूख आसा. शिलाक पाळो दिवपांत सूख आसा. भावार्तात 
थीर रावल्यार सूख मेळटा. प्रज्ञा जोडपांत सूख आसा. तें, पातकां पसून पयस 
रावपांत सूख आसा. ल्हान सूख सोडल्यार व्हड सूख मेळटा. म्हूण शाण्या मनशान 
ल्हान सूख सोडून दिवचें. 
-- नेर मातप शेताचो दोश. तसो भोग मनशाचो दोश. दुस्वास हो आनीक एक 
दोश, भूल होवूय दोश, वान्सा होवूय दोश. देखून भोग-मुक्त मनशाक दान दिवचें, 
दुस्वासां पसून मेकळो जाल्ल्याक दिवचें, भुलींतल्यान सुटिल्ल्याक दिवचें, वान्शे 
मेकळो जाल्ल्याक दिवचें. मुर्खाक दानाचें मोल कळना. शाण्याक तें कळटा. म्हूण 
स्वर्गातूय तो सुखी उरता. 

दानांत धर्म-दान हें सगळ्यांत व्हड दान. धर्म-रोस हो सगळ्यांत रुचीक रोस. 
धर्म-खोस ही सगळ्यांत व्हडली खोस. 
-- ओड हुमटावन उडोवची, सगळीं दुख्खां ना जातलीं. 
- सत्य हो एकूच व्हड धर्म. असत्यान चलपी मनीस सगळें होगडावन बसता. 
मागीर ताचे हस्तुकीं घडना असलें एकूय पातक उरना. 
- कोण जिखीत धर्तरी यमलोका-देवलोका सयत. कोण वेचीत धर्म-पदां फिशाल 
फुलकारा भाशेन. जिज्ञासा आशिल्लो बुद्ध-शिष्य न्हय जाल्यार आनीक कोण? 
- अर्थ नाशिल्ल्या हजार गाथां परस अर्थान उपाट भरिल्ली एकूच गाथा बरी. 
ती मनाक थंडाय जोडून दितली. 
-ए जाचे जिबे वयल्यान एकूय लटकें उतर फुटंना, जो येवजून करून तसो नमळायेन 
उलयता ताचे वाचेंतल्यान म्होंव झिरपता. 
नए धर्म-पुस्तकांची कितलींय पारायणां केलीं, तीं कितलींय तोंडपाठ केलीं म्हूण 
कित्याक उपकारता ? तांचे शिकवणेक धरून मनीस चल्लोना जाल्यार तो दुसऱ्यांची 
गोरवां राखपी राखणो जावन पडटलो. ताका दुसऱ्यांक उपदेस करपाचो अधिकार 
मेळचो ना. थोडेच वाचचें. वाचता तें पचोवचें. ताका धरून जिवीत घडोवचें. तिडक, 
ओड, गदळ, दुस्वास हांचे पेल्यान वचून मनशाक सम्यक-ज्ञानी आनी मुक्त-चित्त 

E गावचे. मनशाची परलोकाची ओड सुट्टली. उपरांतूच ताका दुसऱ्यांक उपदेस करपाचो 
अधिकार मेळटलो 

ला गंध नाशिल्लें सुंदर सोबीत फूल, तशें आचार नाशिल्लें जिवीत. आचार नाशिल्ल्या 
 मनशाचो दुसऱयांचेर कसलोच परिणाम जायना. जिवितांत रंगूय आसचो, गंधूय आसचो. 
ताचेंच उतर लोक आयकतले. 


३. सत्संग 
-ण बुदवंत, अणभवी आनी शिळवंत असलोच कोण सांगाती सोदचो. ताच्या सांगातान 
खोशयेन आनी चत्रायेन जिविताची वाट चलची. असलो सांगाती मेळळोना जाल्यार 
आपणें आपणाले वाटेन एकलोच चलत रावचें. मुर्खाच्या सांगाता परस एकलो एकसुरो 
रावप खूब बरें. आपणा परस व्हड वा आपणाल्या पांवड्याचो सांगाती मेळळो ना, 
जाल्यार एकलोच चलपाचो नित्शय करचो. अर्दकुट्या, उणाक लोकांचो सांगात केन्ना 
घेवचो न्हय. 

अल्पेच्छ रावपाची आनी आपणाक पातकां पसून वाटावपाची जतनाय मनशाक 
-छ संगत सदां बऱ्या मनशाची धरची. तीच संगत सूख दितली. मुर्खाची संगत 
केन्ना धरची न्हय. ती सदांकाळ दुख्ख दीत रावतली. दुस्मानाची संगत धरल्यार 
उपकारता. पुणून मुर्खाची केन्नाच धरची न्हय. 
— चंद्र जसो आपणाले धरिल्ले वाटेन चलता, तशें मनशाक बऱ्या लोकांनी माड्डिल्ले 
वाटे वयल्यानूच चलचें. 
-ए आमच्यांतले अवगूण जो दाखयता ताचोच सांगात धरचो. आमचे अवगूण दाखोवन 
तो आमच्यांत लिपून आशिल्लें धनूच आमकां दाखयता अशें मानचें. तो आमकां 
शिटकायत रावतलो. सकल पडूंक दिवचो ना. सांवरून धरतलो. बोध दिवपी, शिकोवपी, 
वाटावपी, सांवरून धरपी मनशाचोच सांगात धरचो. उणाकाचो निखालून धरचो न्हय. 
— म्हयन्या-म्हयन्याक हजारांनी रुपयांचे दान दिवन शंबर वर्सा यज्ञयाग करचे 
परस बऱ्या मनशाची खिणभर लेगीत केल्ली सेवा वा पुजा बरी. हजार यज्ञयागां 
पसून मेळटल्या पुण्या परस एका बऱ्या मनशाक केल्ल्या एका नमस्कारा पसून 
मेळटा तें पुण्य चार वांट्यांनी व्हड. 
-- जो सगळ्यांचो सारकोच भौमान करता, जाणट्यांचे आशिर्वाद जोडटा ताचें 
आयुष्य, बळ आनी सूख वाडटा. ताका मागीर एक आगळी वेगळी कान्तूय मारपाक 
लागता. 
-_ ब्राहमण अग्निहोत्राक करता तसो नमस्कार आमी आमकां बरी वाट दाखयतल्याक 

करचो. संवसारा पेल्यान गेल्ल्या शोक-विळापां पसून मुक्‍त जाल्ल्या मनशाची पुजा . | 
करची. तो कोणूय आसूं मागीर. हे पुजे पसून मेळटा तें पुण्य मेजूंक येवपाचें ना. 

__ मनीस घर संवसारांत घुसपून उरलो जाल्यार ताका दुख्ख चुकपाचें ना. उणाकांच्या 
सांगातांत रावलो जाल्यारूय तें चुकोवंक येवपाचें ना. जिवीत दुख्खान भरलां. मनशान 
कित्यांतूच आपणाक घुसपावन घेवंक फावना. 

__ श्रदधाशील मनीस खंयूय पावूं, सगळेच ताचो भौमान करतले. पयस आसलो 
जाल्यारूय हिमालया वरी तो पयसल्यान लोकांचे नदरेंत भरतलो. अ-संत मनीस 
लागीं उबो रावल्यारूय दिश्टी पडना, काळखांत सोडिल्लो तीर दिश्टी पडना, तसो. 


४. करण्यो 

-- फुलकार जसो फुलांचे राशींतल्यान एक एक फूल वेंचून तांची माळ गुथता, 
तशी मनशान बच्यो करण्यो करून पुण्याची माळ गुंथची. बन्यो करण्यो करपाक 
आळसाय करची न्हय. आळसायेन मनांत पातक घोळपाक लागता. बन्यो करण्यो 
रोखड्या रोखड्यो करच्यो. वायट करण्यां पसून मन पयस दवरचें 

-- घाळ मनीस जागरूक जायनाफुडें कुपांतल्यान सुटिल्ल्या चन्द्रा भाशेन संवसारार 
चान्नं फांकारूंक लागता. आदल्यो वायट करण्यो जो उपरांतच्या बऱ्या करण्यांनी 
पुसून उडयता तोवूय चन्द्रा भाशेन उजवाड फांकारता. 

-- वेपारी मनीस केन्ना भय आशिल्ले वाटेन वचना. जियेवपाची इत्सा आशिल्लो 
मनीस विक्खाची परिक्षा घेना. मनशान पातकांचे वाटेन वचूंक जायना. पातकांची 
परिक्षा घेवक जायना. वायट करण्यो करच्यो न्हय, पातक लागचें ना. चुकून वायट 
करणी घडली जाल्यार ती परती घडूंक दिवची न्हय. घडूंक दिलीं जाल्यार पातकां : 
एकठांय जातलीं आनी मनीस दुख्खांत पडटलो. बन्यो करण्यो मात भौन भौन करच्यो. 
तांची संवयूय लावन घेवची. पुण्याचो संचयूय जातलो आनी सुखूय मेळटलें. 

- पातकी मनीस हांगाय रडटा आनी परलोकांतूय रडटा. पुण्यवंत दोनूय कडेन 
धासोदभरीत उरता. पातक पिकून येना ते मेरेन मनशाक आपूण करतां तें पातक 
कशें दिसना. पातकांचीं फळां दिसूंक लागतात तेन्नाच ताका पातकाचें रूप कळटा. 
पुण्याचेय अशेंच. तें पिकून येवंक जाय. म्हणटकूच ताचीं फळां मेळपाक लागतात. 
तेन्नाच मनीस पुण्याचे रूप वळखूंक पावता. पातक आपणाक बादचें ना असो समज 
करून ताची उवेखणी करची न्हय. थेंब थेंब करून बुडकुलो भरता तसो इल्लो 
इल्लो करून पातकांचो बुडकुलो भरून येता. पुण्य आपणाक मेळचेंना, असोय समज 
करून घेवचो न्हय. थेंब थेंब करून पुण्याचोय बुडकुलो भरून येता. 

-ण पातकाचीं फळां चुकोवपाक आनी मरणाच्या दावकुलांतल्यान आपणाक वाटावन 


100 तथागत 










म मनीस लिपून रावतलो म्हळ्यार ताका अंतराळांत, दर्यात, पर्वतांचे घोलींत 
यच सुवात मेळपाची ना. 

=¬ दुर्बुददी मनीस आपुणूच आपणालो दुस्मान जावन पडटा. आनी नश्ट्यो करण्यो 
करीत पातकां पुंजायत रावता. तांचें फळ सदां कोडूच आसता. जी करणी केल्ल्यान 
` पच्छाताप करचो पडचो ना आनी अंतीं रडचें पडचें ना असलीच करणी करची. 
तिकाच सत्कर्म म्हणटात. सत्कर्मान केन्नाच पच्छाताप करपाचो प्रसंग येना, केन्नाच 
' रड़चें पडना. 

-— धारोश्ण दुदाचें धय करूंक येना. तशें पातकूय रोखडेंच फळाक येना. गोबरांत 
धांकिल्ल्या इंगळ्या भाशेन तें इल्लें इल्ले पेटत रावता आनी निमाणें मनशाक हुलपावन 
ताचो गोबोर करता. आपूण पातक करतां म्हणपाचें मुर्खाक समजना. ताका तें हुलपावंक 
लागता तेन्नाच कळटा, आनी ताका पच्छाताप जाता. 

कळम लोखणांतल्यानूच येता आनी लोखणाकूच खावन उडयता, तश्यो पातकी 
मनशाच्यो करण्यो ताका दुर्गतीक व्हरतात. 


५. नीत 

ला लजूंक जाय थंय जे लजनात, लजूंक फावना थय लजतात; तशें, भियेवंक 
जाय थंय भियेनात, भियेवंक फावना थंय भियेतात, सोडूक जाय तें सोडिनात आनी 
सोडूक जायना तें सोडटात, तांची नदर लटकी. फटकिरी. तांकां सत्य केन्ना कळपाचे 
ना. ते दुर्गतीक पावतले. सोडूंक जाय तें जे सोडटात आनी सोडूंक फावना तें 
सोडिनात तांची नदर समा. सत्य तांकांच कळटा. तेच सदगतीक पावतात. लटक्याक 
खरें आनी खन्याक लटकें मानपी मनशांची नदर लटकी. ते सत्य केन्ना जोडूंक 
पावनात. खन्याक खरें आनी लटक्याक लटकें मानपी मनशांचीच नदर समा. ते 
सत्य जोडूक पावतात. 

-- उणाक चाल धरची न्हय. घाळ केन्ना रावचें न्हय. लटकी नदर धरची न्हय. 
आनी जल्म-मरणाचें चाक चलूंक दिवचें न्हय. घाळपण सोडून उठचें. निष्ठेन उजू 
वाटेन चलचें. मनीस सदां सुखाची न्हीद निहिदतलो. 

-- वायट करण्यो करपाक जो अनमनना, मोडतोड करपाक फार्टी फुडें सरना, 
दुसऱ्यांनी मारिल्ले जीव चोंचावपी कावळ्या सारको जो 'शूर', तो आचार नाशिल्लो 
मनीस. असल्या गर्विश्‍्ट आनी भ्रश्ट मनशाचें जिवीत वयल्या वयल्यान पळेल्यार 
सुखाचें कशें दिसतलें. आनी जो वायट करण्यो करूंक लजता, निर्मळ जीण जियेवपाचो 
यत्न करता, सदां जागरूक रावता, असल्या क्षमाशीळ, बरें-वायट पारखूक येतल्या, 
शुद्ध आनी निर्मळ मनशाचें जिवीत त्रासांत आनी कश्टांत वता-शें दिसतलें. तरी 

आसतना मनशान हेंच कश्टांचें जिवीत जियेवचें, भ्रश्टाचें न्हय. 

__ दुसऱ्याचें वायट करप आनी आपणालेंच लुकसान करून घेवप सोपें; आपणालें 
आनी दुसऱयांलें बरें करप कठीण. 

___ न्हीद पडना ताका रात सोंपून सोंपना कशी दिसतली. पुरो जालां ताका एक 
योजनाची इल्लीशी वाट आकांताची लांब दिसतली. तसो, सद्धर्म जाका खबर 
ना ताका संवसार लांबूच लांब दिसतलो. 

-- म्हजो पूत, म्हजी संपत, म्हजें हें, म्हजें तें करपी लोक सदांच हुसक्यांत 
जियेतात. कुडूच आमची न्हय, थंय हें सगळें आमचें कशें जातले ? 

-- मुखचिं ज्ञान ताच्या घाताक पुरो. ताच्यांत जें कितें बरें आसा ताचेंय तें नाशें 
करतलें, आनी ताचें माथेय कातरून सकल उडयतलें. 

-- आपणाक सगळे कडेन वयलो पाट मेळचो, आपूण लोकांचो फुडारी जावचो, 
लोकांनी आपणाक मानचो, आपणाली तांणी पुजा करची, सगळें आपणाचेरूच निंबून 
उरचें, असले लटके हावेस जो बाळगिता ताचो फकत अहंकारूच वाडटा. ताका 
दुसरें कांय मेळना. 

-- वाऱ्यार फुंकिल्लो धुल्ल फुंकतल्याच्याच तोंडार येवन पडटा तसो शुद्ध निर्मळ 
मनशाक जो दुशण दिता ताका एक तर दुख्ख सोंसचें पडटा वा तो हांतुळणार 
पडटा, ना जाल्यार ताका पिशें लागता वा ताची शीथू जाता. असलीं कितलिंशीं 
पानवळां ताका सोंसचीं पडटात आनी अंतीं तो नरकांत पडटा 

- जीव घेवपी, फट उलोवपी, चोरी करपी, व्यभिचार करपी, सोरो पियेवपी मनीस 
ह्याच जिवितांत आपणालीं मुळां खणून काडटा 

-- दुराचारी जावन देशाचें अन्न खावचे परस लोखणाचो तापिल्लो गुळो खाल्लोः 
बरो. 

-- जें घडूंक ना तें घडलें म्हणप आनी जें करूंक ना तें आपणें केलें म्हणप 
हीं उणाकपणां. 

¬ आळशी, भकारो, न्हिदऽ नासतना हांतुळणार लोळपी मनीस मातिल्ल्या दुकरा 
सारको. ताका भौन भौन जल्म घेवचो पडटलो. 


६. अनिन्दा 

- जै ओगी रावतात तांची लोक निंदा करतात. चड उलयतात तांचीय करतात. 
थोडें उलयतात तांचीय करतात. जाची निंदा जायना असलो संवसारांत कोणूच 
ना. जाची फकत निंदाच जाल्या वा जाची फकत लुस्तूच जाल्या असलोय कोण 
संवसारांत आयजवेर जावंक ना, फुडाराकूय जावचो ना. 


१६८ तथागत 





म - शाणे लोक सदां शील समाधी आनी प्रज्ञा ह्या गुणांनी भरिल्ल्या बुदवंतांचीच 
करतात. तांच्यांत दुशण दिवपा सारके अवगूण नासतात. खणखणीत पोवनां 
ते खरे आसतात. तांची निंदा कोण करतलो. शीळ-संपन्न, बुदवंत, धर्मात 
थीर, सत्यान चलपी आनी आपणाल्यो सगळ्यो लागणुको पुऱ्यो करपी मनशाचो 
लोक सदां मोग करतात. 

` — भोंवडेर गेल्लो मनीस खूब दिसांनी परतले उपरांत तागेले आप्त-सोयरे, इश्ट-मित्र 
` ताका हुनहुनीत येवकार दितात तशीं पुण्यशीळ मनशाचीं पुण्य-कर्मा ताका हुनहुनीत 
` येवकार दिवपाक परलोकांत लेगीत ताची वाट पळेत रावतात. 

गा आपणाक सोबनात असल्यो करण्यो मुरवत आशिल्ले कोण करिनात. बऱ्या 
` घोड्याक चाबूक सोंसना तशी हांकां निंदा सोंसना. घोडो धांवता ते भाशेन तूं उजू 
वाटेन धांव. तुजी सगळी कामां करून उडय. श्रद्धा, शील, वीर्य, समाधी, धर्म-नित्शय, 
विद्या, आचार आनी स्मृती हांच्या आधारान तूं दुख्खां पेल्यान वचूक पावतलो. 
लाए झुजा मळार हती जसो मोन्यांनी तीर सोंसता तसो हांव कोडू उतरांचे तीर 
सोंसतलो (असो नित्शय कर). संवसारांत कोडू उतरांचे तीर सोडपी पाडे लोक 
खूब आसात. शिकोवन तयार केल्ल्या हतयाकूच झुजामळार व्हरतात, असल्याच 
हतयाचे फाटीर राजा बसता. उतरांचे तीर सोंसपी मनिसूच व्हड मनीस. 

“छ दुसऱ्यांची उर्णी पळोवंचीं न्हय. तांणी कितें केलें, कितें ना, हे विशींय उलोवचें 
न्हय. आपणें कितें केलां, कितें ना तेंच पळोवचें. आपणेंच पयलीं आपणाक देख 
दिवची. मागीर दुसन्यांक उपदेस करचो. दुसन्यांक कितेंय करूंक सांगचे पयलीं खासा 
आपणेंच तें करून दाखोवचें. आपणेंच आपणाचेर जैत जोडचें. हें जैत सगळ्यांत 
कठीण. कोण कोणाक शुद्ध निर्मळ करिना. मनीस आपुणूच आपणाक शुद्ध वा 
अशुद्ध करता. दुसर्‍याचो लाव जावपाक आपणालें लुकसान करून घेवचें न्हय. 
आपणालें हीत पळोवचें आनी तातूंत गुल्ल रावचें. 

— दुसऱ्यांची उर्णी पळोवप सोपी. मनशान आपणालीं उणीं पळोवंक जाय. दुसऱ्यांची 
उणीं मनीस पोल जाल्लेवरी वान्यार उबयता. आपणालीं जुगारी मनशाच्या पाशां 
भाशेन लिपोवन दवरता. दुसऱ्यांची उर्णी पळेतल्यांचें लक्ष आपणाले चित्त-शुदधी 
कडेन वचना. परिणामी, तागेले चित्त-म्हेळ वाडत वतात. आनी तो निर्वाणा पसून 
पयस वता. 

-— मळबांत चलपाची वाट ना. लोक घर संवसारांत घुसपून रावतात. तथागत 
संवसारा पसून मेकळो जाला. 

साधना 


७. आपणेंच आपणाक जिखचो 

__ फातरांतल्यान आयिल्लें वज फातराकूच कातरता. तशें मनशांत जल्माक आयिल्लें 
पातक मनशाकूच दुख्खांत बुडयता. वाल रुखाक वेंगावन रावता तशें पातक मनशाक 
वेंगावन रावता. मागीर मनीस दुस्मानाक जाय तसोच चलता. पातकाचो आलाशिरो 
घेवन जो आर्यधर्माक दुशण दिता तो कणके भाशेन आपणालोच घात मारून घेता. 
जो संवसारा पेल्यान वचूंक सोदिना तो मनीस निर्बुद्द. ताका तागेलेच भोग ना 
करतले. भोगां फाटल्यान लागिल्लो मनीस आपुणूच आपणालो घात करून घेता. 
-- मनीस खासा आपणालोच धनी. ह्या धनया सारको दुसरो ताका कोण मेळटलो ? 
मनशान खासा आपणाचेर जैत जोडून आपणाक आपणा सुवादीन दवरचो - घोड्याचो 
धनी आपल्या घोड्याक दवरता तसो. 

-- मनशान आपणेंच आपणाक जागोवचो. आपणेंच आपणाक पारखुचो. मनीस आपुणूच 
आपणा सुवादीन उरता तेन्ना तो स्मृतिवंत जाता आनी सुखाची न्हीद जोडूंक पावता. 
-ए शेतकार आपणाक जाय ते दिकेन उदकाचे पाट व्हांवयता. धोणवांकार आपणाले 
तीर आपणाक जाय ते भाशेन नीट करता. थवय लाकडाक आपणाक जाय तसलें 
रूप दिता. तसो, मनशान आपणाक आपणा सुवादीन दवरून आपणाक जाय तसो 
घडोवचो. 

नए शिकोवन तयार केल्लें खेंचर बरें. शिकोवन तयार केल्लो घोड़ो वा हती ताचेकूय 
बरो. आपणाक जाय तसो घडोवपी मनीस सगळ्यांत बरो. खेंचर, घोडो, हती हांचेर 
बसून कोण निर्वाणाक पावना. जो आपणाचेर जैत जोडून आपणाक आपणा सुवादीन 
दवरता तोच पावता. 

- झुजांत हजार लोकांचेर जैत जोडटा ताचे परस आपणाचेरूच जो जैत जोडटा 
तो झुजारी बरो. 

= अख्खो संवसार जिखचे परस खासा आपणाकूच जिखिल्लो बरो. आपणाक 
जिखून जो संयमान चलता ताच्या जैताक देव गंधर्व मार ब्रहमो कोणूच हारोवंक 
पावना. 

== चित्त चंचल. तशें चपल. ताका एके कडेन बांदून दवरप कठीण. धोणवांकार 
आपणाले तीर नीट करता तशें शाण्या मनशान आपणालें चित्त नीट करचे. जें 
जाय थंय हेडटा, सपसप आळाबंदा येना, त्या चित्ताक आपणा सुवादीन दवरिल्लें 
बरें. सूख दिवंक पावतलें. जें समजूंक कठीण, जें खंयूय आनी कितलेय पयस 
धावन वता, एकलेंच हेडटा त्या काळजाच्या घोलींत रावतल्या चित्ताक जो आपणा 

बुवादीन दवरता तो मरणाच्या बांदपासांतल्यान सुट्टा 

-- उदकांत रावपी नुसतें उदका वयर पडटा तेन्ना फडफडटा तशें रागा दुस्वासांच्या 

ज्यातल्यान सुटपाक चित्त फडफडत आसता 

। :ण घर सारकें शिंवूक जायय. ना जाल्यार पावस पडटकूच घरांत पांवळ्यो गळटल्यो 

- त॒शें चित्त आळाबंदा हाडूक जाय. ना जाल्यार तांतूंत रागा-दुस्वासा सारके अवगूण 

_ रिगतले. शिंविल्ल्या घरांत पांवळ्यो गळूंक पावनात. तशें आळाबंदा हाडिल्ल्या चित्तांत 

राग-दुस्वास रिगूक पावनात. 

ला म्हजे चित्त जगार हेडूंक वतालें, आतां हांव ताका म्हजे सुवादीन दवरतलों, 

असो मनशान नित्शय करचो. 

नए जाचें चित्त थीर उरना, ताका सदधर्म कितें तो कळचो ना. ताच्यांत भावार्त 

उदेवचो ना आनी ताची प्रज्ञा पूर्ण जावची ना. जाच्या चित्ताक कसलेच तरेची ओड 

ना ताका तिडक केन्ना येवची ना. तो पातक-पुण्य हांचे पेल्यान वतलो. जागरूक 

ओ- उरतलो. ताका मागीर कसलेच तरेचो भंय उरचो ना. चित्ता भोंवतणी एक घट 
कोट उबें करचें आनी प्रज्ञेचे तरसादीन 'मारा' आड झुजचें. मारा आडच्या झुजांत 
मेळिल्लें जैत सांबाळून दवर. ताची जतनाय घे, ताची राखण कर. मन कित्यांत 
घुसपावन घेव नाका. 
-" दुस्मान करिना ताचेकूय चड लुक्सान आड वाटेन गेल्लें खासा आमगेलेंच चित्त 
करता. आवय-बापूय, इश्ट-सोयरे करतात ताचेकूय चड बरें उजू वाटेन गेल्लें चित्त 
करता. 


८. कूड खिणयाळी 

नए आमची काया निःसार. फेणेरा सारकी. आनी भोग हे 'मारा'न सोडिल्ले फुलांचे 
तीर. हे तीर कातरून उडय. आनी मरणाचे नदरे पसून पयस राव. फुलां सारके 
ओडलायणे भोग वेंचपांत जो गुल्ल उरता ताका मरण घेवन वता. भोगां पसून धादोसकाय 
मेळचे पयलींच मरण ताका गिळून उडयता. 

-— तूं आतां पिकिल्ले पान जाला. खंयच्याय खिणाक हें पान गळून पडूं येता. 
यमाचे दुतूय, पळे, तुका व्हरपाक तुजे फुड्यान येवन उबे रावल्यात. तूं वचपाचे 
तयारीन बसला. पुणून वाटेर तुका उपकारा पडत असली भुती तुजेकडेन खंय आसा ? 
तूं तुजोच जुंवो जा. सगर्ळी कामां रोखड्या रोखडी करून उडय, मनांतलो चिखोल 
धुवन प्रज्ञावंत जा. तुका म्हातारपण आफडूक पावचें ना, नवो जल्मूय घेवचो पडचो 
ना. तूं दिव्य अशे आर्यभुंयेक पावतलो. 

नन भोंबतणी सगळें दीसरात हुलपता आसतना हांसता कितें, नाचता कितें. भोंवतणी 

गुपाट काळोख पातळळा आनी तुज्या हातांत दिवो ना. तूं तो सोदीय ना. 

__ संवसार म्हळ्यार एक बुडबुडो म्हणपाचें जो जाणा ताचेर यमाची नदर पडना. 
__ संवसारांत मुर्खूच घुसपून रावतात आनी अंतीं बुडटात. ज्ञानी आपणाक तांतूत 
घुसपावन धेना. 

-- तुगेलें रूप कितलेंय सोबीत सुंदर आसू, ताचेर कितल्योश्यो मावो पडिल्ल्यो 
दिश्टी पडटात. संकल्प-विकल्पांची ही कूड उरतली व्हय? ना. तरांतरांच्या पिडांचें 
घर हें. केन्ना ना जायत, सांगूंक येना. तिका मरण चुकपाचें ना. शरद रुतूंतल्या 
दुदया सारकी सुकी ती. निखट्यया हाडांची. तिचो मोह कितें घेवन बसला ? 
विटां-चिऱ्यांच्या नगरां सारकी हाडा मासान घडयल्ले हे कूडीत म्हातारपण, मर्ण, 
मान अपमान सगळे येवन रावल्यात. 

-- राखणो गोरवांक आमडीत व्हरता तशें म्हातारपण आनी मरण मनशाचें आयुष्य 
आमडीत व्हरता. एक दीस ही कूड जळवाच्या लाकडावरी धर्तरेर पडपाची आसा. 
रथ कितलोय सोबीत दिसूं, एक दीस तोवूय पोरणो जाता आनी मोडटा. तशी 
कुड्य एक दीस म्हातारी जाता आनी भंगता. म्हातारपण ना तें फकत संतांच्या 
उतरांक. 

-न बैलावरी नेणार मनशाचें फकत आयुष्यूच वाडटा. फकत हाडा मासान तो वाडटा. 
ताची प्रज्ञा वाडना. 


९. जागरूुकपण 

- जागरूक मनिसूच अमृतपद जोडटा. घाळ मनीस शेणटा. जागरूक केन्ना मरना, 
घाळ मेल्ल्यांत जमा. म्हूण, शाण्या मनशान सदां जागरूक रावन उजू वाटेन चलत. 
रावचें. तो जागरुकतायेंत सूख जोडटलो. जागरूक मनीस घाळपणाक भियेता आनी 
सगळे बांदपास हुलपावन निर्वाणाचे वाटेन चलत मुखार वता. ताची अवनत केन्ना 
जायना. 

“ण ध्यानांत मग्न आनी यत्नशीळ मनीस आपणाल्या कर्तुत्वान जें निर्वाणपद जोडटा 
ताका कित्याचीच सर येवपाची ना. 

“ण दोगरार रावपी मनीस सकल आशिल्ल्या लोकां कडेन पळेता तसो जागरूक : 
मनीस प्रज्ञेच्या म्हालार रावन दुख्खी लोकांकडेन पळेता. बेगीन धांवपी घोडो बाकिच्या 
घोड्यांक फार्टी घालता तसो न्हिदिल्ल्यां मजगतीं जागरूक मनीस सगळ्यांक फाटीं 
घालून मुखार वता. इन्द्राक इन्द्रपदं जागरुकतायेक लागून मेळूंक पावलां. 

-छ जागरुकतायेची सदांच तोखणाय जाल्या. घाळपणाची सदां निंदाच जाल्या. निर्बुदद 
लोक घाळ रावतात. शाणो मनीस जागरुकतायेक व्हड धन लेखून ताची सदां राखण 

F करता. जागरुकपणान उठून उबो रावन जो उजू करण्यो करता - आनी करता 
'त्यो विचारान विवेकान करता - तो संयमी, धर्मजीवी मनीस. ताची किर्त वाडत 
` वता. असल्या उर्बेन भरिल्ल्या जागरूक संयमी मनशान आपणालोच एक जुंवो करचो. 
` म्हणटकूच, ताका खंयचोच हुंवार व्हांवोवन व्हरचो ना. घाळ रावं नाका, भोगांत 
गुल्ल रावं नाका, तूं निर्वाणाचें सूख भोगतलो. 

= जागरूक रावन चित्ताचो सांबाळ कर. चिखलांत पडिल्लो हती आपुणूच आपणाक 
वयर काडटा तसो सगळ्या अरिश्टां संकश्टांतल्यान तूं आपणाक वयर काड. 

नए सरसमान लोकांचें मन रमना असल्या एकांतांत मनशान सगळे जवंजाळ सोडून 
रावचें. बुरशी कामां सोडून मनांत उजू करण्यांचेंच ध्यान करचें. भोग सोडून दिवचे. 
तांची ओड सोडून दिवची. अकिंचन जावन एकांतांत रावचें आनी मनांतले सगळे 
म्हेळ धुवन निर्मळ जावचें. पयलीं एकांताचो रोस पियेवचो, मागीर उपदेसाचो पियेवचो. 
धर्म-मोगाचो रोस पियेवन मनशान निर्भय निष्पाप जावचो. 

ला भोगांची वाट वेगळी आनी निर्वाण सुखाची वेगळी. मनशान मान भौमानाची 
वान्सा सोङची आनी एकांताची रूच वाडोवची. 

-ए एकलोच राव. एकलोच बस. एकलोच न्हीद. एकलोच जागरुकपणान भोंव. आपणाक 
आपणा सुवादीन करून घे. एकांतांत तूं रमतलो. मदांध हती आटापा येना. पुणून 
ताका तूं बांदून दवर, तणाचें एक पातें लेगीत खावचो ना. तशें मनाक बांदून दवर. 
नाका जाल्ल्या भोगां कडेन तें वचचें ना. 

--- शाराची राजा भायल्यान भितरल्यान सारकी राखण करता. तशी मनशान आपणाली 
भायल्यान भितरल्यान राखण करची. एक खीण लेगीत घाळ रावचें न्हय. घाळ 
मनीस शेणटा. अंतीं नरकांत पडून खंती जाता. तुजेर तुजो मोग आसत जाल्यार 
तूंच तुजी राखण कर. रातच्या तीन यामांतल्या एका यामांत जागो रावन ध्यान 
कर. 


१०. अंत:शुद्धी 

-- तरणेपणांत ब्रहमचर्याक पाळो दिवन अध्यात्म-धन जोडचें. ना जाल्यार मनीस 
जाणटेपणांत एक तर नुसतें नाशिल्ले तळये सरीं बकें बसता तसो बसून रावतलो 
वा वापरांत नाशिल्ल्या धोणवा भाशेन निरुपयोगी जावन तकलेंत पोरण्यो यादीच 
घोळयत बसतलो. शेट जसो रुप्यांतलो (वा भांगरांतलो) म्हेळ काडून ताका निर्मळ 
करता तसो मनशान आपणाल्या मनांतलो म्हेळ काडून निर्मळ जावचो. 

-- जप करप ना हो मंत्राचो म्हेळ. सान्न मारप ना हो घराचो म्हेळ. आळसाय 
हो कुडिचो म्हेळ. घाळपण रक्षकाचो म्हेळ. वांकडें पावल बायल-मनशेचो म्हेळ. हिमटेपण 

दात्याचो म्हेळ. वायट करणी हो इहलोक परलोक दोनूय लोकांचो म्हेळ. अविद्या 
सगळ्यांत व्हड म्हेळ. अविद्येचो हो म्हेळ धुवन मनशान निर्मळ जावर्चे. 
__ नश्ट्या करण्यां पसून आपणाक राखचो. नश्टीं कार्यकर्मा सोडून बरी कायकर्मा 


करचीं. नश्ट्या उतरांपसून वाचेक राखची. वाचेंतल्यान बरींच उतरां भायर येवची. | 


तशी, नश्ट्या गजालीं पसून मनाची राखण करची. कायेन वाचेन आनी मनान जो 


संयमी तो सगळ्या आंगांनी संयमी. दोळ्यांचो संयम बरो. कानाचो, नाकाचो, जिबेचो 
संयम बरो. काया वाचा मन सगळ्या आंगांचो संयम बरो. संयमी मनीस दुख्खांतल्यान 
सुट्टा.. 
-_- विशय-भोगांची ओड आशिल्ल्याक, सुवादीन इन्द्रियां नाशिल्ल्याक, कितलें खावचें, 
कितलें न्हय, हाचें भान नाशिल्ल्याक, सुस्त, न्हिदसुऱ्या, आळशी मनशाक मार 
तसोच उडयता, जसो वाव दुबळ्या रुखाक. विशय-भोगां पसून पयस आशिल्ल्याक, 
इन्द्रियां आपणा सुवादीन दवरूंक आयिल्ल्याक, खावपा जेवपाचें प्रमाण खबर 
आशिल्ल्याक, उर्बेवत, उद्यमी मनशाक मार कितेंच करूंक पावना, जसो वाव पर्वताक. 
-- करूंक जाय तें जे करिनात, करूंक जायना तें करतात तांचे चित्ता-म्हेळ वाडत 
वतात. निर्वाण ही जांची मोख ते सदां जागरूक रावतात, चत्रायेन चलतात. तांचे 
चित्ता-म्हेळ ना जातात. कुडीत तरांतरांचे म्हेळ भरल्यात हें मतींत धरून जे आपणाल्यो 
लागणुको करतात ते करूंक जायना तें केन्ना करचे नात. असल्या जागरूक मनशाचे 
चित्ता-म्हेळ ना जातात. जे आपणाले चित्ता-म्हेळ धुवन काडटात ते निर्वाण जोडटात. 
चित्त जांचें गिन्यानांत थीर ते सदां आनंदांत उरतात. जे अनासक्त जावन कितेंच 
एकठांय करून दवरीनात तांचे चित्ता-म्हेळ ना जावन गिन्यानान पर्जळटात आनी 
निर्वाण जोडटात. | व 
नन सरसमान लोकांक मेळना त्या नैष्कर्म्य-सुखाचो लाव हांव घेवंक पावलां. कसो ? 
निखट्या शिळाक पाळो दिवन न्हय, अमकेंच एक व्रत घेवन न्हय, बहुश्रुतपणान 
न्हय, समाधीन न्हय, एकांतांत रावनूय न्हय. चित्ता-म्हेळ ना करून नैष्कर्म्य-सुखाचो 
लाव जोडूंक पावलां. 

चित्ता-म्हेळ ना जायसर सस्थ बसूं नाकात. 


११. प्रज्ञा 


"ण करूंक जायना तें करपी आनी करूंक जाय तें करी नासतना रावपी मनीस 
बन्याक पडटा तें सोडून बरें लागता ताचे फाटल्यान लागता. तो मागीर गिन्यानांत 
तुश्ट आशिल्ल्यांचो दुस्वास करपाक लागता. 

"ण जाय आशिल्ल्यांचोय सांगात नाका. नाका आशिल्ल्यांचो तर नाकाच 

4 ग. जाय आशिल्ली मनशां पयसावतकूच दुख्ख जाता, नाका आशिल्ली लागीं 
दुख्ख जाता. काळीज खंयच दसूंक दिवचें न्हय. जांकां आपले पेले कोण 
नात तांचे सगळे बादपास सुट्टात. 

-_ पिरायेन तरणो आनी आंगान घटमूट आसुनूय जो करपाचीं कामां आळसायेक 
लागून करिना ताका प्रज्ञेचो लाव जायना. अभ्यासान प्रज्ञा वाडटा. अभ्यास नासल्यार 
प्रज्ञा ना जाता. उदरगतिच्यो आनी अवनतिच्यो ह्यो दोन वाटो, हें मतींत धरून 
मनशान आपणाली प्रज्ञा वाडोवपाचो यत्न करचो. जीब सांबाळची, मन सांबाळचें, 
- कूड सांबाळची. करण्यो करपाच्यो ह्यो तीन वाटो. तिनूय निवळ दवरच्यो आनी 
 रुशिंनी दाखयल्ले वाटेन चलचें. 

“न ज्ञान नाशिल्ल्याक ध्यान जमना. ध्यान जमनाशिल्ल्याक ज्ञान मेळना. ज्ञान 
आनी ध्यान दोनूय जाच्यांत आसात तोच निर्वाणा लागसार पावता. ज्ञान आनी 
ध्यान ह्या दोनूय धर्मात जो पारंगत ताचे सगळे बांदपास सुट्टात. 

= आपणाक मेळ्ळा तें उणें म्हणचें न्हय. दुसऱ्याक मेळ्ळां ताचे कडेन ताची सर 
करची न्हय. दुसऱ्याक मेळ्ळां तें पळोवन जो सर्तीत देवता तो समाधी-सूख जोडूंक 
पावना. जें मेळ्ळां तातुतूच मनशान धादोसभरीत रावचें. तो निर्मळ उरतलो, जागरूक 
उरतलो. देवूय मागीर ताची तुस्त करतले. 


१२. तृष्णा 

ना जाय तें मेळ्ळें ना वा मेळून हातांतलें गेलें, जाल्यार मनशाक खेद जाता. खेदान 
भ॑य दिसता. जाय त्या गजालीं पसून मनीस मुक्‍त जालो जाल्यार खेदूय ना, भंयूय 
ना. मनीस म्हजें-तुजें करीत रावलो जाल्यारूय ताका खेद जाता. भंय दिसता. 
म्हजें-लुजें सोडून दिलें जाल्यार खेदूय ना, भंयूय ना. मनीस विशय-भोगां फाटल्यान 
लागलो जाल्यारूय ताका खेद जाता. भ॑य दिसता. विशय-भोगूच सोडून दिले जाल्यार 
खेदूय ना, भंयूय ना. 'कामा'क लागून खेद जाता. भय दिसता. 'कामू'च सोडून 
दिल्यार खेदूय ना, भयूय ना. तृष्णेक लागून खेद जाता. भ॑य दिसता. तृष्णाच हुमटावन 
उडोवची. खेदूय ना, भयूय उरना. 

— तृष्णे फाटल्यान लागिल्लो मनीस आपणाक तृष्णेन बांदून घेता. मागीर ताका 
भौन भौन दुख्ख भोगचें पडटा. म्हूण मनशान वैराग्यान तृष्णा हुमटावन उडोवची. 
-- घाळ मनशाची तृष्णा वाली भाशेन ताका वेंगायता आनी वाडत वता. मन, 
मागीर, माकडा वरी ह्या झाडा वयल्यान त्या झाडार उडयो मारीत रावता. तृष्णा 
उणाक. ती जाका बांदून घेता ताचें दुख्ख पावसाळ्यांतल्या तणा भाशेन वाडत 
वता. तृष्णा जिखपाक कठीण. तिका जिखता ताचें दुख आळवा पानावयल्या थेंब्या 

भाशेन गळून पडटा. तृष्णेक तिच्या पाळांमुळां सयत हुमटावन भायर जा न 
जाल्यार न्हंये-हुंवार जसो बोरू मोडटा तसो मार तुमकां मोडटलो. खोल | 
आशिल्लो रूख वयल्यान मारलो म्हूण तो मरना. परतो वाडटा. ताका मुळा सावन 
हुमटावन उडोवंक जाय. तशी तृष्णेक मुळा सावन हुममटावन उडोवंक जाय. ना 
जाल्यार भौन भौन दुख्खां भोगचीं पडटलीं. | 
-- तृष्णेक छत्तीस वझरे. वेगळ्या वेगळ्या विशयां कडेन व्हांवपी. तृष्णेक हुमटावन | 
उडयलिना जाल्यार हे छत्तिसूय वझरे मनशाक वेगळ्या वेगळ्या विशयांकडेन व्हांवोवन 
घेवन वतले. ह्या वझन्यांक लागून वचत थंय वाली वयर सरतल्यो. वाल दिश्टी 
पडनाफुडें ती मुळासयत हुमटावन उडोवची. 

न ओडी सारको उजो ना. दुस्वासा सारकें भूत ना. भुली सारकें जाळ ना, आनी 
तृष्णे सारकी न्हंय ना. तृष्णेचें उदक गोड. म्होंवा सारकें. मनशाक एक फावट ह्या 
उदकाची रूच लागली म्हणटकूच तो भौन भौन तृष्णेच्या जाळांत घुसपत वता. 

नन करणेच्या आरंभाक, मध्याक आनी अखेरेक तृष्णेक आफडूंक दिवं नाका. तृष्णे 
पसून मेकळो जा. जल्म-मरणाच्या जाळांत तूं घुसपचो ना. [ 

ण ल्हान-व्हड पासांतल्यान आपणाक सोडोवन निर्वाणाचे ओडीन वनांत वचून 
राविल्लो मनीस परतो तृष्णेच्या वनाकडेन धांवक लागलो जाल्यार तो अवनतिच्या 
पासांत आपणाक घुसपावन घेतलो. शाणो मनीस लोखण, लाकूड, राजू हांच्या बांदपासां 
परस बायल-भुरग्यांचे आनी सत्या-संपत्तिचे ओडीक व्हड बांदपास लेखता. हे बांदपास 
सदळ जरूय दिसले, गोड म्होंवाळ लागले तरूय ते मनशाक सकल ओडटात. 
निरीच्छ मनीस हे बांदपास तोडून उडयतलो आनी दुख्ख-हुस्क्या मेकळो जातलो. 
उत्फर्के थंड उडोवंक जाय. जागरूक रावंक जाय: कुडिच्यो ओडी अवनती कडेन 
ओडून व्हरतात हें मतीत धरूंक जाय. तरूच मनीस तृष्णा ना करूंक पावललो 
आनी 'मारा'च्या भंयांतल्यान आपणाक सोडोवन घेतलो. 

~ निष्ठावंत मनीस कोणाक त्रास दिना. कोणाक भंय घालिना. तो तृष्णेंतल्यान 
मेकळो जावन निर्मळ जाल्लो आसता. ताचीं भव-बंधनां सुट्टात. जाणें तृष्णा ना 
केल्या ताकाच महा-प्राज्ञ म्हणटात. 


निष्ठा 
१३. बुद्ध 
"ण सूर्य फकत दिसाचोच पर्जळदा. चंद्र रातचो. राजा झुजा मळार पर्जळटा. ब्राहमण 
ध्यानांत. पर्जळटा. बुद्ध आपणाल्या तेजान दीसरात पर्जळटा. 
ता (बुद्ध आपणा संबंदान म्हणटा) हांवें कितलेशे जल्म घेतले. तृष्णे फाटल्यान 

जल्म घेत रावलों. तृष्णे, तुका आतां हांव वळखलां. तुजो शेक आतां म्हजेर 
ना. तुजे सगळे बांदपास हांवें तोडून उड़यल्यात. ते आतां म्हाका परते 
पावचे नात. म्हजें चित्त आतां मेकळें जालां. हांवें अर्हतपद जोडलां. हांवें 
तिडक-ओडिचेर जैल जोडलां. म्हाका आतां सगळें समजूंक लागलां. कृष्णेच्या 
` बांदपासांतल्यान हांव आतां मेकळो जालां. ज्ञान म्हजे हांवेंच जोडलां. म्हजो गुरू 
' खासा हांवूच. म्हाका दुसरो गुरू ना. हांवें बुद्धपद जोडला. तें कोण व्हरूंक पावचो 
ना. हांवें राग-दुस्वास जिखल्यात. ते परते म्हजेसरीं येवपाचे नात. जी सगळ्यांक 
' आपणाल्या पासांत घुसपावन दवरता ती तृष्णा जाका खंयच व्हरूंक पावना त्या 
बुद्धाक कोण खंय घेवन वतलो ? 
` — ध्यानांत जो सदां गुल्ल आसता, निष्काम करण्यो करून जाणें थंडाय जोडल्या 
आनी जो सम्यक्‌ संबुद्ध जाला ताची देख देवूय घेतात. मनीस म्हूण जल्माक 
येवप कठीण. सद्धर्म आयकूक मेळप ताचेकूय कठीण. बुद्धपद जोडप सगळ्यांत 
चड कठीण. 
-ए दुडवांनी भोग भोगूक मेळटीत. पुणून भोग मनशाक केन्ना धादोशी करूंक पावनात. 
भोग खिणयाळे. दुख्खांत बडोवपी. हें मतींत धरून जे भोगां फाटल्यान लागतात, 
तृष्णा हुमटावन उडोवपाक मुखार सरतात तेच खरे बुद्ध-शिष्य. उश्टवान्या राशीर 
परमळान भरिल्लें सुंदर सोबीत फूल फुलता तसो सरसमान लोकां मजगर्ती प्रज्ञेन 
पर्जळीत बुद्ध-शिष्य निर्माण जाता. 
-ए जाची मत बुद्धांत, धर्मात, संघांत थीर; तशी, कायागत स्मृतींत, अहिंसेंत 
आनी भावनेंत थीर तो बुद्ध-शिष्य जागो आसतनाय जागरूक रावता, न्हिदेतूय 
जागरूक आसता. 


१४. शिकवणेचो आपरोस 

= कायेन वाचेन मनान सगळ्या पातकां पसून पयस रावप, जोडूं येता तितलें 
पुण्य जोडीत रावप आनी चित्ताची जागरूक नियाळणी करून आपणाक निर्मळ करप 
होच बुद्धाचे शिकवणेचो आपरोस. 

-- मनीस शीं उजो पावस सोंसता तशे ताणें अवमान सोंसूंक जाय. निंदा सोंसूंक 
जाय. ताका तपाचें फळ मेळटलें. पुणून तो निर्वाण जोडपाक वावरत जाल्यार तागेलें 
तें व्हडांतलें व्हड तप जातले, 

-- कोणाक उणें उतर दिवचें न्हय. कोणाचीच निंदा करची न्हय. कोणाचो घात 
करचो न्हय. जेवणा खाणांत संयम दवरचो. चित्त समार्धीत दवरपाची संवय लावन 
घेवची. 

--- भियेल्लो मनीस दोंगरां-पर्वतांचो, रानां-वनांचो, झाडां-पेडांचो वा चैत्यांचो आसरो | 
घेता. पुणून हो आसरो भरवंशाचो न्हय. बन्यांतलो बरोय न्हय. कित्याक, हो आसरो 
मनशाक दुख्खांतल्यान सोडयना. बुद्ध, धर्म आनी संघ हांचो आसरो घेवचो. तो 
बन्यातलो बरो. चार आर्य-सत्यांचो आसरो घेवचो. होच आसरो मनशाक दुख्खांतल्यान 
सोडयतलो. 

-- मार्गात सगळ्यांत बरो “समा नदर, समा संकल्प, समा वाचा, समा करणी, 
समा जोड, समा व्यायाम, समा स्मृती, समा समाधी” हो आठ-आंगी मार्ग. सत्यांत 
सगळ्यांत बरी “दुख्ख आसा, तें तृष्णेन जल्माक येता, तृष्णा हुमटावन उडोवं येता 
आनी ती हुमटावपाची एक आठ-आंगी वाट आसा? ह्या चार आर्यसत्यांची जाणवीक. 
धर्मात सगळ्यांत बरो आचार-धर्म आनी मनशांत सगळ्यांत बरो दोळे उकते आशिल्लो 
बुद्ध. 

नन नदर निवळ आनी समा करपाचो होच खरो मार्ग. ह्या मार्गान जो मुखार वतलो 
तो मरणाचेर जैत जोडटलों. ह्या मार्गान चलशात जाल्यार तुमी दुख्ख ना करूंक 
पावतले. दुख्ख ना करपाचो होच खरो मार्ग म्हूण हांवें तो तुमचे मुखार दवरला. 
पुणून एक लक्षांत दवरात, तथागत तुमकां वाट दाखयत. हे वाटे वयल्यान चलपाचें 
काम मात तुमकांच करचें पडटलें. 

- अख्खे धर्तरेच्या राज्या परस, इतलेंच न्हय, तर स्वर्गा परसूय चड सूख हे 
वाटेन चलतल्या मनशाक मेळटा. 

"ण सगळे संस्कार अनित्य, खिणयाळे म्हणपाचें सत्य जो प्रज्ञेच्या दोळ्यांनी पळेला 
तो दुख्खांतल्यान सुट्टा. सगळे संस्कार दुख्ख दिवपी, सगळ्यो वस्तू अनात्म म्हणपाचें 
सत्य जो प्रज्ञेच्या दोळ्यांनी पळेता तो दुख्खांतल्यान सुट्टा. विशुदधिची हीच एक 
वाट. 

"ण सगळ्यो ओडी मनांतल्यो हुमटावन उडोवच्यो. मनांत बायलांविशीं इललीशी जरूय 
ओड उरली जाल्यार पाडूक जशें गायेकडेन बांदून उरता तशें मन पासांत बांदून 
उरतलें. शरद-रुतूंत फुलिल्लें फूल मनीस जितल्या सोंपेपणान खुंटून काडटा तितल्याच 
सोंपेपणान ताणें ओडी खुंटून काडच्यो. उपाट थंडायेची हीच खरी वाट. न्हिदिल्ल्या 
गांवाक हुंवार व्हांवोवन व्हरता तसो संवसारांत घुसपल्ल्या मनशाक 'मार' ओडून 
व्हरतलो. 'मारा'च्या दावकुलांत पडिल्ल्या मनशाक बायल-भुरगीं, बापूय-आवय, 
भाव-भयण, इश्ट सोयरे, कोणूच सोडोवंक पावनात. हें मतींत धरून प्रज्ञावंत मनशान 
निर्वाणाकडेन वचपी वाट खंयची ती सोदून काडची आनी ते वाटे वयल्यान चलत 
रावचें. 

री चलणुकेचो मनीस हुसक्या-मेकळो न्हिदूंक पावता. शाणो मनीस सदां उजू 


वाटेनूच चलता. केदोय वाव सुटू, पर्वत हालना. तसो, शाणो मनीस तुस्त-तोखणाय 


वा निंदा-नालस्ती आयकून हालना. शाणो मनीस सूख मेळूं वा दुख्ख, भुल्लुसून 


' वचचो ना, खंतीय जावचो ना. जो सत्या-संपत्तेची वान्सा धरिना, वांकडे वाटेन 
 आपणाली उदरगत करिना तोच शिळवंत, तोच धर्मिश्‍्ट, तोच शाणो. पिशेपणाक 


जो पिशेपण म्हूण वळखता तोच शाणो. पिसो आसुनूय जो आपणाक शाणो लेखता 
तो पिसो. पिसो आयुष्यभर शाण्या सरी रावलो म्हूण शाणो जायना. दोवल्याक जशी 
रोसाची रूच कळना तशी पिशाक धर्म-नितिची रूच कळना. पुणून जिबेक जशी 
रोसाची रूच कळपाक वेळ लागना तशी शाण्या मनशाक शाण्या मनशासरीं रावतकूच 
धर्म-नितिची रूच कळपाक वेळ लागना. 

— तोंडान व्हडल्यो व्हडल्यो गजाली मनीस उलयलो म्हूण तो शाणो जायना. 
ताच्यांत क्षमा, अवैर, धिटाय हे गूण आसूंक जाय. तेन्नाच ताका शाणो लेखू येता. 
तसो, व्हडल्यो व्हडल्यो गजाली सांगपी मनीस धर्म-नितिचो जाणकार जायना. थोडें 
वाचिल्लें आसू, थोडे आयकल्लें आसू, वाचिल्लें आयकल्लें चलणुकेंत हाडपाक आळसाय 
करिना ताकाच धर्म-नितिचो जाणकार लेखू येता. 

-छ निकाल रोखडोच दिलो म्हूण कोण न्यायाधीश जायना. अर्थ-अनर्थ तर्जून जो 
न्याय दिता ताकाच न्यायाधीश म्हणूं येता. सगळ्यांक सारके लेखून जो विवेकान 
न्याय दिता तोच खरो न्यायाधीश. तोच न्यायाची राखण करता. | 

--- केंस पिकले म्हूण कोण 'जाणटो' जायना. ताची फकत पिरायूच वाडिल्ली आसता. 
जाच्या आंगांत सत्य, धर्म, अहिंसा, संयम हे गूण आसात आनी जाणें आपणालें 
चित्त निर्मळ केलां तो पिरायेन ल्हान आसलो जाल्यारूय ताका 'जाणटो' म्हणू जाय. 

-- दुस्वास मत्सरान भरिल्लो मनीस पळोवपाक बरो दिसलो, बरो उलयता आसलो 
तरूय ताका साधू म्हणूक येवचो ना. जाणें दुस्वास मत्सर सारकेल्या अवगुणांचेर 
जैत जोडलां, चित्त निर्मळ केलां ताकाच साधू म्हणूंक जाय. 

-- पलतर्डी खुबूच थोडे लोक पावतात. सरसमान सगळे आल्तर्डीच भोंवत आसतात. 
समा नदर, समा करणी बी आठ-आगी वाटेन जे वतात तेच पल्तडीं पावतात 
आनी मरणाची वाट कातरून अमृत जोडटात. 

-- संवसारांत चडशे सगळे कुड्डे. दोळे आशिल्ले साप थोडे. शेवण्यांवरी मळबांत 
उडपी तर सापूच थोड़े. सुर्याचे दिकेन फकत हंस उडून वता. योगी आनी सिद्ध 
अंतराळांत उडटात. फकत माराच्या सैन्याक जो जिखता तोच संवसारा पेल्यान 


वचूंक पावता. 

१६. भिक्षू 


--- जिवीत म्हळ्यार रूप, (सं)वेदना, संज्ञा, संस्कार आनी विज्ञान ह्या पांच 'स्कंधां'चो | 


एक मेळ. पांचूय स्कंध येतात तशे वतात. भिक्षू जितलो जितलो हाचेर येवजितलो 
तितलें तितलें ताका अमृत मेळत रावतलें आनी तो धादोसभरीत जातलो. 

--- भिक्षून आपणालीं सगळीं आंगां आपणा सुवादीन करून घेवचीं. संघाच्या नेमांक 
पाळो दिवन संतोसान जियेवचें. उजू चलणुकेच्या मनशांची संगत धरची. आयिल्ल्या 
गेल्ल्याक येवकार दिवचो आनी शिलांक पाळो दिवचो. तो निर्वाण जोडूक पावतलो. 
जाचें उठप बसप, चलप भोंवप, जेवप-खावप सगळें संयमान चलता आनी जो समाहित, 
संतुश्ट आनी एकलो रावता ताकाच भिक्षू म्हणूं येता. काया, वाचा, मन जाचीं शांत 
जाल्यात, भोग सोडून जो उप-शांत जाला ताकाच भिक्षू म्हणूं येला. जाका नांव रुपाची 
ओड ना, मेळळें ना म्हूण जो खंती जायना तोच खरो भिक्षू 

नए अख्ख्या संवसाराकडेन जो इश्टागतिचे नदरेन पळेता आनी बुद्धाचे शिकवणुकेचेर 
भावार्त दवरून चलता तो भिक्षू निर्वाण जोडटलो. धर्मचर्येत धादोशी, धर्म-नितींत 
गुल्ल असल्या भिक्षुचे सगळे संस्कार न्हिवतात. तरणेपणांतूच जो आपणाक बुद्धाच्या 
शेकातळा हाडटा तो कुपांतल्यान सुटिल्ल्या चंद्राभाशेन पर्जळटा. | 

"ण काय फुलां-वाली आपल्या आंगावयलीं बाविल्लीं फुलां झडयतात तशे, भिक्षुंनो, 
तुमी तुमच्यांतले राग-दुस्वास झडयात. तुमचे जिणेच्या तारवांत चिखोल भरला तो 
उसपून काडात, तारू ल्हव जातलें आनी तुमी तें सोंपेपणान ताणूंक पावतले. सगळे 
राग-दुस्वास सोडशात, जाल्यार निर्वाण जोडूंक पावतले. चित्त ध्यानांत गुल्ल दवरात, 
काम-भोग चित्ताक आफडूंक दिवं नाकात, आळसाय करूं नाकात. तापिल्ली 
लोखणा-गुळी घाळपणान गिळूं नाकात आनी गिळून भितर हुलोप पेटलो जाल्यार. 
“आवय गे' म्हणून रडूं नाकात. 

"ण निवांत सुवातेर वचून चित्त शान्त करचे. तुमी समाधीस्थ जातले. तुमकां सम्यक-धर्म 
कळटलो आनी तुमकां दिव्य आनंद मेळटलो. धर्माक शरण गेल्लो भिक्षू धमचिंच चिंतन 
करतलो. तो सकल पडचो ना. भिक्षू सदळ उरलो, व्रतांत दुशीत जालो, शिळाक 
पाळो दिनासतना रावलो जाल्यार ताका अर्हतपदाचें फळ मेळचें ना. सगळीं कामां 
मन लावन करचीं. जतनायेन आनी चत्रायेन करचीं. म्होंवा मूस जसो फुलाच्या रंगाक 
आनी गंधाक बादा येवंक दिनासतना फुलांतलें म्होंव चोखून घेता, तशें भिक्षून गांवांत 
भिक्षे खातीर भोंवचें. 

"ण मनातले म्हेळ धुवन उडयनासतना जो भगवी वस्त्रां न्हेसता ताका तीं न्हेसपाचो 
अधिकार ना. मनांतले म्हेळ धुवन निर्मळ जाल्ल्या, शिळांत थीर राविल्ल्या, आपणालीं 
सगळी आंगां आपणा सुवादीन करून घेतिल्ल्याकूच भगवी न्हेसपाचो अधिकार फावता. 

७. अर्हत 
न जो वाट कातरून मुखार गेला, खेद खंत हांचे पेल्यान गेला, सगळ्या आंगांनी 
मुक्त जाला, ताका कसलेच उतळताप जायनात. तो सदां जागरूक रावता, सदां 
उद्योगी आसता, तो घरांत बसून राविना. हंस मानस-सरोवराकडेन वता तसो तो 
निर्वाणाकडेन चलत रावता. तो सत्या संपत्तिची ओड सोडून दिता, जिबेन संयमी 
आसता, विकार आळाबंदा हाडटा. सारथी घोड्याक आपणा सुवादीन दवरता तसो 
तो आपणालीं सगळी आंगां आपणा सुवादीन दवरता. ताची देव लेगीत देख घेतात. 
तो धर्तरे सारको क्षमाशीळ आसतलो, घट नित्शयाचो आसतलो, सदां प्रसन्न रावतलो. 
ताचें मन शांत आसतलें, उतर शांत आसतलें. कर्मूय शांत आसतलें. ताका भौन 
भौन जल्म घेवचो पड्चो ना. 
-छ गांव आसूं वा रान, दोंगर आसूं वा मळ, अर्हत वचून रावता ती सुवात सदां 
सोबीत सुंदर दिसतली. 
-ए फट उलोवपी, शिलान सदळ मनीस मुंडन केलें म्हूण श्रमण जायना. भितरल्यान 
हें जाय तें जाय करपी, भायल्यान हें जमय तें एकठांय कर अशें करपी मनीस 
श्रमण जायना. जो आपणालीं पातकां ना करता तोच श्रमण जावंक पावता. 
--- पातकां सोडटा तो ब्राहमण. सगळ्यांक सारके लेखता तो श्रमण. 
--” घरदार सोडलें म्हूण कोण भिक्षू जायना, भिक्षेचें अन्न खावपाक लागलो म्हुण्णूय 
कोण भिक्षू जायना. पातक-पुण्य सगळें जो व्हांवोवन उड़यता ताकाच भिक्षू म्हणूं 
येता. 
--- मौन घेतलें म्हूण कोण मुनी जायना. प्रज्ञेचे तागडेंत जो पातक आनी पुण्य 
दोनूय तर्जून पळेता आनी पुण्य वेंचून पातक सोडून दिता ताकाच मुनी म्हणूं येता. 
-- जाच्यांत कसलींच कुड्डेपणां नात, जो बरें वायट पारखूंक जाणा आनी जो 
तृष्णेक हुमटावन उडयता तो बरो मनीस. 


१८. ब्राहमण 
-- ब्राहमणाक हाणचो न्हय. हाणटल्याचेर ब्राहमणान तापचें न्हय. ब्राहमणाक हाणटल्याचो 
धिक्कार जावंक जाय. हाणटल्याचेर जो तापता त्या ब्राहमणाचो सगळ्यांत चड जावंक 
जाय. कायेन वाचेन आनी मनान जो निर्मळ ताकाच हांव ब्राहमण लेखतां. कोणेंय 
गाळी संवल्यो, सरपळेन बांदून दवरलो तरूय जो तिडकुचो ना असल्या क्षमावंत, 
शिळवंत मनशाकूच हांव ब्राहमण लेखतां. 

-- जो सदां अर्थान उपाट भरिल्लें सत्यूच उलयता, कोणाक दुखयना, खंयच्याच 
जिवाक मारिना, मारूंक दिना, विरोध करतल्यां मजगर्ती जो अविरोधी जावन रावता, 


बुद्ध-मत्ताचो आपरोस १८१ 


परिग्रही लोकां मजगतीं अपरिग्रही जावन रावता आनी जाचे पसून कोणाक कसलेच 
त्रास जायनात ताका हांव ब्राहमण लेखतां 
__ जल्मान कोण ब्राहमण जायना. करणेन आनी गुणान मनीस ब्राहमण जाता 
जाच्या आंगांत सत्य आनी धर्म आसा ताकाच हांव ब्राहमण लेखतां. 
__ जटा वाडयल्यो म्हूण कोण ब्राहमण जायना. हरणा चामडें न्हेसलो म्हुण्णूय 
मनीस ब्राहमण जायना. मनांत भरिल्ले विकार जो ना करता ताकाच हांव ब्राहमण 
लेखतां. 
-- जाच्यो आशा सुटूंक नात, तो उगडो नागडो रावू, जटा वाडोवन रावू, आंगार 
गोबोर फासून रावूं, जमनीर न्हिदू वा धुल्लांत बसूं, तो ब्राहमण जायना. जो शान्त, 
दान्त, संयमी, शिळवंत ताकाच हांव ब्राहमण लेखतां. ताकाच श्रमण, ताकाच भिक्षू 
म्हणटां. ब्राहमण, श्रमण, भिक्षू सगळ्या जिवांचेर मोग करतात. 
--- ब्राहमण आवय-बापायगेर जल्मा आयलो म्हूण मनीस ब्राहमण जायना. लोक, 
मागीर, ताची कितलीय सायबाजात्रा करू. जाचे कडेन कितेंच ना, जो कितेंच घेना, 
जाचे फाटल्यान, फुडें आनी मदीं परिग्रहाची धिगी ना, जाच्या आंगांत तृष्णेन राबितो 
करूंक ना, जाका तत्व कळ्ळां, जाचे दुबाव ना जाल्यात, जो मोहाचो मार्ग सोडून 
मुखार गेला, जो ध्यानांत मग्न रावता ताकाच हांव ब्राहमण लेखतां. 
-छ जाका आल्तडची वा पल्तडची ओड ना, जाणें सगळ्यो दोरयो, वादयो, बेडयो 
इल्ल्यो इल्ल्यो करून तोडून उडयल्यात, इतलेंच न्हय, तर ज्या खुंटाक त्यो बांदिल्ल्यो 
आशिल्ल्यो तो खुंटूय हुमटावन उडयला, जो दैवी बांदपास लेगीत तोडून मुक्त 
जाला, जाणें ह्या जल्मांतूच आपणालें दुखख ना जाल्लें पळेलां असल्या विरक्त, 
अनासक्त, निःसंग, निर्मळ, जागरूक मनशाकूच हांव ब्राहमण लेखतां. जाच्यो गरजो 
उण्यो तो ब्राहमण, जाची भव-तृष्णा ना जाल्या तो ब्राहमण, जो अनिकेत (घर 
नाशिल्लो) जाला तो ब्राहमण. काम-भोगां पसून जो अलिप्त जाला तो ब्राहमण. 
जो खंयचे वाटेन वचचें, आनी खंयचे वचचें न्हय हें जाणा तो ब्राहमण. जाका निर्वाणाचो 
अर्थ समजला तो ब्राहमण. जो सगळ्या जिवांची गती-अगती जाणा तो ब्राहमण. 
जो गुणांनी व्हड, करण्यांनी व्हड तो ब्राहमण. स्वर्ग-नर्क दोनांचीय गती जाणें पारखिल्या 
तो ब्राहमण, जाचें प्रारब्ध क्षीण जालां तो ब्राहमण. जो आर्य, वीर, महर्षी, प्रज्ञावंत 
तो ब्राहमण. 

मागीर तो खंयच्याय घराब्यांत, खंयचेय जातींत जल्माक येवं. जल्मान कोण 
ब्राहमण जायना. गुणान आनी करणेनूच मनीस ब्राहमण जाता. 

१%. 
सत्त्वपरीक्षा 


बुद्धाची सुमार पाउणशें वर्सांची पिराय जाल्ली. हे उतार पिरायेर ताच्या दोळ्यां 


| मुखारूच अशे तरेच्यो कांय गजाली घडल्यो कीं ज्यो कोणायची न्हीद खळोवपाक 


पुरो आशिल्ल्यो. 

ताची जशी कितें काळान सत्त्वपरीक्षा सुरू केल्ली. 

मगध देशाचो राजा बिंबिसार बुद्धाचो व्हडांतलो व्हड एक भक्त. राजगादयेर 
बसले उपरांत पंदरा वर्सानी ताची आनी बुद्धाची राजगृहांतूच भेट जाल्ली. तेन्ना 
सावन तो बुद्धाक मानीत आयिल्लो. ताका कितेंच उणें पडचें न्हय हाची खूब 
जतनायूय घेत आयिल्लो. ताणें आपणालें सुंदरांतलें सुंदर वेणूवन लेगीत बुद्ध-संघाक 
मेट दिवन उडयल्लें. 

ताका तिगी राणयो आशिल्ल्यो. मद्रदेशांतली क्षेमा एक. उज्जैनची पदमावती दुसरी 
आनी कोशलच्या प्रसेनजित राजाची भयण कोसला तिसरी. 

पयल्यो दोगीय बुद्ध संघांत भिक्षुणी जावन राविल्ल्यो. तिसरी कोसला ताचेच 
सरीं राजवाड्यार रावताली. 

तिका एक पूत जालो. बापायन ताका अजातशत्रू म्हूण नांव दवरलें. पुणून तो 
पोटांत आसतना “हाच्या हातान बापायक मरण येतलें' अशें ज्योयशांनी म्हळळें 
तिणें आयकल्लें. म्हूण, तो जल्माक येनाफुडें ताका मारून उडोवचो अशें तिणें - 
आवय जावन लेगीत - येवजिल्लें. पुणून पुताचें तोंड पळेनाफुडें बापायचें काळीज 
मोगान भरून आयलें आनी तिणेंय 'शी, खंयचीच आवय अशें करिना” अशें म्हणून 
मनांत आयिल्लें सोडून दिलें. 

अजातशत्रू वयार आयलो तेन्ना, हाच्या हातांत आतां राजकारभार दिवचो आनी 
उरिल्लें जिवीत आपणें बुद्धाचे सेवेक ओंपचें अशें बिंबिसार राजाचे तकलेंत घोळपाक 
लागलें. जिस्त ह्या वेळार देवदत्त अजातशत्रूच्या जिवितांत आयलो. आनी ताणें ताचेर 
अशे तरेची मोहिनी घाली की कांय दिसांनी देवदत्त अजातशत्रूचो गुरू जालो. 

देवदत्ताक बुद्धाची नसाय आशिल्ली. तो बुद्धाक कडेक काडून संघ आपणा 
हातांत घेवंक पळेतालो. आपणालो हो हावेस पुरो करपाक ताणें अजातशत्रूचो उपेग 

करचो अशें येवजिलें. एक दीस ताणें अजातशत्रूक म्हळे, “तूं राज्य बापायकडल्यान | 
मागून घे. हांव हे वटेन बुद्धाकडल्यान संघ म्हज्या हातांत मागून घेतां... मागीर, . 
आमी दोगूय अख्ख्या संवसाराचेर राज्य करुंया...' 

अजातशत्रून बापायकडेन राज्य मागलें आनी बापायन 'हांव दिवंकूच सोदतालों 
तें तुका” अशें म्हणून राज्य ताका दिवन उडयलें. संघ आपूण चलयतां म्हूण सांगपाक 
देवदत्त बुद्धासरीं गेल्लो. पुणून बुद्धान ताका फाफडून उडयलो. संघ हातांत घेवपाक 
सगळ्यांत पयलीं बुद्धाचो कांटो काडूंक जाय आनी बुदधाचो कांटो काडटलो जाल्यार 
पयलीं बिंबिसाराची हत्या जावंक जाय ह्या निर्णयार देवदत्त पावलो. ताणें अजातशत्रूक 
म्हळें, 'राजकारभार तुज्या हातांत आयिल्लो आसलो तरूय बापूय तो तुज्या हातांतलो 
केन्ना काडून घेत, सांगूं येना. तुंवें बापायची हत्या करूंक जाय.' 

'बापायक मारूं हांव? शास्त्रान पितृहत्येक म्हा-पातक लेखलां.... अजातशत्रून 
म्हळें. 

'तर्शे जाल्यार अशें कर... ताका तूं बंदखणींत घाल. आनी बंदखणींत ताका 
उपाशी दवर. म्हणटकूच तो आपर्शी मरतलो. तुका पितृहत्येचें पातक लागचें ना...” 
देवदत्तान ताका बुद्द दिली. 

गुरुची सांगणी मानून अजातशत्रून बापायक धरून भितर घालो, ताका खावंक 
कायच दिवप ना आनी आपणाली आवय कोसलाराणी सोडून ताका मेळपाक भितर 
कोणाकूच सोडप ना, असो शिपायकांक हुकूम केलो. 

फकत कोसला राणीच बिंबिसाराक मेळूंक बंदखणींत येताली आनी येतना लिपोवन 
कितेंय हाडून ताका खावंक दिताली. कांय दिसांनी अजातशत्रूक प्रस्न पडलो, हाका 
उपाशी दवरिल्लो आसतना अजून हो मरूंक कसो ना? ताका आवयचो दुबाव 
आयलो. तीच कितेंय तरी हाडून ताका दिता जातली, अशें दिसलें आनी तिकाय 
ताका मेळूंक दिवप ना असो एक नवो हुकूम ताणें काडलो. 

सदचे वरी राणी बिंबिसाराक मेळपाक आयिल्ली. शिपायकांनी तिका भायरूच 
आडायली. तिणें भायल्यानूच घोवाक म्हळें, "हो जल्माक आयला त्याच वेळार ताका 
मारून उडोवंक जाय अशें हांवें आवय आसुनूय म्हळळें तुंवें ताका मारूंक दिलो 
ना. हाचे पानवळ आतां आमकां भोगचें पडटा... म्हाका आतां हांगा पर्थून येवंक 
मेळचें ना. ही निमाणी भेट आमची..." आनी ती रडपाक लागली. बिंबिसारान बुद्धासरीं 
बसून केन्ना धर्मचर्चा करूंक नाशिल्ली. पुणून बुद्ध दुसऱ्यांकडेन करतालो ती खूब 
आयकल्ली. तितलीच ताका ह्या प्रसंगार तकली थंड दवरपाक पुरो जाली. तो उपाशीं 
रावलो. पुणून खंती मात लेगीत जालो ना. शान्त उरलो. 

ताचें खाड वाडिल्लें. जटा वाडिल्ल्यो. नाखटां वाडिल्लीं. एक दीस ताणें एका 

छ बंदखणींत आयिल्लो पळेलो. अजातशत्रून ताका धाडिल्लो. 'ताची भीस 
मार, खाड काड, नाखटां कातर आनी वाखरान पांयां तळव्यांक घाय कर आनी 
' घायांत मीठ आनी तेल घाल' अशें सांगून धाडिल्लो. म्हाल्याच्या मनांत असलें 
` दुष्कृत्य करपाचें निखालूस नाशिल्लें. पुणून अजातशत्रूक ना म्हणपाचें काळिजूय ताका 
नाशिल्लें. तो भियेलो. भियेत भियेत बंदखणींत गेलो आनी 'तुजी हत्या करपाक 
म्हाका हांगा धाडला”, ताणें बिबिसाराक सांगून उडयलें. 

'मागीर ? अनमनता कित्याक ? कर तूं खुशाल म्हजी हत्या. म्हाका दुख्ख जावपाचें 
ना आनी तुकाय कसलेंच पातक लागपाचें ना.” बिंबिसारान म्हळें. 

म्हाल्यान अजापान ताच्या तोंडाकडेन पळेलें आनी काळीज घट करून सांगिल्लें 
तशें केलें. 

जिस्त ह्या वेळार आपणाक पूत जाला म्हणपाची खबर अजातशत्रूक कळळी. 
ताचें काळीज मोगान भरून आयले. आनी अवचीत तकलेंत आयलें, “हांव जालां 
त्यावेळार म्हज्या बापायचेंय काळीज अशेंच मोगान भरून आयिल्लें आसूंक जाय. 
ताणें अमात्यांक मोट्यान उलो मारून सांगलें, 'चलात, बंदखरणींतल्यान म्हज्या बापायक 
आत्तांच्या आत्तां सोडोवन हाडात... मात लेगीत उशीर करूं नाकात...' 

“तो आतां संवसारांत उरूक ना.” ताका जाप मेळ्ळी. 

अजातशत्रू दुख्खान आकूळ पिकूळ जालो आनी आवय म्हऱ्यांत धांवन गेलो. 
'म्हजो जल्म जाला त्या वेळार बाबाक म्हाका जाल्या तशीच खोस जाल्ली गे?' 
ताणें विचारलें. | 

“हय पुता' तिणें जाप दिली आनी म्हळें, 'तुजेर खूब मोग आशिल्लो ताचो... 
तुज्या भुरगेपणांत एक खेपे तुज्या बोटाक एक फोड जाल्लो आनी सोंसूं नज जावन 
तू रडिल्लो. तूं रडटा तें ताच्यान पळोवं नज जालें. ताणें तुजें बोट आपणाल्या 
तोंडांत घेतलें आनी फोड तोंडांत भितरूच फोडलो. पूं थुकून भायर उडोवपा बदला 
'म्हज्या अपुबयिच्या पुताचो पूं तो' अशें म्हणून तो गिळळो. इतलो मोग आशिल्लो 
ताचो तुजेर..." 

अजातशत्रूक खूब रडूक आयलें. पच्छातापान तो बुद्धासरी गेलो. बुद्धान इतलेंच 
म्हळें, 'दुश्टांचो सांगात धरतकूच अशेंच जाता... केन्नाच दुश्टांचो सांगात धरचो 
न्हय.' 

मगधच्या राजघराण्याक पितृहत्येची ही जी कीड तेन्ना लागिल्ली ती पांच पिळग्यां मेरेन 
वाडत गेली. बिंबिसाराक अजातशत्रून मारलो. अजातशत्रक ताच्या पुतान उदयान मारला. 


उदयाक ताच्या पुतान महामुण्डान मारला. महामुण्डाक अनुरुदधान मारला आनी अनुरुद्धाक 
नागदासान मारला. 

बिंबिसाराच्या मरणाची खबर कळनाफुडें कोसलादेवीचो आवरो उडलो आनी त्याच 
खिणाक तिणें प्राण सोडलो. 

कोसलादेवी कोशलदेशाच्या पसेनदी (प्रसेनजित) राजाची खास्सा भयण. तिचें 
बिंबिसाराकडेन लग्न जालां त्यावेळार तिगेल्या बापायन पागणांत तिका काशीराज्य 
भोगपाक दिल्लें. ह्या राज्याचें उत्पन्न वर्साक एक लाख निष्क आशिल्ले. ती भायर 
पडिल्ल्याची खबर कळटकूच पसेनदीक खूब वायट दिसलें. इतलेंच न्हय तर ताका 
अजातशत्रूची तिडकूय मारली. “हाका असोच मातूंक दिलो जाल्यार हो केन्ना कोणाचेर 
कसली हावळ हाडीत, सांगूं नज; हाका येन्नाच जाग्यार हाडिल्लो बरो', अशें चिंतून 
ताणें काशीराज्य परतें घेवचें अशें थारायलें. “आवय बापायची हत्या करतल्या पुताक 
हें राज्य भोगपाचो अधिकार ना, तें परतें कोशलदेशाक दिल्लें बरें असो निरोप 
ताणें अजातशत्रूक धाडून दिलो. 

'तें म्हजे आवयचे मालकिचें. आवयचे संपत्तिचेर पुताचो अधिकार आसता' अशी 
पसेनदीक जाप धाडून अजातशत्रू काशीराज्याची राखण करपाक सैन्य घेवन वाराणसीक 
गेलो. अजातशत्रू सैन्य घेवन वाराणसीक गेल्ल्याचें कळटकूच पसेनदीन काशीराज्याचेर 
घुरी घाली. पूण ताका ती म्हारग पडली. अजातशत्रूच्या हातान ताका हार खावची 
पडली. पसेनदीची न्हीद खळ्ळी. पुणून फकत एकूच रात. दुसऱ्याच दिसा ताणें 
काशीराज्याचेर परती घुरी घाली. मामा भाच्या मजगतीं झूज पेटले. हे खेपे अजातशत्रूक 
हार खावची पडली. पसेनदीन अजातशत्रूक बंदी केलो. ताचे हती घोडे सगळे जप्त 
केले. आनी ताका घेवन तो श्रावस्तींत आयलो. 

पुणून तागेलें बाविल्लें तोंड पसेनदीच्यान पळोवं नज जालें. 'कितलोय जाल्यार 
भाचो तो म्हजो. ते भायर, पिरायेनूय ल्हान. ताका हरोवपांत कसलें व्हडपण आसा ?'. 
ताणें मनांत म्हळें आनी श्रावस्तीक पावनाफुडें ताणें ताका सोडून दिलो. ताचे हती 
घोडे ताका परते दिले. काशीराज्यूय ताका दिलें. इतलेंच न्हय, तर आपणाली धुवूय 
ताका दिवन कोशल मगध दोनूय देशां मजगतचे संबंद परतून एक फावट रगताच्या 
नात्यान घट केले. [ 

हे गजालीक तीन वर्सा जाल्लीं. एक दीस अवचीत पसेनदीचो पूत विडुडभ बापायआड 
बंड करून उठलो. ताणें कोशलराज्य आपणा हातांत घेतलें आनी बापायक राज्यांतलो 
धांवडावन भायर घालो. अजातशत्रूच्या आधारान राज्य परतें घेतलों आनी विड़डभाक 
जाग्यार हाडटलों अशें येवजून पसेनदी भेस बदलून लिपचोरयां राजगृहाक वचपाक 
भायर सरिल्लो. वाटेरूच ताका मरण आयले. 

हे भाशेन, बिंबिसार आनी पसेनदी दोगूय बरे-मागपी दोळ्यां मुखारूच संवसार 
सोडून गेल्ले बुद्धाक पळोवचे पडले. 

र एक दीस कपिलवस्तूचेरूय घुरी घाली आनी शाक्य कुळयेंतल्या लोकांक 
कचाकच कातरून उडयले. 

जालें अशें -- 

पसेनदी बुद्धाचो भक्‍त. इतलो भक्त की भेटेक येतालो तेन्ना बुद्धाच्या हाताचे, 
कपळाचे, गालाचे, पांयांचे उमे घेतालो. बुद्ध आपणालो सोयरो जावचो, रगताच्या 


| नात्याचो जावचो म्हूण ताका शाक्य कुळयेंतले एके चलयेकडेन लग्न जावचेंशें दिसलें. 
_ शाक्य कुळयेतल्या लोकांक कुळाचो सुमारा भायर अभिमान. 'पसेनदी आमचो राजा 


आसलो म्हूण कितें जालें, चली ताका दिवं येता ?... कितलोय जाल्यार वेगळ्या 
कुळांतलो मनीस!” अशें ते म्हणपाक लागले. पुणून, तेच बरोबर 'तो कितलोय 
जाल्यार आमचो राजा... ताका ना म्हणूं येता? ताचो अवमान जातलो. तिडटलो. 
मागीर कितें करीत, कोण सांगतालो ?' अशेंय दिसपाक लागलें. महानाम नांवाचो 
एक शाक्य मुखार सरलो. आनी ताणें पेंच सोडयलो. 'म्हजी धूव वासभक्षत्रिया म्हजे 


 अपुबयिची. ती ताका दिवंया', ताणें म्हळें. 


वासभक्षत्रिया ताची अपुबयिची धूव खरी. पुणून ताचे दासयेक ताचे पसून जाल्ली. 
बूयलेक जावंक नाशिल्ली. पसेनदीक दुबाव आशिल्लोच. म्हूण ताणें शाक्यांक म्हळें, 
'महानामाची ही धूव म्हाका मानवल्ली आसली तरूय शाक्यांनी तिका पंगतीक घेवन 


` जेवंक जाय. जाल्यारूच हांव तिचेकडेन लग्र जातलों.” शाक्य तिका पंगतीक घेवन 
` जेवले. तेन्ना पसेनदीन तिचेकडेन लग्न केलें. तिका पाटांराणी केली. 


वर्सभरयान तिका एक पूत जालो. तो हो विडुडभ. भुरगेपणांत विडडभान आवयक 
मदी मर्दी विचारचें, “सगळ्यांचे मामा आपणाल्या भाचरांक खेळणी हाडून दितात. 
केन्ना केन्ना तांचे आजे तांगेर येतात... म्हाका मामा नात गे?... म्हजो आजो कोण 
गे?” | 

“आसात, पुता... तुका मामाय आसात... आजोय आसा. पुणून खूब पयस रावतात 
ते... तुका खेळर्णी धाडप, मेळूंक येवप तांकां सोपें न्हय.' आवयन ताका सांगचें 
आनी ताणें तें मोन्यांनी मानून घेवचें. 

विड्डडभ सोळा वर्साचो जालो तेन्ना आपूण आजोळा वचून सगळ्यांक मेळून येतलों 


म्हूण हट घेवन बसलो. वतलो म्हणटा जाल्यार तो वतलोच, नाका म्हळ्यारूय 


वतलो म्हणपाचें आवय जाणा आशिल्ली. तिणें रोखड्या रोखडो एका मनशाक 


` कपिलवस्तूक धाडून दिलो, आनी 'विड़डभ येता, ताचे सरबरायेंत कितेंच उणें पडूंक 
_ दिवं नाका“ अशें बापायक सांगून धाडले. 


शाक्यांनी विड़डभाक कितेंच उणें पडूंक दिलें ना. ताची खूब बरी सरबराय केली. 

'हो तुजो मामा, हो तुजो आजो' म्हूण ताची कांय जाणांकडेन वळख करून दिली. 
तो सगळ्यांक पांयां पडलो. 'म्हाका पांयां पडपी म्हजे परस ल्हान कोणूच नात ?' 
ताणें आज्याक विचारलें. 'आसात रे बाबा, पुणून सगळे आपापणाल्या आजोळा 
गेल्यात.” आज्यान सांगलें. | 

कांय दीस रावन तो घरा येवपाक भायर सरलो तेन्ना शाक्यांनी आपणाल्या संथागारांत | 
मोट्या गडगडाटांत ताचो भौमान घडोवन हाडलो. 

विडुडम खोश्शी जावन परतलो. 

थोड्या अंतरार पावतकूच एका शिपायकाक आपूण आपणाली तरसाद संथागारांत 
विसरून आयिल्ल्याची जाणवीक जाली. ती हाडपाक तो कपिलवस्तूक परतलो. ते 
मेरेन हांगा संथागार धुवन निवळ करपाचो वावर सुरू जाल्लो. दोगी वावराड्यो | 
तें निवळ करताल्यो. तांचे मर्दी चलिल्लो एक संवाद ताच्या कानार पडलो. 

'हो तो पाट सारको धुवन काड आं... ताचेर दासी-पुत्र बशिल्लो.... एकलेन 
म्हळे 1 

'दासी-पुत्र ?... कोण तो ?...' दुसरेन विचारलें. 

“वा, बरें मगे तुजें!... विडुडभ दासी-पुत्र म्हूण नकळ तूं?" | 

“खरें ?... हांव नकळ आशिल्ली...' | 

शिपायकाक हें आयकून धसको बसलो. ताणें ही खबर फुतफुतून आपणाल्या 
एकादोगां सांगात्यांक सांगली. इल्ली इल्ली करून ती सगळेकडेन पातळळी. करतां | 
करतां ती विडुडभाच्या कानार पावली. विडुडभ तिडकीन उसळ्ळो. आनी त्याच | 
खिणाक ताणें सोपूत घेतलो, 'फाल्यां हांव कोशल देशाचो राजा जातलों तेन्ना दाखयतलों | 
ह्या शाक्यांक हांव कोण तो. तांच्या रगतान हांवें म्हजो पाट धुवन घेतलो ना जाल्यार 
हांवूच न्हय जायन.' | 

विडुडभान ही खबर बापायक सांगली. शाक्यांनी आपणाक फटयलो म्हणपाचें 
आयकून ताकाय खूब खूब दुख्ख जालें. तो विडुडभाचे आवयक पाटांराणयेच्या पाटावयली 
काडून उडोवपाचें येवजूंक लागलो. बुद्धासरीं वचून ताणें आपणाली खंत उक्तायली. : 
बुद्धान म्हळें, 'शाक्यांनी केलें तें तांकां सोबपा सारकें नाशिल्लें. पुणून तांच्या गुन्यांवाची 
ख्यास्त हिका करप समा न्हय... ती दासी कन्या आसूं. पुणून तिचो बापूय क्षत्रीय. 

आनी तिका ताणें धुवेवरी वाडयल्ली. ते भायर तुमी दोगांयनी अग्नीक गवाय दवरून 
आयुश्यभर एकठांय रावतलीं म्हूण सोपूत घेतला.' 

पसेनदी बुद॒धाचें उतर केन्ना सकल पडूंक दिना आशिल्लो. 

कांय काळान विडुडभान बापायच्या हातांतलें राज्य आपणा हातांत घेतलें. बापायक 
राज्यांतलो धांवडावन भायर घालो. आनी (वयर सांगलां ते भाशेन) मगधराजा 

३ आधार मागपाक राजगृहांत वतालो थंय वाटेरूच भायर पडलो. 

सत्या हातांत येनाफुडें विड़डभ शाक्यांचेर घुरी घालपाचे बेत रचपाक लागलो. 
ह ही खबर कळ्ळी तेन्ना बुद्धान ताका आडायलो. दोन खेपे आडायूलो. तिसरे 
खेपे बुद्ध श्रावस्तींत ना-सो पळोवन विडुडभान कपिलवस्तूचेर घुरी घाली. सगळ्या 
शाक्यांची दानाधिस्पट केली. जे ताच्या पांयांकडेन आयले वा पळून गेले ते सुटले. 
उरिल्ल्या सगळ्यांक ताणें कचाकच कातरून उडयले. आनी तांगेल्या रगतान ताणें 
आपणालो पाट धुवन घेतलो. 


अजातशत्रू 
म्हणटासर अजातशत्रू खुबलो. 'कितें समजतात हे वज्जी लोक आपणाक! हांव 
तांकां ना करून उडयतलों, तांकां काबार करतलों, तांकां भिकेक लायतलों.' अशें 

म्हणपाक लागलो. 
कोण म्हणटात, वज्जींकडेन एक हती आशिल्लो तो ताका जाय आशिल्लो. 

वर्ज्जीकडेन ताणें तो मागिल्लो आनी वज्जींनी ताका तो दिवंक नाशिल्लो. कोण 
म्हणटात, एका वज्जी श्रेष्ठिचे बायलेच्या गळ्यांत ताणें एक रत्नांहार पळेल्लो. तो 
ताणें वर्ज्जीकडेन मागिल्लो. ताका तो आपणाले पाटांराणयेक दिवपाचो आशिल्लो. 
आनी वर्ज्जीनी ताका तो दिवंक नाशिल्लो. म्हूण तो खुबिल्लो. पुणून -- 

खुबपाक खरें कारण वेगळेंच जाल्लें. गंगेचे तडीर उत्तरे दिकेक अर्दे राज्य वज्जींचें 
आशिल्लें. अर्दे अजातशत्रूचें आशिल्लें. वज्जींचें राज्य ल्हान. पुणून स्वतंत्र आशिल्लें. 
मगधराजाक जाय तशें न्हय, तर आपणाक जाय तशें चलतालें. उत्तरे दिकेंतल्यान 
वेपारी माल घेवन येताले. तो पयलीं वर्ज्जींच्या राज्यांत पावतालो. अजातशत्रू तो 
घेवंक सोदतालो. घेवपाक आयज वतलों, फाल्यां वतलों अशें येवजितालो, पूण ताचे 
पयलींच वज्जी तो भायले भायर घेवन उडयताले. अजातशत्रूक हेंच उस्तऱ्यां गेल्लें. 
आपणाल्या एकतांत्रीक राज्या शेजरा एक लोकतांत्रीक राज्य चलूंक दिवप आपणाक 
पुटवपाचें ना, अशें ताका दिसपाक लागलें. म्हूण तो वज्जींचें राज्य मोडटलों, वज्जींक 
काबार करतलों, तांकां भिकेक लायतलों अशें म्हणपाक लागिल्लो. 

ताका वज्जींचें राज्य आपणाल्या साम्राज्याक दसोवपाचें आशिल्लें. 

पुणून, येदें व्हडलें पावल उखलचे पयलीं बुद्धाक विचारिल्लें बरें अशें चिंतून 
ताणें आपणाल्या वस्सकार नांवाच्या अमात्याक बुद्रधासरीं धाडून दिलो. वस्सकारान 
बुद्धाक अजातशत्रूचो बेत सांगलो. 

बुद्धा म्हन्यांत त्या वेळार तागेलो शिष्य आनन्द आशिल्लो. तो बुद्धा फाटल्यान 
उबो रावन ताका आयण्यान वारो घालतालो. बुद्धान वस्सकाराक जाप दिवपा बदला 

आनन्दाक विचारलें, 

'वज्जी लोक एकचारान राज्य करतात मू?" 

'हय भगवंता, सगळीं कामां ते एकामेकांच्या आधारान, एकठांय येवन, एक जावन, 
एकामत्तान करतात अशें आयकलां.' आनन्दान जाप दिली. 

“बरें, निर्णय ते एकामत्तान घेतात मू ?' 

“हय भगवंता, ते एकामत्तान निर्णय घेतात म्हुण्णूय आयकलां." 

“आतां एक सांग, तांणी जे कायदे घडयल्यात त्या कायद्यांक धरुनूच ते चलतात 
मू? ते कायदो मोडिनात मू?" 

“ना भगवंता, ते कायदो मोडिनात. कायद्याक धरुनूच सगळी कारभार चलयतात 
म्हूण तांची नामना आसा." 

'जाणट्यांची बुद्द घेतात मू?" 

“हय भगवंता, जाणट्यांक विचारुनूच ते निर्णय घेतात. 

“थंय बायलांचेर आगळिको जायनात मू?” 

“ना भगवंता, खंयचेच बायल-मनशेकडेन कोण वांकड्या दोळ्यांनी पळेना...” 

'वज्जींच्या राज्यांत वेगळे वेगळे धर्म मानपी लोक आसतले. सगळ्यांक आपापणाल्या 
धर्माक' पाळो दिवन चलपाची ते मेकळीक दितात मू ?' 

'हय भगवंता, ते सगळ्या धर्ममत्तांचो भौमान करतात म्हूण आयकलां.' 

'वज्जींच्या राज्यांत भायल्यान जे लोक येतात तांकां कसलेच त्रास जावचे नात 
हाची ते जतनाय घेतात मू? 

“हय, भगवंता. ते ही जतनाय घेतात.” 


आनन्दाच्यो जापों आयकून बुद्धान वस्सकाराक म्हळे, 'वज्जींक हांवें हे सात 


नेम घालून दिलले. जे मेरेन ते ह्या सात नेमांक धरून चलतले ते मेरेन तांचे कोण 
वांकडें करूंक पावचो ना...” 

जे मेरेन वज्जी एकवटीत आसतले ते मेरेन तांकां कोण जिखूक पावचो ना, 
इतलें वस्सकाराक बेस बरें समजलें. तांचे भितर धोशी घालून पयलीं तांचो एकवट 
मोडूंक जाय ह्या निर्णयार तो पावलो. 

तो परतलो. बुद्धाचें म्हणणें ताणें अजातशत्रूक सांगले आनी म्हळें, वज्जीं भितर 
पयलीं धोशी घालूंक जाय..ते बगर आमी तांकां जिखूंक पावपाचे नात...” 

“त्यो कश्यो घालपाच्यो ?' अजातशत्रून विचारलें. 


“हांव सांगतां तशें कर”, ताणें राजाक म्हळें, 'फाल्यां राज्यसभा आपय. आपूण 


वज्जींचेर -घुरी घालपाचें येवजितां म्हण सगळ्यांक सांग. हांव उठून उबो रावतां 
आनी तुका विचारतां, 'कित्याक तांचे वाटेक वता तूं? तांणी आमचें कितें इबाडलां ?' 

| तूं दोळे मोट्टे करून म्हजेकडेन पळे. हांव सभेंतलो तिडकीन उठून वतां. मागीर 
तूं म्हाका धरून हाडपाक कोणाकूय धाड. 'हो वज्जींक फितूर जाला” म्हूण म्हजेर 
आळ घाल आनी म्हाका राज्यांतलो धांवडावन घाल... फुडलें सगळें म्हजेर सोड...” 

अजातशत्रून तशें केलें. वस्सकाराक राज्यांतलो धांवडावन घालो. 

वस्सकार वज्जींच्या राज्यांत गेलो. ताका पळोवन कांय वज्जी म्हणपाक लागले, 
'हो पाताळयंत्री मनीस, हाका हांगा थारो दिवप ना.' दुसऱया कांय जाणांनी म्हळें, 
“आमच्या बर्‍या खातीर तो वावुरता म्हूण अजातशत्रून ताका राज्यांतलो भायर घाला. 
ताका आसरो दिवप आमची लागणूक जाता.” अखेरेक हांचें म्हणणें सगळ्यांनी मानून 
घेतलें. वस्सकाराक तांणी आसरो दिलो. करतां करतां एक दीस वस्सकार वज्जींचो 
महाअमात्य जालो. सगळ्यांच्या विस्वासांतलो जालो. ल्हवू ल्हवू ताणें लावालावी 
लावपाचें काम सुरू केलें. करतां करतां वज्जीं मजगतीं ताणें धोशी घाल्यो. इतल्यो 
घोशी घाल्यो की कोण कोणाचें तोंड पळेनात जाले. वज्जींचो एकचार ताणें मोडलो. 
उपरांत अजातशत्रूक सांगून धाडलें, 'आतां केन्नाय यो आनी राज्य घेवन उडय...' 
अजातशत्रून वर्ज्जीचे राज्य कांय न्हयशें करून घेतलें. 

दोनूय घडणुको बुद्धाच्या दोळ्यां मुखार घडिल्ल्यो. पुणून ताची न्हीद त्यो खळोवंक 
पावल्यो नात. ताका फकत इतलेंच दिसलें, तपाक बशिल्लों तेन्नासावन मार आपणा 
फाटल्यान लागिल्लो. आपणें ताका दर खेपे अपेशी केल्लो. आतां नवी पिळगी 
वयर सरल्या, तिचे आनी आपले मजगरती एके पिळगेचें अंतर पडलां. हाचो लाव 
घेवन तो हे खेपे नेटान वावरूंक लागला. पुणून हेय खेपे ताका हार खावची पडटली. 

१७. 
महापरिनिर्वाण 


बुद्धाच्या वावरांत खंड पडूंक पावलो ना. ताणें सद्दा फांतोडेर उठचें. ध्यानाक 
बसचें. चंक्रमण करचे. दीस वयर सरनाफुडें पात्र चीवर घेवन भायर सरचें. चार 
स घरां भोंवन भिक्षा हाडची. मागीर कोण भेटेक येतात तांकां उपदेस करचो. दनपरां 
जेवचें. मात्सो विसव घेवंचो. उपरांत हो गांव सोडून दुसऱया गांवांत वचचें. थंय 
खंयच्याय एका रुखामुळांत वा अगरसाळेंत रावचें. परत ध्यानाक बसचें. मागीर गोयडी 
पातळावन, उश्याक उजवो हात घेवन, उजवे कुशीक, उजव्या पांयार दावो पांय 
दवरून न्हिदचें. मदलो सगळो वेळ सांगातांत आशिल्ल्या भिक्खूंक शिकोवचें. फकत 
पावसाळ्यांत ताणें एके कडेन खंय तरी रावचें. तागेल्या भक्तांनी ह्या 'वर्षावासा 
खातीर कांय 'आराम' ताका बांदून दिलले. मगध-कोसलच्या वाटारांत असले कितलेशे 
'आराम' आशिल्ले. ह्या आरामांत ताच्यो 'कार्यशाळा' चलच्यो. 

पावसाळ्यांतले चार म्हयने सोडीत जाल्यार ताच्यो कार्यशाळा ताचे वांगडाच एका 
गांवांतल्यान दुसऱ्या गांवांत भोंवत राविल्ल्यो. एका सारकीं पंचेचाळीस वर्सा तो भोंवत 
राविल्लो. 

अंयर्शी वसचि पिरायेर अवचीत ताका आपूण जाणटों जालां म्हणपाची जाणवीक | 
जाली. आपणाली कूड आतां 'मोडक्या खटाऱ्या' सारकी जाल्या अशें ताका दिसपाक 
लागलें. रोखडीच ताणें सारवासारव सुरू केली. आनन्द सदां ताचे सरीं आसतालो. 
ताका सांगून ताणें भोंवतणच्या वाटारांतल्या सगळ्या शिष्यांक एकठांय केले आनी 
तांकां सांगलें --- | | 

'काय गजाली तुमकां सांगूक सोदतां. जे मेरेन तुमी एकामेकांक आधार दिवन 
एकामत्तान काम करतले, संघान घालून दिल्ल्या नेमांक पाळो दिवन चलतले, 
म्हालगड्यांची मनां राखून तांकां भौमानान वागयतले... जेमेरेन तृष्णेचे सुवादीन 
जायनासतना रावतले, एकान्तवासांत आनंद मानून सगळे सुखी जावचे म्हूण वावुरतले 
ते मेरेन तुमचें कोणूच कांयच वांकडें करूंक पावचो ना. तुमचें कसलेंच लुकसाण 
जावपाचे ना... संवसारांत आपणाक घुसपावन घेवं नाकात. चकाटांनी वेळ होगडावं 
नाकात. कसलींच वेसनां लावन घेवं नाकात. दुश्टांचो सांगात धरूं नाकात. आनी 

-शें करून खूब केलें अशें मानून अल्पसंतुश्ट रावं नाकात. श्रदधावंत जायात. 
आनी प्रज्ञावंत जायात. स्मृतिमंत (जागरूक) आनी चारित्र्यवान जायात...” 
हे भाशेन तांकां उपदेस करून बुद्ध राजगृहा सावन नालन्दाक गेलो. थंय ताका 
` सारिपुत्त मेळ्ळो. तागेले पयले पंगतींतल्या शिष्यां मजगतचो एक शिष्य हो. बुद्धाक 
ह्या दिसांनी वेगळेच तरेचें तेज मारपाक लागलां अशें सारिपुत्ताक दिसलें आनी 
ताणें म्हळें, “भगवंता सारको बुदवंत, शिळवंत, प्रज्ञावंत हाचे पयलींय कोण जालो 
ना, आयजूय कोण ना, मुखारूय कोण जावपाचो ना, अशें म्हजो भावार्त म्हाका 
सांगता.' 
बुद्ध शिटकावलो. सारिपुत्ताच्या तोंडांतल्यान “तुजे सारको कोण जावंक ना, कोण 
जावपाचो ना” हे तरेची उतरां फुटली जाल्यार आपूण नासतलों त्या वेळार हे लोक 
आपणाल्या धर्ममत्तां परस आपणाल्या विभूतिमत्वाक चड मानपाक लागतले, आनी, 
' मागीर, बुद्धमत्त हेर जायत्या धर्ममत्तां मजगतचें एक जावन पडटलें, अशें ताका 
दिसलें. ताका अशें घडूक दिवपाचें नाशिल्लें. म्हूण ताणें सारिपुत्ताक विचारलें, हाचे 
पयलीं जे कोण बुदवंत, प्रज्ञावंत जावन गेले तांकां तूं सारको वळखला ?' 
'ना भगवंता”, सारिपुत्तान मान सकल घालून जाप दिली. 
“फुडाराक जावपाचे आसात तांकां तूं वळखता ?' 
'ना.” 
“म्हाका तरी तूं सारको वळखला ?' 
"ना. 
“मागीर, तुज्या भावार्ताक कसलो आधार आसा ?' 
सारिपुत्ताक जाप दिवपाचो धीर जालो ना. तो ओम्गी रावलो. 


ही खबर महापरिनिर्वाण-सुत्तांत घालतना त्रिपिटकाच्या संपादकांक चत्राय उरली ना जावंक 
जाय. कित्याक, सारिपुत्त बुद्धाच्या निमाण्या दिसांनी संवसारांत नाशिल्लो. ताचें कांय वर्सा 
पयलीं निर्वाण जाल्लें. त्रिपिटकांत कांय कडेन कांय गजाली फार्टी फुडें जाल्यात इतलोच 
अर्थ हाचो. 
नालन्दाच्यान बुद्ध वैशालीक गेलो. वैशार्लीत अम्बपाली (आम्रपाली) नांवाची 
एक गणिका रावताली. तिच्या बगिच्यांत वचून रावलो. बुद्ध आपणाल्या बगिच्यांत 
येवन राविल्ल्याची खबर अम्बपालीक कळ्ळी. ती धांवत आयली. बुद्धाची भेट 
घेवन तिणें म्हळें, 'फाल्यांचें जेवण भगवंतान म्हगेर येवन घेतलें जाल्यार हांव पावन 
जातलीं.' 
बुद्धान आमंत्रण घेतलें. 
अम्बपाली भुल्लुसून आयली. परततना वाटेर तिका वैशालींतले व्हड व्हड लोक 


महापरिनिर्वाण १९३ 


मेळळे. ते बुद्धाचे भेटेक वताले. तांणी अम्बपालीक विचारलें, 'अशी भुल्लुसून कित्याक 
आयल्या गे तूं ?' 

फाल्यांची तयारी करूंक जाय... फाल्यां भगवंत आपणाल्या संघाक घेवन आमगेर 
जेवंक येवपाचो आसा”, तिणें जाप दिली. 

जाप आयकून हांकां अजाप जालें. 'अब्बा! आमचे पयलीं ही आमंत्रण दिवन 
आयली ?' तांणी मनांत म्हळें. तेवूय जेवणाचें आमंत्रण दिवपाक वताले. तांणी अम्बपालीक 
म्हळें, 'तुगेलें आमंत्रण तूं फाटीं घे. ते बदला आमी तुका एक लाख निष्क - 
भांगरा म्होरो - दितात 

पुराय वैशाली नगरी दिली जाल्यारूय हांव आमंत्रण फाटीं घेवपाचीं ना“, तिणें 
जाप दिली. 

दुसऱ्या दिसा बुद्ध तिगेर जेवपाक गेलो. तिणें तरां तरांचीं पक्वान्ञां केल्ली. आपणाल्या 
हातान सगळ्यांक वाडले. बुद्धान आपणाले चालीक धरून जेवण जातकूच अम्बपालीक 
उपदेस केलो. तो आयकून सगळ्यांत पयलो अम्बपालीचो पूत प्रव्रज्या घेवपाक मुखार 
सरलो. बुद्धान ताका प्रव्रज्या दिली. अम्बपालीचेरूय उपदेसाचो परिणाम जाल्लो 
ज्या तरणेपणाच्या म्हालवजार ती आतां मेरेन जियेत आयिल्ली तें आतां इल्लें 
इल्लें करून बावंक लागलां हाची तिका कांय दिसां पसून जाणवीक जावपाक लागिल्ली. 
बुद्धाचो उपदेस आयकना फुडें तिणें आपणाल्या जिविताक वेगळें रूप दिवपाचो 
- निर्णय घेतलो. तिणेंय बुद्धा कडल्यान दीक्षा घेतली. आपणालो बगिचोय तिणें बुद्ध 
संघाक दानांत दिवन उड़यलो. 

अम्बपालीच्या बगिच्यांत कांय दीस रावन वर्षावासा खातीर बुद्ध लागसारच्याच 
बिल्व गांवांत गेलो. थंय अकस्मात तागेली बलायकी इबाडली. सोंसूं नज अश्यो | 
पिडा ताका जावपाक लागल्यो. पुणून ताणें त्यो सोंसल्यो. सगळ्यांक एक फावट 
मेळ्ळे बगर वचप ना असो ताणें नित्शय केल्ल्यान तो रोखडो बरो जालो. तो बरो 
जातकूच आनन्दान ताका म्हळें, 'इतले दीस म्हजो जीव सकल वयर जाल्लो. 
कितें करचें, येवजनाशिल्लें. एकूच आस्त आशिल्ली, भगवंत संघाक निमाणो उपदेस 
केले बगर वचचे नात, हाची म्हाका खातरी आशिल्ली.” 

सघाक आनीक-आनीक कितें सांगपाचें उरलां ?' बुद्धान ताका विचारलें. 'म्हजो 
धर्म-विचार हांवें भायर भितर करी नासतना सगळ्यां मुखार उकतो करून दवरला. 
कितेंच लिपोवन दवरूंक ना. म्हजे कडेन सांगपा सारके नवें अशें आतां कांयच 
ना. हांव आतां जाणटो जालां. म्हाका अंयशावें चलता. कूड मोडक्या खटाऱ्या सारकी 
जाल्या. आतां तुमी कोणाचेर निंबून रावपाचें न्हय. हो संवसार म्हळ्यार एक समुद्र. 
तांतूंत तुमी जण एकल्यान जुंवो जाल्ले वरी आपणाचेर निंबून रावपाचें. धर्माच्या 

जुंब्यार रावपाचें. 


. तुमीच आतां तुमचो उजवाड जावपाचें... आत्मशरण जायात. धर्म-शरण 
जायात.' 
वर्षावास सोंपतकूच बुद्ध परतो वैशालीक आयलो. थंय ताणें आपणाल्या सगळ्या 
शिष्यांक आपोवन घेतले आनी तांकां सांगलें, “तुमची साधना बरी चलची, तुमच्या 
हातांत चडांत चड लोकांचें बरें भलें जावचें, चडांत चड लोक सुखी जावचे, अशें 
तुमकां दिसता आसत जाल्यार, हांवें तुमकां सांगल्यात त्यो गजाली घट लक्षांत 
दवरात. मनशान सदां जागरूक रावंक जाय म्हूण हावें तुमकां सांगलां. बशिल्लो 
मनीस उठ्ठा तेन्ना आपूण बशिल्लों उठलां म्हणपाची ताका जागरूक जाणवीक आसता, 
चलता तेन्ना चलतां म्हणपाची, आड पडटा तेन्ना आड पडलां म्हणपाची आसता, 
तितलीच जागरूक जाणवीक तुमकां तुमी खंती जातात, दुस्वासान पेट्टात, खुशालभरीत 
जातात तेन्नाय आसूंक जाय. चित्त जागरूक दवरून जण एकल्यान आपणाली चलणूक 
नियाळून पळोवंक जाय. चित्त जागरूक उरचें म्हण तुमी ताचेय व्यापार तिरायता 
भाशेन नियाळून पळोवंक जाय. जिवितांत दुख्ख भरलां, तें खासा आमीच निर्माण 
केलां, तें ना करूं येता आनी तें ना करपाची एक वाट आसा, हीं चार आर्यसत्यां 
हांवें तुमकां समजावन सांगल्यांत, दुख्ख ना करपाची एक आठ-आंगांची वाटूय 
तुमकां हांवें दाखोवन दिल्या. शील, प्रज्ञा आनी समाधी ही मोख कशी जोडची, 
तेय दाखोवन दिलां. हें सगळें सारके लक्षांत दवरात. ताचें मनन करात...” 

इतलें सांगून ताणें म्हळें -- 

'म्हजें आयुष्य आतां सोंपपा कडेन पावलां. तीन म्हयन्यांनी हांव हो संवसार 
` सोडपाचों आसां. हांवें म्हजी लागणूक केली. आतां तुमी तुमची करपाची. भायल्या 
कोणाच्या वा कित्याच्या आधारार निंबून रावूं नाकात. तुमीच तुमचे उजवाड जायात 
आनी त्याच उजवाडांत चलात. शील, समाधी, प्रज्ञा आनी विमुक्ती ह्या चार गजालिंचो 
सारको बोध नाशिल्ल्यान संवसारांत दुख्ख भरलां. दुख्खारची कारणां सोदून काडपाचीं 
आनी तीं ना करपार्ची. संवसार सुखी जातलो.' 

थंयच्यान भायर सरून भोंवत भोंवत बुद्ध पावा-नगरीक पावलो. थंय चुन्द नांवाच्या 
एका कांसाराचो आंब्यांचो बगिचो आशिल्लो थंय रावलो. चुन्दाक ही खबर कळळी 
तेन्ना तो धांवत बुद्धाचे भेटेक आयलो आनी दुसऱया दिसा जेवणाचें आमंत्रण दिवन 
गेलो. चुन्दान तरां तरांचीं पक्वान्नां केल्ली, तांतूंत 'सुकर मद्दव' नांवाचें एक पक्वान्न 
आशिल्ले. कोण म्हणटात तें अळम्यां-तोंडाक आशिल्ले, कोण म्हणटात दुकरा मास 
आशिल्लें. इतलें खरें, तें खावन बुद्धाचें पोट इबाडलें. निर्मॉळी सुरू जाली. तेच 
अवस्तेंत तो कुशिनाराक गेलो. वाटेर कुकुत्था नांवाची एक न्हय लागली. थंय ताणें 
आनन्दाक म्हळें, 'आनन्दा, तान लागल्या रे. इल्लें उदक हाडून दी.” आनन्दान 

उदक हाडून दिलें. तें पियेवन उपरांत तो न्हालो. विसव घेवपाक ताणें आनन्दाक 
गोयडी पातळावंक सांगली. थंय आड पडिल्ले कडेन ताणें आनन्दाक म्हळें, 'आपणें 
दिल्लें जेवण जेविल्ल्यान तथागताक ही पिडा जाली, अशें चुन्दाक दिसतलें आनी 
तो खंती जातलो. ताका सांग, तथागतान हजारांनी लोकांगेर जेवणां घेतल्यांत. तांतलीं 
दोन सगळ्यांत चड म्हत्वाची. एक, सुजातेन दिल्लें जाका लागून गोतम 'बुद्ध' 
जाल्लो, आनी हें दुसरें, चुन्दान दिल्ले, जाका लागून बुद्ध निर्वाणाक पावलो. तूं 
भाग्यवंत अशें तथागत म्हणटालो म्हूण सांग... ताची खंत पयस कर.' 

थंयच्यान तो कुशिनाराक गेलो. उपरांत नज जालें. थंय एका शाल-वनांत दोन 
रूख एकामेकांक तेंकून आशिल्ले ताणें पळेले. थंयच ताणें आपणाली गोयडी पातळावक 
लायली आनी सदचे वरी उजवे कुशीक उजव्या पांयार दावो पांय दवरून, आनी 
हाताचें उशें करून तो आड पडलो. आनी तेच स्थितींत आनन्दाक उपदेस करपाक 
लागलो. आनन्द समजलो. ताका रडूंक आयलें. “आनन्दा, हें कितें?. तूं रडटा? 
आरे, प्रिय वस्तुंचो वियोग जाता, जलमा आयिल्लें बदलत वता आनी एक दीस 
ना जाता, हें तुका समजावन सांगलां मरे हांवें. तथागताक लेगीत हो नेम चुकोवंक 
येवपाचो ना म्हूण सांगलां मरे? सगळें विसरलो ? तुंवें तथागताची खूब सेवा केल्या. 
पुण्यवंत तूं. मात्सो यत्न करशीत जाल्यार तूं थोड्याच दिसांभितर अर्हत जातलो. 

ते मेरेन कुशिनारा- गांवांतले कितलेशे जाण ताचे भेटेक शालवनांत आयले. बरीच 
रात जाली. तरूय ते थयच बसून रावले. सगळ्यांची वळख करून घेतली. निमाणें, 
सगळ्यांक नमस्कार करून ताणें इतलेंच म्हळें, "सगळे संस्कार व्ययधर्मी (= नाशधर्मी). 
कुडूय व्ययधर्मी. तेन्ना आळसाय करी नासतना निर्वाण जोडात.' 

तागेलीं हीं निमाणीं उतरां आशिल्लीं. 

योगायोग म्हळ्यार, ती वैशाखांतली पुनव आशिल्ली. ताचो जल्म वैशाख पुनवेकूच 
जाल्लो, तो वैशाख पुनवेकूच 'बुद्ध' जाल्लो. आयज ताचें महापरिनिर्वाणूय वैशाख 
पुनवेक जाल्लें. 

१८. 
बुद्धमत्ताचो विकास 


बुद्धाचें महापरिनिर्वाण जाल्ल्याची खबर वाऱ्याच्या वेगान सगळेकडेन पातळनाफुडें 
भोंवतणच्या वाटारांतलो सगळो लोक ताचें निमाणें दर्शन घेवपा खातीर कुशिनाराक 
आयलो. ताचे म्हस्यांत त्या वेळार आनन्द सोडून तागेल्या मुखेल शिष्य-सांगात्यां 
भितरलो कोणूच नाशिल्लो. सगळे आपापणाल्या वाटारांत धर्मप्रसाराच्या कामांत गुल्ल 
आशिल्ले. सगळ्यांक पावपाक सात दीस लागले. ते मेरेन बुद्धाची कूड अविकृतूच 
उरिल्ली. इबाडूक पावूंक नाशिल्ली. फकत महाकाश्यप येवपाचो उरिल्लो. बुद्धाच्या 
शिष्य-सांगात्यां मजगतचो तो म्हालगडो. तो पावानगररीत भोंवतालो. थंय एका आजीवक 
पंथी साधू कडल्यान ताका खबर कळ्ळी. ते बरोबर तो कुशिनाराक धांवन आयलो. 
जिस्त त्या वेळार निमाण्या संस्कारां खातीर बुद्धाची कूड सरणार चडिल्ली. आनी 
तिचेर अग्निसंस्कार जाल्लो. 

एकादऱ्या चक्रवर्ती राजाचे जावचे तशे बुद्धाचे निमाणे संस्कार जाले. 

उपरांत शिष्यांनी तागेल्यो अस्थी एकठांय केल्यो. तांचे धा वांटे केले आनी ज्या 
राजांनी आनी श्रेष्ठिनी ताच्या वावराक आधार दिल्लो तांकां ते वांटून दिले. तांणी 
ह्या अस्थिंचेर धा कडेन धा स्तूप बांदले. 

आतां मेरेन खासा बुद्धूच संघाचो नायक आशिल्लो. तो आसासर कोणाक संघाचो 
हुस्को जावंक नाशिल्लो. आतां जावपाक लागलो. एक दीस अजातशत्रूचो महाअमात्य 
वस्सकार आनन्दाक मेळपाक आयलो. ताणें आनन्दाक विचारलें, 'आपणा फाटल्यान 
आपणाले गादयेर भगवंतान कोणाक बसयला व्हय ?' 

'ना', आनन्दान जाप दिली. 

“भगवंताची सुवात घेत असो तुमचे मजगर्ती कोण आसा व्हय? 

'ना.” 

“मागीर, संघ कसो चलतलो ?' 

“आपूण नासतलों तेन्ना धम्म आसतलो. धम्माक धरून चलात, तुमकां म्हजो 
सांगात मेळटलो, अशें भगवंतान आमकां सांगिल्लें. ते भायर, भगवंतान संघाचे बारीक 
सारीक नेम घालून दिल्यात. ह्या नेमांक धरून आतां मेरेन आमी चलत आयल्यात... 

संघ बरे भाशेन चलपाक आमकां इतलें पुरो', आनन्दान जाप दिली. 

जाप सारकी आशिल्ली. पुणून नेमांक पाळो दिवन चलपी भिक्खू संघांत आशिल्ले, 
तशे नेम मोडपीय आशिल्ले. धम्म सारको समजल्ले आशिल्ले तशे अर्दकुटो समजल्लेय 
कांय आशिल्ले. बुद्धाचें महापरिनिर्वाण जाल्ल्याची खबर कानार पडनाफुडें सुभद्र 
नांवाच्या एका जाणट्या भिक्खून "आमकां हें करूं नाकात, तें करूं नाकात म्हूण | 
सांगपी आतां कोण ना, आमी सुटले" असो हुस्कार सोडिल्लो तो महाकाश्यपान 
आयकल्लो आनी महकाश्यप त्याच खिणाक शिटकावल्लो. भगवंताचे शिकवणेक आनी 
ताणें घालून दिल्ल्या संघाच्या नेमांक आतांच नित्शीत रूप दिलें ना, जाल्यार सुभद्रा 
सारकेले 'अ-धर्मी' आनी “अ-विनयी“ लोक फुडें कितें करतीत, सांगूं येना, अशें 
येवजून महाकाश्यपान कुशिनाराक जमिल्ल्या सांगात्यांक म्हळें, 'धर्म आनी विनय 
हांचो पाठ आमी आतांच एकठांय बसून थारायल्लो बरो. ना जाल्यार, सुभद्रा सारकेले 
लोक तांकां फाल्यां कसलें रूप दितीत, सांगूं येना.' सगळ्यांनी “तूं म्हणटा तें खरें 
आमी आतांच बसून पाठ थारायल्लो बरो” अशें म्हळें आनी रोखडीच एक परिशद 
घेवची अशें थारायलें. 

महाकाश्यपाकूच तांणी परिशदेचो अध्यक्ष वेंचून काडलो आनी परिशदेक कोणा 
कोणाक आपोवचें हें थारावपाचे अधिकारूय सांगात्यांनी ताका दिले. 

महाकाश्यपान चारशीं णव्याणणव भिक्खू वेंचून काडले. पांचशावो म्हण तो आनन्दाक 
घेवंक सोदतालो. पुणून आनन्द अजून मेरेन अर्हत जावंक नाशिल्लो. शैक्ष्यूच उरिल्लो. 
म्हण ताका घेवपाक तो अनमनलो. ताणें आपणालो घुटमळो सांगात्यां मुखार दवरलो. 
तेन्ना सांगात्यांनी म्हळें, “आनन्द अर्हत जावंक नासलो, तरूय भगवंता म्हऱ्यांत पंचवीस 
वर्सा रावला. भगवंतान कोणाक केन्ना कसलो उपदेस केल्लो हें आनी कोणाय परस - 
चड ताकाच खबर आसा. धर्मविनयाची शिकवण आनन्दान खासा भगवंताच्या 
तोंडांतल्यान आयकल्या... ताका घेवंकूच जाय." सगळ्यांनी ताका घेवंक जाय म्हणटकूच 
महाकाश्यपान ताका अनमन नासतना घेतलो. 

परिशद राजगृहाक घेवची अशें थारायलें. राजगृहाक तांगेलो एक विहार आशिल्लोच. 
पांचशी भिक्खूंक रावपाक पुरो इतली सुवात विहारांत आशिल्ली. आनी तांकां जेवणखाण 
दिवपाची दायकी खासा मगध राजान - अजातशत्रून - आपणाल्या आंगार घेतिल्ली. 

रोखड्या रोखडी सगळ्यांनी विहाराची दुरुस्ती सुरू केली. 

आपणें पंचवीस वर्सा भगवंताची सेवा केल्ली आसली तरूय आपूण अर्हत जावंक 
पावूंक ना हाची आनन्दाक जाणवीक आशिल्ली, तशी खंतूय आशिल्ली. अर्हत जाले 
बगर परिशदेत वांटो घेवपाचो आपणाक नैतीक अधिकार ना, अशें खासा ताकाच 
दिसपाक लागलें. म्हूण ताणें विहाराचे दुरुस्तिच्या कामांतल्यान मेकळीक घेतली आनी 

>. साधना केली. दुरुस्तिचें काम एका म्हयन्यांत सोंपलें. तें सोंपचे पयलींच 
आनन्दान अर्हतपद जोडिल्लें. अर्हत जावनूच ताणें परिशदेच्या वावरांत वांटो घेतलो. 


पयली संगीती 
परिशदेक जमिल्ल्या जाणकारां मदलो विनयाचो सगळ्यांत व्हड जाणकार उपाली 
आशिल्लो. महाकाश्यपान ताका प्रस्न विचारले आनी विनयाचें खंयचें सुत्त भगवंतान 
खंय कोणाक सागिल्लें तें उपालीन परिशदेक सांगलें. हे भाशेन, 'विनया'चो पाठ 
सगळ्यांत पयलीं नित्शीत जालो. उपरांत महाकाश्यपान आनन्दाक धम्मा विशिचे 
प्रस्न केले आनी भगवंतान खंय केन्ना कोणाक खंयचें सुत्त समजावन सांगिल्लें तें 
याद करून आनन्दान सगळ्यांक सांगले. दोगांयनी 'एवं मे सुतं” (हांवें अशें आयकल्लें) 
अशी सुरवात करूनच आपणाक खबर आशिल्लें सगळें परिशदे मुखार दवरिल्लें. 
“विनय” हें चलणुकेचेर वा म्हणुंया, आचारांचेर भर दिवपी शिकवणेचें आंग. 
भिक्खू-भिकखुणिनी खयच्या नेमांक पाळो दिवन चलूंक जाय, खंयचे नेम मोडल्यार 
कसले प्रायश्चीत घेवंक जाय हाची बारीक बारीक विकसावणी करून सांगपी आंग. 
सुत्तविभंग, खदक आनी परिवार अशे ताचे तीन वांटे आसात. जाल्यार, धम्माची 
विकसावणी करपी 'सुत्त-पिटक' विचारांचेर भर दिवपी आंग. हाचे पांच वांटे आसात 
- दीघनिकाय, मञ्झिमनिकाय, संयुत्तनिकाय, अंगुत्तरनिकाय आनी खुद्दंकनिकाय. 
निकाय म्हळ्यार झेले. पयल्या झेल्यांत चौतीस व्हड सुत्तां आयल्यांत. दुसन्यात 
मदल्या आकाराची एकशें बावन, तिसर्‍यांत ल्हान व्हड दोन हजार आठशें ब्यास्तर, 
चौथ्यांत ल्हान व्हड दोन हजार एकशें अठ्ठ्याण्णव आनी पांचव्यांत सुत्तनिपात, 
धम्मपद, उदान, इतिवुत्तक, थेर गाथा, थेरी गाथा, जातक कथा हे तरेचीं ल्हान 
व्हड पंदरा पुस्तकां आयल्यांत. ह्या पांचूय 'निकायां'त बुद्धाच्या तोंडांतल्यान भायर 
सरिल्ले ब्यांयरशी हजार श्लोक आनी सारिपुत्त-मोग्गल्लाना सारकेल्या तागेल्या मुखेल 
शिष्यांचे दोन हजार, मेळून चौऱ्यांयर्शी हजार श्लोक आयल्यात. बुद्धाची शिकवण 
तागेल्या शिष्यांनी जशी आयकल्ली तशी अधिकृत रुपान ती आमकां हांतूत मेळटा. 
बुद्धमत्ताची बुन्याद ही. 


विनय आनी सुत्त हांचे भायर अभिधम्म नांवाचें बुद्ध शिकवणेचें तिसरें एक आंग आसा. 
बुद्धाचें तत्त्वज्ञान समजावन सांगपी आंग हें. ताचें संगायन खासा महाकाश्यपान हे परिशदेंत 
केल्लें म्हणटात. पुणून हे विशीं खुबशा जाणांक दुबाव आसा, बौद्ध तत्त्वज्ञाना वयलीं कांय 
ल्हान ल्हान सुत्तां महाकाश्यपान हे परिशदेंत सांगिल्ली आसूं येतात - जांकां मात्तिका 
वा मात्रिका म्हणटात. ह्या मात्रिकांची उपरांतच्या काळांत अर्थावणी जाली तिका अभिधम्म 
हें नांव मेळ्ळां, अशें हांचें म्हणणें. 

ते मुस्तीत बौद्धां मजगतीं बरोवपाची चाल नाशिल्ली. वेदीक लोकां भितरूय 
नाशिल्ली. वेदीक लोक वेद तोंडपाठ करताले. ऋग्वेद पाठ आशिल्ल्यांक 'करग्वेदी" 
म्हणटाले. दोन वेद पाठ आशिल्ल्यांक 'दविवेदी', तीन आशिल्ल्यांक “त्रिवेदी' आनी 
चारूय वेद पाठ आशिल्ल्यांक “चतुर्वेदी' म्हणटाले. तशे, बौद्ध भिक्खू 'धम्म' पाठ 
आसतालो तांकां 'धर्मधर', विनय पाठ आशिल्ल्यांक 'विनयधर' - धम्म चडसो 
सुत्तानी सांगला, म्हूण धम्मधरांक 'सुत्तांतीक' आनी मात्तिका पाठ आशिल्ल्यांक 
'मात्तिकाधर” म्हूण पाचारताले. | 

राजगृहांत जाल्ले हे पयले परिशदेक 'पयली संगीती' म्हणटात. 'संगीती' म्हळ्यार 
एकठांय बसून “संगायन' करप, सुत्तां सुरान म्हणप. सुत्तां सुरान म्हणपाची चाल 
तेन्ना पसून बौद्धांत चलपाक लागल्या. अजून चलता. 

खरें म्हळ्यार, सगळ्या म्हालगड्यांनी एकठांय बसून थारायल्लो धम्म-विनयाचो 
पाठ सगळ्यांनी चलोवंक जाय आशिल्लो. पुणून बौद्ध भिक्खू मजगतीं कांय भिक्खू 
व्यक्ति-स्वातंत्र्यवादी आशिल्ले. पूरण नांवाचो असलो एक भिक्खू आशिल्लो. तो 
हे पयले संगीतींत वांटो घेवंक पावूंक नाशिल्लो. पयस उरिल्लो. संगीतीन आपणालें 
काम सोंपयलां त्या वेळार तो राजगृहाक पावला. 'आमी सगळ्यांनी ह्या वर्षावासांत 
विनयाचो आनी धम्माचो पाठ नित्शीत केला. तो तू आयक आनी तूंय तोच चलय' 
अशें महाकाश्यपान ताका सांगले, ताणें तो आयकून घेतलो. पुणून “तुमी हो पाठ 
चलयात, हांवें भगवंताच्या तोंडांतल्यान जें जशें आयकल्लें तेंच हांव चलयतलों म्हणटां' 
अशें ताणें म्हळे. 

हें व्यक्ति-स्वातंत्र्य उपरांतच्या काळांत बुद्धमत्ताक खूब बादलां. 

बुद्धाचो वावर चडसो मध्यदेशांतूच चलिल्लो. मध्यदेश म्हळ्यार मगध-कोसल 
आनी तांचे भोंवतणचो वाटार (आयचो बिहार). कपिलवस्तू मध्यदेशाचे उत्तरे दिकेक 
येता. लुम्बिनीक बुद्धाचो जल्म जाल्लो. हें थळ उत्तरे दिकेकूच (आयच्या नेपाळांत) 
पडटा. ताचें महापरिनिर्वाण कुशिनाराक जाल्लें. हेंवूय थळ मध्यदेशाचे उत्तरे दिकेक 
येता. तो सम्यक्‌ संबुद्ध जाल्लो तें उरूवेला (बोधिगया) मध्यदेशाचे दक्षिणेक पडटा. 
आनी ताणें जंयच्यान धर्मचक्र सुरू केलें तें ऋषिपत्तन (सारनाथ) अस्तमेक पडटा. 
राजगृह, वैशाली, श्रावस्ती, नालंदा हीं ताच्या जिविताकडेन संबंध आशिल्लीं थळांय 
मध्यदेशांतलीं. ह्याच वाटारांत बुद्धान काम केलां. पुणून ताची नामना ह्या वाटारा 
भायरूय पाविल्ली आसूंक जाय. कित्याक, अवन्तींतलो महाकात्यायन प्रवज्या घेवपाक 
ताचेसरीं आयिल्लो. अवन्ती मध्यदेशाचे अस्तमे दिकेक येता. सुनापरान्तांतलो पूर्णय 
ताचेकडेन प्रवज्या घेवपाक आयिल्लो. सुनापरान्त बद्द अस्तमे दिकेक समुद्राचे देगेर 
येता. गोदावरीचे तडी वयल्या बावरी नांवाच्या एका ब्राहमणान पैठणच्या सोळा ब्राहमणांक 

वः वीक धाडून दिल्ले. तांचो आनी बुद्धाचो जो संवाद जाल्लो तो सुत्तनिपातांत 

ला. हाचे वयल्यान पैठणा मेरेन ताची नामना पाविल्ली अशें म्हणूं येता. गोदावरीचे 
कडलो कोणूच श्रावस्तीत पावूंक ना आनी मध्यदेशांतलो कोण ह्या वाटारांत 
बचूंक ना. विन्ध्य पर्वत आडवो आयला. 


शणै गोयबाबांनी सुनापरान्ताक गोंय लेखलां आनी पूर्णाक गोंयकार मानला. बौद्ध बरपावळींत 
हाका खंयच आधार मेळना. | 
 कात्यायनाचो वावर चडसो अवन्तीक चल्ला. थोडोभोव मथुरेक चल्ला. दोनूय 
थळां ब्राहमणांच्या प्रभावांतली. मथुरा तर श्रीकृष्णाचे भक्तीन ओतपी थळ. असल्या 
वाटारांनी बुद्धमत्त घेवन वचप खूब कठीण आशिल्ले. पुणून कात्यायन तें घेवन 
गेल्लो. ताच्याच वावराक लागून कांय काळा उपरांत मथुरा हें बुद्धमत्ताचें एक नामनेचें 
थळ म्हूण मुखार आयले. 
सांगपाचें म्हळ्यार, पयले संगीती वेळार बुद्धमत्त चडशें मध्यदेशांतूच चलतालें. 
मध्यदेशा भायर तें वचूक नाशिल्लें. शंबर वर्सा उपरांत दुसरी संगीती भरल्या त्या 
। वेळार मात तें मध्यदेशा भायर खूब कडेन पाविल्लें. . 


पुणून ते मेरेन बुद्धाक पळेल्ले, ताचे कडल्यान प्रव्रज्या घेतिल्ले आनी ताच्या पांयांसरीं 
बसून धर्मविनय शिकिल्ले कोणूच उरूक नाशिल्ले. हांचे कडल्यान प्रव्रज्या घेवन 
जे शिकिल्ले तांच्यांतलेय चडशे कोण उरूक नाशिल्ले. सगले कडेन भिक्खुंची एक 
नवी पिळगी वयर सरिल्ली. मुदलच्या म्हालगड्यांत आनी हांच्यांत सुमार चार पिळग्यांचें 
अंतर पडिल्लें. नव्या भिक्खू मदले कांय जाण म्हणपाक लागले, 'शंबर वर्सा पयलीं 
घडयल्ले 'विनया'चे नेम आतां चलपाचे नात. ते बदलूंक जाय. बदललेल्या काळाक 
धरून नवे नेम घडोवंक जाय.” हाचेर कांय जाण म्हणपाक लागले, 'एक फावट 
नेम बदलपाची मेकळीक आमी घेतली जाल्यार संघ इल्लो इल्लो करून कितलो 
बदलत आनी व्हांवन वचत, सांगूं येना. तेन्ना, कसलेच बदल जावंक दिवंक फावनात.' 
. हेवूय नवे पिळगेंतलेच भिक्खू आशिल्ले. पुणून परंपरेक ते घट्ट धरून राविल्ले. 
कार्कंडकपुत्त यश नांवाचो एक भिक्खू बौद्ध थळांचे यात्रेक भायर सरलो. भोंवत 
भोंवत तो वैशालीक पावलो. थंयच्या विहारांत तो राविल्लो. थंय ताणें भिक्खुनी 
' विनयाचे कांय नेम मोडिल्ले पळेले. तांतूंत, विहार चलोवपा खातीर हे भिक्खू श्रेष्ठी 
कडल्यान पयशे घेतात तें ताणें पळेलें. ताका धसको बसलो. 'तुमी नेम मोडटात 
हें समा न्हय”, ताणें सोंसूं नज जावन तांकां सांगलें. वैशालींतल्या भिक्खुनी तो 

कितें म्हणटा ताचेर व्हडलें-शें लक्ष दिलें ना. यश खंती जालो.'तुमी नेम मोडटात, 
तुमी नेम मोडटात' अशें तो तांकां सांगीत रावलो. तरूय ते आयकनात हें पळोवन 
तो श्रेष्ठींक 'पयशे दिवन तुमी हांची दानत इबाडटात, तांकां पयशे दिवं नाकात' 
अशें सांगपाक लागलो. वैशालींतल्या भिक्खूंक ताची भिरभिरी मारली. तांणी ताका 
विहारांतलो धांवडावन घालो. यश अहोगंग पर्वतार गेलो. थंय संभूत साणवासी नांवाचो 
एक जाणटेलो भिक्खू रावतालो. ताका वचून मेळ्ळो. वैशालीतल्या भिक्खुनी किर्ते. 
आडायलां, पळे... तांकां नेम मोडूंक दिवंक फावनात. तांकां आडावंक जाय', ताणें 
संभूत साणवासीक सांगलें. रेवत सहजाती नांवाच्या आनीक एकल्या म्हालगड्याक 
वचून मेळ्ळो. सगळ्यांत जाणटो - खासा आनन्दा कडल्यान प्रव्रज्या घेतिल्लो आनी | 
पिरायेन आतां एकशें वीस वर्सांचो जाल्लो - सर्वकामी नांवाचो एक भिक्खू आशिल्लो. 
ताकाय मेळ्ळो. वैशालीतल्या मिक्खुनी चलयल्ली “विनया*ची उवेखणी आडावची | 
म्हूण यशान सातशीं भिक्खू एकठांय केले. तांची वैशालीतूच एक परिशद घेतली | 
आनी 'वैशालींतल्या भिक्खुंची करणी नेमा भायली' असो एक थाराव ताणें हे परिशदेंत 
एकामत्तान पास करून घेतलो. 

वैशालींतले भिक्खू आपर्शी संघा भायरे जाले. तांणी कौशांबीक आपणाली एक | 
वेगळी परिशद घेतली. धा हजार लोक हे परिशदेक जमिल्ले म्हणटात. आंकडो 
अतितायेचो आसूं येता. पुणून इतलें खरें, वैशालींतले परिशदे परस कौशार्बीतले | 
हे परिशदेक चड लोक आयिल्ले. तांच्यांत भिक्खूय आशिल्ले, तशे उपासकूय आशिल्ले. | 
हांणी 'विनया'चो नवो पाठ सुरू केलो. परिणार्मी - संघ फुटलो. एका संघाचे दोन . 
संघ जातकूच नवो संघ चडांत चड लोक आपणाकडेन आसात म्हूण आपणाक ' 
'महासांघीक' म्हणपाक लागलो आनी पोरण्या संघाक 'स्थविरवादी' वा 'थेरवादी” 
ह्या नांवान पाचारपाक लागलो. 

यशान आपयल्ले परिशदेक 'दुसरी संगीती' म्हणटात. पयले संगीतीन जे पाठ | 
नित्शीत केल्ले तांचेर हे दुसरे संगीतीन म्होर मारून तांकां प्रमाणीत केले. सातशीं | 
भिक्खू जमिल्ले म्हूण हे संगीतीक 'सप्तशतिका' म्हणटात. पयली पांचशांची आशिल्ली. 
म्हूण तिका 'पंचशतिका' हें नांव पडिल्लें. 

उपरांत जें घडूक फावनाशिल्लें तेंच घडत गेलें. दोगां मजगतीं मालशे मतभेद 
जाल्यार पुरो, दोगांयनी एकामेकां पसून कडेक सरचें आनी दोन वेगळे संघ सुरू 
करचे. दोन संघ म्हळ्यार दोन पंथ. दोन संप्रदाय. अशोक राजा बौद्ध जालो त्या | 
वेळार देशांत बौद्धांचे सुमार अठरा वेगळे वेगळे संप्रदाय चलपाक लागिल्ले. 
महासांधिकांतल्यान फुटून भायर सरिल्ले आठ आनी स्थवीरवाद्यांतल्यान फुटिल्ले 
धा. | 

ताका दायजान मोर्याचे एक व्हड साम्राज्य मेळिल्लें. येदें व्हड साम्राज्य हाचे पयलीं 
ह्या देशांत कोणेंच पळोवंक नाशिल्लें. हिन्दुकुशा सावन आसामा मेरेनचो आनी काश्मिरा 
सावन कृष्णेचे तडी मेरेनचो सगळो वाटार ह्या साम्राज्यांत आसपावतालो. (आमचें 
गोंयूय तांतूंत येताले) फकत उदेते कडलें कलिंग नांवाचें एक ल्हान-शें राज्य ह्या 
- साम्राज्या भायर उरिल्लें. वेपाराचे नदरेन तें एक म्हत्वाचे थळ आशिल्लें. समुद्राचे 
` देगेर आशिल्ल्यान पयस पयसल्या देशांतले लोक तरातरांचो माल तारवांनी थंय 
 हाडटाले. अशोकाक तें आपणाल्या साम्राज्या भायर उरिल्लें नाका आशिल्लें. तें 
- घेवंक जाय अशें थारावन ताणें आपणाल्या राज्याभिषेकाच्या आठव्या वर्सा घुरी 
घालून तें घेतलें. आपे 'देड लाख लोकांक बंदी करून हाडले, एक लाख लोक 
कचाकच कातरून उड़यले, हाचेकूय चड भियेवन मेले... घोवाक बायल ना, बायलेक 
घोव ना, आवयक भुरगें ना, भुरग्याक आवय ना अशी सगळ्यांची दानाधिस्पट करून 
उडयली' अशें तोच खासा एका फातरपट्यांत सांगता. येदें मोल दिवन जोडिल्लें 
जैत ताका अवचीत एक दीस हारे पाश्ट दिसपाक लागलें. भितरले भितर हुलपून 
तो पच्छात्ताप करपाक लागलो. जैताचो ताका अबको आयलो. अहोगग पर्वतार मोग्गलीपुत्त 
तिस्स नांवाचो एक जाणटेलो स्थवीर रावतालो. संभूत साणवासीचो शिष्य. अशोकान 
लाका भौमानान पाचारून हाडलो. उपगुप्त नांवाचो (मथुरेंत काम करपी) तिस्साचो 
एक गुरुभाव त्या दिसांनी तिस्सासरीं येवन राविल्लो. ताकाय आपोवन घेतलो. दोगांय 
मुखार अशोकान आपणालें काळीज उकतें केलें. दोगांयनी ताका बुद्ध कितें म्हणटालो 
तें सांगले, 'कितर्लीय राज्यां जिखून हाडात तुमी... अख्खी धर्तरी जिखून हाडात, 
तुमी धादोसभरीत केन्ना जावपाचे नात. कित्याक, तुमच्यो ह्यो राज्यां जिखून हाडपाच्यो 
इत्सा पोंद नाशिल्ल्या आयदना सारक्यो. पोंद नाशिल्ल्या आयदनांत कितलेंय उदक 
हाडून रकयात, आयदन केन्नाच भरून येवपाचें ना.” बुद्धाचे हें मत्त मोग्गलीपुत्त 
तिस्स आनी उपगुप्त हांच्या तोंडांतल्यान आयकतकूच अशोकाच्या जिविताची दिकाच 
बदलली. तो बौद्ध उपासक जालो. युद्ध नाका आसत जाल्यार बुद्ध घेवंक जाय 
ह्या निर्णयार तो पावलो. वर्सभर तो एका विहारांत वचून साधना करपाक लागलो. 
उपरांत तिस्साचे सांगणेन तो बौद्ध थळांक भेट दिवपाक भायर सरलो. बोधिगया, 
सारनाथ, लुम्बिनी, कुशिनारा, सगळ्या थळांची ताणें यात्रा केली आनी 'धर्मविजय 
होच खरो विजय” ह्या मत्ताचो जावन तो राज्य करपाक लागलो. राज्याभिषेकाच्या 
बाराव्या वर्सा पसून सत्ताविसाव्या वर्सा मेरेन ताणें ह्या देशांत “धर्म विजयाचें' राज्य 
केलें. 

ज्या देशान इतिहासाक व्हडलेंशें म्हत्वूच केन्ना दिलें ना - इतिहास बरोवन दवरलो 
ना, बरोवपाक जाय आशिल्ले पुरावेय दवरले नात त्या देशांत अशोकान खूब कडेन 
दोंगरांचे फाटीर, होंवऱ्यांच्या वणटींर फातरपटे कोंरातून दवरल्यात. होंवऱ्यो ताणेंच 
निर्माण करून घेतल्यात. कांय म्हत्वाच्या थळांनी व्हडले व्हडले पाशाणी खांबे उबे 
केल्यात आनी तांचेर आपणालीं फर्मानां कॉरातून दवरल्यांत. ते मुस्तीत वास्तुशिल्पा 
खातीर चडसो लाकडाचो उपेग जातालो. लोक घरां लाकडाचीं बांदताले. राजम्हालूय 
लाकडाचेच आसताले. कलेचीं सगळीं कामां लाकडाचेर चलतालीं. लाकडां चड तिगून 
उरनात आनी लाकडां खातीर झाडां मारचीं पडटात तीं मारूक फावनात अशें थारावन 
अशोकान पाशाणी तळपांचो उपेग केलो. चुनारची (आयच्या मिर्झापूर जिल्ह्यांतली) 
खण पाशाणी तळपांनी गिरेस्त आशिल्ली. हे खणींतल्यान ताणें तळपां खणून भायर 
काडून घेतलीं. तांचे खांबे तयार करून घेतले. एक एक खांबो तीस तीस, चाळीस 
चाळीस फूट उंचायेचो. अखंड. वांटकुळो. पोंदचो घेरो तीन साडे तीन फुटांचो, 
तर वयलो दोन अडेज फुटांचो. पन्नास पन्नास टन वजनाचो. असले तीस चाळीस 
खांबे मेळ्यात. ते खर्णीतल्यान भायर कशे काडले, तांकां वांटकुळो आकार कसो 
दिलो, ते घांसून पुसून चकचकीत कशे केले आनी चुनारच्यान ते मेरठ, दिल्ली, 
सारनाथ, सांची सारकेल्या शेंकड्यांनी मैल पयस थळांनी कशे व्हेले, कित्याचेर 
घालून व्हेले, कांयच समजना. हें मनशां सारक्या मनशांनी काम केलां, काय यक्ष 
गंधर्वा सारेकल्या कोणें केलां, असो प्रस्न पडटा. ह्या खांब्यांचेर वयर एक कमळ 
आनी ताचेर एक शीव हड्डें मुखार काडून बशिल्लो वा मोर पळोवंक मेळटा. आयज 
स्वतंत्र भारताचे मानचिन्न जाल्ले चार शींव असल्याच एका (सारनाथांतल्या) सुंदरांतल्या 
सुंदर खांब्यावयले आमी घेतल्यात आनी राष्ट्रीय बावट्याचेर जें अशोकचक्र आमी. 
पळेतात तेंय ह्या शिंवां सकल आशिल्ले घेतलां. ह्या खांब्यांचेर आनी दोंगरां फाटी 
वयल्या फातरपट्यांचेर जीं बरपां आसात ताचे जाणकारांनी दोन वांटे केल्यात. पयल्या 
वांट्यांत तांणी चौदा बरपां घेतल्यांत - जीं अशोकाच्या साम्राज्यांत खैबरघाट, 
अबोटाबाद, कालसी, देहरादून, गिरनार, नाला-सोपारा सारक्या जायत्या थळांनी 
सांगातांत आशिल्लीं पळोवंक मेळटात. आनी दुसऱ्या वांट्यांत बाकिचीं ल्हान व्हड 
बरपां घेतल्यांत. 'सूर्य आनी चंद्र आसासर लोकांनी तीं वाचचीं' हो आपणालो हावेसूय 
अशोकान तांतल्या कांय बरपांचेर उकतावन दाखयला. 

पयल्या पुजुल्यांतल्या एका बरपांत तो म्हणटा, आपणाल्या राजम्हालांत हजारांनी 
लोक सद्दा जेवतात. तांकां सुकण्या सावदांचें मास रांदून वाडपाची चाल चलताली. 
हजारांनी सुकणीं सावदां सद्दां मारून हाडटाले. आपणें ही चाल आतां बंद केल्या. 
लुर्ताक फकत दोन मोर आनी एक हरण मारून हाडटात. थोड्या दिसांनी हिवूय 

चाल आपूण बंद करपाचों आसां. खंयचोच जीव कोणेंच मारून खावचो न्हय. 
| आनीक एका बरपांत तो म्हणटा, आपणाल्या साम्राज्यांत आपणें सगळेकडेन तीं 
तीं कामां करपा खातीर वेगळे वेगळे अधिकारी नेमल्यात. तांणी तांकां नेमून दिल्ली 
कामां करचींच. ते भायर, लोकांक धर्माची (उजू चलणुकेची) देख दिवपाचींय कामां 
करूंक जाय. उजू चलणूक म्हळ्यार कसली चलणूक ? सगळ्यांनी जाणट्या आवय 
बापायचो सांबाळ करचो, तांची सेवा करची. इश्ट-सोयरे वळखिच्या-अनवळख्यां 
सगळ्यांकडेन सगळ्यांनी उदारपणान चलचें. श्रमण-ब्राहमणांचो भौमान करचो; प्राणीहत्या 
खंयच जावची ना हाची जतनाय घेवची. गरजे भायर कोणेंच खर्च करचो न्हय, 
तशें गरजे भायर कोणेंच कितेंच सांठावन दवरचें न्हय - 'अल्प भांडता साधु, 
अल्प व्यया साघु'. गरजे इतलीच मोड आसची आनी मोडी इतलीच जोड आसची, 
हे देखीन सगळ्यांनी चलचें. आनीक एका बरपांत तो म्हणटा, “ह्या देशांत तरांतरांचे 
धर्मपंथ चलतात. सगळे चलचे. आपणाक सगळ्या धर्मपंथांविशी आदर आसा, सगळे 
फळचे फुलचे अशें आपणाक दिसता. म्हूण, सगळ्यांनी जीब आपणा सुवादीन 
दवरची, आपणाल्या धर्मपंथाची तुस्त आनी दुसऱ्यांच्या धर्मपंथाची निंदा कोणेंच 
केन्ना करची न्हय. परतो, जण एकल्यान दुसऱ्या धर्मपंथाचो भौमान करचो. म्हणटकूच 
आपणालोय उत्कर्श जातलो, दुसऱर्‍्याकूय लाव जातलो. ना जाल्यार, दुसऱ्याच्या 
लुस्काना वांगडा आपणालेंय लुस्कान जातलें.... आनीक एका बरपांत तो म्हणटा, 
नोकर चाकरांक आपलेपणान वागोवंक जाय, तांच्या व्यक्तिमत्वाक मान दिवंक 
जाय. 

अशोकाचे प्रशासन कौटिल्याच्या 'अर्थशास्त्रा'क धरून चलतालें. तीं तीं कामां 
पळोवपी प्रशासनांत ते ते लोक आशिल्ले. पुणून हांचे भायर “धर्म महामात्र" नांवाचो 
आनीक एक नवो हुद्दो ताणें तयार केल्लो आनी राज्यांत सगळे कडेन बऱ्या बऱ्या 
चारित्र्यवान लोकांक ताणें ह्या हुद्द्यार बसयल्ले. ते लोकांक उजू चलणुकेची देख 
दिताले तसो तांचो नैतीक पांवडो वाडोवपाचोय वावर करताले. 

सगळी बरपां एकेच पाली भाशेंत आनी एकेच ब्राहमी लिपयेंत ताणें कोरांतून 
घेतिल्लीं. हाचे वयल्यान अशोकाचे मुस्तींत पाली भास ताच्या साम्राज्यांत सगळेकडेन 
लोकांक समजताली जावंक जाय अशें म्हणचें पडटा. हालींच १९४९त अफघानिस्तानांत 
लम्पाक नांवाचे एके सुवातेर अशोकाचो एक फातरपटो मेळळा. तो मात आरामाइक 
भाशेंतलो मेळळा. आनी १९५८त कंदहाराक मेळळा तो आरामाइक आनी ग्रीक भाशेंतलो 
मेळळा. 

अशोक बौद्ध आशिल्लो. ताच्या फातरपट्यांचेर बुद्ध धर्माचो पाखो घेवन बरयल्लें 
बरप मेळूंक जाय आशिल्ले. पुणून भब्रू वा भाबऱ्याचो एक फातरपटो सोडीत जाल्यार 

दुसरे कडेन तें खंयच पळीवक मेळना. 
पुणून भाबऱयाच्या फातरपट्याची खबर सांगचे पयलीं एक आडकथा सांगूक जाय. 


कथेंतली एक आडकथा 

अशोकाचेर, ताच्या काळाचेर आनी ताच्या धर्ममत्तांचेर अधिकारान उलोवपी-बरोवपी 
आयज जायते विद्वान देशांत आसात. पुणून १८७३ वर्सा पयलीं सुमार बाराशीं 
वर्सा कोणूच नाशिल्लो म्हूण सांगल्यार कोणाक खरें दिसत ? १७५०त होजिस नांवाच्या 
एका पाद्रीक दिल्लीचे शिमे वयल्या टोपरा गांवांत एक खांबो दिश्टी पडलो. येदो 
ऊंच हो खांबो हांगा कोणें हाडून उबो केला जातलो, असो ताका प्रस्न पडलो. 
खांब्याचे फाटीर कोणें तरी कितें तरी बरोवन दवरलां म्हणपाचें ताणें पळेलें. ताणें 
त्या बरपाची तालीक काडली आनी ती घेवन तो दिल्लींत आयलो. दिल्लींत ते 
मुस्तीत अरबी, फारसी, संस्कृत बी भासो जाणा जाल्ले कितलेशे विद्वान आशिल्ले. 
तांकां ताणें ही तालीक दाखयली. कोणाक ती वाचूंक आयली ना. कांय दिसांनी 
बिहारांत धर्मप्रसाराचें काम करपी आनीक एकलो पाद्री दिल्लींत पावलो. होजिसान 
ताका ही तालीक दाखयली. ती पळोवन ताणें म्हळें, “असलें बरप हांवें गर्येतल्या 
कांय होंवऱ्यांनी पळेलां.' होजिस गयेक गेलो. गयेंतल्या लोकांनी 'हो आमकां बाटोवपाक 
आयला” असो समज करून घेतलो आनी ताका जितोच मारून उडयलो. आठ 
वर्सा उपरांत हेरिंग्टन नांवाचो आनीक एकलो पाद्री मुखार सरलो आनी ताणें होजिसान 
सुरू केल्लो वावर आपणा हातांत घेतलो. गेत वचून ताणें त्यो होंवऱ्यो सोदून 
काडल्यो. टोपऱ्यांतल्या खांब्यांचेर मेळिल्लें तसलेंच बरप हांगा आसा म्हणपाचें ताणें 
पळेलें. ताणें तांची तालीक काडली आनी ती घेवन तो दिल्लीक आयलो. तितले 
म्हणसर दिल्लींत आनीक एकल्याक आनीक एक खांबो मेळ्ळो. म्हणटासर सौराष्ट्रांतल्या 
गिरनार पर्वतार, प्रयागांत यमुनेचे तडीर, हिन्दुकुश पर्वता लागसार शहाबाजगडीक, 
ओरिसांत घौलीक, कितलेशेच कडेन वेगळ्या वेगळ्या पाद्रींक हेच तरेचें बरप कोंरातिल्ले 
खांबे आनी फातरपटे मेळळे. हे पाद्री निखटे पाद्री नाशिल्ले. पोरणावळशास्त्राचे 
जाणकारूय आशिल्ले. हे फातरपटे 'वाचपाचो' ते यत्न करपाक लागले. सुमार एकशें 
तेवीस वर्सा तांगेलो हो यत्न चल्लो. अखेरेक १८७३त जेम्स पिन्सेप नांवाच्या एका 
जाणकाराक हांतूंत येस मेळळें. ताणें पयलीं .आकार इकार अनुस्वार वळखून काडले. 
मागीर स, व य हीं अक्षरां सोदून काडलीं आनी ल्हवू ल्हवू करून एक दीस टोपऱ्यांतल्या 
खांब्या वयलें पुराय बरप वाचून काडलें. उपरांत हेरकडल्या बरपाची आनी टोपऱ्यांतल्या 
खांब्यावयल्या बरपाची तुळा सुरू जाली. आतां मेरेन मेळिल्ले सगळे खांबे आनी 
सगळे फातरपटे एकाच काळातले, कोणें एकल्या 'देवानांपिय पियदस्सी' नांवाच्या 

| उबे केल्यात म्हणपाचें दिसून आयलें. ब्राहमी लिपयेंत आनी पाली भाशेंत 
ग हें सगळें कोरांतून घेतलां म्हणपाचेंय कळळें. फकत हो 'देवानांपिय पियदस्सी' 
कोण हें सोदून काडपाचें उरिल्लें. श्रीलंकेत ते मुस्तीत ज्यॉर्ज टर्नर नांवाचो 
एक इंग्रज सिवील सर्विसेंत अधिकारार आशिल्लो. टर्नर पाली भाशेचो एक जाणकार. 
'श्रीलंकेंत दीपवंस आनी महावंस नांवाचे पाली भाशेंत दोन ग्रंथ आसात; तांतूंत 
| मौर्याच्या नातवाक - अशोकाक - 'पियदस्सी' म्हळा म्हणपाचें ताका 
कळ्ळें. जिस्त त्या वेळार बैराटाक एक फातरपटो मेळळो. ताचेर पियदस्सीचो उल्लेख 
“मगधचो राजा” म्हण केल्लो मेळळो. १९१४त सोलापुराक मास्की नांवाच्या गांवांत 
` आनीक एक फातरपटो मेळ्ळो. ताचेर 'देवानांपिय अशोक” अशें स्पस्ट बरयल्लें 
मेळ्ळे. 

ते मेरेन अशोका संबंदान देशांत कोण्ण कांयच नकळ आशिल्लो. ब्राहमी लिपी 
. _ जी देवनागरीची आवय - तिवूय कोण वाचूंक नकळ आशिल्लो. पांचव्या शतमानांत 
फाहियान हांगा आयिल्लो आनी सातव्या शतमानांत हुआन-त्सांग आयिल्लो. दोगूय 
विद्वान. बुद्धमत्तावयले ग्रंथ सोदीत दोगूय देशभर भोंविल्ले. पाली, मागधी, संस्कृत 
ह्यो भासो ते जाणा आशिल्ले. दोगांयनी आपापणाले भोंवडेचीं पुस्तकां बरयल्यांत. 
_ देशांत खूबकडेन आमी अशोकाचे खांबे आनी फातरपटे पळेल्ले अशें दोगांयनी बरोवन 
दवरलां. तांचेर कितें बरोवन दवरलां हें जाणा जावन घेवपाचो तांणी यत्न केल्लो. 
' प्ुणून कोणूच तांकां हें बरप वाचून दाखोवपी मेळूंक नाशिल्लो. तांचेर बुद्धाची तुस्तगितां 
आनी कांय सुत्तां कोरातून दवरल्यांत इतलेंच तांकां लोकांनी सांगिल्लें म्हणपाचेंय 
तांणी बरोवन दवरला. 

पांचव्या शतमानांतूच लोक अशोकाक विसरिल्ले. अशोक कोण आशिल्लो आनी 
कसो आशिल्लो हें ह्या विसाव्या शतमानांत ह्या फातरपट्यांनी आमकां सांगलां. 
ह्या फातरपट्यांनी आनीक एक म्हत्वाची गजाल आमकां सांगली: सव्या 
शतमानांतल्या मत्स्यपुराणान बुद्र्धाक विष्णुचो णववो अवतार म्हूण घोशीत करून 
पुराणांनी बंदिस्त करून दवरिल्लो. बुद्ध हो पुराणांतल्या हेर देवां सारको देव नाशिल्लो, 
तो आमचे वरीच हाडां-मासांचो एक मनीस आशिल्लो - वा म्हणुंया, केन्नाय तरी 
हजार दोन हजार वर्सानी जल्माक येता हे तरेचों एक म्हापुरुस आशिल्लो; तो 
अमके कडेन अमक्या वर्सा जल्माक आयिल्लो, ताणें आपणालें धर्मचक्र अमके कडेन 
सुरू केल्लें, अमक्या वाटारांत तो भोंवतालो, अमके कडेन अमक्या वर्सा ताचें 
महापरिनिर्वाण जाल्ले हें ह्या फातरपट्यांनी आमकां सांगलां. 

ह्या फातरपट्यांनी बुद्धाक पुराणातल्या बंदिवासांतलो सोडयला. 

भाबऱ्याचो फातरपटो ् 
वेगळे वेगळे कडल्या फातरपट्यां वयल्या ह्या बरपांक अशोक 'धर्मलिपी' म्हणटाल 
तांचे उदेशीं तो आपणाल्या साम्राज्यांत 'घर्मशासन' चलोवंक आंबडेतालो. 

धर्म हें उतर तो खंयच्या अर्थान घेतालो ? | 

लासप उज्याचो धर्म. भिजोवप उदकाचो धर्म. हांगा धर्माचो अर्थ गूण असो जाता. 
भुरग्याचो सांबाळ करप आवय-बापायचो धर्म. जाणटेपणांत आवय-बापायक सांबाळप 
भुरग्याचो धर्म. हांगा धर्माचो अर्थ लागणूक वा कर्तव्य असो जाता. दनपारच्या कडार 
कोणूय. आयलो जाल्यार ताका जेवपाक दवरून घेवप हो गृहस्थाचो धर्म. हांगा धर्माचो 
अर्थ नेम असो जाता. देशाची राखण करप क्षत्रियाचो धर्म. हांगा धर्माचो अर्थ 
जापसालदारकी असो जाता. “ह्या जगीं वैर वैरान जायना केन्नाच थंड तें / थंडावता 
अवैरान होच धर्म सनातन” - “एस धम्मो सनन्तनो'. धम्मपदांतले हे गार्थेतल्या 
धर्माचो अर्थ सत्य असो जाता. धर्म हें उतर धृ' हे धातू वयल्यान आयला. 'धू' _ 
म्हळ्यार जें 'धरून दवरता' तें. जें धरून दवरता तें सनातन तत्त्व आसता. तें | 
केन्ना बदलना. अशोकान 'धर्म' ह्या अर्थान घेतिल्लो. आपणाल्या पुराय साम्राज्यांत 
तो समाजाक घट धरून दवरपी सनातन तत्त्वांचे शेक चलोवंक सोदतालो. तागेलें 
'घर्मशासन' बुद्ध धमाचे शासन नाशिल्लें. सगळ्या धर्माक आपणांत आसपावन | 
घेता असल्या सनातन धर्मतत्त्वांचें शासन आशिल्लें. 

पुणून, अशोक बौद्ध आशिल्लो. ताका बुद्धधर्म संवसारांत सगळे कडेन पावोवपाचो 
आशिल्लो. पावोवपाची ताणें एक येवजणूच आंखून दवरिल्ली. पुणून, पयलीं घर | 
जाग्यार घालूंक जाय म्हणपाची ताका खोल जाणवीक जाल्ली. दुसरे संगीली वेळार 
संघ फुटून एका संघाचे दोन संघ जाल्ले आनी तेन्ना सावन आतां मेरेनच्या काळांत 
दोनूय संघ फुटून तांचे अठरा संघ जाल्ले आनी अठराय संघ तरांतरांच्या लत्त्व-विचारांच्या | 
जाळात आपणाक घुसपावन एकामेकांचे पांय ओडपाक लागिल्ले. अशोकाक हाची 
सगळ्यांत व्हडली खंत भोगताली. तो सगळ्यांक एकठांय हाडूंक सोदतालो. हे दिकेन 
ताचे कांय यत्न सुरू जाल्ले. 

राजस्थानांत जयपुरा लागसार भाबरा नांवाचे एके दोंगुल्लेचेर अशोकाचो एक 
फातरपटो मेळ्ळा. ह्या फातरपट्यांत तो म्हणटा, 'आपणाक बुद्ध, धम्म आनी संघ 
हांचो केदो भौमान तो. सगळे जाणात. भगवंतान जें सांगलां तें सगळें सगळ्यांच्या 
बऱ्याचें. पुणून, भिकखुंनो, हें धर्ममत्त सासणाचीं सासणां तिगून उरचें हे खातीर | 
सात धर्मसुत्तां सगळ्या भिक्खू-भिक्खुणिंनी, सगळ्या उपासक उपासिकांनी भौन 
भौन वाचचीं आनी भौन भौन तकलेंत घोळोवचीं अशें आपणाक दिसता म्हणपाचें 
सगळ्यांक खबर आसचें. “मे जानंतु ति.” 





२०८ | तथागत 







त पयलें, विनयसमुकसे. दुसरें, अलियवसानी. तिसरें अनागतभयानि. चौथें, मुनिगाथा. 
पांचवें, मोनेयसूते. सवे, उपतिसपसिने आनी सातवें, लाघुलोवादे. 

हांतल्या पयल्या विनयसमुकसे सुत्रा संबंदान वाद आसा. पुणून धर्मानन्द हें चार 
आर्य सत्यांचें आनी चौथ्या आर्यसत्यांतल्या आठ-आंगी मागचिं विकसावणी करपी 
धर्मचक्रप्रवर्तन सुत्त आसूंक जाय अशें म्हणटात. बुद्धमत्ताची बुन्याद ही. त्रिपिटकांतली 
पुराय शिकवण हे बुन्यादीर उबी जाल्या. 

बाकिच्या सुत्तांविशीं वाद ना. अलियवसानि सुत्त अंगुत्तरनिकायांत आयलां. भिक्खून 
मेळटा त्या चीवरान, मेळटा ते भिक्षेन संतुश्ट रावंक जाय. खंयूय रावचें पडूं, समाधानांत 
रावंक जाय. आपणाली तुस्त आनी दुसऱ्यांची निंदा करी नासतना ताणें नित्य जागरूक 
रावंक जाय. लोक ताका बावनकशी भांगरा भाशेन मानतले म्हणपाचें त्या सुत्तांत 
सांगलां. तिसरें, अनागतभयानि सुत्त. हेंवूय अंगुत्तरनिकायांत आयलां. जीं संकश्टा 
येवंक नात ती आयली जाल्यार भिक्खून कशे तरेन चलचें तें ह्या सुत्तांत सांगलां. 
आयज आपूण तरणो आसलों तरूय फाल्यां तरणो उरचों ना. आयज घटमूट आसलों 
तरूय फाल्या हांतुळणार पड़चों ना म्हणपाचें खरेपण ना. आयज भिक्षा मेळटा जाली 
जाल्यार फाल्यां ती मेळपाची बंद जावं येता, आयज आपूण रावतां थंय सवस्तकाय 
नंदता जाली तरूय फाल्यां सगळें उचांबळ जावन सकल वयर जावं येता, आयज 
संघ एकचारान चलता जालो तरूय फाल्यां ताच्यांत फूट पडूं येता हें सगळें आतांच 
चिंतून तशें कितेंय घडलें जाल्यार आपूण थतर वितर जावचो ना, आपणाले साधनेत 
खंड पडचो ना हाची जतनाय भिक्खून आयज पसून घेवपाक लागूंक जाय आनी 
त्या वेळार चलूंक जाय तशें चलपाची ताणें आतां पसून संवय लावन घेवक जाय, 
अशी शिकवण दिवपी सुत्त हें. चौथें मुनिगाथा. तें सुत्तनिपातांतलें. भिक्खून कित्यांतूच 
आनी कोणांतूच आपणाक घुसपावन घेवंक जायना. खंयचेच सुवातेक वा घराक दसून 
रावंक जायना. तो निःस्नेह जावंक जाय. अनिकेत जावंक जाय. घुस्पावन दवरपी 
ततत्वां तकलेंतलीं हुमटावन काडपाक ताणें वावरूंक जाय. ताका एकलो एकसुरो रावंक 
येवंक जाय, तृष्णेचो आपणाचेर शेक चलूंक पावचो ना हाची ताणें जतनाय घेवंक 
जाय. तो सगळ्याची मनां जिखपी आसूक जाय. इतलेंय आसून सगळ्यां पसून 
मनान अलिप्त आसूंक जाय. शील-समाधी-प्रज्ञेत थीर आसूक जाय. तुस्त वा निन्दा 
आयकून भुल्लुसून वचचो ना, हुर्रफुर्य जावचो ना असो आसूक जाय. कोणूय 
कितेंय म्हणूं, खांब्या भाशेन ताणें थीर उबो रावंक जाय; वाऱ्या भाशेन खंयच्याच 
जाळांत घुसपना इतलो मेकळो आसूंक जाय; नीट वाटेन चलपी, बरें वायट पारखुपी, 
आपुणूय रागार जायना, दुसऱ्यांकूय राग हाडिना असो आसूक जाय हें ह्या सुत्तांत 
सांगलां. पांचवें, मोनेय. तेंवूय सुत्तनिपातांतलें. नालक सुत्त नांवाचें. भिक्खू तुर्त 

आनी निंदा हांकां समा लेखपी, तिडक आनी ओड हांचे पसून अलिप्त उरपी. | 
तकलेन शांत, निगर्वी, भुलींत पडना असलो. 'हांव तशे दुसरे, दुसरे तसो हांव' 
अशें मानपी, मिताहारी, मेळ्ळां तांतूंत संतुश्ट रावपी; उणाक विचारांक तकलेंत 
थारो दिना असलो, उथळ उदका भाशेन खळखळना असलो, घसघशा भाशेन मोट्या 
मोट्यान कोंसळना असलो, न्हंये सारको संथ व्हांवपी आसूंक जाय, अशें हांतूंत 
सांगलां. सवें उपतिसपसिने सुत्त. हेंवूय सुत्तनिपातांतलें. ह्या सुत्ताक 'सारिपुत्त प्रस्न 
म्हूण आनीक एक नांव आसा. सारिपुत्ताच्या प्रस्नांक बुद्धान जी जाप दिल्ली ती 
हांतूंत आयल्या. तो म्हणटा, भिक्खून जळारांक, जिवाण्यांक, दुश्ट पाड्या मनशांक, 
सावदांक कोणाक भियेवचें न्हय. परकी धर्माच्या लोकांनी केल्ल्यो आगळिको पळीवन 
भियेवचें न्हय. सगळीं विघ्नां सोंसचीं. पिडेचे वा भुकेचे त्रास जाले, शिंयाचे वा 
उबाळांचे जाले, जाल्यारूय उर्बेक बादा येवंक दिवची न्हय. सगळ्या जिवांकडेन 
पळेता आसतना हे म्हजे इश्ट, हांव तांचो इश्ट' हे नदरेन पळोवचें. मनांतले म्हेळ 
माराच्या पंगडांतले सैनीक अशें मानून तांकां धांवडावन घालचे. रागा सुवादीन जावचें 
न्हय, गर्वा सुवादिनूय जावचें न्हय. आयज कितें जेवंक मेळटलें, खंय मेळटलें; न्हिदूक 
वा आड पडूंक खंय मेळटलें असले कसलेच हुसके काडचे न्हय. मेळटा तांतूंत 
धादोशी रावचें. तिडक मारपा सारके कोणूय कितेंय उलोवं, ताका परती जाप दिवची 
न्हय. ताका दुखोवचोय न्हय. चलतना पांयां कडेन नदर दवरून चलचें. मन चोविसूय 
वरां जागरूक दवरून चलचें. जें आपणाक लागना तें लावन घेवचें न्हय. कोणेंय 
उणीं दाखयलीं जाल्यार ताचे उपकार मानचे. भिक्खू सदां स्मृतिमान आसूंक जाय, 
विमुक्त आसूंक जाय. एकाग्रचित्त आसूंक जाय. तरूच तो भोंवतणचो काळोख ना 
- करूंक पावतलो. 

आनी सातवें लाहुलोवादसुत्त. हें मञ्झिमनिकायांतलें. भिक्खून फकांडांनी लेगीत 
केन्ना फट उलोवंक जायना. जाका फट उलयतना मातूय लज दिसना तागेलें श्रमणपण 
कित्याक उपकारना. कायेन वाचेन मनान केल्ल्यो करण्यो नियाळून पळोवंक जाय. 
करणी करचे पयलीं चिंतूंक जाय, 'ही करणी म्हाका दुख्खांत उडोवची ना मू, 
दुसऱ्यांक दुख्खांत उडोवची ना मू?” अशें आपणाकूच विचारून “ना” म्हूण जाप 
मेळळी जाल्यार असल्यो करण्यो भौन भौन करीत रावंक जाय. आपणाक आनी 
दुसऱ्यांक दुख्खांत उडोवपी करण्यो केन्ना करचों ना असो नित्शय करूंक जाय. 
आयजवेर जितलेय व्हड श्रमण जावन गेले तांणी सगळ्यांनी आपणाल्यो करण्यो 
- करचे पयलीं आनी करता आसतना - जागरुकपणान नियाळून पळेल्ल्यो. परिक्षावन 
निवळ केल्ल्यो. हें ह्या सुत्तांत सांगलां. 

भाबऱ्याच्या फातरपट्यावयलीं हीं सातूय सुत्तां सारकीं नियाळून पळोवचीं. म्हणटकूच 

£ [य गजाली स्पस्ट जातल्यो - 

बुद्धाच्या नांवान चलिल्ले अठराय संप्रदाय बुद्धाचें नांव घेताले, बुद्धाचोच वावर 
` मुखार व्हरतात अशें मानताले खरे. पुणून बुद्धमार्ग हो चार आर्य सत्यांचो आनी 
| चौथ्या आर्य-सत्यांतल्या आठ आंगांचो मार्ग आशिल्लो म्हणपाचें ते साप्प विसरिल्ले. 
तत्त्वज्ञानाच्या तरांतरांच्या तर्कवितर्कात आपणाक घुसपावन घेवन सगळे खंयचे खंय 
व्हांवन गेल्ले. बुद्ध-मार्ग हो सादेपणाचो आनी संयमाचो मार्ग म्हणपाचेंय विसरून 
आशादोशी जाल्ले. अंदुखे जावन आपणाली तुस्त आनी दुसऱ्यांची निंदा करपांत 
गुल्ल उरिल्ले. पयसलें पळोवपाची आनी बरें-वायट पारखुपाची तांक होगडावन आळशी 
जाल्ले. उथळ उदका भाशेन खळखळपी वा घसघशा भाशेन कोसळपी जाल्ले. धीर 
गभीर आनी संथपणान चलूंक जाय म्हणपाचें विसरिल्ले. फटी मारपी जाल्ले. हांकां 
सगळ्यांक “बाबांनो, बुद्धमार्ग खरो तो हो, ह्या सात सुत्तांत आयला तो. ह्या सुत्तांक 
धरून चलात' हें समजावन तांच्यांत भितर समन्वय घडोवन हाडपाचो अशोकाचो 
हो यत्न आशिल्लो म्हणपाचें स्पस्ट दिसून येता. ह्या सात सुत्तांनी सगळ्यांक गुंथून 
काडले जाल्यार अठराय संप्रदाय आपणालें खेरीतपण सोडी नासतना एकठांय येवं 
येतात अशें ताका दिसतालें जावंक जाय अशें. म्हणचें पडटा. म्हूण तो हीं सात 
सुत्तां पाठ करात, तकलेंत भौन भौन घोळयात अशें सांगपाक लागिल्लो. 
भाबऱयाकूच हो फातरपटो मेळळा हाचो अर्थ भाबऱयाच्याच बौद्धांक ताची ही 
सांगणी आशिल्ली असो करूंक फावना. हेर कडच्या बौद्धांकूय ताणें हें सांगिल्लें 
आसूंक जाय. कित्याक, बौद्धा मजगतीं देशभर धोशी चलताल्यो. पुणून, दुसरेकडेन 
खंयच हे तरेचो फातरपटो मेळूक ना म्हूण केन्नाच मेळचो ना अशें म्हणूक येना. 
अशोक इतल्यार थांबूंक ना. बुद्ध-मत्ताची विसकटिल्ली घडी परती सारकी करची 
ह्या हावेसान ताणें पाटलीपुत्राक बौद्ध जाणकारांची तिसरी संगीती घेतली. देसभराचे 
एक हजार जाणकार हे संगीर्तीत वांटो घेवपाक आयिल्ले. मोग्गलीपुत्त तिस्साचे अध्यक्षते 
खाला एका सारके णव म्हयने वावरून तांणी विनय आनी धम्म दोनूय पिटकां 
घांसून पुसून निवळ केलीं. हे संगीतींत तिस्सान 'कथावत्थु' नांवाचो एक ग्रंथ बरयलो 
आनी अठराय बौद्ध संप्रदाय तर्जून स्थवीरवादी नदरेन तांचे भितरल्या कांय संप्रदायांचेर 
पडिल्ले पाखंडी (= ब्राहमणी) संस्कार उक्ताडा हाडले. हे संप्रदाय बुद्धाच्या नांवान 
चलतात जाले तरूय ते बुद्धाचे न्हय म्हणपाचें ताणें दाखोवन दिलें. 

हे संगीती उपरांत अशोकान कांय फर्मानां काडलीं. सारनाथ, सांची आनी कौशांबीक 
मेळिल्ल्या फातरपट्यांचेर तीं वाचूंक मेळटात. सारनाथाक मेळिल्ल्या फातरपट्यांत 
तो आपणाल्या महामात्रांक 'आज्ञा' करून सांगता, संघांत कोणूच फूट घालचो ना 
(हाची जतनाय घेयात). कोणेंय घालपाचो यत्न केलो जाल्यार - तो भिक्खू आसू 

वा भिक्खुणी - (ताच्या आंगावयलें भगवें चीवर काडून घेवन) ताका धवीं वस्त्रा 
न्हेसोवचीं आनी संघांतल्यान ताका भायर धांवडावन घालचो... तुमच्या लक्षात | 
हें उरचें - आनी लोकांकूय कळचें - म्हूण आपणें हो फातरपटो तुमी बसतात 
थंयच दवरला. सांचीक मेळिल्ल्या फातरपट्यांत तो म्हणटा, “संघ फुटचो न्हय, 
तो चिरकाळ तिगून उरचो म्हण आपणें सगळे तरेचे यत्न केल्यात. तरी आसतना 
कोणूय फूट घालपाचो यत्न करीत जाल्यार ताका (धवी वस्त्रां न्हेसोवन) संघांतलो 
भायर घालचो.' कौशांबीक मेळिल्ल्या फातरपट्यांतूय संघांत फूट घालतल्या 
भिक्खू-भिक्खुणी विशिंची आपणाली तिडक ताणें हेच तरेचे 'आज्ञे'च्या रुपान उकतावन 
दाखयल्ली पळोवंक मेळटा. 

अशोक क्षमाशीळ आशिल्लो. कोणेंय कसलीय चूक केली जाल्यार, 'जावं, हे 
मुखार धर्माक धरून चलपाचो यत्न कर... हे खेपे हांव तुका क्षमा करतां' अशे 
म्हणटालो. आनी ताका सोडून दितालो. तोच अशोक संघांत बुद्धिभेद करतल्यांक 
मात लेगीत दयामाया दाखयनासतना 'दंडा'चो उपेग करून ख्यास्त फर्मावपाक 
लागिल्लो. हाचे वयल्यान बौद्ध संप्रदाय कितलीं आडांगपणां करूंक लागिल्ले जातले 
हाचो अदमास करूं येता. 


देशा भायर धर्मप्रसार 
अशोकान दोन गजाली केल्यो. एक, बुद्ध धर्माक ताणें राजधर्माच्या पाटार बसयलो. 
आनी दुसरी, देशांत आनी देशाभायर वेगळे वेगळे कडेन ताणें धर्मप्रसारक धाडून 
दिले. महादेवाक महिषमंडळांत (आंध्र मैसूरच्या वाटारांत), रख्खिताक वनवासींत 
(मैसुराचे अस्तमतेक दर्या देगे वयल्या वाटारांत), धम्मरख्खिताक अपरान्तकांत. 
(मुम्बयचे उत्तरे कडल्या वाटारांत), महारख्खिताक यवन लोकांत (पेशावराक), 
मज्झिमाक हिमालयांत, मध्यांतिकाक काशमिरांत आनी महिन्दाक श्रीलंकेत धाडून 
दिले. ते भायर, सीरिया, इजिप्त, सायरेन, मासेदोनिया, एपिरस सारकेल्या भायल्या 
देशांतूय कांय जाणांक ताणें धर्मप्रसाराचें काम दिवन धाडून दिलले म्हणपाचें ताच्या 
फातरपट्यां वयल्यान दिसता. 

जें धर्ममत्त ते मेरेन मध्यदेशांत आनी थोडें भोव देशांत हांगा थंय चलतालें तें 
अशोकाच्या काळांत विश्वधर्म जावपाच्या हावेसान देशा भायर चलपाक लागलें. आपणाले 
जल्मभुंयेत बंदिस्त रावी नासतना भायर वचपी आनी भायल्या लोकांक आपणाल्या 
गोपात आसपावन घेवपी संवसारांतलें पयलेंच धर्ममत्त हैं. 

कांय शतमानां उपरांत आनीक दोन धर्ममत्तां आपणाली जल्मभूंय सोडून भायर 
गेल्यांत. पुणून वतना तीं एका हातांत तरसाद आनी दुसऱ्या हातांत आपणाले 

र संस्कृताय घेवन गेल्यांत. जय जंय पावल्यांत थंय थंयच्या थळाव्या 
लोकांचे भेस, तांच्यो भासो, चाली-रिती, इतलेंच न्हय तर नांवां लेगीत तांणी बदल्ल्यांत. 
एका धर्ममत्तान वचत थंय गांवठी येवरोपेव निर्माण केल्यात. तर दुसस्यान गांवठी 
अरब केल्यात. बुद्धमत्तान असलें कितेंच करूंक ना. तें आपणा वांगडा फकत विचार 
` घेवन गेलां, तरसाद घेवन वचूंक ना. आनी जंय पावलां थंयचे थळावे संस्कृतायेक 
` ताणें मात लेगीत बादा येवंक दिवंक ना. देखून, तिबेटी मनीस धर्मान बौद्ध जालो 
तरूय संस्कृतायेन तिबेटीच उरला. चिनी चिनी उरला, जपानी जपानी उरला. तांच्यो 
चाली-रिती, भास भेस, नांवां, कितेंच बदलूंक ना. तांचेर ताणें राज्यूय केन्ना चलोवंक 
ना. 


श्रीलंकेत | 
धर्मप्रसारा खातीर देशा भायर गेल्ल्या भिक्खूत श्रीलंकेंत गेल्ल्या महिन्दाचें (महेन्द्राचें) 
नांव मात्शें गाजलां. ताका कांय कारणां आसात. 

महिन्द अशोकाचो खास्सा पूत. विदिशा हें तागेलें आजोळ. थंयच्यान तो चौग 
सांगात्यांक घेवन श्रीलकेक गेलो. तो पावचे पयलीं ताच्या बापायची - अशोकाची 
- नामना थंय पाविल्ली. श्रीलकेंत तिष्य नांवाचो एकलो सिंहली राजा राज्य करतालो. 
ताणेंय महिन्दा कडल्यान सगळ्यांत पयलीं बुद्धधर्माची दीक्षा घेतली. तिष्यान ताका 
श्रीलंकेत दोन विहार बांदून दिले. एक अनुराधापुराक. दुसरो महिन्तले नांवाच्या 
एका बंदरार. अनुराधापुरच्या विहाराक आयज महाविहार ह्या नांवान लोक वळखतात. 
आनी महिन्तले थळांतल्या विहाराक चेतीय पस्बत विहार म्हणटात. कांय दिसांनी 
महिन्दाची भयण संघमित्ता कांय भिक्खुर्णीक घेवन श्रीलंकेत आयली. येतना 
बोधिगयेंतल्या बोधिरुखाची एक ताळी घेवन आयली. आयज हे ताळयेचो एक आकांताचो 
व्हड रूख जाला. धर्तरेचे फाटी वयलो सगळ्यांत जाणटो - दोन सवाय दोन हजार 
वर्साचे पिरायेचो - एक रूख हो. महिन्द आनी संघमित्ता दोगांयच्या वावराक लागून 
बुद्धधर्म हांगासरल्यान ब्रम्हदेश, काम्बोज, सियाम सारकेल्या दक्षीण-उदेंत देशांनी 
पातळूंक लागलो 

सुत्त, विनय आनी अभिधम्म हीं बुद्धमत्तार्ची तिनूय आंगां आतां मेरेन 
भिक्खू-भिक्खुणिंचे जिबेरूच घोळत आयिल्लीं. खिस्ती शतमाना आदल्या 
चोवेचाळिसाव्या वर्सा वट्टगामिणी अभयाचे राजवर्टीत महाविहारांतल्या जाणकारांनी 
बुद्धाचे शिकवणेचीं हीं तिनूय आंगां बरोवन काडपाचो वावर हातांत घेतलो. सुमार 
पांचशीं जाणकार एकठांय बसून तांणी ही सगळी शिकवण बरोवन काडली. 'हे मुखार 
कोणाक तांतूंत भर घालपाचो वा बदल करपाचो अधिकार मेळचो न्हय' अशें थारावन 

पुराय शिकवण तीन पेटाऱ्यांनी भरून दवरली. बुद्धाचे शिकवणेक त्रिपिटक हैं नांब | 
पडलां तें हे खातीर. 

हो एक व्हडलो वावर हांगा जाला. 

दुसरोय एक म्हत्वाचो वावर श्रीलंकेंतल्या ह्या महाविहारांत जाला. खिस्ती सन्‌ | 
४०९-४३१च्या काळांत बुद्धघोष नांवाचो एक विद्वान बोधिगयेकसून हांगा आयलो. | 
ताणें त्रिपिटकाची अर्थावणी बरयली - जिका 'अट्टकथा” म्हणटात. हे अर्थावणे 
भायर बुद्धघोषान 'विशुदधिमग्ग' नांवाचो एक खेरीत ग्रंथूय हांगाच बसून बरयला. 
जाणकार अट्टकथेक आनी विशुदधिमग्गाक त्रिपिटका इतलेच म्हत्वाचे ग्रंथ मानतात. 

मदीं खि.स. ३६२-४०९च्या काळांत मेघवर्णाचे राजवटीत बुद्धाचो एक दांत 
हांगा पावला. तो अभयगिरी विहारांत आयजूय पळोवंक मेळटा. 

बुदूधमत्ताक श्रीलंकेत त्रास जालो तो सतराव्या शतमानांत पुर्तुगेजांकडल्यान. 
सांगल्यार धसको बसतलो - हिन्दुस्तानांतल्यान ना जाल्लो बुद्धधर्म परतो हिन्दुस्तानांत 
हाडपाच्या वावरांत जाचो मोलाचो हातभार लागला त्या धर्मानन्द कोसंबींच्या सांखवाळ 
गांवच्या एका गोंयकार पाद्रीकडल्यान, पाद्री जुझे वाझाकडल्यान. हो एक ल्हानसो 
काळ सोडीत जाल्यार बुद्धधर्म थंय हुस्क्या मेकळो चलत रावला. आयजूय श्रीलकेक 
संवसाराचे फाटी वयलें स्थवीरवादी बौद्धांचे एक म्हत्वाचे थळ ह्या रुपान लोक 
वळखतात. 


एक आडकथा सांगपाची उरली - 

अशोका उपरांत पुष्यमित्र शुंगाचे राजवटीत ब्राहमणांनी बौद्धांचो आकांताचो छळ 
केलो. त्या उचांबळायेच्या काळांत एका धर्मकोल्ली ब्राहमणान गयेंतलो बोधिरूख. 
तिडकीन कातरून उडयलो. आयज जो रूख बोधिगयेंत पळोवंक मेळटा तो उपरांतच्या 
काळांत श्रीलंकेंतल्या रुखाची ताळी रोवन बौद्धांनी वयर काडिल्लो. 


ब्राहमणांनी घेतिल्लो सूड | 

दीस धारे सकल वचनाफुडें सगळेकडेन काळोख पातळटा तसो अशोकान दोळे 
धांपिनाफुडें मौर्य साम्राज्याचेर काळोख पातळळो. सगळ्यांत व्हडलें भारतीय साम्राज्य 
हे इतिहासकाळांतलें. अशोकान आपणालें रगत आटोवन तें घटमूट केल्लें पुणून 
अशोकाचे गादयेर ताचो पूत कुणाल बसनाफुडें ताचें विघटन सुरू जालें. सगळ्यांत 
पयलो उत्तर अस्तम वाटार साम्राज्यांतलो फुटलो. म्हणटासर काश्मिराचो वाटार 
स्वतंत्र जालो. कुणालाचो पूत दशरथ राजगादयेर बसनाफुडें कलिंग राज्य 
साम्राज्यांतल्यान फुटून भायर सरलें. 

F केन्द्र दुबळें पडिल्लें. सगळ्यांक एकठांय दवरपाची ताची तांकूच ना जाल्ली. 

मौर्य साम्राज्यांत मातिल्ली बेबंदशाय आळाबंदा हाडपा खातीर पुष्यमित्र शुंग मुखार 
सरलो. तो सेनापती मौर्य साम्राज्याचो. ताणें निमाण्या मौर्य सम्राटाची - बृहद्रथाची 
हत्या केली आनी सत्या आपणा हातांत घेतली. 

पुष्यमित्र जातीन ब्राहमण आशिल्लो. ताणें महाभाष्यकार पतंजलीक आपणालो 
पुरयत केलो आनी चक्रवर्ती राजा जातलो ह्या हावेसान दोन अश्वमेधयज्ञ केले. पतंजलीच 
ह्या यज्ञांचो अध्वर्यू आशिल्लो. 

पतंजलीन आनीक एक म्हत्वाचे पावल घालें - राजधर्माच्या पाटार आशिल्ल्या 
बुद्धधर्माक निखळावन ब्राहमणधर्माक थंय बसयलो. 

तीन साडे तीन शतमानां सावन निर्शेवन, खर्शेवन निर्णून पडिल्ल्या कर्मठ ब्राहमणांनी 
रोखड्योच तकल्यो वयर काडल्यो. बुद्धाक आनी ताच्या धर्ममत्ताक लागून इतलींय 
हीं वर्सा समाजांत तांकां कोण विचारी नाशिल्लो. वेदीक काळा सावन ते यज्ञयागांचेर 
पोट भरीत आयिल्ले. बुद्धान यज्ञयागांची प्रतिष्ठाच ना करून उडयल्ली. कोण यज्ञयाग 
करी नाशिल्लो. समाज चलत आयला तसोच तो सासणाचीं सासणां चलत राविल्लो 
ब्राहमणांक जाय आशिल्लो. समाजांत कसलोच बदल घडून आयिल्लो तांकां नाका 
आशिल्लो. समाज चलत आयला तसोच चलत उरचो हे खातीर तांणी एक वर्ण-वेवस्ता 
रचून काडिल्ली. समाजाचे चार वर्ण करून त्या त्या वर्णा खातीर तीं तीं कामां 
तांणी नेमून दिल्ली, आनी सगळ्यांनी तागेल्या ह्या स्वधर्माक - कुळधर्माक, वर्णधर्माक 
- धरून चलचें अशें ते सांगीत आयिल्ले. जांचे हे वर्णवेवस्थेंत घुस्मटमार जातात 
तांणी समाजांतल्यान भायर सरचें, रानांत वचचें आनी आत्मो वा देव, जाय तें 
जोडचें, पुणून खंयचेच परिस्थितींत लोकांचो बुद्धिभेद करून समाजाची घडी 
विस्कटावची न्हय हो तांचो दंडक आशिल्लो. बुद्धान तांगेली ही 'वेवस्ता'च मोडून 
उडयल्ली. जल्मान कोण ब्राहमण जायना, करणेनूच मनीस ब्राहमण जाता; म्हूण 
मनशान वायट करण्यां पसून पयस रावचें आनी बन्यो करण्यो करीत रावचें अशें 
ताणें लोकांक शिकयल्लें. मोक्षाचो अधिकार ब्राहमणांनी फकत आपणा खातिरूच 
राखून दवरिल्लो. बुद्धान तो सगळ्यांक दिवन उडयल्लो. ब्राहमणां वांगडा क्षत्रीय, 
वैश्य आनी शुद्रूच न्हय, तर अतिशुद्रूय ताच्या संघांत मोक्ष (= निर्वाण) जोडपाक 
वावरूक लागिल्ले. समाजाच्या आनी अध्यात्माच्या मळार बुद्धान सामकोच 'वर्णसंकर' 
घडोवन हाडिल्लो. तागेलें सगळ्यांत चड तिडक मारपा सारकें काम म्हळ्यार, देवूय 
ना आनी आत्मोय ना म्हूण ताणें लोकांक शिकयल्लें. तुमची उदरगत तुमीच केल्यार 
जावपाची, आत्मोय ती करपाचो ज्ञा, देवूय करपाचो ना अशें लोकांक शिकयल्लें. 
तो वेद मानी नाशिल्लो, शास्त्रांय मानी नाशिल्लो. ताचें कितें करचें तेंच ब्राहमणांक 

समजनाशिल्लें. करतले म्हळ्यार कितेंच करूंक मेळनाशिल्लें. कित्याक, अख्खें जग 
ताचे भोंवतणीं आनाळ्यो-गुनाळ्यो काडपाक लागिल्लें.. बारीक दुबळे सगळे ताचे 
फाटल्यान गेल्ले. व्हडले व्हडले श्रेष्ठीय ताच्या नादाक लागिल्ले. सुधारक ब्राहमणूय 
ताका माथ्यार घेवन नाचपाक लागिल्ले आनी अशोकान तर ताच्या धर्माक राजधर्माच्या 
पाटार व्हरून बसयल्लो. | 

कर्मठ ब्राहमण दांत वोंठ चाबून दंश धरून बशिल्ले. 

पुष्यमित्राचे इत्सेन पंतजलीन ब्राहमणधर्माक राजधर्माच्या पाटार बसयनाफुडें ते 
फुरफुरत मुखार आयले. इतलीं वर्सा दाबून दवरिल्ली तांगेली तिडक उसळून वयर 
आयली आनी ब्राहमण किंवाट्यान मध्यदेशांतलें बुद्धमत्त पाळांमुळांसयत हुमटावन 
काडपाक वावरूंक लागले. तांणी कितलेशे स्तूप मोडून मातयेभरवण केले. विहारांचेर 
घुरयो घालून भिक्खू-भिक्खुणिंच्यो गोमट्यो कचाकच कातरून उडयल्यो. भिक्खुंच्यो 
गोमट्यो कातरून हाडटल्यांक ते तसरिपो दिवपाक लागले. बौद्धांची दानाधिस्पट 
करपाक जितलेंय करूं येतालें तितलेंय केलें. 

सुमार छत्तीस वर्सा तांची हीं धुमशेणां चल्लीं. 

बौद्धां मुखार एकूच उपाय उरिल्लो. ते मध्यदेश सोडून गेले. तांचे अठरा संप्रदाय 
आशिल्ले. तांतलो स्थवीरवादी संप्रदाय चैत्य पर्वतार (सांचीक) गेलो. सर्वास्तिवादी 
उरुमूंड पर्वतार (मथुरेतल्या गोवर्धन पर्वतार) वचून रावलो. बाकिचेय हेवटेन तेवटेन 
शिंपडले. 

बौद्ध मध्यदेश सोडून वचनाफुडें ब्राहमणांनी इतलीं वर्सा बंद पडिल्ले यज्ञयाग 
परते मोट्या दबाज्यान सुरू केले. वैदीक कर्मकांडां आनी अनुष्ठानांय नेटान चलयलीं. 
- संस्कृत भास घोळटिकेंतली ना जाल्ली. तिका जीवदान दिवन मानाची सुवात मेळोवन 
दिली. नवीं पुराणां बरोवन घेतलीं. रामायण महाभारतांत नवी भर घालून तांचे नवे 
पाठ सुरू केले. तें कित्याक, मोडून पडिल्ली वर्ण-वेवस्ता परती चालीक लावपा 
खातीर 'मनुस्मृती' तयार करून घेतली. तिका घटनेचें रूप दिलें आनी युद्धाक 
फाट करपी धर्मविजयान न्हय, तर सैन्यबळ वाडोवन देश घटमूट करूंक जाय ही 
राजनीत चालीक लायली. 


मिलिन्द 

पुणून इतलेंय हें फकत पुष्यमित्राचेच राजवटीत घडलें. शुंग घराण्याचो शेक एकशें 
बारा वर्सा चल्ला. पुष्यमित्रा उपरांत शुंग घराण्याचे जे राजकुंवर सत्येर आयले ते 
ब्राहमणधर्माचो पाखो घेवपी नाशिल्ले. बुद्धाक माज्ञपी आशिल्ले. भारहतच्या स्तुपाचें 
तोरण ह्याच घराण्यांतल्या घानभूती राजान बांदून दिलां. सांचीच्या स्तुपाचे बांदणेकूय 

| हांचो हातभार लागला. ह्या घराण्याचे धा राजा जावन गेले. पुणून एकल्याकूय सस्ततायेन 
राज्य करूंक मेळ्ळे ना. हाचे ताचे आड झुजपांतूच तांची सगळी शक्‍ती खर्चली. 
निमाणो देवभूती सत्येर आसतना वसुदेव नांवाच्या तागेल्याच एका सेनापतीन ताची 
हत्या करून सत्या आपणा हातांत घेतली. 

वसुदेव कण्व कुळयेंतलो ब्राहमण आशिल्लो. 

उपरांत, अशांततायेचें जें वातावरण देशांत चलपाक लागलें तें अखेरेक विदेशी 
लोकांक हांगा घेवन आयलें. सगळ्यांत पयले आयले युनानी - इण्डोग्रीक. हिन्दुकुश 
पर्वत आनी ऑक्सन .न्हंय हांचे मदल्या बॅक्ट्रिया वाटारांत तांचें राज्य चलतालें. 
सिकंदरा वांगडा ते आयिल्ले आनी सिकंदराक सोडून हांगा राविल्ले. हिन्दुस्तानांतल्या 
घडामोडिंचेर नदर लावन बशिल्ले. अशोकाच्या मरणाची खबर आयकनाफुडें तांगेलो 
राजा डेमेट्रियस हिन्दुस्तानाचेर चाल करून आयलो. काबूल आनी पंजाब घेवन 
तो पाटलीपुत्र घेवपाक मुखार गेल्लो, कलिंगचो खारवेल ताच्या आंगार धांवन आयलो. 
पुष्यमित्रूय ताचेर जुटून गेलो. दोगांयनी ताका मध्य देशांतलोच न्हय, तर पंजाब 
काबूलच्याय वाटारांतलो धांवडावन घालो. सिंधु न्हंये पेलेकडेन व्हरून पावयलो. 
- |. पा | 

तो परतो आयलो आनी आयलो तो हांगाच रावपा खातीर आयलो. उत्तर अस्तमेचो 
वाटार ताणें आपणा हातांत घेतलो आनी थंयच पांय घट्ट रोमून रावलो. साकल 
(स्यालकोट) हें ताचें राजपाटण आशिल्लें. 

ह्या घराण्यांतलो एक राजा मिनाण्डर बौद्ध बरपावळींत मिलिन्द ह्या नांवान खूब 
नांवाजतो जाला. 

ताका एक खोड आशिल्ली. तो व्हडल्या व्हडल्या बुदवंतांक मेळटालो. तांचे कडेन 
वाद घालतालो आनी तांकां वादांत हरयतालो. “विचारांच्या मळार हें जम्बूद्वीप सामकें 
रिते, सामकें पोकळ, हांगा कोणाच कडेन कसलोच विचार ना” ह्या निर्णयार तो 
पाविल्लो. ताका आपणाले ग्रीक परंपरेचो व्हडलो अभिमान आशिल्लो. आसपाचोच. 
कित्याक, संस्कृतायेचे नदरेन ग्रीक परंपरा भारतीय परंपरे इतलीच पोरणी आनी 
गिरेस्त आशिल्ली. मुर्तिकला, नाट्यकला असल्या मळांचेर तर भारतीय परंपरे परसूय 
मुखार गेल्ली. विचारांच्या मळार पायथागोरस, हॅराक्लिटस, डॅमॉक्रिटस, सॉक्रटिस, 
प्लेटो, ऐंरिस्टोटल सारकेले व्हडले व्हडले विचारवंत तिणें निर्माण केल्ले. मिलिन्दाक 
आपणाल्या ह्या गिरेस्त दायजाचो अभिमान दिसलो जाल्यार अजाप न्हय. 

ताका वस्ताद नागसेन नांवाचो एक बौद्ध मेळ्ळो. 

नागसेन मिलिन्दाच्याच राज्यांत; पंजाबांत, एका ब्राहमण घराण्यांत जल्माक 
आयिल्लो. चारूय वेद शिकिल्लो. उपरांत बौद्ध पंडित रोहणाकडेन, रोहणाकडल्यान 

अश्वगुप्ताकडेन, अश्वगुप्ता कडल्यान धर्मरक्षिताकडेन वचून बुद्धमत्त शिकून त्रिपिटकाचो 
एक व्हड जाणकार जाल्लो. ताणें युनानी विचारांचोय खोल अभ्यास केल्लो. ताका 
एक दीस कांय पंडितांनी म्हळे, “जाणा तूं नागसेना, आमचो हो मिलिन्द राजा 
व्हडल्या व्हडल्या बुदवंतांकडेन वाद घालून तांकां नाकापुरो करून सोडटा. पयर, 
आयुपाला सारकेल्या पंडिताक लेगीत ताणें वादांत हरयला. ताचो मद तूं जिरयशीत 
व्हय ?' 

नागसेन तडक उठून स्यालकोटाक गेलो. तो आयिल्ल्याची खबर मिलिन्दाच्या 
कानार पडनाफुडें मिलिन्द ताका मेळपाक गेली. आनी नागसेनाक ताणें प्रस्नार प्रस्न 
विचारले आनी नागसेनाच्यो जापो आयकून तो ओगी पडलो. 

नागसेन आनी मिलिन्द हांचो वाद “मिलिन्द पन्ह' (= मिलिन्द प्रस्न) नांवाच्या 
एका पुस्तकांत आयला. जाणकार ह्या पुस्तकाक बौद्ध बरपावळींतलें एक तोलामोलाचे 
पुस्तक मानतात. गद्य बरपावळिची एक बऱ्यांतली बरी पत म्हुण्णूय ताची तुस्त-तोखणाय 
करतात. 

नागसेनान मिलिन्दाक सोपें करून समजावन सांगिल्ले तें सर्वास्तिवादी मत्त आशिल्ले. 
मगध देशांतूच तें जल्माक आयिल्लें आनी पुष्यमित्राच्या काळात मथुरेक पाविल्लें. 
मथुरेंत ताची खरी वाड जाल्ली. 

मिनान्दर सर्वास्तिवादी बौद्ध जाल्लो. 

तो भायर पडला त्यावेळार बुद्धाच्या महापरिनिर्वाणा उपरांत घडून आयिल्लें तश्शें 
जिस्त घडून आयलें. ताच्या अस्थिंचो वांटो आपापणाल्या वाटारांत व्हरपाक धाय 
दिकांतले श्रेष्ठी आयले आनी धाय दिकांनी तांणी तांचेर स्तूप बांदले. 


लाख मोलाचो राष्ट्रीय वावर 
वेदिकांचे वणविवस्तेन कांय लोकांक 'सकयल्या' जालिंनी घाल्ले. तांकां 'उणाक 
लेखिल्ले. तांचो हे वेवस्तेंत घुसमटमार जातालो. बुद्धमत्तान ही वेवस्ताच भिरकावन 
मारिल्ली. 'सकयल्या' जातीतल्या कितल्याश्या जाणांक ताणें हात दिवन वयर काडिल्ले. 
तांच्यांतल्या कितल्याश्या जाणांनी अर्हतपद जोडिल्लें. कांय 'धम्मधर' जाल्ले. कांय 
'विनयधर” जाल्ले. हाका लागून सकयल्या जातीतले कितलेशे- लोक वेदीक परंपरा 
सोडून बौद्ध जाल्ले. 

वेदीक परंपरेंत 'श्रेष्ठि'चोय घुसमटमार चलिल्लो. श्रेष्ठी चडशे वैश्य. वेपार हो 
तांचो मुखेल वेवसाय आशिल्लो. तांकां वेपारा खातीर देशा भायर वचपाची मेकळीक 
जाय आशिल्ली. वेदीक परंपरा तांकां ही मेकळीक दिनाशिल्ली. कित्याक, देशा 
भायर वतकूच मनशाची जात बुड्टा अशें ती मानताली. देशा भायर गेल्ल्यांक ती 

जाती-भायरूय घालताली. बुद्ध-मत्त जाती मानी नाशिल्लें. तें श्रेष्ठींक भायर वचपाची 
मेकळीक दितालें. हाका लागून श्रेष्ठीय बौद्ध जाल्ले. 

समाजशास्त्राचे नदरेन बुद्धमत्ताचो हो वावर खूब म्हत्वाचो आशिल्लो. हेच तरेचो 
दुसरो एक म्हत्वाचो वावर ताणें ह्या नव्या युगांत - जेन्ना देश भौन भौन परकी 
लोकांच्या शेकातळा गेला तेन्ना - केला. 

यवनांचो शेक सुमार देडशें वर्सा चल्लो. मिनान्डराच्या मरणा उपरान्त कांय वर्सांनी 
शक - सीथियन्स - आयले. तांणी तो सोंपयलो. शकांचो शेक कांय वर्सा चल्लो. 
इराणातल्यान पहलवी आयले आनी तांणी तो सोंपयलो. पहलवींचो शेक कांय वर्सा 
चल्लो तो कुशाणांनी सोंपयलो. 

यवन, शक, पहलवी, कुशाण सगळे भायले. विदेशी, पुणून ते हांगाच रावपा 
खातीर आयिल्ले. परते वचपाचे नाशिल्ले. येतना ते आपापणाल्यो परंपरा, चालि-रिती, 
आपणाल्यो भासो घेवन आयिल्ले. ह्या 'विदेशी' लोकांक देशी करून घेवप हें राष्ट्रीय 
नदरेन खूब म्हत्वाचे काम आशिल्लें. वेदिकांक हें काम जमपासारकें नाशिल्लें. कित्याक, 
हांकां देशी करून घेतले जाल्यार खंयचे जातींत घालचे हो एक प्रस्न तांचे मुखार 
उबो रावतालो. बौद्धां मुखार हो प्रस्न नाशिल्लो. तांणी हांकां सगळ्यांक बौद्ध 
करून समाजांत आसपावन घेतले. आयज भारतीय समाजांत ते इतले भरसून गेल्यात 
की सोदूंक गेल्यार लेगीत ते मेळनात. आयज देशांत जें विक्रम संवत्‌ चलता तें, 
कांय जाणकारांच्या मत्तान, ह्या विदेशी राजा मजगतचे एके कुळयेंतल्या एका राजान 
सुरू केलां आनी तेंच देशान भौमानान चलयलां. 

शक कुळयेंत पतीक नांवाचो एक राजां जावन गेलो. तो बुद्धधर्म बलुचीस्तान, 
सेइस्तान सारकेल्या, ज॑य तो पयलीं पावूंक नाशिल्लो, असल्या वाटारांनी घेवन 
गेलो. चीनांत सगळ्यांत पयलो तोच हो धर्म घेवन गेल्लो, इतलेंच न्हय तर 'अभिधम्मा'च्या 
कांय वांट्यांचो ताणें चीनी भाशेंत अणकारूय केल्लो अशी एक आख्यायिका आसा. 


कनिष्क 

ह्या विदेशी लोकां मजगतचे कुशाण कुळयेंत कनिष्क नांवाचो एक राजा जावन गेलो. 
अशोका उपरांतचें सगळ्यांत व्हडलें साम्राज्य ताचें आशिल्लें. तांतूत उत्तर आनी 
अस्तम भारता भायर काम्बोज, गांधार, काबूल, खोतान, यारकंद असले भारता 
भायलेय कांय वाटार आसपावताले. पुष्पपुर (पेशावर) ताचें राजपाटण आशिल्ले. 
तो अयोध्येक गेल्लो थंय ताणें अश्वघोष नांवाचो एक व्हड बौद्ध आचार्य पळेलो. 
ताचे विद्वत्तेन आनी व्यक्तित्वान तो खूब प्रभावीत जालो. “तुजी सुवात हांगा न्हय, 
म्हजे वांगडा यो पुष्पपुराक' अशें म्हणून तो ताका पेशावराक घेवन आयलो. ताचे 

कडल्यान ताणें दीक्षा घेतली आनी तो बौद्ध जालो. अश्वघोष सर्वास्तिवादी आशिल्लो. 
सर्वास्तिवाद ते मेरेन मथुरेक आशिल्लो. कनिष्काक लागून तो पेशावराक पावलो. 
थंयच्यान कनिष्कान ताका मध्य आशियेंत खूब कडेन व्हरून पावयलो. ताणें कितलेशेच 
नवे स्तूप आनी नवे विहार बांदले. (आपणें १७० विहार पळेल्ले अशें ह्युआनत्सांगान 
बरोवन दवरलां.) चडशे सगळे राजमार्गार बांदले. सैमाचे पांचवेचार फाटभुंयेर बांदिल्ल्यान 
ते राजमार्गावयल्यान येतल्या-वेतल्या वेपाऱ्यांची नदर .ओडून घेवपाक लागले. 
कनिष्काचेच मुस्तींत भारताचो रोम आनी चीन हांचेकडेन वेपार सुरू जाल्लो. मध्य 
आशियेंत बुद्धधर्म पातळपाक ह्या वेपाऱ्यांचो खूब हातभार लागला. 

कनिष्काच्याच काळांत बौद्धांची चौथी संगीती भरल्या. काश्मिरांतल्या कुंडलवनांत 
भरिल्ले हे संगीतीचो वसुमित्र अध्यक्ष आशिल्लो. वसुमित्र हो त्या काळांतलो एक 
व्हड बौद्ध आचार्य आशिल्लो. अश्वघोष उपाध्यक्ष जाला. तेन्ना देशांतले पांचशीं 
जाणकार जमिल्ले. स म्हयने एका सारके वावरून तांणी बुद्धमत्ताची एक अर्थावणी 
बरोवन काडली. एका एका पिटकाचे एक एक लाख श्लोकांचे (तीन पिटकांचे मेळून 
तीन लाख श्लोकांचे) हे अर्थावणेक 'महाविभाषा' हें नांव पडलां. कनिष्कान ही 
अर्थावणी तांब्या पट्यांचेर कोरातून घेतली. पाशाणाच्यो कांय पेटयो करून तांतूंत 
ती भरली आनी थंयच एक व्हडलो चारशीं फूट उंचायेचो स्तूप बांदून तांतूंत ती 
पुरून दवरली, अशें बौद्ध बरपावळींत बरयल्लें मेळटा. पुणून पोरणावळशास्त्राचे कुदळीक 
तो स्तुपूय मेळूंक ना, ती अर्थावणीय मेळूंक ना. अर्थावणेचीं कांय तिबेटी आनी 
चीनी भाशांतरां मेळळ्यांत. हीं भाशांतरां तांणी संस्कृत भाशेंतल्यान केल्यांत. हाचे 
वयल्यान अर्थावणी संस्कृत भाशेंत आशिल्ली अशें म्हणचें पडटा 

अर्थावणी करपी सर्वास्तिवादी आशिल्ले. म्हूण सर्वास्तिवाद्यांक उपरांत 'वैभाशीक' 
म्हण एक नवें नांव मेळ्ळे. 

“चरक संहिते चो चरक कनिष्काच्या काळांतलो. तो ताचो राजवैद्य आशिल्लो. 


महायान पंथ 
कुशाण काळांतूच बौद्धांचो महायान पंथ नांवारुपाक आयला. 

दुसरे संगीती वेळार बौद्धांचे दोन संघ जाल्ले. एक महासांधिकांचो. दुसरो 
स्थवीरवाद्यांचो. हांतलो महासांघिकांचो पंगड सुधारकांचो आशिल्लो, विचार स्वातंत्र्याक 
मानपी आशिल्लो. कांय काळान तो फुटलो आनी ताच्यांतल्यान एक व्यावहारीक, 
लोकोत्तरवादी आनी कौकुटीक नांवाचे तीन नवे पंथ सुरू जाले. तिनांचेय तीन नवे 
संघ चलपाक लागले. कांय काळान बहुश्रुतीय नांवाचो आनीक एक पंथ तांच्यांतल्यान 
फुटून भायर सरलो. म्हणटासर प्रज्ञाप्तवादी नांवाचो आनीक एक फुटलो. निमाणें 

हि , अपरशैल आनी उत्तरशैल नांवाचे आनीक तीन पंथ फुटून भायर सरले. 
महासांघिकांतल्यान आठ पंथ फुटून भायर आयले. 

स्थवीरवादी आपणाल्या मूळ संघाक घट धरून रावताले अशें दिशिल्लें. पुणून, 
ना. तेवूय फुटले. तांच्यांतल्यान सर्वास्तिवादी, वत्सीपुत्रीय, धर्मोत्तरीय, भद्रयानीय, 
समन्तीय, सण्णनगरीक, महिषासक, धर्मगुप्तीय, काश्यपीय आनी सौतांत्रीक नांवाचे 
धा पंथ फुटून भायर आयले. 

पयल्यांतले आठ आनी दुसऱ्यांतले धा मेळून बुद्धाच्या नांवान अठरा पंथ देशांत 
चलपाक लागिल्ले. अशोक जल्माक येवचे पयलीं सावन ते चलत आयिल्ले. सगळ्यांक 
एकठांय हाडपाचो अशोकान यत्न केल्लो खरो. पुणून हांतूंत ताका हार खावची 
पडिल्ली. कित्याक, ह्या अठराय पंथांक श्रेष्ठिचो तसो उपासक-उपासिकांचो आधार 
मेळत राविल्लो. श्रेष्ठींक आनी उपासक-उपासिकांक कोण खरो, कोण फट हें 
समजनाशिल्लें. ते तांकां विहार आनी स्तूप बांदून दिवपाक लागिल्ले आनी तांकां 
जेवणा खाणाची चिंता जावची न्हय हाची तजविजूय करपाक लागिल्ले. 

हाका लागून सगळे वेगळे वेगळे दिकेन चलत रावले. एकामेकां पसून पयस राविल्ल्यान 
तांचे मजगतीं विचार-आचारांचींय अंतरां पडत गेलीं. सभावाचीं अंतरां तर पयलीं 
सावन आशिल्लीं. 

बुद्धाची भास मागधी आशिल्ली. तो मागधी भाशेंतूच उपदेस करतालो. मगधच्या 
राजकी प्रभावाक लागून मागधी दिल्ली सावन पटण्या मेरेनच्या आनी श्रावस्ती सावन 
अवन्ती मेरेनच्या लोकांक समजताली. तिका लोक पाली ह्या नांवानूय वळखताले. 
ती लोकांची भास आशिल्ली. बुद्ध सदां म्हणटालो, “धर्म सगळेकडेन पावोवचो 
आसत जाल्यार तो शिकिल्ल्या लोकां भितर बंदिस्त उरूक जायना. सगळ्यांनी 
लोकांचे जिबेर घोळटा ते भाशेंतल्यानूच उपदेस करूंक जाय. पाली म्हळ्यार पल्लींतली, 
गांवांतली, गांवांतले सरसमान लोक उलयतात ती भास असो एक अर्थ जाता. 
तर पाली म्हळ्यार 'बुद्धदेशना' = बुद्ध परियाद = बुद्धाची शिकवण असोय एक 
अर्थ जाता. पाली हें भाशेचें नांव न्हय, तर उपदेसाचें नांव तें, अशें हांचें म्हणणें. 
अशोकान आपणाल्या भाबऱयाच्या फातरपट्यांत पाली हें उतर ह्या दुसऱ्या अर्थान 
वापरलां (धर्मपालियानि). 

एक खेपे तागेल्या कांय बरें-मागत्यांनी ताका म्हळें, 'तुगेले हे शिष्य आपापणाले 
भाशेंतल्यान उपदेस करतात (सकाय निरुत्तिया). हाका लागून अर्थात केन्ना केन्ना 
फरक पडटा. तांकां सगळ्यांक “छंदस्‌ (संस्कृत) भाशेंतल्यान उपदेस करात म्हूण 
सांग.” बुद्धान तांचें तोंड सारकें नियाळून जाप दिली, 'अनुजानामि भिक्खवे सकाय 
निरुत्तिया बुद्धवचनं परियापुणितु' - हांवें सगळ्यांक बुद्ध वचन आपापणाले 

भाशेंतल्यानूच लोकां मुखार दवरचें, अशी 'आज्ञा' केल्या. पुष्यमित्र शुंगाचे पिडापिडेक 
उबगून जे मथुरेक वचून राविल्ले त्या सर्वास्तिवाद्यांनीच सगळ्यांत पयलीं हो नेम 
मोडलो. तांणी आपणालें त्रिपिटक संस्कृत भाशेंत घालें. तांचे देखीन महासांघिकांनीय 
लोकभास सोडून संस्कृत भास घेतली. इतलोच फरक आशिल्लो - तांगेली ही 
संस्कृत पाणिनीन थीर केल्ली संस्कृत नाशिल्ली. प्राकृत आनी संस्कृत हांचे भरसणेन 
तयार केल्ली 'गाथा संस्कृत” आशिल्ली. पालीक घट दसून रावले ते फकत मुदलांतले 
स्थवीरवादी. बाकिच्यांनी आपणाली भास बदलली. | 

बुद्ध परंपरेंत घडून आयिल्लो हो सगळ्यांत पयलो आनी मुळावो बदल आशिल्लो. 

दुसरो बदल घडून आयलो तो उद्देशांत. कांय जाणकार म्हणटात, उपदेस पाली 
भाशेंतूच उरिल्लो जाल्यार तांतूंत बदल घडचो नाशिल्लो. तो संस्कृत भाशेंत केल्ल्यान 
बदल घडून आयलो. 

बौद्ध साधनेचो उद्देश कितें आशिल्लो? शील, समाधी, प्रज्ञा जोडून अर्हत 
जावप हो. बुद्धान होच आदर्श लोकांमुखार दवरिल्लो. तो म्हणटालो, संवसारांत 
दोन तरांचे लोक आसात. एक, घरसंवसारांत घुसपून पडिल्ले 'पृथक्जन' आनी 
दुसरे, घरसंवसाराच्या बांदपासांतल्यान आपणाक सोडोवन अर्हतपद जोडपाचे वाटेन 
चलपाक लागिल्ले 'आर्यजन'. आर्यजन हे वाटे वयल्यान चलपाक लागतले, इतलेंच 
न्हय, तर हे वाटेक एक व्हांवती कशी धरून हे व्हांवतेंत ते घालून घेतले (स्रोत . 
आपन्न जातले). घालून घेतले कशे? फकत कुडीन न्हय. चित्तान. पुणून चित्ताचो 
सभाव दोनूय दिकांनी व्हांवपाचो. तें पातकांचेय दिकेन व्हांवंक जाणा, तशें कल्याणाचे 
दिकेनूय व्हांवंक जाणा. ताका पातकांचे दिकेंतल्यान ओडून हाडून कल्याणाचे दिकेन 
व्हांवतें करूंक जाय. (तें सकदागामी जावंक जाय) मागीर तें फाटीं सरपाचें ना. 
तें कल्याणाचेच दिकेन एका सारके मुखार वचत रावतले. हे वाटेन साधक मुखार 
गेलो म्हणटकूच तो 'अनागामी' जाता. ताका भौन भौन जल्म घेवचो पडना. 
भवचक्रांतल्यान ताची सुटका जाता. तो अर्हत जाता. 

पुणून कांय काळान कांय साधकांक अर्हतपदाक आमी जें म्हत्व दीत आयल्यात 
तें खरेपणानशी ताका फावना अशें दिसपाक लागलें. ते म्हणपाक लागले, अर्हतपद 
जोडिल्ल्यां भितर सुंदर बायल-मनशेच्या जाळांत घुसपल्ले कांय जाण आमी पळेल्यात. 
अर्हतपद जोडुनूय कांय जाण अन्नाडी उरिल्ले पळोवंक मेळ्ळ्यात. अर्हत जाल्ले 
आसुनूय कांय जाणांचे तकलेंत दुबाव भरिल्ले दिसून आयल्यात. अर्हतपदाचें एक 
मोट्टें दुबळे आंग म्हळ्यार, अर्हतपद जोडपाक साधकाक गुरूचेर निंबून रावचें पडटा. 
अर्हता परस वयल्या पांवड्याचो 'प्रत्येक बुद्ध“. तो कोणाचेरूच निंबून रावी नासतना 
आपणाल्याच उजवाडान, आपणालेच प्रतिभेन वयर सरता. “सम्यक्‌ संबुद्ध' जावंक 

नाका पावूं. पुणून सम्यक्‌ संबुद्धा लागसार तो खातरीन पाविल्लो आसता. पुणून, 
| तो फकत आपणालेंच दुख्ख ना करूंक पावता. दुसऱ्यांचें दुख्ख ना करपाची ताच्यांत 
ताक नासता. म्हूण, जसो अर्हत उपकारा पडना तसो “प्रत्येक बुद्धू'य उपकारना. 
प्रत्येक बुद्धा'परस वयलो पांवडो जोडूंक जाय. तोच साधनेचो उद्देश आसूंक जाय. 

हांणी दोनूय उद्देश कडेक काडून दवरले आनी तिसरोच एक उद्देश साधकां 
मुखार दवरलो - बोधिसत्त्व जावपाचो. 

बोधिसत्त्व म्हळ्यार असो एक साधक की जो म्हणटा, म्हजे भोंवतणी लाखांनी 
कोटिंनी जीव दुख्खांत बुडिल्ले आसतना हांवें म्हजेच विमुक्तीत धादोशी रावप म्हाका 
सोबता व्हय? जे मेरेन किडी-मुयां पसून हती गेंड्यां मेरेनचे जीव दुख्खांतल्यान 
सुटनात ते मेरेन हाव म्हजे विमुरक्तीत गुल्ल रावचों ना. सगळे दुख्ख-मुक्त जायसर 
हांव सस्थूय बसचों ना. परत्या उपकाराची कसलीच आस्त धरी नासतना हांव 
सगळ्यांच्या बर्‍या पसत वावरत रावतलों. 

स्थवीरवाद्यांची शिकवण प्रज्ञेचे दोळे उकते करपी आशिल्ली. मनशाक महाप्राज्ञ 
करपी आशिल्ली. हे नवे लोक म्हणपाक लागले, निखटे प्रज्ञेचे दोळे उकते जाले 
म्हूण भागना, काळजात करुणेचो वझरोय फुटूंक जाय. साधकान फकत महाप्राज्ञ 
न्हय, महाकारुणीकूय जावंक जाय. 


नवो, देव जाल्लो बुद्ध 

साधनेचो उद्देश बदलले उपरांत बुद्धाचें रूप बदलपाक कितलोसो कळाव लागतलो 
आशिल्लो ? महासांघिका भितरलो एक पंथ म्हणपाक लागलो, बुद्ध चार चौगां सारको 
मनीस नाशिल्लो. तो सामान्यां भायलो, आगळो वेगळो आशिल्लो. लोकोत्तर आशिल्लो. 
लोकोत्तर ताका ताच्याच काळांतले लोक मानताले. ताचें घर सोडून वचप, खर तपस्या 
करप, माराकडेन झुजप, 'बुद्ध' जावप, सगळें सामान्या भायलें आशिल्लें. पुणून सगळ्यां 
परस आगळो वेगळो आसुनूय कोणेंच ताका जरा-व्याधी-मरणा पसून मुक्‍त मानूंक 
नाशिल्लो. हाडां मासाचे आमी सगळे जल्माक येतात तसोच तो जल्माक आयिल्लो. 
साधना करुनूच सम्यक्‌ संबुद्ध जाल्लो, ह्याच संवसारांत भोंवन तो लोकांक उपदेस 
करतालो, अशेंच सगळे मानताले. तो 'सेवियरूय' (सोडवणदारूय) नाशिल्लो तसो 
पैगंबरूय (प्रॉफेट्य) नाशिल्लो. तो 'शास्तो' आशिल्लो, फकत वाट दाखोवपी आशिल्लो. 
'तुमीच तुमचे दिवे जायात. ह्याच दिव्याच्या उजवाडान वाट चलत रावात. कोणाचेर 
निंबून रावूं नाकात. जण एकल्यान आपणाल्या यत्नान निर्वाण जोडूंक जाय... हांव 
तुमकां इतलेंच सांगतां, आठ आंगी मार्गा वयल्यान चलशात जाल्यार तुमीच तुमच्या 
यत्नान निर्वाण जोडूंक पावतले' असले तरेचो उपदेस करपी आशिल्लो. 


बुद्धमत्ताचो विकास ` २२३ 


लोकोत्तरवादी ताका ह्या अर्थान लोकोत्तर मानी नाशिल्ले. तांगेलो बुद्ध सदांच 
'तुषित लोकांत रावतालो. फाटल्या धा जल्मां सावन धा पारमितांची साधना करून 
“हांव आतां बुद्ध जातलों' अशें थारावन तुषित लोकांतल्यान आयिल्लो. 


पारमिता म्हळ्यार पारंगताय. दान, शील, नैष्कर्म, प्रज्ञा, वीर्य, क्षांती, सत्य, अधिष्ठान, 
मैत्री आनी उपेक्षा ह्या धा गुणांत पारंगत जावप म्हळ्यार धा पारमिता जोडप. 


हेरां भाशेन बापाय पसून आवयच्या पोटांत येवंक नाशिल्लो. 'मनोमय कुडी'न तोच 
आवयच्या पोटांत गेल्लो. तुमी जाका पळेला तो तो नाशिल्लो, ताची सावळी आशिल्ली. 
तो अजन्मा, अव्यय; जाय तितलीं वर्सा जियेवपाची संकल्प-शक्ती ताच्यांत आशिल्ली. 
एकाच वांगडा ताका कितलिंशीं रुपा घेवंक येतालीं. तो केन्ना न्हिदनाशिल्लो, विसव 
घेनाशिल्लो. तो सर्वज्ञ आशिल्ल्यान ताका जिवांची दुख्खां कळटालीं. महाकारुणीक 
आशिल्ल्यान तो लोकांक उपदेस करतालो. हरशीं, तो तिनूय त्रिकाळ समाधीत रावतालो, 
ह्या अर्थान ताका लोकोत्तर मानताले. म्हळ्यार, बुद्ध बुद्ध नाशिल्लो. देव आशिल्लो. 
देव ह्या रुपान तो आयजूच आसा अशें न्हय. सदां आशिल्लो, सदां आसतलो, 
अशें हे लोक म्हणपाक लागले, 

बुद्धान तत्त्वज्ञानाच्या सगळ्या प्रस्नांक अव्याकृत प्रस्न' म्हणून कडेक दवरिल्ले. 
प्रस्न व्याकृत आसूंक जाय अशें ताचें म्हणणें आशिल्लें. व्याकृत म्हळ्यार जांची 
जाप हय वा ना अशी स्पश्ट दिवंक येता असले. तर्क वितर्क करून अदमासान 
सोदून काडचे पडटात ते अव्याकृत प्रस्न. ते आमकां खंयच घेवन वचनात. साधनेक 


कित्याक उपकारनात, फकत तर्कवितर्कात आमकां घुसपावन दवरतात, तांच्या नादाक : 


लागूंक जायना, अशें ताणें म्हळळें. आनी शिष्यांक असल्या प्रस्ना पसून ताणें पयस 
दवरिल्ले. तो आसासर शिष्य पयस रावले. ताचें महापरिनिर्वाण जाले उपरांतूय रावले. 


पुणून, उपरांतच्या काळांत जे नवे लोक आयले. तांणी ह्या अव्याकृत प्रस्नांकूच 


खूब म्हत्व दिलें. तत्वज्ञानांत ते खूब खोलायेंत देवले. आनी तरांतरांचीं मत्तां घेवन 
आयले. अंतीं अठरा संप्रदायांतले चार संप्रदाय तत्त्वज्ञानाच्या मळार चड नांवाजते 
जाल्यात. 

एक, वैभाशीक : संवसारूय खरो आनी निर्वाणूय खरो मानपी. 

दुसरो, सौत्रांतीक : संवसारूच खरो, निर्वाण मिथ्या अशें मानपी. 

तिसरो, योगाचार : संवसार मिथ्या, निर्वाण खरो अशें मानपी. 

आनी चौथो, माध्यमिक : संवसारूय मिथ्या आनी निर्वाणूय मिथ्या, अशें म्हणपी. 

ज्या तत्त्वज्ञानाचो बुद्धान तिरस्कार केल्लो त्याच तत्त्वज्ञानान ताचो आतां सूड 
घेतिल्लो. ` 

मागीर, त्रिपिटकांत आयल्या ती शिकवण भायर मारपाची ? ना. त्रिपिटकांत आयल्या 

| ती शिकवण बुद्धाची न्हय, आनन्दाची ती. वेव्हारीक सत्यां समजावन सांगपी शिकवण 
ती. नितिची. सरसमान पांवड्या वयल्या लोकांक उपकारा पडपा सारकी. बुद्ध 
सामान्य नितितत्त्वा सांगून ओगी रावंक नाशिल्लो. ताणें परमार्थ तत्त्वांय कांय वेंचीक 
शिष्यांक सांगिल्लीं. तांकां अध्यात्म शिकयल्लो. 'आमी त्रिपिटकांतली शिकवण सोडून 
दिवंक ना. तुमचे भाशेन आमी फकत तिकाच दसून रावूंक नात. आमी ती मुखार 
घेवन गेल्यात. तिचो विकास घडोवन हाडला.' अशी जाप ते दिवपाक लागले. 
हांतुंतल्यान ल्हवू ल्हवू तीन यानां चलपाक लागलीं. पयलें, 'श्रावकयान'. गुरुच्या 
आधारान अर्हतपद जोडूंक वावुरतल्यांचें. दुसरें, 'प्रत्येक-बुद्धयान'. गुरुचेर निंबून 
रावी नासतना जांणी अंत:स्फु्तीन सगळीं सत्यां समजून घेतल्यांत तांचें. आनी तिसरें, 
बुद्धयान. जे अर्हतपद जोडपाक आंवडेतात, सगळ्यांच्या बऱ्या खातीर करुणेन भरिल्ल्या 
काळजान वावुरतात त्या बोधिसत्वांचें. 

सुरवातेक सगळेच ह्या तिनूय यानांक सारकीं लेखताले. जण एकल्यान आपापणाली 
तांक, शीम आनी रूच पळोवन खंयचेंय एक घेवन मुखार वचचें अशें मानताले. 
वयले वयल्यान पळेल्यार सगळे सारकेच दिसताले. सगळे तकली तासून घेताले, 
सगळे एकेच तरेची चीवरा पांगरून भोंवताले, सगळे भिक्षेचेर जियेताले. पुणून कुशाणकाळ 
येतासर तिनां मजगतचें बुद्धयान हेंच खरें यान, पयल्या दोनांक म्हत्व ना असो 
एक आवाज वयर सरलो. पयलीं दोन यानां मानतल्यांक ते 'हीनयानी' म्हणपाक 
लागले. हीन म्हळ्यार, उणाक, सकयल्या पांवड्याचे. किरकोळ बुद्धिचे. फकत 
त्रिपिटकाक दसून राविल्ले. आनी आपणाक ते 'महायानी' म्हणोवन घेवपाक लागले. 
महायानी पंथाचें खेरीत अशें त्रिपिटक ना. पुणून तांचे णव ग्रंथ आसात - जांकां 
'वैपूल्यसुत्रां' म्हणटात - १, अष्टसाहस्रिका प्रज्ञापारमिता. २, सदधर्मपुंडरीक. ३, 
ललितविस्तर. ४, लंकावतार. ५, सुवर्णप्रभास. ६, गण्डव्यूह. ७, तथागतगुह्यक. 
८, समाधिराज आनी ९, दशभूमीक, ज॑य ज॑य महायान पंथ पावला - आनी तो 
सिक्कीम, भूतान, नेपाळ हांचे भायर, तिबेट, चीन, कोरिया, जपाना मेरेन पावला 
- थंय थंयचे भाशेंत ह्या ग्रंथांचे अणकार जाल्ले पळोवंक मेळटात. इतलेंच न्हय, 
तर तांचेर व्हडल्या व्हडल्यांनी बरयल्लीं भाष्याय पळोवंक मेळटात. महायानी लोक 
ह्या ग्रंथांक खूब पवित्र मानीत आयल्यात. 

ह्या ग्रंथां भाशेन महायानी पंथान नागार्जुन, आर्यदेव, असंग, वसुबंधु, दिङ्नाग, 
धर्मकीर्ती, शान्तिदेव, शान्तरक्षीत हांचे सारके खंयच्याय देशाक अभिमान दिसपा 
सारके तोलामोलाचे विद्वानूय निर्माण केल्यात. बुद्धमत्ताक ते ताच्या मूळ रुपा पसून 
खूब पयस घेवन वचूं, भारतीय तत्त्वज्ञानाच्या मळावयलें ताचें योगदान ल्हानासमानांतलें 
म्हणूंक येना. आयचो हिन्दुधर्म घडोवपांत तांचें खुब्ब खुब्ब हातबोट लागलां. 

मूर्तिपुजा 
बौद्धा मजगतीं केन्नासावन पुजेची चाल सुरू जाली, सांगूंक येना. ब्राहमणां मजगतीं 
ती नाशिल्ली. पुजा हें उतर द्रवीड कुळयेंतलें. दविडां कडल्यान बौद्धांनी ही चाल 
घेतिल्ली आसू येता. 

स्तूप-पुजा बुद्धाच्या महापरिनिर्वाणा उपरांत रोखडीच सुरू जाल्या. तागेल्यो अस्थी 
घेवन ताचे शिष्य धा कडेन गेल्ले आनी धाय कडेन तांणी ह्या अस्थिंचेर स्तूप 
बांदिल्ले. अशोकान ते सगळे उस्तिल्ले आनी तांचे हजारांनी वांटे करून (चौऱ्यांयशीं 
हजार वांटे केल्ले म्हणटात) ताणें साम्राज्यांत हजारांनी स्तूप बांदून घेतिल्ले. स्तुपां 
लागसार भिक्खू विहार बांदून रावपाक लागले. स्तूप तांकां बुद्धाचो सांगात दिवपाक 
लागले. ते तांकां ताचो उगडास करून दिताले. निर्वाणाची साधना करपाक, चित्त 
विशुद्ध करपाक हो उगडास तांकां प्रेरणा दितालो. स्तुपा मुखार कापूर उजवाती 
लावपाची आनी भक्ति-नमळ जावन स्तुपाक तकली तेंकोवपाची चाल, ते उपरांत, 
आपशींच सुरू जाली. थंयच बसून ते ध्यान करपाक लागले. प्रार्थना करी नाशिल्ले. 
प्रार्थना बुद्ध-साधनेंत ना. प्रार्थने खातीर बौद्ध बरपावळींत उतरूय ना. प्रार्थनेक 
खूब लागिंचें 'प्रणिधान' म्हूण एक उतर आसा. पुणून ताचो अर्थ प्रतिज्ञा करप 
असो जाता. 'मागप' हें मुदलांत बौद्ध साधनेत नाशिल्लें. जण एकल्याक आपणाल्या 
कर्माची फळां भोगचीं पडटात अशें बौद्ध मानीत आयिल्ले. पुणून महायानी पंथ 
चलपाक लागत पसून ते 'मागपाकूय” लागले. आनी 'तो' दिवपाकूय लागलो. नामजप, 
नामसंकीर्तन, सगळें ल्हवू ल्हवू सुरू जालें. 'अमिताभाचें एकूच फावट नांव घेतल्यार 
पुरो, मनीस सुखावती-लोकांत जल्म घेतलो” अशें बौद्धांच्या सुत्रांनी येवपाक लागलें. 
हे बुद्ध पुजेक लागून बौद्धांत बुद्ध-भक्ती जागी जाली. बुद्धाचो उगडास जागरूक _ 
करपाक स्तूप पावना जालो. बुदधाचें एक प्रतीक ते मुखार दवरूंक लागले. केन्ना 
बोधिरुखाचें दवरूंक लागले, तर केन्ना धर्मचक्राचें वा बुद्धाच्या पावलांचें दवरूंक 
लागले. ते मेरेन 'महावस्तू' आनी 'ललितविस्तर” सारकीं बुद्धाची जिवितां उजवाडा 
आयिल्लीं. भिक्खू तीं नेमान वाचपाक लागले. हाका लागून बुद्धाचे ध्यान करता 
आसतना ताच्या जिवितांतले म्हत्वाचे प्रसंगूय तांच्या दोळ्यां मुखार उबे रावपाक 
लागले. एक दीस ही बुद्ध-भक्ती चित्रांच्या आनी शिल्पांच्या रुपान ओतपाक लागली. 
स्तुपांचेर, स्तुपां भोंवतणच्या वणटिंचेर, स्तुपां वयल्या पाख्यांचेर भिक्खू चित्रां काडूंक 
लागले. शिल्पां कोरांतूंक लागले. हीं चित्रां-शिल्पां बुद्धाच्या जिवितांतल्या प्रसंगाची 
आसताली. तांतूंत बुद्धाक मनशाच्या रुपान दाखोवचो पडटालो. पुणून बुद्ध सरसमान 
मनशां सारको मनीस नाशिल्लो. लोकोत्तर आशिल्लो. ताका हेर मनशां सारकोच 
दाखोवप समा न्हय हाची जाणवीक जायना फुडें ताका तांणी चित्रां-शिल्पांतलो 

| भायर काडलो आनी ताका महाकाय रूप दिलें. ताच्यो महाकाय मुर्ती घडयल्यो. 
_ आनी त्यो दवरपा खातीर महाकाय देवळांय बांदून घेतलीं. 

बुद्धाच्यो पयल्यो वयल्यो मुर्ती कुशाणकाळांत - म्हळ्यार, खिस्ताचें पयलें शतमान 
सोंपत्या काळार - निर्माण जाल्यात. सगळ्यांत पयलीं त्यो गांधार देशांत जाल्यो. 
थंय युनानी लोक रावताले. ते मुर्तीकलेत फिशाल आशिल्ले. म्हण ह्या पयल्या वयल्या 
मुर्तिचेर युनानी (ग्रीक) प्रभाव दिश्टी पडटा. हिका गांधार शैलिची मुर्तिकला म्हणटात. 
आंगा वयल्या लुगटाच्यो मिरयो आनी असल्योच दोन चार गजाली युनानी शैलिच्यो 
आसूं, बुद्धाक तांणी युनानी देव अपोलो सारकें रूप दिल्लें म्हणटात तें मात्‌ खरें 
न्हय. मुर्ती तयार करपी कलाकार बौद्ध आशिल्ले आनी बुद्धाच्या आंगांत म्हा-पुरसाचीं 
बत्तीस लक्षणां दिश्टी पडटालीं म्हणपाचें ते जाणा आशिल्ले. हीं बत्तिसूय लक्षणां 
मुर्तीत दाखोवपाचो तांणी यत्न केला. 

मथुरेंतूय त्याच अदमासाक बुद्धाच्यो मुर्ती तयार जाल्यात. मथुरेत मुर्तिकलेची 
परंपरा आशिल्ली. मथुरेंतल्या कलाकारांक गांधार देशांतल्यो मुर्ती पळोवन प्रेरणा 
आनी स्फूर्त मेळळी. पुणून, गांधार शैलिचो प्रभाव तांणी आपणाचेर पडूंक दिवंक 
ना हें लक्षात दवरपासारकें 

मथुरेंतले कलाकार बुद्धाचे मुर्तीक “प्रतिमा” म्हणटाले. “बुद्धाची प्रतिमा न्हय 
ते मुस्तींत पुजे खातीर कोणाच्योच प्रतिमा कोणें करूंक नाशिल्ल्यो. बुद्रधाच्योच 
मुर्ती पयल्यो वयल्यो आयल्यात. म्हूण 'प्रतिमा' - मूर्त - म्हळ्यारूच बुद्धाची 
मूर्त असो अर्थ कलाकारांनी केल्लो. 

करतां करतां बुद्धाच्या मुर्ती वांगडा बोधिसत्तवांच्योय मुर्ती तयार जावपाक लागल्यो 
- जावन गेल्ल्या बोधिसत्त्वांच्यो तश्यो फुडाराक येवपाचे आसात त्याय बोधिसत्त्वांच्यो. 
बोधिसत्त्वांच्यो पुजा करतात तेच महायानी बौद्ध. स्थवीरवादी ती करिनात म्हूण 
ते हीनयानी असोय एक समज तेन्नापसून चलपाक लागलो. 

हिन्दू धर्मात, ते उपरांतूच, मुर्तिपुजा सुरू जाल्या. ते पयलीं नाशिल्ली. हिन्दू 
धर्म हजार दोन हजार वर्सा मुर्ती बगर चल्ला. 


होंवऱ्यो 

विंध्य पर्वताचे दक्षिणेक बुद्रध-भक्तीन वेगळें एक रूप घेतलें. वाटार उगड्या नागड्या 
दोंगरांचो. खडपाळ. विहार बांदतले म्हळ्यार लाकडां मेळप ह्या वाटारांत कठीण 
आशिल्लें. बुद्रध-भक्त दोंगर पोखरून चैत्य आनी विहार बांदूंक लागले. पोंदच्यान 
पोखरीत पोखरीत वयर वचून न्हय, तर वयल्यान पोखरीत पोखरीत ते सकल 
देंबन आयल्यात. देशांत सुमार बाराशीं होंवऱ्यो मेळळ्यात तांतल्यो आठशीं बौद्धांच्यो. 

उरिल्ल्यो जैनांच्यो आनी हिन्दुच्यो. 
तांची बांदावळ नियाळून पळोवपा सारकी- | 
मदीं चैत्य. चैत्या मुखार बसपा उठपा खातीर आस्कळ विस्कळ एक सुवात 
आनी दोशीं वशिंनी भिक्खूंक रावपा खातीर कुडी. वेरुळांत चोवीस होंवऱ्यो आसात. 
तांतल्यो बारा बौद्धांच्यो. सात हिन्दुंच्यो आनी पांच जैनांच्यो. बौद्धांचे होंवरेंत तीन 
माळयांचो एक विहार आसा. दोंगर पोखरून निर्माण केल्लो. भिक्खूंक रावपा खातीर 
तांतूंत शंबर कुडी आसात. बुद्धाच्यो आनी बोधिसत्त्वांच्यो मुर्ती सोडीत जाल्यार 
कलेच्यो व्हडल्योश्यो पती ह्या होंवऱ्यांनी पळोवंक मेळनात. अजिंठ्याक अठ्ठावीस 
होंवऱयो आसात. सगळ्यो बौद्धांच्यो. भितर स्तुपूय आसात, चैत्यूय आसात, उठपा 
. बसपाच्यो आस्कळ विस्कळ सुवातोय आसात आनी भिक्खूंक रावपा खातीर कुडीय 
आसात. पुणून, हांचे भायर थय सामान्यां भायलीं (दिश्ट लागपा सारकीं) चित्रा 
आनी शिल्पांय आसात. शिल्पां पळेतकूच इतल्यो घट फातरी शिल्पकारांनी लोणया 
परस मोव कश्यो केल्यो जातल्यो हाचेंच अजाप जाता. 
अजिंठ्याक पळेल्लीं तसलीं चित्रां जपानांत होरिउजी मंदिरांतूय पळोवंक मेळळीं आनी 
तसलींच चित्रां चिनांत दुनहुआंगांतल्या होंवऱ्यांनीय पळेलीं. एकूच शैली तिनूय कडेन सारकीच 
कशी वाडूंक पावली हें कुवाडें अजून म्हाका सुटूंक ना. 
कित्याक लागून कोण जाणा, अजिंठ्यांतली अठ्ठाविसावी होंवरी अर्दकुटीच उरल्या. 
नासकाक तेवीस होंवऱ्यो मेळळ्यात. तांतली पोरण्यांतली पोरणी खिस्ता आदल्या 
दुसऱया शतमानांतली म्हणटात. काल्याचे होंवरेंतलो स्तूप हेच पिरायेचो आनी स्तुपां 
भितरलो सगळ्यांत व्हडलो. अमरावतिचोय स्तूप असलोच एक व्हडांतलो व्हड स्तूप 
` आशिल्लो. १७९७ मेरेन तो आशिल्लो. आयज ताचे अवशेश ब्रिटिश म्युझियमांत 
दवरिल्ले पळोवंक मेळटात. 
हांतल्यो कितल्यो होंवऱ्यो महायानी पंथाच्यो आनी कितल्यो हीनयानी पंथाच्यो 
आशिल्ल्यो, सांगूंक येना. चीनी यात्रीक फाहियानान आपणे हांगा कितलेशे महायानी 
विहार पळेल्ले म्हणपाची नोंद दवरल्या. हुआनत्सांग म्हणटा, आपणे पळेल्ल्या विहारां 
भितर शंबरांतले साठ हीनयानी, चोवीस महायानी, तर पंदरा हीनयानी आनी महायानी 
एकठांयूच रावतात असले विहार पळेल्ले. हाचो अर्थ, होंवऱ्यांचो येदोय व्हडलो हो 
संवसार उबो जाला ते मेरेन हीनयानी आनी महायानी एकामेकां पसून चड पयस 
वचूंक नाशिल्ले, शंबरांतले पंदरा तरी विहार दोनूय पंगडांक आपलेशे दिसचे अशे 
आशिल्ले, असो करचो पडटा. हुआनत्सांग सातव्या शतमानांतलो. सातव्या शतमाना 
मेरेन तरी महायानी आनी हीनयानी दोन वेगळ्या संवसारांत जिये नाशिल्ले. आपापणालें 

खेरीतपण सांबाळून एकामेकां सांगातांत तांकां रावंक येतालें. नालंदा विश्वविद्यालयांत 
देशी विदेशी धा हजार विद्यार्थी आनी देड हजार शिकोवपी एकठांयूच रावताले. 
थंय त्रिपिटकूय शिकयताले. महायानी सुत्रांय शिकयताले. इतलेंच न्हय तर तंत्र-मार्गाचीं 
गुपितांय समजून घेताले. 

हो एकचार पळेतकूच बुद्धधर्म ह्या देशांत सासणाचीं सासणां तिगूंक जाय आशिल्लो. 
पुणून तो ना जालो. कित्याक लागून ना जालो? 


बुद्धमत्त ना जाले तें ताका मेळिल्ल्या राजाश्रयाक लागून अशें धर्मानन्द म्हणटात. 'मेळटा 
ते भिक्षेन आनी मेळटा त्या चीवरान सँतुश्ट रावंक जाय, खंयूय रावचें पडूं, समाधानांत 
रावंक जाय” हे नेम राजाश्रयाक लागून भिकखुंच्या जिवितांतल्यान आपशीं गळून पडले, 
अशें म्हणटात. बर्‍या बर्‍या विहारांनी रावंक मेळटकूच आनी विहारांक मेळिल्ल्या बेंसां भाटां 
पसून खंड वसूल करूंक लागतकूच भिक्खू 'परिग्रही' जाले आनी कश्टी लोकां पसून 
ते आपशीं कडेक पडले; बरें बरें खावंक जेवंक लागले, बरें बरें न्हेसूंक पांगरूक लागले, 
हें बुद्धमत्ताचे अवनतीक एक व्हडलें कारण जालें अशें सांगतात. 

घर्मानन्द सदांच धसके दीत आयल्यात. राजाश्रयाचेर भिक्खू इतले निंबून रावपाक लागले 
की राजाश्रया बगर बुद्धमत्त चलपाचें ना ह्या निर्णयार ते पावले; इतलेंच न्हय तर राजाश्रय 
घेतना राजां राजां मजगतचे कोण देशी, कोण विदेशी हो पात्सोय तांकां उरलो ना, 'कोणाचो'य 
आघार ते घेवपाक लागले, अशें म्हणटात. 

राजाश्रयाक लागुनूच बुद्धमत्ताक कीड लागली, अशें तांचें म्हणणें. 

दुबावूच ना. पुणून बुदृधमत्त ताचे जल्मभुंयेंतलें ना जावपाक हेंच एक कारण जालां अशें 
म्हणूंक येना. ह्या कारणा भायर आनीक एक व्हडलें कारण जालां. 

खयचें तें आतां पळोवया — 

१९. 
बुद्धधर्म कित्याक लागून ना जालो 


कांय जाण म्हणटात, देशांत शंकराचार्य वयर सरलो आनी ताणें बौद्ध आचार्या 
कडेन शास्त्रार्थ करून, तांतूंत तांकां निर्फळ करून, हरोवन बुद्धधर्म हुमटावन भायर 
मारलो. 

पुणून, राहुल सांकृत्यायन म्हणटात, आनन्दगिरी आनी माधवाचार्य हांचो “शंकर 
दिग्विजय” हो एक ग्रंथ सोडल्यार ह्या म्हणण्याक तेंको दीत असो दुसरो कसलोच 
आधार ना. इतिहासाचो तर निखालूस ना. राहुलजी 'शंकर दिग्विजय” ग्रंथाक तड्डकांनी 
भरिल्लो ग्रंथ लेखतात. ह्या ग्रंथांत शास्त्रार्थ करून शंकराचार्यान बौद्धांक हरयले 
म्हणपाचें सांगलां, तशें सुधन्वा सारकेल्या राजाक खुबळावन बौद्धांक ताणें “समुद्रांत 
बुडोवन मारूक लायिल्ले' अशेंय म्हळां. एक खरें मानलें जाल्यार दुसरेंय खरें मानचें 
पडटलें आनी दुसरें खरें मानलें जाल्यार शंकराचार्य हो एक कुड्डो आनी धर्मकोल्ली 
आचार्य आशिल्लो अशें म्हणचें पडटलें. | 

ह्या ग्रंथान शंकराचार्याच्या काळाचोय गोंदळ केला अशेंय राहुलजींनी म्हळां. 
शंकराचार्याक ताणें विक्रमादित्याच्या काळांतलो लेखला. तेच बरोबर वाचस्पती मिश्र 
ताच्या प्रभावांत आयिल्लो आनी कुमारिल भट्टाक तो मेळिल्लो अशेंय तांतूंत आयलां. 
वाचस्पती मिश्राचो काळ ख्रिस्ताच्या णवव्या शतमानाचो हें ताच्याच ग्रंथा वयल्यान . 
दाखोवन दिवं येता आनी कुमारिल भट्ट सव्या शतमानाचो, अशें इतिहास सांगता. 
शंकराचार्याक सव्या शतमानाचो धरलो जाल्यार प्रस्न उपरासता, स्वेन्‌ च्यांगच्या 
(हुआनत्सांगच्या) पुस्तकांत ताचो मात्‌ लेगीत उल्लेख कित्याक येना ? स्वेन्‌ च्यांग 
सातव्या शतमानांतलो. ताणें आपणाल्या पुस्तकांत भारतांत आशिल्ल्या बौद्ध 
आचायाच्यो, बौद्ध विहारांच्यो बारीक सारीक गजाली सांगल्यात. शास्त्रार्थांत बौद्धांक 
निर्फळ करपी कोण ते मुस्तीत आशिल्लो - वा ते आदीं जावन गेल्लो - जाल्यार 
ताचो उल्लेख केले बगर तो रावचो. नाशिल्लो. पुणून ज्या अर्थान ताणें हो उल्लेख 
करूंक ना त्या अर्थान बौद्धांक शास्त्रार्थात हरोवपी त्या काळांत उत्तर भारतांत 
तरी कोणूच नाशिल्लो अशें म्हणचें पडटा. बरें, दक्षिणेंत तरी तसलो कोण आशिल्लो 
व्हय ? आशिल्लो जाल्यार लंकेंतल्या 'महावंस' ग्रंथांत ताचो खंय तरी उल्लेख 
येवंक जाय आशिल्लो. तो येवंक ना. आनी लक्षांत दवरूंक जाय, 'महावंस” हो 

। चडसो धर्माचोच इतिहास सांगपी ग्रंथ. तांतूत शंकराचार्याच्या दिग्‌विजयाचें कांयच 
येवंक ना जाल्यार ताचो अर्थ दक्षिणेंतूय शंकराचार्यान असलो कसलोच दिग्विजय 
करूंक ना, असो जाता. 

“दिग्‌्विजयां'तर्ली वर्णनां वाचतकूच देशांत खंयचेच कडेन बुद॒धाचें नांव निशाण 
लेगीत उरूक जायनाशिल्लें, सगळें पुसून वचूंक जाय आशिल्ले, अशें दिसता. पुणून 
इतिहास आमकां वेगळीच एक गजाल सांगता. तो म्हणटा, शंकराचार्याच्या काळांतूच 
बिहार बंगालांत पाल वंशाची राजवट चलताली. पाल बौद्ध आशिल्ले. ह्याच काळांत 
उडंतपुरी आनी विक्रमशिला सारकेलीं गडगंज बौद्ध विश्वविदयालयांय वयर सरिल्लीं. 
थंय संवसारभरचे लोक बौद्ध धर्म शिकपाक येताले. ह्याच काळांत पाल राजांनी 
बुद्धाच्यो आनी बोधिसत्त्वाच्यो नव्यो नव्यो कितल्योश्यो मुर्ती आपणाल्या राज्यांत 
उब्यो केल्यो. मुसलमानांची राजवट सुरू जायसर बिहार बंगालांत गौड राजा राज्य 
करताले. ते बौद्ध आशिल्ले. ह्या राज्याचे अस्तमेक कान्यकुब्जांचें राज्य चलतालें. 
ह्या राज्यांतलो राजा बौद्ध आशिल्लो तशी प्रजाय बौद्ध आशिल्ली. दिल्लींत तुर्की 
राजवट येसर बुन्देलखंडूय बौद्ध आशिल्लो. दक्षिणेक देवगिरीच्या वाटारांत वेरुळांत 
बौद्धांच्यो ज्यो होंवऱ्यो पळोवंक मेळटात त्यो मालिक कफूर हिन्दुर्ची देवळां मोडपाक 
भायर सरला ताच्या थोड्याश्या आदल्या काळांतल्यो. नासकांतल्यो होंवऱयोय त्याच 
_ काळांतल्यो. 

मागीर, शंकराचार्यान बौद्धांक हरयले, बुद्धमत्त देशांतलें हुमटावन भायर मारलें 
म्हणटात तें कितलेंशें खरें धरपाचें? खंय केल्लो ताणें हो दिग्विजय ? आनी केन्ना ? 
ताचे मुर्स्तीत ताच्याच केरळांत तंत्रमार्गी बौद्धांचो “मंजुश्री मूलकल्प' नांवाचो ग्रंथ 
संस्कृत भाशेंत उजवाडा आयला. हें कितें दाखोवन दिता ? 

मागीर प्रस्न येता, बुद्धमत्त ह्या देशांतलें ना कशें जालें? 


अवनतिर्ची कारणां 

राहुलजी सांगतात, मुर्तिपुजा सुरू जायत पसून बुद्धाच्या मुर्ती वांगडा बोधिसत्त्वांच्योय 
मुर्ती तयार जाल्यो. बुद्धा वांगडा तांचीय थाटामाटान पुजा जावपाक लागली, ब्राहमणांचे 
देव जीं कामां करताले तीं बोधिसत्त्व करपाक लागले. ब्राहमणांच्या देवां वांगडा तागेल्यो 
देवयो येताल्यो तश्यो बोधिसत्त्वां वांगडा तारा, प्रज्ञा नांवाच्यो तांगेल्यो देवयो आयल्यो. 
तांचें व्हडपण गावपी नवीं नर्वी सुत्रां ह्या लोकांनी रचलीं. शेंकड्यांनी पानां भरतीत 
येदीं व्हडलीं हीं सुत्रं आशिल्लीं. तीं तोंडपाठ जायनाशिल्लीं. म्हूण तांणी एका एका 
सुत्रांतल्यो एक एक,..दोन दोन वळी गुथून 'धारणी' तयार केल्यो. चार श्लोकांचे 
भागवत, सात श्लोकांची गीता, तसल्यो ह्यो 'धारणी' आशिल्ल्यो. त्यो म्हळ्यो म्हणटकूच 

अर्ख्खी सुत्रां म्हणिल्ले भाशेन जातालें. कांय काळा उपरांत ह्यो धारणीय आटोवन 
तांचे तांणी मंत्र तयार केले. मंत्रां वांगडा तंत्र येवंकूच जाय आशिल्लें. तंत्रमार्ग ह्या 
देशांत सिंधु संस्कृतायेच्या काळा सावन चलत आयिल्लो. ब्राहमण ताच्या प्रभावांत 
आयिल्ले. ह्या प्रभावांत येवन ब्राहमणांनी शक्ती उपासना सुरू केल्ली. बौद्धूय ह्या 
प्रभावांत आयले. गुप्त साम्राज्याच्या आरंभा पसून हर्षवर्धना मेरेनच्या काळांत बौद्धां 
मजगतीं मंजुश्री मूलकल्प, गुह्य समाज, चक्रसंवर सारकेल्यो तंत्र साधना चलपाक 
लागिल्ल्यो. हांतल्या गुह्य समाजान लोकांक आपणा वटेन ओडले. गुह्य समाज नांवा 
भशेनूच गुह्य आशिल्लो. गुपीत रुपान आनी लिपचोरयांनी चलतालो. ह्या समाजान 
आपणाले साधनेंत भैरवीचक्र सुरू केलें. मत्स्य, मांस, मद्य, मैथून आनी मुद्रा ह्या 
पांच 'म'कारांची साधना तांच्यांत सुरू जाली. तातूंत बायल भोगप, सोरो पियेवप, 
मांस नुस्ते खावप असलें सगळें येतालें. सगळें भितरले भितर लिपचोरयां चलतालें. 
म्हूण कोणाकूच ते सपसप आपणाल्या समाजांत घेनाशिल्ले. कोणूय ह्या समाजाचो 
वांगडी जातलो म्हळ्यार ताका कितलिंशीं वर्सा वाट पळेत बसचें पडटालें. खूब 
परिक्षा घेतले उपरांतूच ते वांगडी जावंक पावताले. 

हे भाशेन महायानांत एक तंत्रयान सुरू जालें. ताका मंत्रयान आनी वज्रयान हिंवूय 
नांवा मेळळीं. हे लोक आपणाली वळख भायल्यान महायानी म्हूण करून दिताले. 
महायानी संप्रदायान आपणालें वेगळें विनयपिटक तयार करूंक नाशिल्ल्यान पोरण्या 
सर्वास्तिवादी संप्रदायाक धरून ते दीक्षा घेताले आनी गुह्य समाजांत भितर सरताले. 
आठव्या शतमानात ह्या देशांत जो बुद्ध धर्म चलतालो तो चडसो हो तंत्रमार्गी बुद्धधर्म 
आशिल्लो. ह्या लोकांचो त्रिपिटकाचे शिकवणे वयलो भावार्त उडून गेल्लो. तंत्र मंत्र, 
जादू चमत्कार असल्याच गजालिंचेर तांचो भावार्त बशिल्लो. पळोवपाक हे भिक्खू : 
कशे दिसताले. पुणून भितरल्यान ते गुह्य समाजी आशिल्ले. तंत्रमार्गात प्रज्ञा आनी 
उपाय - साध्य आनी साधन - अशीं दोन आंगां आशिल्लीं. कांय बुदवंत बायल-मनशेक 
प्रज्ञा, दादले-मनशाक 'उपाय' आनी सोऱ्याक “अमृत” मानपाक लागले. धारणी 
आनी पुजा चलोवन महायानान निर्वाणमार्ग पयलींच सोंपो केल्लो. तंत्रयानान तो 
'कांय-न्हय-सो' करून उडयलो. म्हूण ह्या यानाक 'सहजयान हेंवूय एक नांव पडलें. 

आठव्या शतमाना पसून बाराव्या शतमाना मेरेनच्या काळांत भारतांतले बौद्ध 
चडशे सहजयानी जाल्ले. ते भूलविदयेच्या आधारान लोकांक न्हिदयताले. तरांतरांचे 
चमत्कार करून लोकांक भुलयताले. म्हूण लोकांचेर तांचो धेंकूय बशिल्लो. हो धेंक 
तांणी तरांतरांच्या उपायांनी वाडयल्लो. कोणूय म्हऱ्यांत आयलो जाल्यार कच्च करून 
ते ताच्या आंगार धांवन वताले, कोणूय फाटल्यान आयलो जाल्यार ताचेर गुंडे मोखून 
ताका धांवडावन घालताले. तितले तितले लोक तांचे फाटल्यान वताले. 

E राहुलजी म्हणटात, बुद्धमत्त हे अवनतीक पावलां त्याच वेळार जिस्त मुसलमान 


` ह्या देशाचेर घुरी घालून आयले. येनाफुडें तांणी ब्राहमणांचीं देवळां लुटलीं तशीं 


बौद्धांचीय लुटलीं. ब्राहमणांच्या देवांच्यो मुर्ती फोडल्यो तश्यो बुद्धाच्यो आनी 
बोधिसत्त्वांच्योय फोडल्यो. कांय मुर्ती चमत्कार करपी म्हूण नामनेक पाविल्ल्यो, त्योय 
फोडल्यो. खंयचेच, मुर्तीन कसलोच चमत्कार केलो ना. तांत्रीक लोक मंत्र म्हणीत 
रावले. बळी दीत रावले, पुरश्चरण करीत रावले. आनी मुसलमान एक एक देवूळ 
मातये भरवण करीत गेले. एकेय मुर्तीन तांचे ल्हंवेक लेगीत बादा हाडली ना. 

तेराव्या शतमानांत पुराय उत्तर भारत तुर्की लोकांच्या हातांत गेल्लो. बिहारांतल्या 
पाल वंशी राजान आपणाल्या राज्याची राखण करपा खातीर उडंतपुरीक एक व्हड 
तांत्रीक विहार बांदून घेतिल्लो. मुहम्मद बिन बख्तियारान फकत देडशें घोडेस्वार 
धाडून तो आपणा हातांत घेतलो. नालंदांत तारा नांवाचे तांत्रीक देवतेचें एक देवूळ 
आशिल्ले. आकांताच्यो शक्ती आशिल्ली देवता म्हूण तिची नामना आशिल्ली. 
बख्तियारान हे देवतेचे कुडके कुडके करून चोंय दिकांनी मोखून मारले. नालंदांतल्या 
आनी विक्रमशीलेंतल्या शेकड्यांनी भिक्खुंच्यो गोमट्यो कचाकच कातरून उडयल्यो. 
सगळे ग्रंथ हुलपावन तांचो गोबोर केलो. मंत्र तंत्र जादू चमत्कार सगळें फट - 
मुसलमानी तरसादे मुखार एकाय ब्राहमणी वा बौद्ध देवाचें शाणेपण चलना हाची 
बारीक दुबळ्या नेणार लोकांक खोलायेन जाणवीक जाली. इतले दीस आमकां ह्या 
लोकांनी फटयले अशें तांकां दिसपाक लागलें आनी लोकांचो भ्रम निवळ्ळो. 

तुर्कानी बौद्ध विहार मोडिल्ले तशीं ब्राहमणांचीं देवळांय मोडिल्लीं. बौद्धांच्यो 
गोमट्यो कातरिल्ल्यो तश्यो ब्राहमणांच्योय कातरिल्ल्यो. पुणून, ब्राहमण उरले. बौद्ध 
ना जाले. अशें कित्याक लागून जालें ? राहुलजी जाप दितात - ब्राहमण समाजांतल्यान 
वेगळे सरूक नाशिल्ले. ते समाजांतूच रावताले. बौद्ध समाजा पसून वेगळे सरून 
विहारांत वचून रावताले. ब्राहमणांक मारून उडोवप सोंपें नाशिल्लें. भिक्खूंक मारप 
सामकें सोपें आशिल्लें. तांकां भेसा वयल्यान वळखूं येतालें. ब्राहमणां मजगतीं तत्रमार्गी 
कोण नाशिल्ले अशें न्हय. आशिल्ले. पुणून सगळेच ब्राहमण तंत्रमार्गी नाशिल्ले. बौद्ध 
सगळेच तंत्रमार्गी जाल्ले. ब्राहमणांची प्रतिष्ठा तांगेले उजू चलणुकेचेर आधारून आशिल्ली. 
बौद्धांचे सगळेंच तंत्र-मंत्रांचेर निंबून उरिल्लें. तांच्यांत उजू चलणुकेचो कोणूच उरूक 
नाशिल्लो. 

मुखार ब्राहमणांनी आपणाल्या देवळांचो जीर्णोद्धार करचो थारायलो तेन्ना लोकांनी 
तांकां पोशे भरू-भरून पयसो दिलो. बौद्ध पयशे मागपाक लागले तेन्ना कोणेंच 
तांकां पानदुडू लेगीत दिलो ना. ब्राहमणांचीं देवळां नव्यान उबी जालीं. बौद्धांचो 
एकूय विहार परतो वयर सरलो ना. ते पत साप होगडावन बशिल्ले. तांकां कोणाचोच 


बुद्धधर्म कित्याक लागून ना जालो २३३ 


आधार मेळ्ळो ना. नालंदा, उडंतपुरी, जेतवना सारकेल्या थळांचे बाराव्या शतमाना 
उपरांतच्या काळांत फकत अवशेषूच उरले. 

बौद्धांची हे भाशेन दानाधिस्पट जाली तेन्ना कांय बौद्ध नेपाळांत पळून गेले. 
कांय तिबेटांत गेले. उरिल्ल्यांतले कांय जाण आपणाल्या घरा परतले. मुसलमान . 
वेगळे, हिन्दू वेगळे तशे बौद्ध वेगळे आनी हिन्दू वेगळे नाशिल्ले. एक भाव हिन्दू 
जाल्यार दुसरो बौद्ध अशें आशिल्लें. हाका लागून जे हिन्दू आशिल्ले ते हिन्दुंच्या 
गोपांत गेले आनी बाकिचे - चडशे सकयले जातींतले - मुसलमान जाले. 

बुद्धमत्त ताचे जल्मभुंयेंतलें ना जालें तें हे भाशेन. खासा बौद्धांनीच तें ना 
केल्लें. 

२०. 
योगदान 


बुद्ध-मत्त ना जालें खरें. पुणून खयचें ना जालें? ताचे जल्मभुंयेंतलें, भारतांतलें 
ना जालें. भारता भायर तें चोंय दिकांनी पातळत गेलां. वाडत गेलां. जंय जंय 
पावलां थंयच्या लोकांक प्रभावीत करीत गेलां आनी आपुणूय तांचे पसून प्रभावीत 
जायत रावलां. श्रीलकेंत तें आपणालें स्थवीरवादी रूप घेवन गेल्लें. थंयच्यान तें 
म्यामाराक गेलें. म्यामाराकसून तें सियामाक गेलें. तिनूय देशांनी तागेलें स्थवीरवादी 
रूप आयजूय थयच्या थळाव्या संस्कारांक धरून तरतरत आशिल्लें पळोवंक मेळटा. 
चीन देशांत ताचें महायानी रूप गेल्लें. थंय कोन्फूत्स्‌ आनी ताओ संस्कारांत वाडिल्ले 
लोक ताका मेळ्ळे. तांकां ताणें प्रभावीत केले आनी आपुणूय तांचे पसून प्रभावीत 
जायत रावलें. चीन देशाचे भुंयेंत बुद्ध-मत्ताची पाळांमुळां खोल बरीं रिगिल्लीं आयजूय 
- माओचे क्रान्ती उपरान्तूय - पळोवंक मेळटात. थंयच्यान तें कोरियाक गेलें. थंयूय 
तशेंच थीर जालें, खोल गेलें. कोरियांतल्यान जपानांत गेलें. थंय ताका शिन्तो मत्ताच्या 
संस्कारात वाडिल्ले लोक मेळ्ळे. तांकां प्रभावीत करीत रावलें, आपुणूय तांचे पसून 
प्रभावीत जायत रावलें. हेर खंयचेय कडलें तें घडये ना जायत. पुणून जपानांतल्यान 
केन्नाच ना जावपाचें ना, इतलें तें जपानी रगता कडेन एकरूप जालां. 

तें तिबेट, नेपाळ, सिक्कीम, भूतान ह्या वाटारांनीय गेलां. थंयच्या तंत्रमार्गी लोकांकडेन 
ताचो संबंद आयला. ताणें तंत्रमार्गाक प्रभावीत केला. आपुणूय ताचे पसून प्रभावीत 
जालां. 

बुद्धमत्त ताचे जल्मभुंयेंत बंदिस्त केन्नाच उरूक नाशिल्लें. 'चडांत चड लोकांच्या 
बऱ्या खातीर, चडांत चड लोकांच्या सुखा खातीर, मनशां बरोबर देवांच्याय बऱ्या 
भल्या खातीर, सुरवातेक भलें करपी, मदीं बरें भलें करपी आनी अंतीं भलें करपी' 
बुद्धाचे धर्मचक्र ऋषिपत्तनांतल्या ताच्या पयल्याच उपदेसा पसून जें चलपाक लागिल्लें 
तें एका सारकें, पंचवीस शतमानां जालीं तरूय, चलत रावलां. आयजूय तें वेगळे 
वेगळे कडेन चलत आसा. ताच्या चलपांत खंयच खंड पडूक ना. सगळेकडल्या 
लोकांचें जिवीत शिरवंत आनी गिरेस्त करीत तें सगळ्यांक संस्कृतायेच्या वयल्या 

हि 


पांवड्यार घेवन गेलां. 

मागीर, आपणाले जल्मभुंयेंतूच तें अपेशी कित्याक जातले ? भारतांतलें तें ना 
जालें अशें आमी म्हणटात तें एकाच अर्थान - ताच्याच काळांतलें जैनमत्त जशें 
जैनमत्त म्हण खेरीत रुपान आयजूय उरलां तशें बुदधमत्त खेरीत रुपान उरूंक 
पावलें ना ह्याच एका अर्थान. पुणून हेर कडेन ताणें जें केलां तें ताणें हांगाय केलां. 
हांगासरले श्रमण-ब्राहमण परंपरेक ताणें खूब म्हळ्यार खुबूच प्रभावीत केल्या. आयज 
जाका आमी हिन्दू धर्म ह्या नांवान वळखतात ताका हिन्दू धर्म हें नांव उपरांतच्या 
काळांत अरबांनी दिल्लें आसूं, ताका जें रूप मेळ्ळां तें बुदधमत्तानूच ताका दिलां. 
बुद्धा आदलो हिन्दू धर्म आनी बुद्धा उपरांतचो हिन्दू धर्म तर्जून पळोवचो. म्हणटकूच, 
बुद्धान हिन्दू धर्माक कितें दिलां ताचो अदमास येतलो. हिन्दू धर्मा वयलो बुद्धाचो 
प्रभाव पुसून उडोवचो. वेदीक कर्मकांडां आनी अवेदीक भुतांखेतां, घाडी भगत, मंत्र 
तंत्र असलीं पिशेपणां सोडून भितर कांयच उरपाचें ना, मेळपाचें ना. हिन्दूधर्मं खांकनवाळ 
जाल्लो दिश्टी पडटलो. 

हिन्दू धमाचिं सगळ्यांत पोरणें, सगळ्यांत म्हत्वाचें धर्मपुस्तक - वेद. वेदांचेर 
बुद्धाचो प्रभाव दिश्टी पडना. वेदां उपरांत येतात उपनिषदां. उपनिषदांतलें एक 
म्हत्वाचें उपनिषद म्हळ्यार कठोपनिषद. तांतूंत एक कथा आयल्या- 

नचिकेता यमागेर पावला. तो यमाक प्रस्न विचारता, 'मनीस मेले उपरांत आसता 
अशें कांय जाण म्हणटात. कांय जाण तो नासता म्हणटात. खरें कितें तें म्हाका 
समजावन सांग." यम म्हणटा, 'हो प्रस्न तूं म्हाका विचारू नाका. दुसरो कसलोय 
विचार. ह्या प्रस्ना बदला हांव तुका भांगर-रुपें दितां, हती घोडे, पयशे, भूंय दितां. 
` नातरां पणटुरां दितां. खूब व्हडलें आयुष्य दितां. जाय तितले दीस तूं हें सगळें 
भोग. भोगीत राव." नचिकेता म्हणटा, 'हे भोग सदां भोगूंक मेळटले व्हय? जे 
इन्द्रियांचें तेज ना करून उडयतात ते भोग भोगपांत आयुष्य खर्चू येता व्हय? 
असलें सगळें घेवन हांव कितें करतलों ? दवर तें तुजेच कडेन” - श्वोभावा मर्त्यस्य 
यदंतकैतत्‌। सर्वेन्दियाणां जरयन्ति तेज: (कठ. १.४.२३) नचिकेताचे हे जापेंत उक्ताडा 
आयला तो बुद्धाचो 'सर्वदुःखम्‌ सर्वमनित्यम्‌’ हो विचार. बुद्धा आदीं हो विचार 
हे भुंयेर उदेवंक नाशिल्लो. तेच भाशेन, मोक्ष जोडपा खातीर मनशान घरदार सोडूंक 
जाय, भुरगेबाळांची, सत्ये-संपत्तेची, मानाभौमानाची वान्सा सोडून भिक्षेचेर जियेवंक 
जाय - ते ह स्म पुत्रैषणायाश्च, वित्तेषणायाश्च, लोकैषणायाश्च व्युत्थाद अथ भिक्षाचर्य 
जरन्ति' (बृहद. ४.४.२२) हो विचारूय उपनिषदांनी बुद्धा कडल्यान घेतला म्हणूंक 
जाय. बरे करणेक बरें आनी वायट करणेक वायट फळ मेळूंक जाय हो बुद्धाच्या 
आचरण-शास्त्रांतलो मुळावो सिद्धांत बृहदारण्यकाच्या “पुण्यो वै पुण्येन कर्मणा भवति, 

पाप: पापनेति” ह्या विचारांत उक्ताडा आयला. वेदीक परंपरेंत हो विचार नाशिल्लो. 
संतत, संपत, आयुष्य मेळचें म्हूण यज्ञांत पशुहत्या करप हो धर्म न्हय, भायल्या 
कर्मकांडां परस भितरलें जागरुकपण म्हत्वाचे हीं उपनिषदांचीं मत्तां बुद्धानूच प्रभावीत 
केल्ली मत्तां. हांगा आमच्यांनी एक दुबाव उक्तावन दाखोवं येता. “बुद्धान उपनिषदां 
प्रभावीत केल्यांत अशें कित्या वयल्यान तुमी म्हणटात? उपनिषदांनीच बुद्धाची 
मत्तां प्रभावीत केल्ली आसूं येतात.” उपनिषदां बुद्धा आदलीं आशिल्लीं जाल्यार 
ह्या दुबावाक कारण आसा, अशें म्हणूं येतालें. पुणून, धर्मानन्द कोसंबी म्हणटात 
- फकत धर्मानन्दूच न्हय, दुसरे जायते जाणकार म्हणटात - बुद्ध उपनिषदां 
उपरांतचो म्हणपाचो कांय जाणांचो जो समज आसा तोच मुदलांत चुकला. खंय 
चुकला ? तर खय 'गुणाख्य शांख्यायन बुद्धाच्याच काळांतलो आशिल्लो म्हणपाचें 
सगळ्यांनी एका मत्तान मान्य केलां आनी ताच्या गुरुचो गुरू उद्दालक आरुणी 
हो जनक राजाचे मुस्तीतलो आशिल्लो म्हणपाचेंय सगळ्यांनी मान्य केलां. हाचे 
वयल्यान जनक बुद्धा पसून दोन पिगळ्यां आदलो थरता. आनी शतपथ-ब्राहमणांत 
आनी बृहद्कारण्यक उपनिषदांत जी गुरूपरंपरा वर्णोवन सांगल्या तिचे वयल्यान 
संजीवीपुत्र हो उद्दालका पसून पांचवे पिळगेंतलो ऋषी थरता. हाचो अर्थ बुद्धा 
उपरांत तीन पिळग्यांनी शतपथ ब्राहमण आनी बृहदारण्यक उपनिषद हांचो जल्म 
जाला असो जाता. कांय जाणकार उपनिषदांचो काळ हो खस्ता आदल्या सव्या 
शतमाना पसून उपरांतच्या दुसऱया शतमाना मेरेनचो मानतात. सव्या शतमाना आदल्या 
काळांतलें एक लेगीत उपनिषत्‌ आयजवेर मेळूंक ना अशें म्हणटात. उपनिषदांचेर 
बुद्धाचो प्रभाव आसा अशें म्हळें म्हृण उपनिषदांच्या ऋषिंचो अवमान जायना. उपनिषदां 
खऱ्यांनीच बुद्धा आदर्ली आशिल्लीं जाल्यार तांचे कडल्यान घेवपा सारकें घेवपाक 
बुद्ध केन्नाच अनमनचो नाशिल्लो. 'जिवीत दुख्खान भरलां; तें ना करपाक ईश्वराक 
मानूंक जाय अशें ना“ हो सांख्य-मत्ताचो विचार घेवपाक बुद्ध निखालूस अनमनूंक 
ना. 

उपनिषदां भाशेन भगव्दगीतेचेरूय बुद्धाचो प्रभाव पळोवंक मेळटा. गीता महाभारतांत 
आयल्या. आनी लक्षांत दवरपा सारकी गजाल म्हळ्यार येद्या व्हडल्या ह्या महाकाव्याचो 
बौद्ध बरपावर्ळीत खंयच उल्लेख मेळना. हाचो अर्थ, महाभारत ज्या रुपान आयज 
आमचे मुखार आसा तें रूप ताका बुद्धा उपरांत मेळळां, असोच करचो पडटा. 
मागीर, बुद्धाचो प्रभाव महाभारताचेर दिश्टी पडलो जाल्यार अजाप कसले? 
उद्योगपर्वांत एक श्लोक आयला - 

अक्रोधेन जयेत क्रोधम्‌ असाधुं साधुना जयेत। 

जयेत कदर्यम दानेन जयेत सत्येन चानृतम्‌॥ 

ह्या श्लोकाची सारकावणी “धम्मपदां'तले एके गाथे कडेन करुंया- 

अक्कोधेन जिने कोधं असाधुं साधुना जिने। 

जिने कदरियं दानेन सच्चेन अलिकवादिनम्‌॥ 

कितें दिसून येता? महाभारतांतलो श्लोक धम्मपदांतले गाथेचो अणकार आसूंक 
जाय, अशें दिसना व्हय ? अणकारूच तो. महाभारतांत असलीं बुद्ध-वचनां कितलेशेच 
कडेन अणकारून आयिल्लीं पळोवंक मेळटलीं. गीतेंत सगळ्यांत चड मेळटलीं. कांय 
कडेन गीता बद्द बुद्धा भाशेनूच उलयता. उतरां लेगीत बुद्ध वापरतालो तींच वापरता. 
“ज्या तीन गुणां पसून कुडी जल्माक येतात ते गूण उपून मनीस मुखार गेलो म्हणटकूच 
तो जल्म, मरण, म्हातारपण हांच्या दुख्खांतल्यान मेकळो जावन अमृत जोडटा' 
(१४.२०) म्हूण सांगता आसतना गीता “जन्म मृत्यु जरा दु:खै विमुक्त अमृतश्नुते' 
हीं बुद्धाच्या तोंडांत सोबललीं आशिल्लीं असलींच उतरां वापरता. बौद्ध परिभाशा 
कळळे बगर ह्या उतरांचो अर्थ सारको कळपाचो ना. आनी बुद्धाच्या योगदानाचोय 
अदमास येवचो ना. बुद्धा आदल्या काळांत कोणेंच ह्या देशांत बायलांक, वैश्यांक 
आनी सुदरांक मोक्षाचो अधिकार दिवंक नाशिल्लो. बुद्धानूच सगळ्यांत पयलीं तो 
दिला. बुद्धाचीच देख घेवन गीतेनूय आतां "स्त्रियो वैश्यास्तथा शुद्रास्तेऽपि यान्ति 
पराम्‌ गतिम्‌’ (९.३२) तो दिवन उडयला. 

बुद्धाच्या व्यक्तित्वाचें, ताच्या विचारांचे, ताचे साधनेचें आनी ताचे देखिचें स्पस्ट 
बरें रूप गीतेंत पळोवचें आसत जाल्यार तिच्या दुसऱया अध्यायांतले ५४ पसून 
७२ मेरेनचे निमाणे एकोणीस श्लोक नियाळून पळोवचे. 'बुद्द थीर दवरून करण्यो 
कर' म्हणपाचें श्रीकृष्ण अर्जुनाक सांगता तेन्ना अर्जून ताका 'थीर बुददिचो मनीस 
कसो आसता, तो कसो उलयता, कसो बसता, कसो चलता” काय म्हण विचारता. 
` आनी श्रीकृण ताच्या दोळ्यां मुखार एक जिवी तट्टटीत मूर्त उबी करता, एक 
प्रतिमा दवरता आनी म्हणटा - 

सगळ्यो इत्सा, सगळ्यो वान्सा सोडून आपणा भितरूच धादोशी राविल्लो, दुख्खान 
उबगना, सुखान भुल्लुसून वचना असलो, ओड, भय, तिडक हांचे पेल्यान गेल्लो; 
बरें जाल्यार भुरकुटना, वायट जाल्यार पिंरजळना, कित्यांतूच आपणाक घुसपावन 
घेना असलो तो आसता.' 

बद्द बुद्धाचेंच चित्र ताचे मुखार दवरता. बुद्ध सारको असोच आशिल्लो. थीर 
बुद्दिचो. स्थितप्रज्ञ. इन्द्रियां सभावान मस्ती, आडांगी; तीं मनशाक खंय ओडून 
व्हरतीत, सांगूं येना; तांकां सगळे वसल्यान आंवळून धरूंक जाय; व्रतां, उपास 
बी करून तीं विशयांतल्यान फाटीं सरतलीं म्हणपाचें खरेपण ना, तांची ओडूच 
मनांतली हुमटावन काडूंक जाय' हें बेस बरें जाणा जाल्लो. ओड हुमटावन कशी 

| काडची हें समजावन सांगता आसतना श्रीकृष्ण म्हणटा, एक गजाल लक्षांत दवर - 
` ध्यायतो विषयान्पुंस : संगस्तेषूपजायते। 

संगात्संजायते काम: कामात्क्रोधोऽभिजायते ॥ 

क्रोधादभवति संमोहः संमोहात्स्मृतिविभ्रम :। 

स्मृतिभ्रंशाद्‌ बुद्धिनाशो बुदधिनाशात्प्रणश्यति॥ 

-—_ 'विशयां फाटल्यान मन गेलें म्हणटकूच मनशाक विशयांची ओड लागता. 
ओडींतल्यान विशय भोगपाची इत्सा जागी जाता; इत्सेक आडमेळें येतकूच तिडक 
मारता; तिडकीन मन गदळटा. मन गदळटकूच तकली थाऱ्यार उरना, ती घुंवता. 
तकली घुंवतकूच सुद्द ना जाता आनी सुदद ना जाली म्हणटकूच मनशाचो घात 
जाता. ताचें नाशे जाता.' 

“इदं सति इदं होति’ - तें आसा म्हूण हें आसा. हें ना जाल्लें जाय आसत 
जाल्यार तें ना करूंक जाय. 'इद असति इदं न होति' हें समजावपी 'प्रत्यीत्य 
समुत्पादांची तरा ही. खाशेली बुद्धाची. बुद्धा आदीं कोणेंच चलोवंक नाशिल्ली. 
गीते आदल्या खयच्याच हिन्दू ग्रंथांत येवंक नाशिल्ली. 

गीता निमाणें म्हणटा, सगळ्यो वान्सा सोडून मनीस वावरूंक लागतकूच सगळ्यांत 
पयलीं ताच्यांतलें 'हांव' आनी 'म्हजें' ना जातलें. तो नि:स्पृह जातलो. निर्भय, 
निरहंकारी जातलो. तोच मागीर उपाट शान्त जावंक पावतलो. हे “उपाट शान्त' 
अवस्तेक गीतेन 'ब्राहमी दशा' म्हळ्या. ही 'दशा' जोडली म्हणटकूच मनीस निमाण्या 
खिणा मेरेन हेच दशेत उरता आनी अंतीं 'ब्रहम-निर्वाण' जोडटा, अशें म्हळां. 
'ब्रहमनिर्वाण' हें उतरूय गीते आदल्या हिन्दुंच्या खंयच्याच ग्रंथांत आयिल्लें पळोवंक 
मेळना. तें बुद्ध परंपरेंतलें, खासा बुद्धान चलणुकेंत हाडिल्लें उतर. 

ध्यान करपाची चाल वेदीक परंपरेंत आशिल्ली. पुणून “चार ध्यानां' हे परंपरेंत 
नाशिल्लीं. तीं बुद्धान हे परंपरेक दिल्यांत. 'ब्रहमविहारा'चीय कल्पना हे परंपरेंत 
नाशिल्ली. बुद्धाक लागुनूच ती योगसुत्रांत येवंक पावल्या. 

बुद्धा कडल्यान वेदीक परंपरेन खूब घेतलां. हिन्दू तत्त्वज्ञानाच्या खंयच्या आंगान 
संवसारांतल्या बुदवंताचें लक्ष ओडून घेतलां ? अद्वैतवादान म्हणपाचें कोणूय सांगतलो. 
शंकराचार्या आदीं हो विचार हिन्दू तत्त्वज्ञानांत नाशिल्लो. शंकराचार्यान तो गौडपादाचार्या 
कडल्यान घेतला. गौडपादाचायाचेर महायानी बौद्ध नागार्जुनाचो प्रभाव पडला. वेदीक 
आनी बौद्ध दोनूय परंपरांचो समन्वय घडोवन हाडपाच्या हावेसान गौडपादाचार्यान 
'कारिका' बरयल्यो. कारिका शैलीय नागार्जुनानूच सुरू केल्या. 

बुद्धाचे देखीन शंकराचार्यान हिन्दू परंपरेंत कितल्योश्यो नव्यो चाली सुरू केल्यो. 
बुद्धाचो 'संघ” पळोवन ताणें आपणाले मठ आनी पिठां सुरू केलीं. आनी 'भिक्खुं'ची 

देख दोळ्यां मुखार दवरून ताणें आपणाले 'संन्याशी' तयार केले. बौद्धांनी लुम्बिनी, 
बोधिगया, सारनाथ, कुशिनारा सारकेल्या “पवित्र' थळांची यात्रा करपाचो नेम चलयल्लो. 
तो पळोवन शंकराचार्यान हिन्दूंक त्रिस्थळीची (प्रयाग, काशी, गयेची), हिमालयांतल्या 
जम्नोत्री, गंगोत्री, केदार, बद्री आनी द्वारका, जगन्नाथपुरी, जोशीमठ आनी रामेश्वर 
ह्या चार धामांची यात्रा करपाचो नेम घालून दिलो. 

शंकराचार्याक ताच्या काळांतले लोक बेश्टे “प्रच्छन्न बौद्ध” (भितरल्यान बौद्ध) 
म्हणी नाशिल्ले. बौद्ध विचार कातरून काडपाक तो बौद्ध विचार कोळून पियेल्लो. 
विरोधी भक्तीन बौद्ध जाल्लो. 

आयच्या हिन्दू धमांन वेदीक परंपरेकडल्यान कितलें आनी कितें घेतलां आनी 
बौद्ध परंपरेंतल्यान कितें आनी कितलें घेतलां हें तागडेच्या दोनूय दाल्यांत घालून 
तर्जून पळोवपाक बसले जाल्यार बौद्ध परंपरेंतलें घेतिल्ल्याचेंच दालें जड जातले, 

हिन्दू धर्मान बुद्ध परंपरे कडल्यान सगळ्यांत व्हडली आनी सगळ्यांत म्हत्वाची 
खंयची गजाल घेतिल्ली आसत जाल्यार ती मुर्तिपुजाच म्हणूंक जाय. हिन्दू धर्मात 
मुर्तिपुजा नाशिल्ली. बौद्धा कडल्यान ताणें ती घेतल्या. बौद्धांच्याच प्रभावान हिन्दुंनी 
आपणाली पुराणां रचली, बुद्धाच्यो मुर्ती पळोवन पुराणांतले सगळे हिन्दू देव पुराणांतल्यान 
भायर सरले आनी पाशाणांचीं रुपां घेवन देवळांनी वचून बसले. मुर्ती आनी देवळां 
बगर हिन्दू धर्म देड दोन हजार वर्सा चल्ला, हिन्दू धर्माक मुर्तिची आनी देवळांची 
निखालूस गरज ना, अशें कितलेंय आड्डून हिन्दूंक सांगात, खंयचोच हिन्दू आयज 
तें मानून घेवपाचो ना. मुर्ती बगर आनी देवळां बगर हिन्दू धर्म अजुनूय चलूं येता 
म्हणपार्चे समजावन सांगात. तो कसोच समजावन घेवपाचो ना. मुर्ती आनी देवळां 

हीं हिन्दू धर्माक घट्ट दसून राविल्लीं ताची दोन आंगां बुद्ध धर्मानूच ताका दिल्यांत. 
` पुणून, ह्या सगळ्या योगदानां भायर बुद्धाचे आनीक एक आगळे वेगळें योगदान 
आसा. तें खुब्ब म्हळ्यार खुबूच म्हत्वाचे - 

बुद्ध जल्माक आयिल्लो श्रमण ब्राहमण परंपरेत. दोनूय परंपरा एकिमेकीं पसून 
कांय अंतरा वयल्यान चलत आयिल्ल्यो आसल्यो तरूय मुदलांत दोनूय एकेच जातिच्यो 
आशिल्ल्यो. दोनूय आत्मकेन्द्रीत आशिल्ल्यो. एक परंपरा खावन, पियेवन, भोगांत 
गुल्ल रावन तांतुंतूच सूख मानपी आशिल्ली. तर दुसरी, उपास-तपास, व्रतां वैकल्यां 
करून कूड दंडणावपी आशिल्ली. एके वाटेन समाजांत रावन समाजाचें कांयच 
लागनाशिल्ले 'सुखी' आनी “भोगी” लोक ताका दिश्‍्टी पडटाले; तर दुसरे वाटेन, 
समाजाची दुख्खां पळोवन उबगल्ले आनी 'कितेंय करात... कांयच जावपाचें ना" 
अशें मानून मोक्ष जोडपा खातीर रानांनी वचून राविल्ले 'तपस्वी'य दिश्टी पडटाले, 
तो पयले परंपरेतल्या लोकांक सांगपाक लागलो, “भावांनो, भोंवतणी इतलें दुख्ख 

पातळ्ळेलें आसतना तुमी खावन जेवन सुखी जावंक सोदतात हें सोबता व्हय तुमकां ?' 
दुसरे परंपरेंतल्या लोकांक सांगपाक लागलो, “भावांनो, उदक आटिल्ले तळयेंतलीं 
नुस्ती फडफडटात तशे तुमचे भोंवतणचे लोकूय फडफडटात ते तुमी पळेतात. तरी 
आसतना तुमी आपणालेच सुटकेचो (मोक्षाचो) हुस्को घेवन बसल्यात हें सोबता 
व्हय तुमकां ?* आनी दोगांकूय सांगतालो, 'ह्यो दोनूय वाटो उणाक, गांवढळ, अनार्य, 
संस्कारी मनशाक सोबनात असल्यो. दोनूय सोडून दिवंक जाय. म्हजे कडेन एक 
नवी वाट आसा - जागरुकतायेन आपणाल्या बऱ्या भल्या वांगडा लोकांचेंय बरें 
भलें करीत रावपाची - समा नदर, समा संकल्प, समा वाचा, समा करणी, समा 
जोड, समा यत्न, समा जागरुकताय, समा ध्यान ह्या आठ आंगांकडेन लक्ष दिवन 
चलपाची. 

म्हळ्यार, तो जे श्रमण ब्राहमण परंपरेंत जल्माक आयिल्लो ते परंपरेकूच एक 
नवी दिका दाखोवपाचो वावर ताणें केल्लो. समाजांत रावन आपणाक कित्यांतूच 
घुसपावन घेनासतना समाज बदलपाच्या, ताका वयर काडपाच्या, शाणो आनी प्रज्ञावंत 
करपाच्या तागेल्या ह्या वावराक लागुनूच हिन्दू धर्माक एक नवें रूप मेळूंक पावलां. 

एक खरें, हिन्दू धर्मान हें जें नवें रूप घेतलें तें बुद्धाक घेतिल्लें जाय आशिल्लें 
तेंच घेतलें अशें म्हणूक येना. पुणून, खासा बुद्ध धर्मान तरी बुद्धाक जाय आशिल्ले 
रूप खंय घेतलां ? 

इतलें नित्शीतपणान सांगूं येता, संवसारांत बुद्धमत्त जंय जंय पावलां आनी थंय 
जिविताच्या ज्या ज्या आंगांक ताचें हातबोट लागलां -- तें, मागीर, कलेचें आंग 
आसू वा संस्कृतायेचें आसूं, धर्मसाधनेचें आसूं वा नितिधमचिं आसूं - तें आदलें 
उरूक ना. मुदलांतल्यान बदल्लां. भितरल्यान गिरेस्त आनी संस्कारी जालां आनी 
भायल्यान सुंदर आनी शिरवंत जालां. 

सदांच सगळे कडेन ताणें लोखणाचें भांगर केलां. 

बुदूधमत्त स्याच देशांत जल्माक आयिल्लें. 
हजार बाराशीं वर्सा तें देशाक संस्कारीत करीत राविल्लें 
ह्याच काळांत तें पुराय आशिया खंडांत पातळळें. 


अवचीत एक दीस तें स्या देशांतलें ना जालें. 
कित्याक लागून तें ना जालें, ह्या प्रस्नाची जाप सोदीत हें 
पुस्तक आमकां बुदूधाच्या काळांत घेवन वता; 
ताच्या प्रभावी व्यक्तित्वाची आनी तितल्याच प्रभावी 
धर्ममत्ताची वळख करून दिता; उपरांत, ताच्यांत कसले 
कसले बदल कित्याक लागून घडून आयले - 
कसले कसले बदल ताणे आपणाले परंपरेंत घडोवन हाडले 
आनी अखेरेक कित्याक लागून तें 
हांगासल्लें ना जालें तें सांगता. फाटल्या अडेज हजार 
वर्साचो आमचे संस्कृतायेचो इतिहास तें आमचे मुखार 
जिवो तट्टटीत करून दवरता. 
अजिंठ्यांतलीं शिल्पां पळोवन भोगता तेच तरेची 
धादोसकाय ह्या पुस्तकाचें शिल्प पळोवन आमकां भोगले 
बगर रावची ना. खंयचेय भाशेक अभिमान दिसचो हे 
तरेचे पुस्तक हें - सोंपे, सादे, प्रांजल भाशेंत बरयल्लें. 

